

# आनन्दाश्रमसंस्कृतग्रन्थावलिः ।

ग्रन्थाङ्कः ४२

श्रीमत्सायणाचार्यविरचितभाष्यसमेता

## कृष्णयजुर्वेदीयतैत्तिरीयसंहिता ।

त्र प्रथमकाण्डस्थादिप्रपाठकमारभ्य तृतीयप्रपाठकस्थाष्टमानुवाकान्तः

प्रथमो भागः ।

एतत्पुस्तकं

तळेकरोपाह्ननरहरिशास्त्रिभिः संशोधितम् ।

तच्च

राववहादूर इत्युपपदधारिभिः

गङ्गाधर वापूराव काळे, जे. पी.

इत्येतैः

पुण्याख्यपत्तने

श्रीमन् “ महादेव चिमणाजी आपटे ” इत्यभिधेय-

महाभागप्रतिष्ठापिते

## आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

तृतीयेयमङ्कनावृत्तिः ।

शालिवाहनशकाब्दाः १८८१

ख्रिस्ताब्दाः १९५९

( अस्य सर्वेऽधिकारा राजशासनानुसारेण स्वायत्तीकृताः ) ।

मूल्यम्—पञ्चाशन्नवपणकाधिकाः सप्त रूपकाः ( ७-५० ) ।

ॐ तत्सद्ब्रह्मणे नमः ।

श्रीमत्सायणाचार्यविरचितभाष्यसमेता-

# कृष्णयजुर्वेदीयतैत्तिरीयसंहिता ।

आदिभं काण्डम् ।

( तत्र प्रथमप्रपाठके प्रथमोऽनुवाकः ।

( भाष्यकारोपोद्घातः )

( \*गजवदनमचिन्त्यं तीक्ष्णदन्तं त्रिनेत्रं  
बृहदुदरविशेषं भूतराजं पुराणम् ।  
अमरवरसुपूज्यं रक्तवर्णं सुरेशं  
पशुपतिसुतमीशं विघ्नराजं नमामि ॥ १ ॥  
मूलाधारे चतुष्पत्रे पद्मकिञ्जल्कशामिते ।  
दाडिभीकुसुमप्रख्ये तरुणादित्यसंनिभे ॥ २ ॥  
भगाख्ये कुण्डलीचक्रे पूजयेत्परमेश्वरीम् ।  
अङ्कुशं चाक्षसूत्रं च पाशपुस्तकधारिणीम् ।  
मुक्ताहारसमायुक्तां देवीं ध्यायेच्चतुर्भुजाम् ॥ ३ ॥  
कपिलैसटमुदञ्चत्कणं मग्नीन्द्रिनाक्षं  
विवृतवदनविद्युजिह्वमुत्फलनासम् ।  
अरिदरकरयुग्मं यागपट्टाङ्गजानु  
स्थितकरमरुणाङ्घ्रि श्रीनृसिंहं नतोऽस्मि ॥ ४ ॥  
नमामि विष्णुं विधियज्ञरूपं सरस्वतीं चापि तदीयजिह्वाम् ।  
त्रैविद्यवृद्धान्विदुषो गुरुंश्च-बौधायनाचार्यपदद्वयं च ॥ ५ ॥ )

\* धनुश्चिह्नान्तर्गतो ग्रन्थः ख. पुस्तके नास्ति । = पुस्तकेषु प्रायो यत्र यत्र बौ-  
धायनपदमागतं तत्र तत्र क्वचिद्बौधायनेति क्वचिच्च बौधायनेत्युभयविधं वर्तते । अस्मा-  
भिस्तु सर्वत्र बौधायनेत्येकविधमेव स्थापितम् ।

१ ड. च. भूतरूपं । २ क. लट्शमु ।



वागीशाद्याः सुमनसः सर्वार्थानामुपक्रमे  
यं नत्वा कृतकृत्याः स्युस्तं नमामि गजानतम् ॥ ६ ॥  
यस्य निःशसितं वेदा यो वेदेभ्योऽखिलं जगत् ।  
निर्ममे तमहं वन्दे विद्यातीर्थमहेश्वरम् ॥ ७ ॥  
तत्कटाक्षेण तद्रूपं द्वधद्बुक्कमहीपतिः ।  
अन्वशान्माधवाचार्यं वेदार्थस्य प्रकाशने ॥ ८ ॥  
\*स प्राह नृपतिं राजन्सायणार्यो ममानुज ।  
सर्वं वेत्त्येष वेदानां व्याख्यातृत्वे नियुज्यताम् ॥ ९ ॥  
इत्युक्तो माधवार्येण वीरबुक्कमहीपतिः ।  
अन्वशात्सायणाचार्यं वेदार्थस्य प्रकाशने ॥ १० ॥  
ये पूर्वोत्तरमीमांसे ते व्याख्यायतिसंग्रहात् ।  
कालुर्माधवाचार्यो वेदार्थं वक्तुमुद्यतः ॥ ११ ॥  
ब्राह्मणं कलसूत्रं द्वे<sup>१</sup> भीमांसां व्याकृतिं तथा ।  
उदाहृत्याथ तैः सर्वैर्वेदार्थः स्पष्टमीर्यते ॥ १२ ॥

ननु कोऽयं वेदो नाम किं च तल्लक्षणं के वा तस्य विषयसंबन्धप्रयोजना-  
धिकारिणः कथं वा तस्य प्रामाण्यं न खल्वतस्मिन्सर्वस्मिन्नसति वेदो व्याख्यान-  
योग्यो भवति । अत्रोच्यते—इष्टप्राप्त्यनिष्टपरिहारयोरलौकिकमुपायं यो ग्रन्थो  
वेदयति स वेदः अलौकिकपदेन प्रत्यक्षानुमानं व्यावर्त्यते । अनुभूयमानस-  
कचन्दनवनितादिरिष्टप्राप्तिहेतुत्वमौषधसेवादिरनिष्टपरिहारहेतुत्वं च प्रत्यक्षतः सिद्धम् ।  
स्वेनानुभविष्यमाणस्य पुरुषान्तरगतस्य च तथात्वमनुमानगम्यम् । एवं तर्हि  
भाविजन्मगन्सुखादीनामप्यनुमानगम्यतेति चेत् । न । तद्विशेषस्यानवगमात् । न  
खलु ज्योतिष्टोमादिरिष्टप्राप्तिहेतुः कलञ्जभक्षणवर्जनादिरनिष्टपरिहारहेतुरित्यमुपमर्थं  
वेदव्यतिरेकेणानुमानसहस्रेणापि तार्किकशिरोमणिरप्यनमातुं शक्नोति । तस्माद-  
लौकिकोपायबोधको वेद इति न लक्षणस्यातिव्याप्तिः

अत एवोक्तम्—

\* एतद्व्रमृतिं श्लोकद्वयं ख. पुस्तके नास्ति ॥

१ ख. तिः । आदिशन्मा । २ क. छ. च. च । ३ ख. वर्मन्त्रार्थः ।

( भाष्यकारोपोद्धातः )

“ प्रत्यक्षेणानुमित्या वा यस्तूपायो न बुध्यते ।

एनं विदमि वेदेन तस्माद्वेदस्य वेदता ” इति ॥

स एवोपायो वेदस्य विषयः । तद्वोध एव प्रयोजनम् । तद्बोधार्थी चाधि-  
कारी । तेन सहोपकार्योपकारकभावः संबन्धः । नन्वेवं सति स्त्रीशूद्रसंहिताः  
सर्वेऽधिकारीणः स्युः । इष्टं मे भवत्वनिष्टं मे मा भूदित्याशिषः सर्वजनीनत्वात् ।  
मैवम् । स्त्रीशूद्रयोः सत्युपायबोधार्थित्वे हेत्वन्तरेण वेदाधिकारप्रतिषेधात् । उप-  
नीतस्यैवाध्ययनाधिकारं ब्रुवन्ननुपनीतयोस्तयोर्वेदाध्ययनमनिष्टप्राप्तिहेतुरिति बोध-  
यति । कथं तर्हि तयोस्तदुपायावगमः । पुराणादिभिरिति ब्रूमः ।

अत एवोक्तम्—

“ स्त्रीशूद्रद्विजबन्धूनां त्रयी न श्रुतिगोचरा ।

इति भारतमारुपानं कृपया मुनिना कृतम् ” इति ॥

तस्मादुपनतिरैवे वैवर्णिकैर्वेदस्य संबन्धः । तत्प्रामाण्यं तु बोधकत्वात्स्वत-  
एव सिद्धम् । पौरुषेयवाक्यं तु बोधकमपि सत्पुरुषगर्तैर्भ्रान्तिमूलत्वसंभवात्परि-  
हाराय मूलप्रमाणमपेक्षते न तु वेदस्तस्य नित्यत्वेन वक्तृदोषशङ्कानुदयात् ।  
एतदेव जैमिनिना सूत्रितम्—“ तत्प्रमाणं बादरायणस्यानपेक्षितत्वात् ” [ जै०  
भा० अ० १ पा० १ अ० ४ सू० ५ ] इति । ननु वेदोऽपि कालिदासादि-  
वाक्यवत्पौरुषेय एव ब्रह्मकार्यत्वश्रवणात् । “ ऋचः सामानि जज्ञिरे । छन्दांसि  
जज्ञिरे तस्माद्यजुस्तस्मादजायत ” इति श्रुतेः । अत एव भगवान्बादरायणः  
“ शास्त्रयोनित्वात् ” [ ब्र० सू० १ । १ । ३ ] इति सूत्रे ब्रह्मणो वेदका-  
रणत्वमवोचत् । मैवम्, श्रुतिस्मृतिभ्यां नित्यत्वावगमात् । “ वाचा विरूपनि-  
त्यया ” इति श्रुतिः । “ अनादिनिधना नित्या वागुत्सृष्टा स्वयंभुवा ” इति  
स्मृतिः । बादरायणोऽपि देवताधिकरणे सूत्रयामास “ अत एव च नित्यत्वम् ”  
[ ब्र० सू० १ । ३ । २९ ] इति । तर्हि परस्परविरोध इति चेत् । न ।  
नित्यत्वस्य व्यवहारिकत्वात् । सृष्टेरुत्पूर्वं संहारात्पूर्वं व्यवहारकालः । तस्मिन्नुत्पा-  
दनिनाशादर्शनात् । कालाकाशादयो यथा नित्या एवं वेदोऽपि व्यवहारकाले  
कालिदासादिवाक्यवत्पुरुषविरचितत्वाभावेन नित्यः । आदिसृष्टौ तु कालाकाशा-  
दिवदेव ब्रह्मणः सकाशाद्वेदोत्पत्तिराम्नायते । अतो विषयभेदाच्च परस्परविरोधः ।

ब्रह्मणो निर्दोषत्वेन वेदस्य वक्तृदोषासंभवात्स्वतः सिद्धं प्रामाण्यं तदवस्थम् । तस्माल्लक्षणप्रमाणसद्भावाद्विषयप्रयोजनसंबन्धाधिकारिसत्त्वाच्च प्रामाण्यस्य सु- स्थितत्वाद्देवो व्याख्यातव्य एव । यथोक्तविषयादिसद्भावमभिप्रेत्य “ स्वाध्या- योऽध्येतव्यः ” इत्यध्ययनं विधीयते । पाठमात्रस्याध्ययनशब्दवाच्यत्वेनार्थावबो- धस्याविहितत्वाद्देवव्याख्यानमप्रसक्तमिति चेत् । न । विधेर्बोध्यपर्यवसायित्वात् । एतच्च भट्टमतानुसारिभिर्बहुधा प्रपञ्चितम् ।

आम्नायते च—

“ यैदधीतमविज्ञातं निगदेनैव शब्दये ।

अनन्नाविव शुष्कैधो न तज्ज्वलति कर्हिचित् ” ।

“ स्थाणुरयं मारहारः किलाभूत् । अधीय वेदं न विजानाति योऽर्थम् । योऽर्थज्ञ इत्सकलं भद्रमश्नुते नाकमेति ज्ञानविधुतपाप्मा ” ॥

“ ब्राह्मणेन निष्कारणो धर्मः षडङ्गो वेदोऽध्येयो ज्ञेयश्च ” इति । एवं तर्हि ज्ञानस्य पृथग्विधानादध्ययनं तस्य पाठमात्रमिति चेत् । अस्तु नाम, वर्णयन्ति चैवमेव शांकरदर्शनानुसारिणः । कर्तुविधिभिरेवानुष्ठानान्यथानु पत्त्या वेदार्थज्ञा- नस्य प्रापितत्वाच्चैतद्विधेयमिति चेत् तर्हि तद्विधिबलाद्देनमात्रेण स्वतन्त्रं किं- चिदपूर्वमस्तु । श्रूयते ह्यनुष्ठानज्ञानयोः स्वतन्त्रं पृथक्फलम्—“ सर्वं पाप्मानं तरति तरति ब्रह्महत्यां योऽश्वमेधेन यजेते । य उ चैनमेवं वेद ” इति । अल्पप्रयाससा- ध्येन वेदनेन तत्सिद्धौ बह्वायामसाध्ययनुष्ठानं व्यर्थं स्यादिति चेन्न । तरणीयाया ब्रह्महत्याया मानस्वाचिकत्वादिभेदेन तारतम्योपपत्तेः । मनसा संकल्पिता वा चाऽभ्यनुज्ञाता परहस्तेन कारिता स्वयंकृता पुनः पुनः कृता चेत्येवं तारतम्येन व्यवस्थिता ब्रह्महत्याऽनेकविधा । अतस्तत्तरेण न्येकविधम्, यथा स्वर्गो बहु विधस्तद्वत् । “ अग्निहोत्रं जुहुयात्स्वर्गकामः ” “ दशपूर्णमासाभ्यां स्वर्गकामो यजेत ” “ ज्योतिष्टोमेन स्वर्गकामो यजेत ” इत्याद्युच्चावच धर्मणामेकावयफ- लासंभवात्स्वर्गो बहुविधः । यत्तु कर्मानुष्ठानकालीनं वेदनं तत्कर्मफल एवातिशयं जनयति । “ उमौ कुरुतो यश्चैतदेवं वेद यश्च न वेद ” इति विद्वद्विद्वत्प्रयोगौ प्रकृत्य “ यदेव विद्यया करोति तदेव वीर्यवत्तरं भवति ” इत्याम्नानात् । अङ्गो पास्तिविषयमेतद्वाक्यमिति चेत् । न । न्यायस्य समानत्वात् । आसि ह्यस्यार्थ

( भाष्यकारोपोद्धातः )

स्योपोद्धलकं लिङ्गम् । प्रजापतिः किल सोमयागेभ्योऽर्वाचीनानग्निहोत्रपौर्णमास्या-  
मावास्यानामकान्परस्परमुच्चावचान्यज्ञान्ससर्ज । सोमयागांश्चाग्निहोत्रादिभ्यः श्रेष्ठा-  
नग्निष्टोमोक्थयातिरात्रनामकान्परस्परमुच्चावचान्सृष्ट्वा प्रथमसृष्टेष्वग्निहोत्रादिष्वभि-  
यानविशेषेण वर्गद्वयं तुल्योदमिमीत । एवं वृत्तान्तं जानतोऽग्निहोत्रादिभिरग्निष्टा-  
मादिफलं भवति । तथा च ब्राह्मणमाम्नायते—“ प्रजापतिर्यज्ञानसृजताग्निहोत्रं च  
ग्निष्टोमं च पौर्णमासीं चोक्थ्यं चामावास्यां चातिरात्रं च तानुदमिमीति याव-  
दग्निहोत्रमासीत्तावानग्निष्टोमो यावती पौर्णमासी तावानुक्थ्यो यावन्यमास्या ता-  
वानतिरात्रो य एवं विद्वानग्निहोत्रं जुहोति यावदग्निष्टोमेनोपाप्नोति तावदुपाप्नोति  
य एवं विद्वान्पौर्णमासीं यजते यावदुक्थ्येनोपाप्नोति य एवं विद्वानमावास्यां  
यजते यावदतिरात्रेनोपाप्नोति तावदुपाप्नोति ” इति । तदेतद्वेदनस्य सर्वत्र स्व-  
तन्त्रफलत्वे लिङ्गम् । किं च तत्तद्विधिसमीपे ‘ य एवं वेद ’ इति वचनानि  
वेदनादेव फलं धरन्ते । तान्यर्थवादं इति चेत् । अस्तु नाम, सहापह एवैतमप-  
राधं तेषां वचनानां विधेयार्थप्रशंसापरत्वात् । तर्हि यत्परः शब्दः स शब्दार्थ-  
इति न्यायेन स्वार्थे प्रामाण्यं नास्तीति चेन्न । महातात्पर्यस्य विधेयविषयत्वेऽप्य-  
वान्तरतात्पर्यस्य स्पर्धाविषयवानिवारणात् । “ ग्रावाणः प्लवन्ते ” इत्यर्थ-  
वादस्यापि स्वार्थे प्रामाण्यं प्रसज्येतेति चेन्न । प्रमाणान्तराधितत्वात् । “ द्विः  
संवत्सरस्य सस्यं पच्यते ” इत्याद्यर्थवादस्य तु बध्माभवेऽप्यनुवादत्वाच्च त्वार्थे  
प्रामाण्यम् । वेदनफलवचनानि तु नानुवादकानि । नापि बाध्यानि । तस्मादर्थ-  
वादत्वेऽप्यस्त्येषां स्वार्थे प्रामाण्यम् । अन्त्या मन्त्रार्थवादादिभ्यो देवनां विग्रहा-  
दिमत्त्वं न सिध्येत् ।

अत एवोक्तम्—

“ विरोधे गुणवादः स्यादनुवादोऽवधारिते ।

भूतार्थवादस्तद्धानादर्थवादस्त्रिधा मतः ” इति ।

किंबहुना विद्यत एवावश्यं वेदनमात्रादपूर्वमतो वेदनाय वेदो व्याख्यायते ।  
योऽयं विषयरूप इष्टप्रार्थ्यनिष्ठपरिहारोपायः सामान्यतो निर्दिष्टः स विशेषैव  
स्पष्टी क्रियते । वेदस्तावत्काण्डद्वयात्मकः । तत्र पूर्वत्र काण्डे नित्यनैमित्तिकका-  
म्यनिषिद्धरूपं चतुर्विधं कर्म प्रतिपाद्यम् । “ यावज्जीवमग्निहोत्रं जुहोति ”

इत्यादिकं नित्यं तस्य नियतनिमित्तत्वात् । “ यस्य गृहान्देहत्यग्नये क्षामवते पुरोडाशमष्टाकपालं निर्वपेत् ” इत्यादि नैमित्तिकं तस्यानियतनिमित्तत्वात् । “चित्रया यजेत पजुकायः” इत्यादि काम्यम् । “तस्यान्मलवद्वाससा न संवदेत न सहाऽऽसीत” इत्यादि निषिद्धम् । तेषु नित्यनैमित्तिकानुष्ठानेन तदकरणे प्रत्यवायरूपमनिष्टं परिहिष्यते ।

स च प्रत्यवायो याज्ञवल्क्येन स्मर्यते—

“ विहितस्याननुष्ठानान्निन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति ” इति ॥

यावज्जीवादिवाक्येष्वनुक्तोऽप्यवर्जनीयतया स्वाभीष्टः स्वर्गः प्राप्स्यते । तथा चाऽऽपस्तम्बः—“ तद्यथाऽऽग्ने फलार्थं निमित्ते छायागन्वावनूत्तयेते । एवं धर्ममपि चर्यमाणमर्था अनूत्तयन्ते ” इति । काम्यस्येष्टफलहेतुत्वं तद्विविधवाक्ये स्पष्टमेव । इष्टविधातरूपमनिष्टं चार्थात्परिहिष्यते । निषिद्धवर्जनाच्च रागप्रोक्तानुष्ठानजन्यो नरकः परिहिष्यते । न केवलं नित्यनैमित्तिकाम्यामानुषङ्गिकस्वर्गप्राप्तिः किं तु धीशुद्ध्या विविदिषोत्पादनद्वारा ब्रह्मज्ञानहेतुत्वमपि तयोरस्ति । तथा च वाजमनेयिनः समामनन्ति—“ तमेतं वेदानुवचनेन ब्राह्मणा विविदिषन्ति यज्ञेन ज्ञानेन तपसाऽनाशकेन ” इति । एवं तर्हि पूर्वकाण्डे एवागेषपुरुषार्थसिद्धेः कृतमुत्तरकाण्डेनेति चेन्न । अपुनरावृत्तिलक्षणस्याऽऽत्यन्तिकपुरुषार्थस्य तत्रासिद्धेः । अत एवाऽऽत्यर्वाणिकाः कर्मिणो दक्षिणमार्गेण चन्द्रप्राप्तिं पुनरावृत्तिं चाऽऽमनन्ति—“ स सोमलोके विभूतिमनुभूय पुनरावर्तते ” इति । अत उत्तरकाण्डेऽसिद्धको द्रष्टव्यः । आत्यन्तिकपुरुषार्थश्च द्विविधः सद्योमुक्तिः क्रममुक्तिश्चेति । वर्तमानदेहातानन्तरमेव सिध्यति सद्योमुक्तिः । उत्तरमार्गेण गत्वा ब्रह्मलोके चिरं भोगाननुभूय तत्रोत्पन्नज्ञानस्य ब्रह्मलोकावसाने सिध्यति क्रममुक्तिः । तस्यादुत्तरकाण्डे ब्रह्मोपदेशो ब्रह्मोपास्तिश्चेत्युभयं प्रतिपाद्यते । ब्रह्मोपास्तिप्रसङ्गेन ब्रह्मदृष्ट्या प्रतीकमुपास्यत्वेन सांसारिकफलकामिनमुद्दिश्य प्रतिपाद्यते । ब्रह्मोपासकपतीकोपासकयोः समानेऽप्युत्तरमार्गे प्रतीकोपासकस्य विद्युल्लोकादूर्ध्वं ब्रह्मलोकगमनाभावेन क्रममुक्तेरप्यासिद्धत्वादस्ति पुनरावृत्तिः । एतच्च “ अपतीकालम्बनत्नयति ” [ ब० सू० ४ । ३ । १५ ] इत्यधिकरणे द्रष्टव्यम् । नन्वस्त्वेवं पूर्वोत्तरकाण्डयोर्विषयवि-

( भाष्यकारोपोद्घातः )

शेषः प्रयोजनविशेषश्च तथाऽपि पूर्वकाण्डस्याऽऽदौ कर्मान्तरं परित्यज्य दर्शपूर्ण-  
मासेष्टिरेव कुतः प्रतिपाद्यत इति चेत् । प्रकृतित्वान्निरपेक्षत्वाच्चेति ब्रूमः । प्रकर्ष-  
णाङ्गोपदेशो यत्र क्रियते सा प्रकृतिः । कृत्स्नाङ्गविषयत्वमुपदेशस्य प्रकर्षः ।  
विकृतिषु तु विशेषाङ्गोपदेश एव क्रियते । अङ्गान्तराणि तु प्रकृतेरतिदिश्यन्ते ।  
अतोऽतिदेशस्य प्रकर्षाभावः । प्रकृतिस्त्रिविधा—अग्निहोत्रमिष्टिः सोमश्चेति । त्रि-  
ष्वप्येतेष्वन्यनैरपेक्षयेण स्वाङ्गजः सर्वमुपदिष्टम् । तत्र सोमयागस्य स्वरूपेणान्य-  
तैरपेक्षयेऽप्यङ्गेषु दीक्षणीयाप्रायणीयादिषु दर्शपूर्णमासापेक्षत्वाच्च पूर्वभावित्वं  
युक्तम् । इष्टेस्तु सोमयागनिरपेक्षत्वात्सोमात्माचीनत्वं युक्तम् । यद्यप्यग्निहोत्रस्य  
स्वरूपेऽङ्गेषु वा नान्यापेक्षा तथाऽप्यग्निसिद्धयेक्षत्वादाहवनीयाद्यग्नीनां च पवमा-  
नेष्टिसाध्यत्वात्पवमानेष्टीनां च दर्शपूर्णमासविकृतित्वात्परम्परयाऽग्निहोत्रस्य दर्श-  
पूर्णमासापेक्षाऽस्तीति प्रथमभावित्वं न युक्तम् । दर्शपूर्णमासयोरप्याग्निताध्यत्वाद-  
ग्निसाधकमाधानं प्रथमतो वक्तव्यमिति चेन्नैवम् । नाऽऽधानमात्रेणाग्नयः सिध्य-  
न्ति । किं तु पवमानेष्टिमिरपि । ताश्चेष्टयो दर्शपूर्णमासविकृतित्वात्साक्षादेव  
दर्शपूर्णमासावपेक्षन्ते । दर्शपूर्णमासौ त्वग्नियोनिद्वारा पवमानोष्टेसापेक्षावपि न  
साक्षात्पवमानेष्टीरपेक्षेते । अतो निरपेक्षत्वाददर्शपूर्णमासेष्टिरेव प्रथमं वक्तव्या । ऋ-  
ग्वेदसामवेदयोरादौ दर्शपूर्णमासेष्टिरनाम्नातेति चेद्भाढम् । यजुर्वेदमपेक्ष्य दर्शपूर्ण-  
मासयोरादित्वमुक्तं कर्मकाण्डविषये यजुर्वेदस्यैव प्रधानत्वात् । आनुपूर्व्यात्कर्मणः  
स्वरूपं यजुर्वेदे सामान्नातम् । तत्र तत्र विशेषापेक्षायामपेक्षिता याज्यानुवाक्यादय  
ऋग्वेदे सामान्नायन्ते । स्तोत्रादीनि तु सामवेदे । तथा सति भित्तिस्थानीयो यजु-  
र्वेदश्चित्रस्थानीयावितरौ । तस्मात्कर्मसू यजुर्वेदस्यैव प्राधान्यम् । तस्मिंश्च दर्श-  
पूर्णमासेष्टिरादौ सामान्नाता । यद्यपि मन्त्रब्राह्मणात्मको वेदस्तथाऽपि ब्राह्मणस्य  
मन्त्रव्याख्यानरूपत्वान्मन्त्रा एवाऽऽदौ सामान्नाताः । ते च त्रिविधा ऋचः सामानि  
यजूंषि चेति तत्र यजुषामध्वर्युवेदे बहुलत्वात्क्वाचिदृचां सङ्गावेऽपि यजुर्वेद इ-  
वाऽऽख्यायते । अध्वर्युवेदत्वं चास्यानादिसिद्धयाज्ञिकसमाख्ययाऽवगन्तव्यम् । अ-  
स्मिन्वेदे सामान्नाता दर्शपूर्णमासेष्टिमन्त्रास्त्रिविधा आध्वर्यवा याजमाना होत्रा-  
श्चेति । “ इषे त्वा ” इत्यादौ प्रपाठके पठिता आध्वर्यवाः । “ सं त्वा सि-  
ञ्चामि ” इत्यादौ पठिता याजमानाः । “ सत्यं प्रमद्ये ” इत्यादौ पठिता होत्राः ।

एतेषां मध्ये याजमानानां हौत्राणां च चित्रस्थानीयत्वाद्भित्तिस्थानीयानामेवाऽऽ-  
ध्वर्यवाणामादौ पाठो युक्तः । ते चाप्याध्वर्यवाः “ इषे त्वा ” इत्यादिषु त्रयो  
दशस्वनुवाकेष्वाम्नाताः । तत्र प्रथमेऽनुवाके वत्सापाकरणार्था मन्त्राः । द्वितीये  
बर्हिःसंपादनार्थाः । तृतीये दोहनार्थाः । चतुर्थे हविर्निर्वापार्थाः । पञ्चमे ग्रीह्यव-  
षातार्थाः । षष्ठे तण्डुलपेषणार्थाः । सप्तमे कपालोपधानार्थाः । अष्टमे पुरोडाश-  
निष्पादनार्थाः । नवमे वेदिकरणार्थाः । दशमे प्राधान्येनाऽऽज्यग्रहणार्थाः, प्रस-  
ङ्गात्पत्नीसंनहनार्थाः । एकादशे प्राधान्येनेध्मसंनहनार्था बर्हिरास्तरणाद्यार्थाश्च ।  
द्वादश आघारार्थाः । अत्र सामिधेनीप्रयाजाज्यभागप्रधानयागादिमन्त्राणां प्राप्ता-  
वसरत्वेऽपि तेषां हौत्रत्वात्तानुपेक्ष्योपरितनप्रयोगाङ्गभूता आध्वर्यवाः स्तुग्व्यूहनादि-  
मन्त्रास्त्रयोदशे समाम्नाताः ।

एतत्सर्वं विनियोगसंग्रहकार्णेत्थं संगृहीतम्—

“ ये दर्शपूर्णमासाङ्गमन्त्रा-एते समासतः ।

इषेत्वाद्यनुवाकेषु त्रयोदशसु वर्णिताः ॥

वत्सापाकरणं बर्हिर्देहो निर्वापकण्डने ।

पेषणं च कपालानि पुरोडाशश्च वेदिका ॥

आज्यग्रहेध्मसंनाहावाचारोपरितन्त्रके

इत्युक्ता अनुवाकार्थाः प्रतिमन्त्रं क्रियोच्यते ” ॥ इति ।

किमिदं वत्सापाकरणं कथं वा तस्य प्राथम्यमिति चेत्, उच्यते—सन्ति दर्श-  
यागे त्रीणि प्रधानानि हवींषि पूर्णमासयागे च त्रीणि । आग्नेयोऽष्टाकपाल ऐन्द्रं  
दध्यैन्द्रं पय इति दर्शयागे । आग्नेयोऽष्टाकपाल आज्येन प्राजापत्य उपांशुया-  
गोऽग्नीषोमीय एकादशकपाल इति पौर्णमासे । तत्र प्रतिपदिने दधिहोमे दधिसं-  
पादनार्थममावास्यायां रात्रौ गावो दोग्धव्याः । तद्वहार्थं प्रातःकाले लौकिकदो-  
हादूर्ध्वं स्वमातृभिः सह संचरन्तो वत्सा मातृभ्योऽपाकरणियाः । तदिदं वत्सापा-  
करणं, यथोक्तरीत्या तस्य प्राथम्यं च । तत्र वत्सापाकरणं सद्यश्छिन्नपलाशशा-  
खया कर्तव्यमिति तच्छेदनाय “ इषे त्वा ” इति मन्त्र आदौ समाम्नायते ।  
तस्य च मन्त्रस्य तच्छेदनाङ्गत्वं ब्राह्मणे द्रष्टव्यम् । अत एव स ब्राह्मणो मन्त्रो-  
ज्ञातव्य इति च्छन्दोगा अधीयते—“ यो ह वा अविदितार्षेयच्छन्दोदैवतब्राह्मणेन

प्रपा० १ अनु० १] ऋण्यजुर्वेदीयतैत्तिरीयसंहिता ।

९

( भाष्यकारोपोदघातः )

मन्त्रेण यजति याजयति वाऽध्यापयति वा स्थाणुं वच्छेति गर्तं वा पात्यते प्रमीयते वा पापीयान्भवति तस्मादैतानि मन्त्रे विद्यात् ” इति । अर्षेय ऋषिभि संबन्धः । अतीन्द्रियार्थदृष्टारो हि ऋषयः ।

तेषां वेददृष्टृत्वं स्मर्यते—

“ यृगान्तेऽन्तर्हितान्वेदान्सेतिहासान्महर्षयः ।

लेभिरे तपसा पूर्वमनुज्ञाताः स्वयंभुवा ” ॥ इति ।

इषेत्वादीनां मन्त्राणां प्रजापतिर्ऋषिः । तथा च काण्डानुक्रमणिकायामुक्तम्—

“ शाखादिं याजमानं च होतृन्हौत्रं च दार्शिकम् ।

तद्विनीन्पितृमेधं च नवाऽऽहुः कस्य तद्विदः ” ॥ इति ।

शाखादिः “ इषे त्वा ” इत्यादि प्रपाठकः । याजमानाः “ सं त्वा सिच्चा मि ” इत्याद्यनुवाकषट्कमन्त्राः । होतारः “ चित्तिः सुक् ” इत्यादयो मन्त्राः । “ सत्यं प्रपद्ये ” इत्यादिकं दार्शिकं हौत्रम् । तद्विधयः प्रोक्तान् चतुर्विधमन्त्राणां चत्वारि ब्राह्मणानि । पितृमेधः “ परे युवाऽसम् ” इति । तान्येतानि नव काण्डानि प्रजापतिना दृष्टानि । छन्दोविशेषाश्च वेदाङ्गभूते छन्दोनामके ग्रन्थे द्रष्टव्याः । मन्त्रपदत्याख्यानादेव तत्प्रतिपाद्यार्थरूपा देवता विज्ञायते । ब्राह्मणविशेषस्तु तत्तन्मन्त्रव्याख्यानावसर एवोदाह्रियते । यद्यपि मन्त्रविनियोगा ब्राह्मणे सर्वेऽपि नाऽऽम्नातास्तथाऽपि कल्पसूत्रकारे ब्राह्मणान्तरपर्यालोचनया ते सर्वेऽभिहिताः । अतो बौधायनादिसूत्रोदाहरणपूर्वकं ब्राह्मणानुसारेण मन्त्रार्थं योजयामः ।

इति भाष्यकारोपोदघातः ।

ऋण्यजुर्वेदीयतैत्तिरीयसंहिता ।

( तत्र प्रथमाष्टके प्रथमप्रपाठके प्रथमोऽनुवाकः । )

हरिः ॐ ।

इषे त्वोर्जे त्वा वायवः स्थोपायवः स्थ

१ ख. गर्ते । २ ख. मानं सं । ३ ख. त्यादि हो ।



दे॒वो वः स॒वि॒ता प्रा॒र्य॒यत् श्रेष्ठ॑त॒माय॒ कर्म॑ण  
आ॒ प्या॒यध्व॑म॒ग्नि॒या दे॒वभा॒गमूर्ज॑स्व॒तीः  
प॒र्य॒स्व॒तीः प्र॒जाव॑ती॒रन॒मी॒वा अ॒य॒क्ष्मा मा  
वः स्ते॒न ई॒शत॒ माऽघ॑श॒सो रु॒द्रस्य॑ हे॒तिः  
परि॑ वो वृ॒णक्त॑ ध॒रुवा अ॒स्मिन्गो॑प॒तौ स्या॒-  
त ब॒ह्वीर्य॑ज॒मान॑स्य प॒शून्पा॑हि ॥

( इषे त्रिचत्वारिंशत् ) ॥

इति कृष्णयजुर्वेदीयतैत्तिरीयसंहितायां \*प्रथमाष्टके  
प्रथमप्रपाठके प्रथमोऽनुवाकः ॥ १ ॥

इषे त्वेति । दर्शयागं चिकीर्षुर्मात्र स्यायां प्रातरग्निहोत्रं हुत्वा दर्शयागार्थं  
“ ममाग्ने वर्चः ” इत्यादिभिर्मन्त्रैर्वेद्विषु समिदाधानरूपमन्वाधानं कृत्वा वत्सापा-  
करणार्थमन्त्रेण पलाशशाखां छिन्द्यात् ।

तदाह बोधायनः “ तामाच्छिनत्तीषे त्वोर्जे त्वा ” इति

आपस्तम्बस्तु तदेतदभिधाय मन्त्रभेदपक्षमपि कंचिदाश्रित्य विनियोगभेदमाह—  
“ इषे त्वोर्जे त्वेति तामाच्छिनत्त्यपि वेषे त्वेत्याच्छिनत्त्यूर्जे त्वेति संनमयत्यनुमार्ष्टि  
वा ” इति ।

संनम मृजुकरणम् । अनुमार्जनमानुषोऽभ्येन संलग्नधूल्याद्यपनयनम् । सोऽयं  
मन्त्रभेदपक्षो जैमिनिना द्वितीयाध्यायप्रथमपादे स्वीकृतः । तत्र पलाशशाखायाः  
प्राशस्त्यं ब्राह्मणे समाम्नातम्—‘ तृतीयस्यामितो दिवि सोम आसीत् । तं गाय-  
त्र्याहरत् । तस्य पर्णमच्छिद्यत् । तत्पर्णोऽभवत् । तत्पर्णस्य पर्णत्वम् ” [ ब्रा०  
का० ३ प्र० २ अ० १ ] इति । द्युगवदस्याऽऽकाशे प्रसिद्धत्वात्तत्पारित्यागेन  
स्कर्लोकविवक्षां दर्शयितुमितः पृथिवीत आरभ्य तृतीयस्यां दिवि सोमलता पूर्वं  
मासीदित्युक्तम् । गायत्र्या सोमाहरणं “ कद्रुश्च वै सुपर्णी च ” [ सं० का०  
६ प्र० १ अ० ६ ] इत्यनुवाके “ सोमो वै राजा गन्धर्वेष्ववासीत् ” इति

\* वैदिकप्रसिद्धयाऽयमष्टकशब्दः । वस्तुतस्तु भाष्यानुरोधेन काण्डशब्द एव युक्तः ।

( वत्सापाकरणार्था मन्त्राः )

बह्वृचब्राह्मणे च प्रपाञ्चितम् । तदाहरणाभिधातेन सोमस्य पर्णं भूमौ पतितम् ।  
पक्षिस्तृपाया गायत्र्याः पक्षः पतित इति केचित् । पतितस्य पलाशस्तोणाऽऽविर्भा-  
वात्तस्य वृक्षस्य पर्णनाम संपन्नम् । न चात्र पर्णस्य कथं वृक्षत्वं संपन्नमिति वि-  
स्मयितव्यं विधातुरीधरस्याचित्यशक्तित्वात् । अन्यथा बीजाद्वृक्ष इत्यत्रापि क्व  
बीजं क्व वृक्ष इत्यपि विस्मयः केन वार्येत । सर्वत्र पर्णेभ्यो वृक्ष इत्ययमतिप्रस-  
ङ्गेऽपीधरसंकल्पाभावेन परिहर्तव्यः । स च संकल्पः कार्थैकसमधिगम्यः ।  
तस्माद्देदार्थे कुतर्केन चोदनीयम् । शाखया वत्सापाकरणं विधत्ते—“ ब्रह्म वै  
पर्णः । यत्पर्णशाखयाऽं वत्सानपाकरोति । ब्रह्मणैवैनानपाकरोति ” ( ब्रा० का०  
३ प्र० २ अ० १ ) इति । यथा जगन्निष्पादकं ब्रह्म प्रशस्तं तथा यागनि-  
ष्पादकस्य पलाशस्य प्रशस्तत्वाद्ब्रह्मत्वेन स्तुतिः । वैशब्देनार्थवादान्तरोपपादिता  
पलाशस्य ब्रह्मसंबन्धप्रसिद्धिः सूच्यते । देवेषु परस्परं ब्रह्मतत्त्वं निरूप-  
यत्सु पलाशवृक्षस्तत्त्वमशृणोदितयेतादृशो ब्रह्मसंबन्धः । औपानुवाक्यका-  
ण्डे जुह्वाः पर्णमयीत्वविधिशेषेऽर्थवादे श्रूयते—“ देवा वै ब्रह्मन्वदन्त ।  
तर्पण उपाशृणोत् । सुश्रवा वै नाम । यस्य पर्णमयी जुहूर्भवति । न पापश्-  
च्छोकश्च शृणोति ” इति । एवं यत्र यत्रार्थवादे प्रसिद्धिसूचका वैशब्दहिगन्दा-  
दयः पठ्यन्ते तत्र सर्वत्र सति संभवे लौकिकप्रसिद्धिः । अन्यथाऽर्थवादान्तर-  
प्रसिद्धिरिति द्रष्टव्यम् । वत्सापाकरण इव गोप्रस्थापनेऽपि शाखां विनियुङ्क्ते—  
“ गायत्रो वै पर्णः । गायत्राः पशवः । तस्मात्त्रीणि त्रीणि पर्णस्य पलाशानि ।  
त्रिपदा गायत्री । यत्पर्णशाखया गाः प्रार्थयति । स्वयैवैना देवतया प्रार्थयति ”  
[ ब्रा० का० ३ प्र० २ अ० १ ] इति । पर्णस्य गायत्रीसंबन्धो वेदगम्यः  
सोमाहरणद्वारतः पूर्वमुदाहृतः । अनुमानगम्योऽप्यपरः संबन्धोऽस्ति गायत्रीपादे-  
ष्विव पलाशपर्णेषु त्रित्वावगमात् । पशूनां च गायत्री देवतैव्ययमर्थोऽन्यत्र  
द्रष्टव्यः । छेद्यायां पलाशशाखायां बहुपर्णत्वमागम्यत्वादिगुणान्विधत्ते—“ यं-  
कामयेतापशुः स्यादिति । अपर्णी तस्मै शृण्काग्रामाहरेत् । अपशुरेव भवति ।  
यं कामयेत पशुमान्तस्यादिति । बहुपर्णी तस्मै बहुशाखामाहरेत् । पशुमन्तमेवैनं  
करोति । यत्पाचीमाहरेत् । देवलोकमभिजयेत् । यदुदीचीं मनुष्यलोकम् ।  
पाचीमुदीचीमाहरति । उभयोर्लोकयोरभिजित्यै ” [ ब्रा० का० ३ प्र० २ अ०

१ ] इति । यं यजमानमुद्दिश्याध्वर्युः कामयेत । स्पष्टमन्यत् । यथोक्तशाखाच्छे-  
दने कं मन्त्रं पठेदित्याशङ्क्योदाहरति—“ इषे त्वोर्जे त्वेत्याह ” [ ब्रा० का ३  
प्र० २ अ० १ ] इति । अस्मिन्मन्त्रे विनियोगानुसारेण च्छिनद्मीति पदम-  
ध्याहृत्य वाक्यं पूरणियम् । इदित्यन्तं सर्वैः प्राणिभिरिष्यमाणत्वात् । ऊर्ज-  
लहेतू रसः । “ ऊर्जं बलप्राणनयोः ” इति धातुः । ऊर्ज्यते बलं संपाद्यतेऽ-  
नया रसरूपयेत्यूर्कः । हे पलाशशाखे देवानां भागरूपदध्यर्थं त्वामाच्छिनद्मि ।  
तस्य देवस्य बलप्रदरसार्थं त्वामाच्छिनद्मीति वाक्यार्थः । मन्त्रद्वित्वपक्षे विनि-  
योगानुसारोर्जे त्वामनुमाज्जीत्यध्याहार्यम् । एतन्मन्त्रस्तवकमर्थवादमाह—“ इष  
मेवोर्जे यजमाने दधाति ” [ ब्रा० का० ३ प्र० २ अ० १ ] इति । एतन्म-  
न्त्रपोठनाध्वर्युर्भोजनायान्नं बलाय च रसं यजमाने संपादयति । न चात्र प्रत्यक्ष-  
विरोध आशङ्कनीयः । ग्रावाणः प्लवन्त इत्यादिवदस्यार्थवादस्य प्रशंसारूपगुण  
वादत्वाङ्गीकारात् ।

वायवः स्थेति । मन्त्रान्तरविनियोगमाह यौधायनः—“ तथा वत्सानपाक-  
रोति वायवः स्थोपायवः स्थेति ” इति ।

वान्ति गच्छन्तीति वायवो गन्तारः । उदः समीपे यजमानगृहे पुनरायन्या  
गच्छन्तीत्युपायवः हे वत्सास्तृणभक्षणाय प्रथमं मातृसकाशादपेत्य स्वेच्छयै-  
वारण्ये गन्तारो भवतः । सायं पुनर्यजमानगृहे समागन्तारो भवतः । अथ वा  
वत्सानां परम्परया वायुदेवताकत्वात्तदभेदविवक्षया वायुरूपत्वं ब्रुवन्ध्वर्युस्तद्र-  
क्षार्थं वत्सान्वायुदेवतायै समर्पयति । अनेनैव प्रकारेण मन्त्रस्य पूर्वभागो ब्राह्म-  
णेन व्याख्यायते— “ स्थेत्याह । वायुर्वा अन्तरिक्षस्याध्यक्षाः । अन्तरिक्ष-  
देवत्याः खलु वै शवः । वायव एवैतान्परिददाति ” [ ब्रा० का ३ प्र०  
२ अ० १ ] इति । अध्यक्षा इति वचनव्यत्ययः । वायुः स्वप्रचारेणान्तरि-  
क्षमर्धतिष्ठति । अन्तरिक्षे च विस्त्रम्भसंचराय बहुलमवकाशं प्रयच्छन्वत्सालौ  
लयति । सेयं प्रत्यक्षप्रसिद्धिरर्थवान्तरगतः स्वस्वामिभावो वाखलुवैशब्दैर्द्यो-  
त्यते । तस्यैव मन्त्रभागस्य प्रकारान्तरेणामिमांश आम्नायते— “ प्र वा एनानेत  
दाकरोति । यदाह । वायवः स्थेति ” [ ब्रा० का० प्र० २ अ० १ ]  
इति । अध्वर्युरिमं भागमुच्चारयति यदेतेनोच्चारणेन वत्सान्वायुतादात्म्यलक्षण-

( वत्सापाकरणार्था मन्त्राः )

प्रकृष्टाकारवतः करोति । उत्तरभागं व्याचष्टे—“ उपायवः स्येत्याह । यजमानैव पशूनुपह्वयते ” [ ब्रा० का० ३ प्र० २ अ० १ ] इति ।

देवो व इति । विनियोगमाह बौधायनः—“ अयैषां मातुः प्रेरयति देवो वः सविता प्रार्पयतु श्रेष्ठतमाय कर्मण आप्यायध्वमघ्निया देवभागमूर्जस्वतीः पयस्वतीः प्रजावतीरनमीवा अयक्षमा मा वः स्तेन ईशत मावशः सो रुद्रस्य हेतिः परि वो वृणक्तिवति ” इति ।

आपस्तम्बस्तु त्रीनतान्मन्त्रानभिप्रेत्य विनियोगत्रयमाह—“ देवो वः सविता प्रार्पयतिवति शाखया गोचराय गाः प्रस्थापयति, प्रस्थितानामेकां गां शाखयोपस्पृशति दमैर्दम्पुञ्जिलैर्वा—आप्यायध्वमिति, रुद्रस्य हेतिः परि वो वृणक्तिवति प्रस्थिता अनुमन्त्रयते ” इति ।

हे गावः प्रेरको देवोऽन्तर्यामी परमेश्वरोऽत्यन्तश्रेष्ठायेन्द्रदधिरूपाय कर्मणे युष्मानरण्ये वासमत्तुं प्रार्पयतु प्रेरयतिवति प्रथममन्त्रार्थः । तस्य मन्त्रस्य पूर्वभागे सि तस्य सवितृपदस्य तात्पर्यं व्याचष्टे—“ देवो व सविता प्रार्पयतिवत्याह प्रसूत्यै ” [ ब्रा० का० ३ प्र० २ अ० १ ] इति । प्रेरणायेत्यर्थः । उत्तरभागं व्याचष्टे—“ श्रेष्ठतमाय कर्मण इत्याह । यज्ञो हि श्रेष्ठतमं कर्म । तस्मादेवमाह ” [ ब्रा० का० ३ प्र० २ अ० १ ] इति । द्वितीयमन्त्रस्यायमर्थः—हेऽघ्निया गावो देवस्येन्द्रस्य दधिरूपं भागमाप्यायध्वं प्रभूतघासभक्षणेन प्रवृद्धं कुरुत । युष्मानपाहर्तुं स्तेनश्चोरो मेशत शको मा भूत् । कीदृशीर्युष्मानत्यन्तरसा अधिकक्षीरा बह्वपत्याः किमिदोषरहिता रोगान्तरहीनाश्च । अवशः सो भक्षणादिना तीव्रपापेन घातको व्याघ्रादिरपि शको मा भूदिति । अस्य मन्त्रस्य प्रथमभागे देवभागमिति पदस्य तात्पर्यं व्याचष्टे—“ आप्यायध्वमघ्निया देवभागनित्याह । वत्सेभ्यश्च वा एताः पुरा मनुष्येभ्यश्चाऽऽप्यायन्त । देवेभ्य एवैना इन्द्रायाऽऽप्याययति ” [ ब्रा० का० ३ प्र० २ अ० १ ] इति । यागार्थप्रवृत्तेः पूर्वं गोघ्रासेन वत्सभागो मनुष्यभागश्च प्रवृद्धो भवति । ऊर्ध्वं तु क्षीराज्यरूपो देवान्तरभागो दधिरूप इन्द्रभागश्च प्रवर्धते । एवकारेण मनुष्यभागव्यावृत्तिः । द्वितीयं भागमुपपादयति—“ ऊर्जस्वती, पयस्वतीरित्याह । ऊर्जः हि पयः संभरन्ति ” [ ब्रा० का० ३ प्र० २ अ० १ ] इति । प्रभूतघासभक्षणेन रसान्

धिक्यसंपादनं क्षीरधिक्यसंपादनं च लौकिकदोहे प्रसिद्धमिति हिशब्दस्यार्थः ।  
तृतीयभागस्य प्रयोजनमाह—“प्रजावतीरनमीवा अयक्ष्मा इत्याह प्रजात्यै ” [ ब्रा०  
का० ३ प्र० २ अ० १ इति । वन्ध्यात्वेन क्रिमिदोषेण रोगान्तरेण च नास्ति  
प्रजोत्पत्तिः । तदभावे तु विद्यते । चतुर्थभागस्य प्रयोजनमाह—“ मा वः स्तेन  
ईशत माऽघशस्त्र इत्याह गुप्त्यै ” [ ब्रा० का० ३ प्र० २ अ० १ ] इति ।  
चोरव्याघ्रादेरशकौ गावो रक्षिता भवन्ति । तृतीयमन्त्रस्याथमर्थः—रुदनामकस्य  
क्रूरदेवस्याऽऽयुधं युष्मान्परिहरति । एतन्मन्त्रपाठकलमाह—“ रुदस्य हेतिः परि  
वो वृणक्तिवत्याह । रुद्रादेवैनास्त्रायते ” [ ब्रा० का० ३ प्र० २ अ० १ ]  
इति ॥

ध्रुवां अस्मिन्निति । बौधायनः—“ ध्रुवा अस्मिन्गोपतौ स्यात् बह्वीरिति  
यजमानमीक्षते १ इति । आपस्तम्बः—“ ध्रुवा अस्मिन्गोपतौ स्यात् बह्वीरिति  
यजमानस्य गृहानभिपर्यावर्तते ” इति ।

हे गावो भवत्यो भवत्स्वामिनि यजमाने स्थिरा भवत, प्रीतिदानानपहारायु-  
र्भिर्यजमानं मा तजत, अपत्यपरम्परया बह्व्यश्च भवत । एतन्मन्त्रपाठं प्रशं-  
सति—“ ध्रुवा अस्मिन्गोपतौ स्यात् बह्वीरित्याह । ध्रुवा एवास्मिन्बह्वीः क-  
रोति ” [ ब्रा० का० ३ प्र० २ अ० १ ] इति ॥

यजमानस्येति । बौधायनः—“ अयैतां शाखामग्नेणाऽऽहवनिधं पर्याहृत्य  
पूर्वया द्वारा प्रपाद्य जघनेन गार्हपत्यमग्निष्ठेऽनस्युत्तरार्धे वाऽग्न्यागारस्योद्गूहति  
यजमानस्य पशून्पाहीति ” इति ।

आस्तम्बः—“ यजमानस्य पशून्पाहीत्वग्निष्ठेऽनस्यगन्धगारे वा पुरस्तात्पत्नी-  
चीं शाखामुद्गूहति पश्चात्पार्चीं वा ” इति ।

अग्निष्ठमनो ब्रीहिरूपस्य हविषो वाहकं शकटम् । मन्त्रपाठप्रयोजनमाह—  
“ यजमानस्य पशून्पाहीत्याह । पशूनां गोपीथाय । तस्मात्तार्थं पशव उपस-  
मावर्तन्ते ” [ ब्रा० का० ३ प्र० २ अ० १ ] इति । गोपीथो रक्षणं तस्मा  
च्छाखाया रक्षितत्वाच्छाखाया भूमौ स्थापनं निवार्यते । निवारणं तत्फलं चाऽऽह—  
“अनघः सादयति । गर्भाणां धृत्या अप्रपादाय । तस्माद्गर्भाः प्रजानामपपादुकाः”  
[ ब्रा० का० ३ प्र० २ अ० १ ] इति । उच्चदेशस्थापनं तत्फलं चाऽऽह—  
“ उपरीव निद्धाति । उपरीव हि सुवर्गो लोकः । सुवर्गस्य लोकस्य समष्ट्यै ”

( वत्सापाकरणार्थं मन्त्राः )

[ ब्रा० का० ३ प्र० २ अ० १ ] । इवशब्द एवकारार्थः । समष्टिः सम्प-  
ग्यातिः ।

अस्मिन्ननुवाके स्थितानां मन्त्राणां विनियोगः संगृह्यते—

“ इषे शाखां छिनत्त्यूर्जे मार्ष्टि वायेति वत्सकान् ।

अपाकृत्याथ देवो गाः प्रस्थाप्याऽऽप्येति गाः स्पृशत् ॥

रुद्रस्येत्यभिमन्त्र्यैतां ध्रुवेति गृहमाव्रजेत् ।

यजेति शाखोपगूह इत्यष्टावनुवाकगाः ” इति ॥

सूत्रद्वयं ब्राह्मणं च विबोधार्थमुदाहृतम् ।

संदेहस्यापनुच्यर्थं भीमांसाऽऽप्यत्र वर्ण्यते ॥

लोके तावद्विचारेण संदेहनिवृत्तिः प्रसिद्धा । वेदेऽपि तत्र तत्र तत्त्वविचारपू-  
र्वकं संदेहापनयनमुपलभामहे । तथा स्याग्न्युपस्थानविषये विवादे विचारः प्रथम-  
काण्डे पञ्चम [ प्र ] पाठके नवमेऽनुवाके श्रूयते—“ उपस्थेयोऽग्नी ३ नोपस्थेधा  
३ इत्याहुर्मनुष्यायेन्वै योऽहरहराहत्याथैनं याचति स इन्वै तमुपाच्छत्यथ को  
देवानहरहर्याचिष्यतीति तस्मात्नोपस्थेयोऽयो खल्वाहुराशिषे वै कं यजमानो यजत  
इत्येषा खलु वा आहिताग्नौ शीर्यदाग्निमुपतिष्ठते तस्मादुपस्थेयः ” इति । अस्या-  
यमर्थः—प्रतिदिनं सायं प्रातरग्निहौत्रमनुष्ठाय “ उप प्रयन्तो अध्वरम् ” इत्यादि-  
भिर्मन्त्रैराग्निप्रार्थनलक्षणमुपस्थानं कर्तव्यं न वेति संशयः । न कर्तव्यमिति ताव-  
त्पाप्तम् । कुतः, उपस्थानेनाग्निरुपद्रवपसङ्गात् । तथा हि—“ आयुर्दा अग्नेऽ-  
स्यायुर्मे देहि वर्चोदा अग्नेऽसि वर्चो मे देहि तनूपा अग्नेऽसि तनुवं मे पाहि ”  
इत्यादिषूपस्थानमन्त्रेष्वायुरादीनि बहूनि याच्यन्ते । तत्र यजमानः स्वल्पं हवि-  
र्दत्त्वा बहूनि याचमानः कथमग्निं न बाधेत । लोके हि यः कश्चिदरिद्रो मनुष्यो  
यत्किंचिज्जम्बीरफलादिकं मनुष्याथैव राज्ञे प्रतिदिनभुषायनमानीय दत्त्वा तं राजानं  
प्रति सहस्ररंख्याकधनं याचति । स याचकस्तं राजानं पीडयत्येव । स च राजा  
तं कुप्यति ( ? ) । यदा मनुष्येष्वप्येवं तदा को नामाग्न्यादिदेवानमेव प्रभावान्प्र-  
तिदिनं याचितुं धृष्टो भवेत् । तस्मादाग्निर्नोपस्थेय इति पूर्वपक्षे प्राप्ते राक्षान्तोऽ-  
भिधीयते—इदं मे भूयादिदं मे भूयादित्येवं स्वाभीष्टमाखिलमाशासितुमेव यजमानः  
प्रजापतिरूपमिममग्निं यजते । आहिताग्नेर्यजमानस्य मन्त्रैरुपस्थानमेवाऽऽशीः ।

न चात्र हविषोऽल्पत्वं शङ्कनीयम् । मन्त्रसामर्थ्येन वर्धमानत्वात् । तथा च श्रूय-  
ते—“ धान्यमासि धिनुहि देवानित्याह । एतस्य यजुषो वीर्येण । यावदेका देवता  
कामयते यावदेका । तावदाहुतिः प्रथते । न हि तदस्ति । यत्तावदेव स्यात्  
यावज्जुहोति ” [ ब्रा० का० ३ प्र० २ अ० ६ ] इति । तस्मान्मनुष्याणां  
क्रयविक्रयाविव यजमानदेवतयोर्यागतत्फले विश्रम्भेण व्यवहर्तुं शक्यते ।

अत एव भगवैद्वातायां तृतीयाध्याये कर्मानुष्ठानप्रसङ्गेन स्मर्यते—

“ देवाम्भावयतानेन ते देवा भावयन्तु वः ।

परस्परं भावयन्तः श्रेयः परमवाप्स्यथ ” इति ॥

तस्माद्विषो जम्बीरफलादिवैषम्येणोक्तदौषाभावादग्निरुपस्थेय एवेति सिद्धा-  
न्तः । एतदेव द्रढयितुं वाक्यशेषे राज्ञ इव देवतायाः कोपप्रसङ्गे नास्तीत्यभि-  
प्रेत्य श्रूयते—“ न तत्र जाम्यस्तीत्याहुर्वोऽहरहरुपतिष्ठते ” इति । तथा पञ्चम-  
काण्डस्य पञ्चमप्रपाठके प्रथमानुवाकेऽग्निचयनगतस्य कस्यचित्पशोर्देवतानिशेषो  
विचारितः—“ वायव्यः कार्याः ३ प्राजापत्या ३ इत्याहुर्वद्वायव्यं कुर्यात्प्रजा-  
तेरियात् ” इति । तत्रैव तृतीयानुवाके चीयमानस्याग्नेरधोमुखत्वमूर्ध्वमुखत्वं वेति  
विचारितम्—“ ब्रह्मवादिनो वदन्ति न्यङ्ङाग्निश्चेतव्या ३ उत्ताना ३ इति ” ।  
षष्ठकाण्डस्य प्रथमपाठके चतुर्थानुवाके होमो विचारितः—“ ब्रह्मवादिनो वद-  
न्ति होतव्यं दीक्षितस्य मृदा ३ इ न होतव्या ३ मिति ” इति । तत्रैव नवमा-  
नुवाके केतव्ये सोमे पतिततृणादिकमपनेयं न वेति विचारितम्—“ ब्रह्मवादिनो  
वदन्ति विचित्यः सोमा ३ न विचित्या ३ इति ” इति । तस्मिन्नेव काण्डे  
तृतीयप्रपाठकेऽष्टमानुवाकेऽध्वर्युयजमानयोः पशुस्पर्शा विचारितः—“ ब्रह्मवादिनो  
वदन्त्यन्वारभ्यः पशू ३ नान्वारभ्या ३ इति ” इति । तस्यैव पञ्चमे प्रपाठके  
नवमानुवाके सोमयागस्य तृतीयसवने हारियोजननामकग्रहं प्रति होमो विचारि-  
तः—“ तं व्यचिकित्सज्जुहवानी ३ मा हौषा ३ मिति ” इति । तत्रैव षष्ठपा-  
ठके द्वितीयानुवाके देवभागनामकं मुनिं प्रति सात्यहव्यनामको मुनिः प्रपच्छ ।  
यज्ञाङ्गे “ देवा गातुविदः ” इत्येतन्मन्त्रहोमे सोमयागं समापितवानासि यजमाने  
वेति प्रश्नार्थः । स प्रश्न एवं श्रूयते—“ वासिष्ठो ह सात्यहव्यो देवभागं प्रपच्छ  
यत्सृञ्जयान्वहुयाजिनोऽयीयजो यज्ञे यज्ञं भत्यडिष्ठिषा ३ यज्ञपता ३ विति स

( वत्सापाकरणार्था मन्त्राः )

होवाच यज्ञपताविति ” इति । सप्तपकाण्डस्य प्रथमपपाठके गर्गविराजनामकस्य यागस्य दक्षिणारूपे गोसहस्रे चरमधेनोरनुगमनं न वेति विचारितम्—“ सहस्रं सहस्रतम्यन्वेती ३ सहस्रतमी २ सहस्रा ३ मिति ” इति । तत्रैव पञ्चमपपाठके सप्तमानुवाके गवामयनविकृतिरूपस्योत्सर्गिणामयनस्य संबन्धि किंचिदहः परित्याज्यं न वेति विचारितम्—“ उत्तृज्यां ३ नोत्तृज्या ३ मेति मीमांसन्ते ब्रह्मवादिनस्तदाहुरुत्तृज्यमेवेत्यभावास्यायां च पौर्णमास्यां चोत्तृज्यमित्याहुः ” इति । एवं ब्राह्मणान्तरेऽपि विचारा उदाहरणीयाः । तदेवं वेदवादिनां विचारपूर्वकेऽर्थनिर्णये तात्पर्यातिशयदर्शनात्सर्वोऽपि वेदार्थो विचार्य निर्णेतव्य इत्यवगम्यते । तथा सति पुनः संशयो नोद्दिश्यति । अन्यथा कदाचित्स्वबुद्धौ पूर्वपक्षयुक्तिप्रतिमाने सति विपरीतनिर्णयः संशयो वा प्रसज्येत ।

अत एवाकम्—

“ धर्मं प्रभीयमाणे हि वेदेन करणात्मना ।

इतिकर्तव्यताभागं भीमांसा पूरयिष्यति ” इति ॥

स्मृतिरपि—

“ आर्षं धर्मोद्देशं च वेदशास्त्राविरोधिना ।

यस्तर्केणानुसंधत्ते स धर्मं वेद नेतरः ” इति ॥

आर्षं ब्रह्मज्ञानम् । तस्य जैमिनिबादरायणाभ्यां भीमांसा प्रवर्तिता । येषु वाक्येषु संशयो नास्ति तेष्वपि भीमांसया किंचिदपूर्वं व्यज्यते ।

अत एव स्मर्यते—

“ यश्च व्याकुरुते वाचं यश्च भीमांसतेऽध्वरम् ।

तावुभौ पुण्यकर्माणौ पक्तिपावनपावनौ ” इति ॥

तस्मादस्माभिस्तत्तदनुवाकेषु संभावितभीमांसोदाह्रियते । प्रथमं तावत्सर्ववेदसाधारणान्विचारानुदाहरिष्यामः । यदुक्तमलौकिकार्थबोधको वेद इति । तत्र वेदार्थो द्विविधो धर्मो ब्रह्म च । तयोर्धर्मं प्रति विचारितम् -

“ प्रत्यक्षादिभिरप्येष गम्यते विधिनाऽथवा ।

अक्षादीनां प्रमाणत्वान्मेयो धर्मोऽवभासते ” ॥

वर्तमानैकविषयमक्षं धर्मस्तु भाव्यते ।



अक्षमूलोऽनुमानादिस्तेन विध्येकमेयता ” इति ॥

स्पष्टोऽर्थः ।

ब्रह्मतत्त्वं प्रत्यपि विचारितम्—

अस्त्यन्यमेयताऽप्यस्य किंवा वेदैकमेयता ।

घटवत्सिद्धवस्तुत्वाद्ब्रह्मान्येनापि मीयते ।

रूपलिङ्गादिराहित्याच्चास्य मान्तरयोग्यता ।

तं त्वौपनिषदेत्यादौ प्रोक्ता वेदैकमेयता ” इति ॥

“ तं त्वौपनिषदं पुरुषं पृच्छामि ” इति याज्ञवल्क्यः शाकल्यं पप्रच्छ । तत्रौपनिषत्त्वेवाधिगतः पुरुष औपनिषदः । आदिशब्देन “ नावेदविन्मनुते तं बृहन्तम् ” इति श्रुतिर्विवक्षिता । तस्मादलौकिकार्थबोधको वेदः ।

तस्य प्रामाण्यं विचारितम्—

“ वेदवाक्यममानं स्यान्मानं वा नास्य मानता ।

पृथक्संकेतवीक्षायामनपेक्षत्ववर्जनात् ॥

वेदेऽपि लोकवच्चैव वाक्यार्थे संगतिः पृथक् ।

ग्रहीतव्या ततो वाक्यं प्रमाणं नैरपेक्ष्यतः ” इति ॥

“ आग्निमीळे पुरोहितम् ” “ इषे त्वा ” इत्यादिपदानां पृथक्संकेतापेक्षैः स्वार्थैः सह संगतिर्वृद्धव्यवहारैर्गृहीतेति पदार्था बुध्यन्ते । ज्योतिष्टोमादिवाक्यस्य सत्यज्ञानादिवाक्यस्य च स्वार्थाभ्यां धर्मब्रह्मभ्यां संगतेरगृहीतत्वाद्दस्ति पृथक्संकेतापेक्षेत्यनपेक्षत्वलक्षणं प्रामाण्यं नास्तीति चेन्मैवम् । लोके तावद्गवादिपदानामेव स्वार्थे संगतिर्गृह्यते न तु गामानयेत्यादिवाक्यानां तथाऽपि वाक्यार्थो बुध्यत एव । तद्वद्वेदेऽपि बोधसंभवादस्त्येव नैरपेक्ष्यम् । वृद्धव्यवहारे लौकिकयोरेव पदपदार्थयोः संगतिर्गृह्यते न तु वैदिकयारिति शङ्कां निवारयितुं विचार्यते ।

इदं विचारितम्—

“ लोके पदपदार्थौ यौ न तौ वेदेऽथवाऽत्र तौ ।

रूपभेदात्पदं भिन्नमुत्तानादिभिदा स्फुटा ॥

वर्णैकत्वात्पदैकत्वं क्वाचित्की रूपभिन्नता ।

प्राधिकेण पदैक्येन पदार्थैक्यं तथाविधम् ” इति ॥

( वत्सापाकरणार्था मन्त्राः )

वैदिकौ पदपदार्थौ लौकिकाभ्यां भिन्नौ । कुतः, रूपभेदात् । ब्राह्मणा इति लौकिकपदस्य रूपं वेदे ब्राह्मणासः पितर इत्याम्नायते । अर्थभेदोऽप्यस्ति । अवाञ्चो लौकिका गावो वहन्ति वेदे तु “ उत्तानां हि देवगवा वहन्ति ” इति श्रुतम् । अत्रोच्यते—य एव लौकिकाः पदपदार्थास्त एव वैदिकाः । कुतः, प्रत्यभिज्ञानात् । यथा प्रयोक्तृणां पुरुषाणां भेदेऽप्येकपुरुषस्य बहुकृत्व उच्चारणभेदेऽपि त एवैते वर्णा इत्यबाधितप्रत्यभिज्ञानाद्वर्णैकत्वं तन्नित्यत्ववादिभिरभ्युपगतं तथा गवाग्न्यादिपदानां लोकवद्वयोरबाधितप्रत्यभिज्ञानात्प्रद्वैकत्वम् । क्वाचित्को रूपभेदो बहुतरप्रत्यभिज्ञया बाध्यते । उत्तानवहनाद्यर्थभेदश्च क्वाचित्कः । क्वचिदुत्तानशब्दवहनशब्दयोस्तदर्थयोश्च भेदो नास्ति । तस्माद्वेदे पृथग्युत्पत्तिर्नापोक्षिता । तथा चोक्तम्—

“ लोकावगतसामर्थ्यः शब्दो वेदेऽपि बोधकः ” इति ॥

कर्तृदोषेणाप्रामाण्यं निवारयितुमिदं विचारितम्—

“ पौरुषेयं न वा वेदवाक्यं स्यात्पौरुषेयता ।

काठकादिसमाख्यानाद्वाक्यत्वाच्चान्यवाक्यवत् ॥

समाख्यानं प्रवचनाद्वाक्यत्वं तु पराहतम् ।

तत्कर्तृनुपलब्धेन स्यात्ततोऽपौरुषेयता ” ॥ इति ।

काल्मीकीयं षैयासकमित्यादिसमाख्यानाद्रामायणभारतादिकं यथा पौरुषेयं तथा काठकं कौथुमं तैत्तिरीयमित्यादिसमाख्यानाद्वेदः पौरुषेयः किं च वेदवाक्यं पौरुषेयं वाक्यत्वात्कालिदासादिवाक्यवदिति चेन्नैवम् । संप्रदायप्रवृत्त्या समाख्या नोपपत्तेः । वाक्यहेतुस्त्वनुपलब्धिविरुद्धकालात्ययापदिष्टः । यथाव्यासवाल्मीकिप्रभृतयोऽत्र तत्तद्ग्रन्थनिर्माणावसरे कैश्चिदुपलब्धा अन्यैरप्यविच्छिन्नसंप्रदायेनोपलभ्यन्ते न तथा वेदकर्ता पुरुषः क्वचिदुपलब्धः । प्रत्युत वेदस्य नित्यत्वं श्रुतिस्मृतिभ्यां पूर्वमुदाहृतम् । परमात्मा तु वेदकर्ताऽपि न लौकिकः पुरुषः । तस्मात्कर्तृदोषाभावान्नास्माप्रामाण्यशङ्का । तेष्वेतेषु विचारेषु ब्रह्मणो मानान्तरागोचरत्वं षैयासके शास्त्रे प्रथमाध्यायप्रथमपादे “ शास्त्रयोनित्वात् ” [ ब० सू अ० १ पा० १ सू० ३ ] इत्यस्य सूत्रस्य द्वितीयवर्णकेऽभिहितम् । अवशिष्टं तु जैमिनीये । तत्रापि लोकवेद विक्रणं प्रथमाध्यायस्य तृतीयपादे । इतरप्रथमपादे ।

तस्यैतस्य प्रमाणभूतस्य वेदस्य भागद्वयं कल्पसूत्रकारकृतं मन्त्रब्राह्मणयोर्वेदनामधे-  
यमिति । तयोर्मध्ये मन्त्रसामान्यस्य मन्त्रविशेषामृगादीनां च लक्षणं द्वितीयाध्या-  
यस्य प्रथमपादे विचारितम्-

“ अहे बुध्नय मन्त्रं मे इति मन्त्रस्य लक्षणम् ।

नारत्यस्ति वाऽस्य नास्त्येतदव्याप्त्यादेरवारणात् ॥

याज्ञिकानां समाख्यानं लक्षणं दोषवर्जितम् ।

तेऽनुष्ठानस्मारकादौ मन्त्रशब्दं प्रयुञ्जते ” इति ॥

आधानप्रकरण इदमाम्नायते “ अहे बुध्नय मन्त्रं मे गोपाय ” इति ।  
तत्र मन्त्रस्य लक्षणं नास्ति । कुतः । अव्याप्त्यतिव्याप्त्योर्वारयितुमशक्यत्वात् ।  
विहितार्थस्याभिधायको मन्त्र इत्युक्ते “ वसन्ताय कपिञ्जलानाउभेत ” इत्यस्य  
मन्त्रस्य विधिरूपत्वादव्याप्तिः । मननहेतुर्मन्त्र इत्युक्ते ब्राह्मणेऽतिव्याप्तिरिति चे-  
मै-  
वम् । याज्ञिकसमाख्यानस्य निर्दोषलक्षणत्वात् । तच्च समाख्यानमनुष्ठानस्मारका-  
मन्त्रत्वं गमयति । “ उरु प्रथस्व ” इत्यादयोऽनुष्ठानस्मारकाः । “ अग्निमीळे  
पुरोहितम् ” इत्यादयः स्तुतिरूपाः । “ इषे त्वा ” इत्यादयस्त्वान्ता । “ अग्न  
आयाहि वीतये ” इत्यादय आमन्त्रणोपेताः । एवमनेऽप्युदाहार्याः । ईदृशेष्व  
त्यन्तविजातीयेषु समाख्यानमन्तरेण नान्यः कश्चिदनुगतो धर्मोऽस्ति यस्य लक्षण  
त्वमुच्यते । तस्मात्समाख्यानं मन्त्रलक्षणम् ।

ऋगादिलक्षणे पूर्वोत्तरपक्षावाह-

“ नक्तममजुषां लक्ष्म सांकर्यादिति शङ्किते ।

पादश्च गीतिः प्रश्निष्ठपाठ इत्यस्त्वसंकरः ” इति ॥

इदमाम्नायते-अहे बुध्नय मन्त्रं मे गोपाय । यमृषयैस्त्रैविदा विदः । ऋचः  
सामानि यजूंश्चिषि ” इति । त्रीन्वेदान्विदन्तीति त्रिविदस्त्रिविदां संबन्धिनोऽध्येता-  
रस्त्रैविदाः । ते च यं मन्त्रभागमृगादिरूपेण त्रिविधं विदन्ति तं गोपायेति  
योजना । त्रिविधानामृकसामयजुषां व्यवस्थितं लक्षणं नास्ति । कुतः । सांकर्यस्य  
दुष्परिहार्यत्वात् । अध्यापकप्रसिद्धेष्वृग्वेदादिषु पठितो मन्त्र ऋगादिरिति हि  
लक्षणं वक्तव्यम् । तच्च संकीर्णम् । तथा हि-“ अग्नये मध्यमानायानुब्रूहि ”  
“ हविर्धानाम्यां प्रोक्षमाणाम्यामनुब्रूहि ” इत्यादीनि यजूंश्चि ऋग्वेदे सामान्ना-

( वत्सापाकरणार्था मन्त्राः )

तानि । “ देवो वः सवितोत्पुनात्वच्छिद्रेण पवित्रेण वसोः सूर्यस्य रश्मिभिः ” इत्ययं मन्त्रो यजुर्वेदे संप्रविपन्नयजुषां मध्ये पठितः । न च तस्य यजुष्ट्ववस्ति । ऋग्यूपत्वेन तद्ब्राह्मणे व्यवहृतत्वात् । “ सावित्र्यर्चा ” इति हि ब्राह्मणम् । “ एतत्साम गायन्नास्ते ” इति प्रतिज्ञाय “ हा३वु हा३वु ” इत्यादिकं साम यजुर्वेदे गीतम् । “ अक्षितमसि ” अच्युतमसि ” “ प्राणसंशितमसि ” इति त्रीणि यजुषि सामवेदे सामान्नायन्ते । तस्मान्नास्ति लक्षणमिति चेन्न । पादादीनामसंकीर्णलक्षणत्वात् । यदेनार्धर्चेन चोपेता वृत्तबद्धा मन्त्रा ऋवः । गीत्युपेता मन्त्राः सामानि । वृत्तगीतिवर्जितत्वेन प्रल्लिष्टपठिता मन्त्रा यजुंशीति व्यवस्थितं लक्षणम् ।

प्रथमाध्यायस्य द्वितीयपादे मन्त्रेष्वन्यद्विचारितम्—

“ मन्त्रा उरु प्रथस्वेति किमदृष्टैकहेतवः ।

यागेषुत पुरोडाशप्रथनादेश्च भासकाः ॥

ब्राह्मणेनापि तद्भानामन्त्राः पुण्यैकहेतवः ।

न तद्भानस्य दृष्टत्वाददृष्टं वरमदृष्टतः ” इति ॥

“ उरु प्रथस्व ” इत्ययं कश्चिन्मन्त्रः । तस्यायमर्थः—मोः पुरोडाश त्वमुरु विपुलं यथा भवति तथा कपालेषु प्रथस्व प्रसरति । ईदृशा मन्त्रा यागप्रयोगेषु चार्थमाणा अदृष्टमेव जनयन्ति न त्वर्थप्रकाशनाय तदुच्चारणम् । पुरोडाशप्रथनरूपार्थस्य ब्राह्मणवाक्येनापि सिद्धेः । “ उरु प्रथस्वेति पुरोडाशं प्रथयति ” इति हि ब्राह्मणवाक्यमिति चेत् । नैतद्युक्तम् । अर्थप्रत्यायनस्य दृष्टप्रयोजनस्य संभवे सति केवलाददृष्टस्य कल्पयितुमशक्यत्वात् । तस्माददृष्टमर्थानुस्मरणमेव यागप्रयोगे मन्त्रोच्चारणस्य प्रयोजनम् ब्राह्मणवाक्येनाप्यर्थानुस्मरणसंभवे मन्त्रेणैवानुस्मरणार्थमिति यो नियमस्तस्यादृष्टं प्रयोजनमस्तु । ननु मन्त्रस्यानुष्ठेयार्थस्मारकत्वं क्वचिदनुपपन्नम् । तथा हि—“ दिवो वा विष्णवुत वा पृथिव्या महो वा विष्णवुत वाऽन्तर्निष्काद्धस्तौ पृणस्व बहुभिर्वसव्यैराप्रयच्छ दक्षिणादोत सव्यात् ” इत्यस्मिन्मन्त्रे धनमाशास्त इत्यर्थः प्रतीयते । अनुष्ठेयार्थस्तु शकटस्थापनायाऽऽधारभूतकाष्ठस्थापनम् । तत्तु ब्राह्मणेन विधीयते—“ दिवो वा विष्णवुत वा पृथिव्या इत्याशीर्षद( ऋःपर )यर्चा दक्षिणस्य हविर्धानस्य मेथीं निहन्ति ” इति ।

१ ख. गीतिरूपा । २ ख. भासमानत्वात् । ३ ख. चिद्व्यभिचरितम् ।

नायं दोषः । अस्याधिकरणस्य लिङ्गविनियोगविषयत्वात् । उदाहृतस्तु मन्त्रः श्रुत्या विनियुज्यते ।

द्वितीयाध्यायस्य प्रथमे पादे मन्त्रेष्वन्यद्विचारितम् ।

“ देवांश्च याभिर्मजत इत्याख्यातं तु मन्त्रगम् ।

विधायकं न वाऽन्येन समत्वात्तद्विधायकम् ॥

यच्छब्दादेः क्षीणशक्तिर्न विधिस्त्रिविधं ततः ।

आख्यातमभिधानं च प्रधानगुणकर्मणी ! इति ॥

अयं मन्त्र आम्नायते—“ देवाश्च याभिर्मजते ददाति च ज्योगित्ताभिः स-  
चते गोपतिः सहः ” इति । अयमर्थः—गोपतिर्यजमानो याभिर्गोभिर्देवान्यजते  
याश्च गा ब्राह्मणेभ्यो ददाति चिरमेव ताभिः सह परलोकेऽवतिष्ठत इति । तत्र  
यथा ब्राह्मणगतमाख्यातपदं प्रधानगुणकर्मणोरन्यतरस्य विधायकं तथा मन्त्रग-  
तमपीति चेन्मैवम् । यच्छब्दादिना विविशक्तेः क्षीणत्वात् । सति हि यच्छब्दे  
तरस्य वाक्स्यानुवादकत्वं प्रतीयते न तु विधायकत्वम् । यच्छब्दादेरित्यादिश-  
ब्देनाऽऽमन्त्रणोत्तमपुरुषादयः । “ वायवः स्थोपायवः रथ ” इत्यामन्त्रणम् ।  
“ अग्नये जुष्टं निर्वपामि ” इत्युत्तमपुरुषः । तस्मादाख्यातस्य प्रधानकर्मविधा-  
यकत्वं गुणकर्मविधायकत्वं चेत्येवं द्वावेव प्रकारौ न भवतः किंत्वभिधायकत्वामिति  
तृतीयोऽपि प्रकारः । ततो मन्त्रगतमाख्यातं न विधायकम् । प्रधानगुणकर्मणोस्तु  
लक्षणं वक्ष्यते । एवमेतैर्विचारैरयं निर्णयः प्रकृते संपन्नः । “ इषे त्वोर्जे त्वा ”  
“ ब्रह्मविदाप्नोति परम् ” इतिकाण्डद्वयप्रतिपाद्यार्थो न मानान्तरगम्यः । काण्ड-  
द्वयगतवाक्यस्य नास्ति पृथक्संकेतापेक्षा । तत्रत्यौ पदपदार्थौ लौकिकावेव ।  
तद्वाक्यं च न पौरुषेयम् । अभियुक्तसमाख्यानं मन्त्रस्य लक्षणम् । प्राश्नष्टपाठो  
मन्त्रविशेषस्य यजुषो लक्षणम् । निर्देष्टव्यमन्त्रस्य स्वार्थानुष्ठानकाळे स्वार्थं  
स्मारकत्वं प्रयोजनम् । मन्त्रगतं च वायवः स्थ सविता प्रार्णयतु, इत्यादिकं न  
विधायकमिति ।

इत्थं मन्त्रे सामान्यं विचार्य विशेषो विचार्यते—

“ इषे त्वादिर्मन्त्र एको भिन्नो वैकः क्रियापदे ।

असत्यर्थस्मारकत्वादेकादृष्टस्य कल्पनात् ॥

( वत्सापाकरणार्था मन्त्राः )

छेदने मार्जने चैतौ विनियुक्तौ क्रियापदे ।

अध्याहते स्मारकत्वान्मन्त्रभेदोऽर्थभेदतः ” इति ॥

“ इषे त्वोर्जे त्वा ” इत्यत्र क्रियापदाभावेन “ उरु प्रथस्व ” इति मन्त्र-  
वदर्थस्मारकत्वाभावाददृष्टार्थत्वे सत्येकादृष्टकल्पने लाघवादेक एव मन्त्र इति चेन्मै-  
वम् । शास्त्रान्तरे “ इषे त्वेत्याच्छिनत्त्यूर्जे त्वेत्यनुमार्ष्टी ” इति विनियोगभेदश्च  
वणात् । तदनुसारेणैषे त्वेत्याच्छिनदम्यूर्जे त्वायनुमार्ष्टीति क्रियापदेऽध्याहते  
सति क्रियाभेदाद्भिन्नोऽर्थं मन्त्रः ।

अथ ब्राह्मणविषयविचाराः । तल्लक्षणं द्विषयाध्यायप्रथमपादे विचारितम् ।

“ नास्त्येतद्ब्राह्मणेत्यत्र लक्षणं विद्यतेऽयथा ।

नास्तीयन्तो वेद भागा इति क्लृप्तेरभावतः ॥

मन्त्रश्च ब्राह्मणं चेति द्वौ भागौ तेन मन्त्रतः ।

अन्यद्ब्राह्मणमित्येतद्भेद्ब्राह्मणलक्षणम् ” इति ॥

चातुर्मास्येष्विदमाम्नायते—“ एतद्ब्राह्मणान्येव पञ्च हवींषि ” इति ।  
तत्र ब्राह्मणस्य लक्षणं नास्ति । कुतः । वेदभागानामियत्तानवधारणेन ब्राह्मण-  
भागेष्वन्यभागेषु च लक्षणस्याव्याप्त्यतिव्याप्तेर्निराकर्तुमशक्यत्वात्, इति चेन्न ।  
भागद्वयाङ्गीकारेण मन्त्रव्यक्तिरिक्तो भागो ब्राह्मणमिति लक्षणस्य निर्दाषत्वात् ।  
ननु ब्रह्मयज्ञप्रकरणे मन्त्रब्राह्मणव्यतिरिक्ता इतिहासादयोऽपि भागा आमनायन्ते—  
“ यद्ब्राह्मणानीतिहासपुराणानि कल्पान्गाथा नाराशंसीः ” इति । भैवम् ।  
विप्रपरिव्राजकऋषयेन ब्राह्मणाद्यवान्तरभेदानामेवेतिहासादीनां पृथगभिधानात् ।  
“ देवासुराः संयत्ता आसन् ” इत्यादय इतिहासाः । “ इदं वा अग्रे नैव  
किंचनाऽऽसीत् ” “ न द्यौरासीत् ” इत्यादिकं जगतः प्रागवस्थामुपक्रम्य सर्ग-  
प्रतिपादकं वाक्यजातं पुराणम् । कल्पस्त्वारुणकेतुकचयनप्रकरणे समाम्नायते—  
“ इति गन्त्राः, कल्पोत ऊर्ध्वं, यदि बलिं हरेत् ” इति । अग्नियज्ञे “ यम-  
गाथाभिः परिगायति ” इति विहिता मन्त्रविशेषा गाथाः । मनुष्यवृत्तान्तप्रति-  
पादिका ऋचो नाराशंस्यः । तस्मान्ब्राह्मणव्यतिरिक्तभागाभावाल्लक्षणं सुस्थि-  
तम् । तच्च ब्राह्मणं द्विविधं विधिरूपमर्थवादरूपं चेति । “ यत्पर्णशाखया

वत्सानपानकरोति ” इति विधिः । “ तृतीयस्यामितो दिवि सोम आसीत् ” इत्यादिकोऽर्थवादः ।

तत्र विधेः प्रामाण्यं प्रथमाध्याये प्रथमपादे प्रतिपादितम्—

“ अबोधको बोधको वा न तावद्बोधको विधिः ।

शक्तेरलौकिके धर्मे ग्रहणं दुर्घटं यतः ।

समभिव्याहणे धर्मे शक्तिग्रहणसंभवात् ।

बोधकस्य विधेर्मात्वमनपेक्षतया स्थितम् ” इति ।

धर्मो नामानुष्ठानजन्यात्पूर्वं तद्धेतुर्धागो वा । तस्यालौकिकत्वे गवाद्यर्थवद्-  
वृद्धव्यवहाराविषयत्वात्संगतिग्रहणं नास्ति । ततो विधेरबोधकत्वादप्रामाण्यामिति  
चेन्मैवम् । प्रसिद्धार्थे पर्णशाखादिपदैः समभिव्याहृतस्यापाकरोतीति पदस्यापूर्व-  
पर्यवसायिन्यर्थे शक्तिग्रहणसंभवात् । यथा प्रभिन्नकमलोदरे मधुक्रो मधूनि  
पिबतीत्यत्र मधुकरशब्दस्यार्थमजानान इतरपदार्थानामर्थमवगत्य तत्समभिव्या-  
हारात्कमलमध्यगते मधुपानं कुर्वति भ्रमे मधुकरशब्दस्य अकिं गृह्णाति तद्वत्  
अतो बोधकत्वान्मूलप्रमाणानपेक्षत्वाच्च विधिः स्वत एव प्रमाणम् । न च  
“ वत्सानपाकरोति ” इत्यत्र विधायकानां लिङ्लोटव्यप्रत्ययानामभावादविधि-  
त्वमिति शङ्कनीयम् । क्तवङ्गोपवीतवदपूर्वार्थत्वे सति पञ्चमलकाराश्रयणेन विधि-  
त्वसंभवात् ।

एतच्च तृतीयाध्यायस्य चतुर्थपादे विचारितम्

“ उपव्यानेऽनुवादो वा विधिर्वाऽऽद्यो यतः स्मृतौ ।

प्राप्तं भैवमपूर्वत्वात्क्रतौ लेटा विधीयते ” इति ।

दर्शपूर्णमासप्रकरणे कर्तव्यत्वेन वस्त्रस्योपवीतत्वमाप्नोत्यते — “ देवानामुप-  
व्ययते देवलक्ष्ममेव तत्कुन्ते ” इति । तदिदं वाक्मपवीतत्वस्यानुवादकं वा विधा-  
यकं वेति संशयः । “ नित्योदकी नित्ययज्ञोपवीती ” इति स्मृत्या प्राप्तत्वादि-  
धायकानां लिङादीनामभावाच्चा अनुवादकमिति प्राप्ते ब्रूमः—पुरुषार्थस्य स्मृत्या प्राप्ता  
वपि क्तवर्थस्य प्राप्त्यभावात्पञ्चमलकारेण दर्शपूर्णमासाङ्गन्तया विधीयत इति  
राद्धान्तः । तेनैव न्यायेन “ वत्सानपाकरोति ” इत्ययं न प्रथमलकारः किंतु

( वत्सापाकरणार्था मन्त्राः )

पञ्चमलकारः । तस्य च विधायकत्वं “ लिङ्गर्थे लेट् ” [ पा० सू० अ० ३ पा० ४ सू० ७ ] इतिसूत्रसिद्धम् । नन्वेवमपि “ यत्पर्णशाखया ” इत्यनुवाद-  
त्वगमकेन यच्छब्देन विधिशोक्तिप्रतिघातः “ देवाश्च याभिर्यजते ” इत्यादिवदिति  
चेन्मैवम् । उपरिधारणन्यायेन यच्छब्दस्य बाधितत्वात् ।

स च न्यायस्तस्मिन्नेव पादेऽभिहितः—

“ धारयत्युरिष्टाद्धि देवेभ्य इति संस्तवः ।

विधिर्वाऽऽद्यो धृतेः पित्र्ये प्रोक्तायाः पूर्ववत्स्तुतिः ॥

ऊर्ध्वं विधारणं प्राप्तं समिधो नान्यमानतः ।

अतो हिशब्दसंत्यागादपूर्वार्थो विधीयते ” इति ।

प्रेताग्निहोत्रे श्रूयते—अधस्तात्समिधं धारयन्ननुद्रवेदुपरिष्टाद्धि देवेभ्यो धा-  
रयति ” इति । अत्र पित्र्यं हविर्होतुं हस्ते धारयन्त्यदा मन्त्रं पठति तदानीमृद्धत-  
स्याधस्तात्समिधं धारयेत्, इति यदिधीयते तदेतद्वैविकेनोपास्धारणेन स्तूयते ।  
कुतः । हिशब्दादनुवादत्वप्रतीतिः । तत्रत्ये पूर्वाधिकरणे—प्राचीनावीती दोहये-  
द्यज्ञोपवीती हि देवेभ्यो दोहयति ये पुरोदञ्चो दर्भास्तान्दक्षिणाग्रान्स्तृणीयात् ”  
इत्यस्मिन्नुदाहरणद्वये यज्ञोपवीतित्वोदगग्रत्ववाक्ययोर्हिशब्दयच्छब्दयुक्तयोर्विधाय-  
कत्वमपवादार्थवादत्वं निर्णीतं तद्वदत्रापि प्राप्ते ब्रूनः—विषमो दृष्टान्तः । दैविके  
यज्ञोपवीतित्वोदगग्रत्वयोर्मानान्तरप्राप्तत्वाद्धिशब्दयच्छब्दावबाधित्वा तत्रार्थवादत्व  
वक्तुमचितम् । उपरिधारणे त्वप्राप्तत्वाद्धिशब्दं परित्यज्य विधिरेवाभ्युपगन्तव्यः ।  
एवं सति वत्सापाकरणस्याप्यपूर्वार्थत्वाद्यच्छब्दपरित्यागेन विधिरेव युक्तः । ननु  
लोके सायंदोहार्थिभिः प्रातर्वत्सा गोभ्योऽपाक्रियन्तेऽतो लोके एव प्राप्तत्वाच्च  
वत्सापाकरणं विधेयमिति चेन्मैवम् । अवघातवन्नियमापूर्वहेतुत्वेन विधेयत्वात् ।

अवघातन्यायश्च द्वितीयाध्यायस्य प्रथमपाद वर्णित —

“ अवघातादिनाऽपूर्वमुत्पाद्यं विद्यते न वा

यजत्यादिवदस्त्येव वाक्यवैयर्थ्यमन्यथा ॥

दृष्टे तुषविमोकेऽस्ति नापूर्वं द्रव्यतन्त्रता ।

स्याद्यजत्यादिवैयर्थ्यं नियमापूर्वकद्वयः ” इति ॥



यथा “ समिधो यजति ” इत्यत्र यागजन्यमपूर्वमस्ति तथा “ व्रीहीनवह-  
न्यात् ” इत्यत्रापि तदभ्युपेयमन्यथा विधिवाक्यवैयर्थ्यप्रसङ्गादिति चेन्न । दृष्टे  
संभवत्यदृष्टकल्पनस्यान्याय्यत्वात् । न चात्र यजत्यादिविधिसाम्यमस्ति, गुणक-  
र्मत्वेनावघातस्य द्रव्यतन्त्रत्वात् । यागस्तु प्रधानकर्म । अयं च कर्मणां भेदो जै-  
मिनिना सूत्रत्रयेण स्पष्टीकृतः—“ तानि द्वैधं गुणप्रधानभूतानि । यैस्तु द्रव्यं  
चिकीर्ष्यते गुणस्तत्र प्रतीयेत तस्य द्रव्यप्रधानत्वात् । यैस्तु द्रव्यं न चिकीर्ष्यते  
तानि प्रधानभूतानि द्रव्यस्य गुणभूतत्वात् ” इति । यैस्तु कर्माभिर्द्रव्यमुत्पादयितुं  
संस्कर्तुं वेक्ष्यते तेषु कर्मसु गुणत्वम् । कुतः । तस्य कर्मणो द्रव्यप्रधानत्वात् ।  
द्रव्यं प्रधानमस्येति बहुव्रीहिः । “ यूपं तक्षति ” “ आहवनीयमादधाति ”  
इत्यादौ यूपाहवनीयादि द्रव्यमुत्पादयितुमिष्यते । “ व्रीहीनवहन्ति ” “ तण्डु-  
लान्पिनाष्टि ” इत्यत्र व्रीह्यादि द्रव्यं संस्कर्तुमिष्टम् । “ आज्येन प्रयाजा इ-  
र्ज्यन्ते ” इत्यादिषूक्तवैपरीत्यात्प्रधानकर्मत्वम् । अतो यजतिवैषम्यान्नावघातोऽ-  
पूर्वजनकः । न च विधिवाक्यवैयर्थ्यं, नखविदलनादिनाऽपि तण्डुलनिष्पात्तिसंभवे  
सत्यवघातेनैव तण्डुला निष्पादनीया इति तन्निश्चयजन्यमपूर्वं बोधयितुं विवेरपे-  
क्षितत्वात् । तद्वच्छास्त्रीयापाकरणेनैव सायं दोहः संपादनीय इति नियमाविधि-  
रस्तु । उक्तेषु विधिसामान्यविचारेष्वेते निर्णयाः संपन्नाः—विधिरलौकिककर्म-  
बोधकः । पञ्चमलकाराश्रयणेन विधायकत्वम् । अप्राप्तार्थं यच्छब्दादयो न वि-  
धिबाधकाः । संस्कारकर्म दृष्टार्थसंभवेऽपि नियमापूर्वार्थमपीति ।

शाखाहरणेन एव चतुर्थाध्याये विचारितं किञ्चिद्वितीयापादे—

“ प्राचीमाहरतीत्यत्र दिक्शाखा वाऽस्तु दिक्श्रुतेः ।

आहार्यत्वं दिशो नास्ति शाखा तेनोपलभ्यते ” इति ॥

“ यत्प्राचीमाहरेत् ” इति वाक्ये प्राचीशब्देन मुख्यं दिग्विवक्षितेति चेन्न ।  
दिश आहर्तुमशक्यत्वेन दिक्संबन्धिन्याः शाखाया उपलक्षणीयत्वात्  
तस्मिन्नेव पादेऽन्यद्विचारितम् ।

“ शाखां छित्त्वोपवेशं च मूले कुर्वीत शाखया ।

नुदेद्वत्सान्कपालानि स्थापयेदुपवेशतः ॥

द्वयं प्रयोजनं छित्तेर्वत्सापाकृतिरेव वा ।

( वत्सापाकरणार्था मन्त्राः ) .

आद्योऽग्रमूलयोरेव विभज्य विनियोगतः ॥

उपवेषं करोतीति साकाङ्क्षोऽन्यार्थमूलतः ।

पूर्यतेऽतोऽनुनिष्पादी स तस्माद्युज्यतेऽन्तिमः ” इति ॥

इदमागनायते—“ मूलतः शाखां परिवास्योपवेषं करोति ” इति । अस्याय-  
मर्थः—येयम् “ इषे त्वा ” इति मन्त्रेणावच्छिन्ना शाखा तां पुनर्मूले छित्त्वा तं  
मूलभागमुपवेषं कुर्यादिति । अत्र तयोर्मूलाग्रयोः पृथग्विनियोग आम्नायते—  
“ उपवेषेण कपालान्युपदधाति शाखया वत्सानपाकरोति ” इति । अत्र कपा-  
लोपधानं वत्सापाकरणं चेत्युभयं शाखाछेदनस्य प्रयोजकम् । कुतः । अग्रमूलयोः  
साम्येन विभज्य विनियोगात्, इति चेन्नैवम् । उपवेषं करोतीत्यग्रं विधिरुपवे-  
षस्य प्रकृतिद्रव्यमपेक्षते । सा चापेक्षा मूलेन पूर्यते । तच्च मूलं शाखार्थम् ।  
“ इषे त्वोर्जे त्वेति तामाच्छिनात्ति ” इत्यत्र च्छिन्नायाः समूलायाः शाखायाः  
सौकर्यार्थं परिवासनवाक्येन पुनर्मूलापादानकं छेदनं श्रूयते । न चासति मूले  
मूलापादानकं छेदनं संभवति । तस्माच्छाखार्थमेव मूलं न तूपवेषार्थम् । अतोऽ-  
न्यार्थमूलानुनिष्पन्नोपवेषेण क्रियमाणं कपालोपधानं न शाखाछेदनस्य प्रयोजकं,  
किंतु वत्सापाकरणमेव तत्प्रयोजकम् । तथा सति यत्र शाखायाः प्रथमच्छेद-  
नेनैव सौकर्यं संपद्यते तत्रोपवेषसिद्धये पुनः प्रयत्नेन मूलं न संपादनीयं, किंतु  
लौकिकेन केनचित्काष्ठेन कपालान्युपधेयानीति विचारस्य फलं सिद्धम् ।

ब्राह्मणे विधिभागस्य सामान्यविशेषविचाराः प्रकाशिताः ।

अथार्थवादविचाराः प्रदर्शयन्ते—

“ वायुर्वा इत्येवमादेरर्थवादस्य मानता ।

न विधेयेऽस्ति धर्मं किं किं वाऽसौ तत्र विद्यते ॥

विध्यर्थवादशब्दानां मिथोपेक्षापरिक्षयात् ।

नास्त्येकवाक्यता धर्मे प्रामाण्यं संभवेत्कुतः ॥

विध्यर्थवादौ साकाङ्क्षौ प्राशस्त्यपुरुषार्थयोः ।

तेनैकवाक्यता तस्माद्वादानां धर्ममानता ” इति ॥

काम्यपशुकाण्डे विध्यर्थवादौ श्रूयते—“ वायव्यः श्वेतमालमेत भूति-  
कामः ” इति विधिः । “ वायुर्वै क्षेपिष्ठा देवता ” इत्यर्थवादः । तत्र वाय-  
व्यादिशब्दा अर्थवादशब्दनैरपेक्ष्येणैव विशिष्टमर्थं विदधते । अर्थवादशब्दाश्चेतर-

नैरपेक्षेणैव शीघ्रगमिदेवतालक्षणं सिद्धार्थमाचक्षते । अत एवैकवाक्यत्वाभावा-  
च्चास्त्यर्थवादानां धर्मे प्रामाण्यमिति चेन्न । पदैकवाक्यत्वाभावेऽपि वाक्यैकवाक्य-  
त्वात् । विधिवाक्येन पुरुषप्रवृत्तिसिद्धये स्तावकमर्थवादवाक्यमपेक्ष( क्षय )ते  
अर्थवादवाक्यस्यापि पुरुषार्थपर्यवसानाय विधिवाक्यापेक्षा । अतो वाक्ययोः  
परस्परमन्वयोदेकवाक्यत्वे सति विधिभागवदर्थवादभागेऽपि धर्मे प्रामाण्यम् । अने-  
नैव न्यायेन “ तृतीयस्यामितो दिवि सोम आसीत् ” इत्याद्यर्थवादस्य “ यत्पर्ण-  
शाखया वत्सानपाकरोति ” इत्येतद्विधिस्तावकत्वाद्विधिगम्ये नियमापूर्वे प्रामाण्य-  
मस्ति । नन्वर्थवादस्य विधिस्तावकत्वं क्वधिगम्याभिचरति “ प्राचीमुदीचीमाहर-  
ति । उभयोर्लोकयोरभिजित्यै ” इत्यत्र फलद्विधिमतिमानादीदिति चेन्नैवम् ।  
औदुम्बराधिकरणन्यायेन स्तावकत्वात् ।

स च न्यायस्तास्मिन्नव पादेऽभिहितः—

“ ऊर्जोऽवरुद्ध्या इत्येष विधिविनिगदो न किम् ।

यूपौदुम्बरतां स्तौति स्तौति वा तद्विधित्सया ॥

चतुर्थ्या फलतामानाद्यूपौदुम्बरता फलम् ।

ऊर्जोऽवरोधं कथयन्कथं स्तुतैपरो भवेत् ॥

अस्तुतौदुम्बरत्वस्याविधानात्कस्य तत्फलम् ।

अर्थद्वेधे वाक्यभेदस्तेन स्तावक एव सः ’ इति ॥

इदमाम्नायतै—“ णौदुम्बरो यूपो भवत्युर्ग्वं उदुम्बर उर्कपशव ऊर्जे  
वास्मा ऊर्जे पशून् प्लोग्यूर्जोऽवरुद्ध्यै ” इति । अत्रावरोधवाक्येन किं फलमेव  
विधीयते किंवा यूपौदुम्बरत्वमपि स्तूयते । नाऽऽद्यः । औदुम्बरत्वविध्यभावेन  
तत्फलकथनायोगात् । न चात्रौदुम्बरत्वस्य प्रत्यक्षो विधिरस्ति । लिङाद्यश्रव-  
णात् । अतः स्तुत्यैवात्र विधिरुन्नेतव्यः । न चात्र स्तुतिमङ्गी करोषि । न द्वि-  
तीयः । अर्थभेदेनाऽऽवृत्तिलक्ष वाक्यभेदापत्तेः । तस्मादूर्गवरोधः स्तावकः । तद्व-  
दुभयलाकभिजयेनाप्यैशानदिकप्रवृद्धापेक्षणादीभिः ( ? ) प्रवृत्ता शाखा विधानाय  
स्तूयते । तदेवं वेदसामान्यतद्विशेषयोर्मन्त्रब्राह्मणयोर्मन्त्रविशेषाणामृगादीनां ब्राह्म-  
णविशेषयोर्विध्यर्थवादयोश्चापेक्षिताः सामान्यविशेषविचारा अस्मिन्ननुवाक उदा-  
हृताः । वक्ष्यमाणानुवाकेष्वपि ते सर्वे यथायोममुदाहरणीयाः ।

( वत्सापाकरणार्था मन्त्राः )

उदाहृत्यात्र भीमांसां प्रकृतिप्रत्ययस्थितिम् ।

अर्थं व्याकरणे सिद्धं बोद्धुं तत्प्रक्रियोच्यते ॥

न च व्याकरणप्रामाण्ये तत्प्रयोजने वा विवदितव्यम् । तत्प्रामाण्यस्य स्मृ-  
तिपाद निर्णीतत्वात् । तत्प्रयोजनस्य च कात्यायनेनाभिहितत्वात् ।

तथा हि—

“ गोगाव्यादिषु साधुत्वे प्रयोगे वा न कश्चन ।

नियमोऽत्रास्ति वा नस्ति व्याकृतेर्मूलवर्जनात् ॥

साधूनेव प्रयुज्जीत गवाद्या एव साधवः ।

इत्यस्ति नियमः पूर्वपूर्वव्याकृतिमूलतः ” इति ॥

निर्मलत्वेन विगीतत्वादयः पूर्वपक्षहेतवोऽप्युपलक्ष्यन्ते—

“ निर्मूलत्वाद्विगीतत्वाद्वैफल्याद्वेदबाधनात् ।

पूर्वापरविरोधाच्च नास्य प्रामाण्यसंभवः ” ॥

इति हेतव उक्ताः ।

व्याकरणस्य पौरुषेयत्वान्मूलप्रमाणमपेक्षितम् । अत एव बुद्धादिवाक्यानां  
प्रामाण्यं दूषितम्

“ प्रायेणानृतवादित्वात्पुंसां भ्रान्त्यादिसंभवात् ।

चोदनानुपलब्धेश्च श्रद्धामात्रात्प्रमाणता ” इति ॥

न तावत्प्रत्यक्षं मूलं गवादिशब्दा एव साधवो न गाव्यादिशब्दाः । साधूनेव  
प्रयुज्जीत नाप्यशब्दानित्यर्थद्वयस्य केनापीन्द्रियेण ग्रहीतुमशक्यत्वात् । योगिप्रत्य-  
क्षस्यातीन्द्रियत्वात्तदग्राहकत्वमिति चेन्न !

“ यत्रास्यातिशयो दृष्टः स स्वार्थानितिलङ्घनात् ।

अयोग्यं नेन्द्रियग्राह्यं न रूपे श्रोत्रवृत्तिवा ” ॥

इत्याचार्योक्तेः ।

विगीतत्वमपि व्याकरणे बहुश उपलभ्यते । अनादिसिद्धेऽभिप्रयुक्तव्यवहारे  
गृहीतसंगतिका गवादिशब्दा एव साधव इति भगवतो मतम् । पाणिनिस्तु शास्त्र-  
स्याऽऽमूलचूडं तद्विपरीतानेव शब्दाञ्जगौ । “ अइउण ” “ वेडिँति ” “ स्तो-  
श्चुना श्चुः ” “ षुना षुः ” इत्यादिप्रयोगात् । न च धर्मार्थकाममोक्षादिषु

किञ्चित्फलं व्याकरणस्य पश्यामः । वेदस्तु प्रयत्नेन व्याकरणं बाधते “ तस्माद्-  
 ब्राह्मणेन न म्लेच्छितवै नापभाषितवै म्लेच्छो ह वा एष यदपशब्दः ” इति ।  
 परस्परविरोधश्च भूयानस्ति त्रिमुनि व्याकरणमित्यभ्युपगच्छन्ति । यत्पाणिनिना  
 प्रयुक्तम् “ इन्धिभवतिभ्यां च ” [ पा० सू० १ । २ । ६ ] “ कर्मवत्कर्मणा  
 तुल्यक्रियः ” [ पा० सू० ३ । १ । ८७ ] इति, तत्कात्यायनो दूषयति—  
 “ इन्धेश्छन्दोविषयत्वादूभुवो वुको नित्यत्वात्ताभ्यां लिटः किद्वचनानर्थक्यं,  
 सिद्धं तु भोक्तनकर्मत्वात् ” इति । क्वचित्तु पाणिनिना स्वोक्तं स्वयमेव दूषयते—  
 “ तदशिष्यं संज्ञाप्रमाणत्वात् ” [ पा० सू० १ । २ । ५३ ] इति । तस्मान्न  
 व्याकरणं प्रमाणमिति प्राप्ते ब्रूमः—न तावदिदं निर्मूलं पूर्वव्याकरणानामेव मूल-  
 त्वात् । सन्ति हि तानि, पाणिनिनैव तत्तन्मतानामुदाहृतत्वात् । “ दृषिभृषिकृषेः  
 काश्यपस्य ” [ पा० सू० १-२-२५ ] “ ऋतो भारद्वाजस्य ” [ पा० सू०  
 ७-२-५३ ] “ त्रिप्रभृतिषु शाकटायनस्य ” [ पा० सू० ८-४-५० ]  
 “ लोपः शाकल्यस्य ” [ पा० सू० ८-३-१९ ] “ ओतो गार्ग्यस्य ”  
 [ पा० सू० ८-३-२० ] इति द्युदाहृतम् । तत्तद्व्याकरणानां पूर्वपूर्वव्याकर-  
 णमूलत्वेऽपि बीजाङ्कुरयदनादित्वेन मूलक्षयाभावाच्चानवस्थादोषः । न च “ वे-  
 र्द्धिति ” “ हत्यादिरपशब्दत्वं ” सांकेतिकानामपि गवादिषदवत्स्वाविषये सुशब्द-  
 त्वात् अन्यथा बबरः प्रावाहणिरकामयत ” इत्यादिरपशब्दः स्यात् । नापि  
 निष्फलत्वम् । एकः शब्दः स्म्यग्ज्ञातः सुप्रयुक्तः स्वर्गे लोके कामधुग्भवति ”  
 इति साधुशब्दावगमतत्प्रयोगाभ्यां धर्मोत्पत्तिश्रवणात् । नापि वेदबाधः, न म्ले-  
 च्छितयै ” इत्यादेर्गाव्याद्यपशब्दविषयत्वादिनाऽप्युपपत्तेः । नानुध्यायाद्बहून्श-  
 ब्दान्वाचो विग्लापनं हि तत् ” इति निषेधः समाधिनिष्ठब्रह्मयोगिविषयः ।  
 नापि परस्परविरोधः । उक्तानुक्तदुरुक्तचिन्तारूपं मार्तिकं कुर्वतः कात्यायनस्य  
 क्वचित्क्वचिद्दूषयितुमुचितत्वात् । नापि स्वोक्तव्याहतिः । पूर्वोत्तरपक्षाभिप्रा-  
 येण तदुपन्यासात् । तस्मात्प्रमाणभूतव्याकरणानुसारेण गवादिशब्दा एव साध-  
 वस्तानेव प्रयुज्जीतेति नियमद्वयं सिद्धम् । प्रकृतिप्रत्ययविभागोऽपि ज्ञातव्य इत्य-  
 नेनैवाभिप्रायेण वेदे तत्र तत्र शब्दनिर्वचनमुदाह्रियते । तथा हि ब्राह्मणे प्रथ-  
 मकाण्डे प्रथमपाठके श्रूयते—प्रजापती रोहिण्यामग्निभसृजत । तं देवा रोहि-

( वत्सापाकरणार्था मन्त्राः )

ण्यामादधत् । ततो वै ते सर्वान्रोहानरोहन् । तद्रौहिण्यै रोहिणित्वम् ॥ इति । तत्रैव तृतीये तृतीयेऽनुवाके प्रजापतिं प्रस्तुत्य श्रूयते—स वराहो रूपं कृत्वोपन्य-  
मज्जत् । स पृथिवीमध आच्छत् । तस्या हपहत्योदमज्जत् । तत्पुष्करपर्णेऽ-  
पथयत् । यदपथयत् । तत्पृथिव्यै पृथिवित्वम् । अभूद्वा इदमिति । तद्भूम्यै  
भूमित्वम् ॥ इति । एवं सर्वत्रोदाहार्यम् । व्याकरणपूर्वकस्य पदार्थज्ञानस्यावश्यं  
भावित्वादेव देवैः पार्थित इन्द्रो व्याकरणं निर्ममे । एतच्च षष्ठकाण्डे चतुर्थप्रपा-  
ठक ऐन्द्रवायवग्रहब्राह्मणे श्रूयते—वाग्वै पराच्यव्याकृताऽवदत्ते देवा इन्द्रमब्रु-  
वन्निमां नो वाचं व्याकुर्विति । सोऽब्रवीद्वरं वृणै मह्यं चैवैष वायवे च सह गृह्यता  
इति । तस्मादैन्द्रवा-वः सह गृह्यते तामिन्द्रो मध्यतोऽवक्रम्य व्याकरोत्तस्मादियं  
व्याकृता वागुच्यते ॥ इति । परार्ची प्रकृतिप्रत्ययविभागरहिता । मध्यतोऽवक्रम्य  
विभागं कृत्वेत्यर्थः । आथर्वणिकास्तु ऋग्वेदादिव्याकरणमपि वेदितव्यमित्याम-  
नन्ति—द्वे विद्ये वेदितव्ये इति ह स्म यद्ब्रह्मविदो वदन्ति परा चैवापरा च ।  
तत्रापरा ऋग्वेदो यजुर्वेदः सामवेदोथर्ववेदः शिक्षा कल्पो व्याकरणं निरुक्तं  
छन्दो ज्योतिषमिति । अथ परा यथा तदक्षरमधिगम्यते ॥ इति । कात्याय-  
नोऽपि व्याकरणमयोजनान्युदाजहार—“ रक्षोहागमलध्वंसदेहाः प्रयोजनम् ॥  
इति । स्वरवर्णविपर्यासरूपो विष्टवो वेदस्य मा भूदिति व्याकरणेन वेदो रक्षणीवः।  
विष्टवे तु बाधं पठन्ति—

“ मन्त्रो हीनः स्वरतो वर्णो वा मिथ्या प्रयुक्तो न तमर्थमाह ।

स वाग्मज्जो यजमानं हिनस्ति यथेन्द्रशत्रुः स्वरतोऽपराधात् ॥ इति  
इद्रस्त्वष्टुः पुत्रं विश्वरूपाख्यं जघानेति त्वष्टा सोमयागे नेन्द्रमुपाह्वयत् । इन्द्र-  
श्च यज्ञविघ्नं कृत्वा बलात्सोमं पीत्वा जगाम । अवशिष्टेन सोमरसेनेन्द्रस्याभिचारं  
कर्तुं [ त्वष्टा ] “ स्वाहेन्द्रशत्रुर्वधस्व ॥ इत्यनेन मन्त्रेजाहुहोत् । तत्र शत्रुग-  
ब्दो घातकमाचष्टे । भो उत्पत्स्यमानपुरुषेन्द्रस्य घातकम्वं वर्धस्वेति विवक्षित्वा  
मन्त्रमुच्चारितवान् । तदानीं तत्पुरुषसमासत्वादन्तोदात्तेन भवितव्यम् । प्रमादाच्च-  
नेनाऽऽद्युदात्तो मन्त्रः प्रयुक्तः । स च स्वरो बहुव्रीहौ समासे लभ्यः । तवश्चेन्द्रो  
घातको यस्येत्यर्थे पर्यवसानादिन्द्रेण वध्यो वृत्र उदपद्यत । तस्माच्च वेदस्य रक्षा  
कर्तव्या । तथा प्रकृतौ दर्शपूर्णमासेष्टौ “ अग्नये जुष्टं निर्वपामि ॥ इति मन्त्र

आम्नातः । स च विकृतावैन्द्राग्नेष्टावातिदिष्टः । तत्र कर्मसमवेतार्थपकाशनायाग्नि-  
पदं परित्यज्य “ इन्द्राग्निभ्यां जुष्टं निर्वपामि ” इत्यूहनीयः । स चोहो व्याकर-  
णानभिज्ञेन कर्तुमशक्यः । तथा “ वेदोऽध्येयो ज्ञेयश्च ” इत्यागमेन ज्ञेयत्वं वि-  
हितम् । तच्च प्रकृतिप्रत्ययादिनिर्णयं विना न संभवति । तथा बृहस्पतिनाऽ-  
ध्याप्यमान इन्द्रो दिव्यं वर्षसहस्रमधीयानोऽपि यदा शब्दानामन्तं न जगाम तदा-  
नीमिन्द्रादिभिर्धातुप्रातिपदिकप्रत्ययादेशादिरूपा उपायाः कल्पिताः । उपायमन्त-  
रेण सर्वे शब्दाः कथं ज्ञातुं शक्यन्ते । तथा “ स्थूलपृषतीमालभेत ” इत्यत्र  
स्थूला चासौ पृषती चेति विग्रहे पशुशरीरगतं स्थौल्यमुक्तं भवति, स्थूलानि  
पृषन्ति यत्यामित्यत्र शरीरगतवर्णविशेषरूपाणां विन्दूनां स्थौल्यमुक्तं भवतीत्ययं  
संदेहः स्वरनिर्णयमन्तरेण नापैति । तस्माद्रक्षोहादीनि पञ्च प्रयोजनानि । तस्मा-  
त्प्रमाणत्वात्सप्रयोजनत्वाच्च व्याकरणमारब्धव्यम् ।

इषेत्वेत्यादिशब्दानां प्रक्रियां शब्दसंग्रहे ।

अवोचं स्वरमात्रं तु वैशद्याय पुनर्ब्रूवे ॥

इषि प्रातिपदिके गत इकारः “ फिषोऽन्त उदात्तः ” [ फि० पा सू०  
१ । १ ] इत्युदात्तः । फिडिति प्रातिपदिकसंज्ञा । इषित्यत्र णकारस्यान्ति-  
मत्वेऽपि “ स्वरविधौ व्यञ्जनमविद्यमानवद्भवति ” इत्युक्तत्वादिकार एवान्तिमः ।  
एकारस्य सुप्त्वात् “ अनुदात्तौ सुप्तिर्तौ ” [ पा० सू ३-१-४ ] इत्यनुदात्तत्वे  
प्राप्ते तदपवादः “ सावेकाचस्तृतीयादिर्विभक्तिः ” [ पा० सू० ६-१-१६८ ]  
इति । सप्तमिबहुवचने परतः स्थिते यत्प्रातिपदिकमेकाच्चं तस्मादुत्तरा तृतीयादि-  
र्विभक्तिरुदात्ता भवति । “ अनुदात्तं पदमेकवर्जम् ” [ पा० सू० ६-१-१५८ ]  
उदात्तः स्वरितो वा यस्य वर्णस्य विधीयते तं वर्जयित्वा शिष्टं पदमनुदात्तं भव-  
ति । तत्रास्मिन्पद एकारस्योदात्तत्वाविधानादिकारोऽनुदात्तः । नन्विकारस्यापि  
पूर्वमुदात्तत्वं विहितं ततस्तं वर्जयित्वा विभक्तेरनुदात्तत्वमस्ति चेन्न । प्रथमतः  
प्रातिपदिकस्वरेऽवस्थिते सति पश्चाद्विधीयमानत्वेन विभक्तिस्वरस्य प्रबलत्वात् ।  
सति शिष्टस्वरो बलवानिति हि मर्यादा । तस्मादनुदात्तादिकमुदात्तान्तमिष इति  
पदम् । त्वेति पदमनुदात्तम् । युष्मच्छब्दस्याऽऽष्टमिकापादादादेशत्वात् ।  
“ अनुदात्तं सर्वमपादादौ ” [ पा० सू० ८-१-१८ ] इति हि तत्रानुवर्तते ।  
संहितायामुदात्तादेकारादुत्तरत्वेन तस्य “ उदात्तदनुदात्तस्य स्वरितः ” [ पा०

( वत्सापाकरणार्था मन्त्राः )

सू० ८-४-६६ ] इति स्वरितत्वम् । ततः स्वरितान्तमिदं वाक्यम् । एवमूर्जे त्वेति वाक्यं योज्यम् । तयोर्वाक्ययोः संहितायाम् । “ आद्गुणः ” [ पा० सू० ६-१-८ ] इत्योकारे गुणे स्वरिते प्राप्ते “ पूर्ववात्सिद्धम् ” [ पा० सू० ८-१-१ ] इति स्वरितत्वासिद्ध्यानुदात्तयोः पूर्वोत्तरवर्णयोः स्थाने विहित ओकारोऽनुदात्तः । तस्योदात्तादुत्तरत्वेन स्वरितत्वे प्राप्ते तदपवादः “ उदात्तस्वरितपरस्य सन्नतरः ” [ पा० सू० १-२-४० ] इति । यस्मादनुदात्तात्परत उदात्तः स्वरितो वा वर्तते तस्यानुदात्तस्यातिनीचोऽनुदात्तो भवति । एतावता यथाभ्या-  
नमिषे त्वोर्जे त्वेति सिद्धम् । “ उणादीन्यव्युत्पन्नानि प्रातिपदिकानि ” इति मते वायुशब्दस्य फिट्स्वरेणान्तोदान्तत्वादवशिष्ट आकारोऽनुदात्तः । विभक्तः सुप्त्वादनुदात्तत्वे सत्युदात्तादुत्तरत्वेन स्वरितत्वम् । स्थशब्दस्य “ तिङ्ङतिङ्ङः ” [ पा० सू० ८-१-२८ ] इति [ निधाः ] । अतिङन्तात्परं तिङ्ङत्वं निह-  
न्यते । निघातो नामानुदात्तः । “ स्वरितात्संहितायामनुदात्तानाम् ” [ पा० सू० १-२-३९ ] इति स्थशब्दगतस्यानुदात्तस्य स्वरितादुत्तरत्वेनैकश्रुतिर्भवति । तां प्रचय इत्याचक्षतेऽध्यापकाः एवमुपायवः स्थेति वाक्यं योज्यम् । तयोर्वाक्य-  
योः संहितायामोकारः प्रचयः । प्रचयानुदात्तयोरुभयोः स्थाने विहितस्यापि द्वैत्व-  
प्यस्य युगपदसंभवात्पर्यायेण तथैतथात्वे स्थानिवद्भावादेवैकस्मिपक्षे प्रचयः ।  
पक्षान्तरे तु स्थानिवद्भावादनुदात्तत्वे स्वरितात्संहितायामिति प्रचयः । पाशब्दस्य  
सन्नतरत्वम् । देवशब्दस्य फिट्स्वरेणान्तोदात्तत्वात्संहितायामोकारोऽप्युदात्तः ।  
गुष्मच्छब्दोदशश्चानुदात्तः । संहितायां स्वरितः । “ चितः ” [ पा० सू० ६ ।  
१ । १६३ ] चित्प्रत्यययुक्तस्य समुदायस्यान्त उदात्तः स्यात् । ततः सवितृ-  
शब्दे तृचप्रत्ययस्य चकारेच्चात्सवितृपदस्य कृदन्तत्वेन प्रातिपदिकत्वाद्वाऽन्तो-  
दात्तत्वम् । संहितायां सेत्यस्य प्रचयः । विशब्दस्योदात्तपरत्वादिकारः सन्नतरः ।  
“ उपसर्गाश्चाभिर्वर्जम् ” अभिव्यतिरिक्ता उपसर्गाश्चाऽऽद्युदात्ता इति प्रशब्द  
उदात्तः । अर्पयत्वित्यस्य निघाते “ एकादेश उदात्तेनोदात्तः ” [ पा० सू० ८ ।  
२ । ५ ] उदात्तेन सह य एकादेशः स उदात्तः स्यादिति सवर्णदीर्घ उदात्तः ।  
तस्मादुत्तरेषां स्वरितप्रचयौ । तुशब्दस्य संहितायां सन्नतरत्वम् । श्रेष्ठतमायेत्यत्र



“ ज्जित्यादिर्नित्यम् ” [ पा० सू० ६ । १ । ९७ ] जिति निति च प्रत्यये परतः पूर्वस्याऽऽदिरुदात्तः स्यादिति श्रेष्ठशब्दगतस्येष्टप्रत्ययस्य नित्वाच्छ्रेष्ठशब्दस्याऽऽदिरुदात्तः । ष्टेयस्यानुदात्तस्वरितौ । तमपः पित्वाद्धिभक्तेः सुप्त्वाच्चानुदात्तत्वे सति पश्चात्प्रचयसन्नतरत्वं पूर्ववत् । “ नन्विषयस्यानिसन्तस्य ” इत्यन्तव्यतिरिक्तस्य नपुंसकलिङ्गविषयस्य प्रातिपादिकस्याऽऽदिरुदात्तः स्यादित्यनेन कर्मशब्दस्याऽऽदिरुदात्तः । इतरयोर्यथायोगमनुदात्ते सति स्वरितप्रचयौ सन्नतरत्वं च पूर्ववत् । आप्पायध्वमित्यत्रोपसर्ग उदात्तः । शिष्टस्यानुदात्तत्वे सति स्वरितप्रचयौ । “ आमान्नितस्य च ” [ पा० सू० ८-१-१९ ] पदादुत्तरस्य च संबोधनान्तस्य सर्वस्यनुदात्तः स्यादिति अधिनयाशब्दस्य निघाते सति संहितायां पूर्वभ्यां प्रचयाभ्यां सह प्रचयः । देवभागशब्दे “ समासस्य ” [ पा० सू० ६-१-२२३ ] इत्यन्तोदात्ते सति विभक्त्या सैहकादेशस्वरः । संहितायामाद्यौ द्वौ प्रचयौ । तृतीयः सन्नतरः । ऊर्जःपयःशब्दयोर्नपुंसकत्वादाद्युदात्तत्वम् । मतुपो ङीप्श्च पित्वादानुदात्तत्वम् । ततो यथायोगं स्वरितप्रचयसन्नतराः । प्रजाशब्दे प्रातिपदिकमन्तोदात्तं टादनुदात्तस्तयोरेकादेश उदात्तः । शेषं पूर्ववत् । “ नञ्सुभ्याम् ” [ पा० सू० ६-२-१७२ ] बहुव्रीहिसमासे नञ्सु इत्येताभ्यामुत्तरस्य पदस्यान्त उदात्तः स्यादित्यनभीवायक्ष्मशब्दयोरन्तोदात्तत्वे सति शेषमुत्तरेयम् । न चात्र समासस्येत्यन्तोदात्तत्वं सिध्यति । “ बहुव्रीहौ प्रकृत्या पूर्वपदम् ” [ पा० सू० ६-२-१ ] इत्युक्तपूर्वपदप्रकृतिस्वरत्वमपवादितुं नञ्सुभ्यामिति सूत्रस्यापेक्षितत्वात् । निपाता आद्युदात्ता इति माशब्द उदात्तः । व इत्येतत्पूर्ववत् । स्तेनशब्दस्य फिट्स्वरः । ईशतेत्यस्य निघातः । मेति पूर्ववत् । अघेन क्रौर्येण शंसो विशसनं वधो यस्य सोऽयमवशंसः । ततो बहुव्रीहिस्वरेणाघ इत्यन्तोदात्तः । रुद्रहेतिशब्दयोः फिट्स्वरः । परिशब्दो निपातत्वादाद्युदात्तः । वो वृणक्तिवतिशब्दावनुशाचौ । ध्रुवशब्दस्य फिट्स्वरे सति प्रत्ययेन विभक्त्या सैहकादेशस्वरः । अस्मिन्नित्यत्र विभक्तेः “ स वेकाचः ” [ पा० सू० ६-१-१६८ ] इत्युदात्तत्वम् । गोपतावित्यत्र “ पत्यावेश्वर्ये ” [ पा० सू० ६-२-१८ ] [ इति ] ऐश्वर्यार्थे पतिशब्दे परतः पूर्वपदस्य प्रकृतिस्वरत्वं भवति । ततो गोशब्दस्योदात्तत्वे सति शिष्टस्यानुदात्तस्वरितप्रचयाः स्यातेत्यस्य निघातप्रचयौ । बहुव्रीहिरिति ङीप्प्रत्ययस्योदात्तत्वे सवर्णदीर्घोऽप्युदात्तः

( बर्हिराहरणम् )

यजमानस्येत्यत्र “ धातोः ” [ पा० सू० ६-१-१६२ ] धातोरन्त उदात्त-  
स्यादिति जकारात्पूर्वाकार उदात्तः । शपः पित्वादनुदात्तत्वम् । शानचः “चितः”  
[ पा० सू० ६-१-६३ ] इत्यन्तोदात्तत्वे प्राप्ते तदपवादः “ तास्यनुत्तेन्डिदुः  
पदेशाल्लसार्वधातुकमनुदात्तमहन्विडोः [ पा० सू० ६-१-१८६ ] तासिप्रत्यया-  
दनुदात्ततो धातोर्ङितो धातोरकारोपदेशाच्चोत्तरस्य लकारस्य स्थाने विहितं यत्सा  
र्वधातुकं तदनुदात्तं भवति हनुड् अपह्नवे, इङ् अध्पयने, इत्येतौ धातू वर्जयित्वा  
अत्र शवन्तस्य यजेत्यभ्यादुपदेशत्वादुत्तरः शानजनुदात्तः । पशूनित्यत्र फिट्त्वर  
एकादेशस्वरश्च । पाहीत्यस्य निघाते स्वरितप्रचयौ ।

संबन्धश्च श्रुतिव्याख्यामीमांसाव्याकृतित्वरैः ।

चतुष्प्रकारैराद्योऽमनुवाकः समापितः ॥ १ ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेदीयतैत्तिरी-  
यसंहिताभाष्ये प्रथमकाण्डे प्रथमपपाठके प्रथमोऽनुवाकः ॥ १ ॥

( अथ प्रथमाष्टके प्रथमपपाठके द्वितीयोऽनुवाकः ) ।

यज्ञस्य घोषदसि प्रत्युष्टः रक्षः प्रत्युष्टा  
अरातयः प्रेयमगाद्धिपणा बर्हिरच्छ मनुना  
कृता स्वधया वितष्टा त आ वहन्ति कवयः  
पुरस्ताद्विवेभ्यो जुष्टमिह बर्हिरासदे देवानां  
परिषुतमांसि वर्षवृद्धमसि देवबर्हिमां त्वाऽ-  
न्वङ्मा तिर्यक्पर्वं ते राध्यासमाच्छेत्ता ते मा  
रिषं देवबर्हिः शतवल्गं वि रोह सहस्रवल्गाः  
( १ ) वि वयः रुहेम पृथिव्याः संपृचः पाहि  
सुसंमृतां त्वा सं मराम्यदित्यै रास्नांसी-  
न्द्राण्यै मंहनं पूषा ते ग्रन्थिं ग्रथ्नातु स ते

माऽऽस्थादिन्द्रस्य त्वा बाहुभ्यामुद्यच्छे बृह-  
स्पतेर्भूध्ना हराभ्युर्वन्तरिक्षमन्विह देवंग  
ममसि ॥

( सहस्रवल्गा अष्टाविंशच्च ) ।

इति कृष्णयजुर्वेदीयतैत्तिरीयमंहितायां प्रथमाष्टके  
प्रथमप्रपाठक द्वितीयोऽनुवाकः ॥ ॥

( अथ प्रथमकाण्डे प्रथमप्रपाठके द्वितीयोऽनुवाकः ) ।

प्रथमानुवाके वत्सापाकरणमुक्तम् । द्वितीये बर्हिहरणमुच्यते । तयोरनुक्रमे  
पाठः प्रमाणमिति मीमांसिष्यते पौर्णमास्यौ सांनाय्याभावे वत्सापाकरैगाभावा-  
दव्वाधानस्यानन्तरममावास्यायामसंनयतोऽपि बर्हिरेव प्रथमं संपादनीयम् अत  
एव बौधायनः—“ यद्यु वै न संनयति बर्हिः प्रतिपदेव भवति ” इति । अग्नि-  
चनुवाके यज्ञस्य घोषदसीत्ययमाद्या मन्त्रः । ब्राह्मणेन त तस्मात्पूर्वमन्यो मन्त्रः  
शाखान्तरादिन्यायेन व्याख्यानस्तस्य विनियोगमाह बौधायनः—“ अथ जघनेन  
गार्हपत्यं तिष्ठन्निमिदं वाऽध्वपशुं वाऽऽदत्ते देवस्य त्वा सवितुः प्रसवेऽश्विनोर्बाहुभ्यां  
पूष्णो हस्ताभ्यामादद इति ” इति । आपस्तम्बः—“ उत्तरेण गार्हपत्यमसिदोऽ  
ध्वपशुरनडुत्पशुर्वा विहितो भवति देवस्य त्वा सवितुः प्रसव इत्यसिदयध्वपशुं  
वाऽऽदत्ते तूष्णीमनडुत्पशुम् ” इति । असिदो दर्भच्छेदनसाधनं शस्त्रम् । पशुः  
पार्श्वगतास्थिखण्डम् । तच्च तीक्ष्णधारत्वाल्लवनसमर्थम् । मन्त्रार्थस्तु —भो लवन  
साधनं प्रेरकस्य देवस्य प्रेरणे सति देवतासंबन्धिभ्यां बाहुभ्यां हस्ताभ्यां च त्वां  
स्वी करोमीति । मणिबन्धादधस्तनौ बाहू उपरितनौ हस्तौ । अत्र ब्राह्मणम्—  
“ देवस्य त्वा सवितुः प्रसव इत्यध्वपशुमादत्ते प्रसूत्यै । अश्विनोर्बाहुभ्यामित्याह ।  
अश्विनौ हि देवानामध्वर्यू आस्ताम् । पूष्णो हस्ताभ्यामित्याह यथै ” [ ब्रा०

१ ख. येऽनुवाके व । २ ख. स्यां तु सां । ३ ख. रणप्रयोजनाभा । ४ ख. णे तु ।

५ ख. दिहाऽऽनीय ये । ६ ख. सिदमश्च । ७ ख. पार्श्वस्थि तच्च खड्गवत्तीक्ष्ण ।

( बर्हिषाहरणम् )

का० ३ प्र० २ अ० २ ] इति । यतिर्नियतिः । यद्यद्यज्ञसाधनमुपादेयं तत्सर्वं पोषकस्य देवस्य हस्ताभ्यामेवेति नियमः । अश्वपर्शना सह बर्हिः प्राप्तुं गच्छेदिति सार्थवादेन वाक्येन विधिर्लुप्यते, “ यो वा ओषधीः पर्वशो वेद । नैनाः स हिनस्ति । प्रजापतिर्वा ओषधीः पर्वशो वेद । स एना न हिनस्ति । अश्वपर्शना बर्हिरच्छेति । प्राजापत्यो वा अश्वः सयोनित्वाय । ओषधीनामहिंसायै ” [ ब्रा० का० प्र० २ अ० २ ] इति । प्राजापत्यक्षिपरि । अश्व इत्यश्वमेधविधौ श्रूयते—“ प्राजापतीरक्षयश्चयत् । तत्परापतत् । तदश्वोऽभवत् । यदश्वयत् । तदश्वस्याश्वत्वम् ” इति । तताऽश्वस्य प्राजापत्यत्वात्प्राजापतेऽश्वोषधीषु तत्तत्पर्वाभिज्ञत्वेन पर्वणोः संघौ छेत्तुं प्रवृत्तस्य पर्वमञ्जुकत्वाभावेनाश्वपर्शना प्राजापतिरूपया दमच्छेदे हिंसा न भवतीति । द्रव्यान्तरपरित्यागेनाश्वपर्शुस्वीकारस्तद्योनिभूतप्राजापतिसाहित्याथम् अस्ति च तत्साहित्यं कारणस्य कार्येऽनुगतत्वात् । तस्मात्प्राजापतिद्वारेण कर्तुं हिंसादोषाभाव उपपद्यते ।

यज्ञस्येति । अश्वपर्शनाभिमन्त्रणे प्रथममन्त्रं विनियुङ्क्ते बौधायनः—“ आदावाभिमन्त्रयते यज्ञस्य घोषदसीति ” इति ।

आपस्तम्बस्तु ब्रूते—“ यज्ञस्य घोषदसीति गार्हपत्यमभिमन्त्र्य ” इति ।

घोषादिति धनस्य नत्तम् । भो अश्वपर्शो त्वं यज्ञस्य साधने द्रव्यप्रप्ति । भो गार्हपत्येति वा योजनीयम् । अत्र ब्राह्मणम्—“ यज्ञस्य घोषदसीत्याह । यजमान एव रार्यं दधाति ” [ ब्रा० का० ३ प्र० २ अ० २ ] इति रार्यं धनम् ।

प्रत्युष्टमिति । बौधायनः—“ गार्हपत्ये प्रतितपति प्रत्युष्टं रक्षः प्रत्युष्टा अरातय इति ” इति ।

आपस्तम्बस्तु “ प्रत्युष्टं रक्षः प्रत्युष्टा अरातय इत्याहवनीये गार्हपत्ये वाऽऽसिदं प्रतितपति न पर्शुम् ” इति ।

आग्निहोत्रसाधने निगूढं रक्षसामथ वैरिणां च स्वरूपमत्यन्तं दग्धं भवतु, मन्त्रप्रयोजनमाह—“ प्रत्युष्टं रक्षः प्रत्युष्टा अरातय इत्याह । रक्षसामपहत्यै ” [ ब्रा० का० ३ प्र० २ अ० २ इति ।

प्रेयमगदीति । बौधायनः—“ आहवनीयमग्निप्रैति प्रेयमगाद्धिषणा बर्हिरच्छ मनना कृता स्वधया वितृष्टा त आवहन्ति कवयः पुरस्ताद्देवेभ्यो जुष्टमिति ”

इति । स एव पञ्चशेषं पृथग्विनियुङ्क्ते—“ इह बर्हिरासद इति वेदिं प्रत्यवेक्ष-  
ते ” इति ।

आपस्तम्बस्तु कृत्स्नमन्त्रस्येकमेव विनियोगमाह—“ प्रेयमगादित्युक्तवोर्वन्तरि-  
क्षमांविहीति प्राचीमुदीचीं वा दिशमभिप्रव्रज्य यतः कुतश्चिद्वर्धमयं बर्हिराहरति ”  
इति ।

इयमश्वपशुर्विद्यारूपत्वेनाभिज्ञानवती बर्हिराप्ते तु गच्छति । कीदृशी सा । प्र-  
जापतिरूपेण मनुना स्वचक्षुषो निर्मिता । अश्वभक्षितान्नलक्षणया स्वधया विशेष-  
षेण तद्विणीकृता । यस्मात्ते पूर्वे कवयो विद्वांसोऽनुष्ठानारः पूर्वस्या दिशो बर्हि-  
रानयन्ति तस्मादिदं प्राग्गच्छति । हविर्भुग्भ्यः प्रियं बर्हिस्ति वेद्यमासा-  
दयितव्यम् । अस्य मन्त्रस्य प्रथमभागे पदार्थं तात्पर्यं जाऽऽह—“ प्रेयमगाद्विषणा  
बर्हिरच्छेत्याह । विद्या वै धिषणा । विद्ययेवंनदच्छैति ” [ ब्रा० का० ३ प्र०  
२ अ० ३ ] इति । द्वितीयभागस्यार्थं श्रुत्यन्तरप्रसिद्धिमनुमानप्रसिद्धिं चाऽऽह—  
“ मनुना कृता स्वधया वितष्टेत्याह । यानमी हि पशुः स्वधाकृता ” [ ब्रा०  
का० ३ प्र० २ अ० २ ] इति । अन्नेनास्थ्याद्युपचयोऽन्वयव्यतिरेकासिद्धिः ।  
तृतीयभागे पदार्थं पुरस्ताच्छब्दतात्पर्यं चाऽऽह—“ त आवहन्ति कवयः पुरस्ता-  
दित्याह । शश्रुवाऽसो वै कवयः । यज्ञः पुरस्तात् । मुखत एव यज्ञमारभते ”  
[ ब्रा० का० ३ प्र० २ अ० २ ] इति । होमाधारस्याऽऽहवनीयस्य पूर्वदि-  
क्स्थत्वाद्यज्ञः पुरस्ताद्धर्तत इत्युच्यते । तच्छब्दपाठेन पुरस्तादेव यज्ञ आरब्धो  
भवति । अपि च तत्पाठे दिगन्तरप्रयुक्तं बैकल्यं नास्तीत्याह—“ अथो यदेतदु-  
क्त्वा यतः कुतश्चाऽऽहरति । तत्प्राच्या एव दिशो भवति ” [ ब्रा० का० ३  
प्र० २ अ० २ ] इति । चतुर्थमाम आसद इत्यस्य तात्पर्यमाह—“ देवेभ्यो  
जुष्टमिह बर्हिरासद इत्याह । बर्हिषः समृद्धयै । कर्मणोऽनपराधाय ” [ ब्रा०  
का० ३ प्र० २ अ० २ ] इति । आसादयितव्यमित्युक्ते यावद्वेद्यास्तरणस्य  
युक्तं पर्याप्तं तावतः सूचितत्वादेतत्पदोच्चारणं समृद्धयै संपद्यते । ततो न्यूनत्वल-  
क्षणः कर्मणोऽपराधो न भविष्यति ।

देव नामिति । बौधायनः—“ दर्भस्तम्यं गृह्णीते यावन्तमलं प्रस्तेरणाय

१ ख. तुं प्राचीं ग. । २ ख. प्राङ्मुखी गच्छ । ३ क. रब्धव्यो म । ४ ख.  
परिगृह्णाति । ५ ख. स्तराय ।

( बर्हिषाहरणम् )

मन्यते देवानां परिषूतमसीत्यथैनमूध्वमुन्मार्ष्टि वर्षवृद्धमसीति ॥ इति ।

आपस्पम्बस्तु द्वयोरेकमन्त्रात्वमभिपेत्यैकमेव विनियोगमाह—“ देवानां परिषूत-  
मसि वर्षवृद्धमसीति दर्भान्परिषौति ॥ इति ।

मो दर्भजात त्वं देवानामर्थे परिगृहीतमसि न तु मया स्वगृहाच्छादनाद्यर्थमज्ञे-  
न मे लवनदौषोऽस्ति । वर्षेण पुनर्वृद्धिसंभवात्तवापि न हानि । परिगृहीतस्य  
सर्वस्य देवार्थत्वं न त्वेकदेशस्येत्येवं मन्त्राभिप्रायं दर्शयति—“ देवानां परिषूतम-  
सीत्याह । यद्वा इदं किंच । तद्देवानां परिषूतम् ॥ [ ब्रा० का० ३ प्र० २  
अ० २ ] इति । अपि च यथा लोके कश्चिद्भृत्यो राजनियोगाद्ग्राभेषु गत्वा  
बलाद्गृह्यमाणं दधिकीरादिद्रव्यं वसुमत्तमाय राज्ञे न तु मदर्थमिति प्रजानामग्रे  
प्रतिप्रोच्य निर्भयः सर्वथेदं हरिष्यामीति ब्रूते तद्वदिदमित्यभिप्रायान्तरमाह—“अथो  
यथा वस्यसे प्रतिप्रोच्याऽऽहेदं करिष्यामीति । एवमेव तदध्वर्युर्देवेभ्यः प्रतिप्रोच्य  
बर्हिर्दाति । आत्मनोऽहिंसार्ये ॥ ( ब्रा० का० ३ प्र० २ अ० २ ) इति ।  
स्तम्बस्य स्वकार्यस्यैकत्वं कृत्स्नलवनं च विधत्ते—“ यावतः स्तम्बान्परिदिशेत् ।  
यत्तेषामुच्छिंश्यात् । अति तद्यज्ञस्य रेचयेत् । एकं स्तम्बं परिदिशेत् । तं  
सर्वं दायात् । यज्ञस्यानतिरेकाय ॥ ( ब्रा० का० ३ प्र० २ अ० २ ) इति ।  
यज्ञस्य संबन्धि यद्द्रव्यं तस्य यज्ञाद्बर्हिर्भावेतिरेकः स त्वयुकः । अकृष्टपचानां  
दर्भादीनां तटाकाद्युदकमनपेक्ष्य वर्षेण वृद्धिः प्रसिद्धेत्याह—“ वर्षवृद्धमसीत्याह ।  
वर्षवृद्धा वा ओषधयः ॥ [ ब्रा० का० ३ प्र० २ अ० २ ] इति ॥

देवबर्हिरिति । बौधायनः—“ असिदेनोपयच्छति देवबर्हिर्मा त्वाऽन्वङ्मा  
तिर्यक्पर्व ते राध्यासमिति ॥ इति ॥

विनिगोगद्वयमाहाऽऽपस्तम्बः—“ देवबर्हिर्मा त्वाऽन्वङ्मा तिर्यागिति संयच्छति  
पर्व ते राध्यासमित्यसिदमधिनिद्धाति ॥ इति ।

हे देवबर्हिस्त्वाऽन्वगपि मा हिंसिषं तिर्यगपि मा हिंसिषं किंतु तै तव पर्व  
पुनःपरोहस्थानमविनष्टं यथा स्यात्तथा संपादयामि । हिंसायाश्चन्वक्तुं दैर्घ्येण  
द्वैधीभावः । तिर्यक्त्वं ह्रस्वानां खण्डानां सौदनम् । बर्हिषो देवसंबन्धस्तादर्थरूप  
इत्यभिप्रायमाह—“ देवबर्हिरित्याह । देवेभ्य एवैनत्करोति ॥ [ ब्रा० का० ३  
प्र० २ अ० २ ] इति । नित्रेधो दोषपरिहारायेत्याह—“ मा त्वाऽन्वङ्मा तिर्य-

गित्याहाहिंसायै ” [ ब्रा० का० ३ प्र० २ अ० २ ] इति । पुनः प्ररोहस-  
मुद्धचर्थं पर्वसादनमित्याह-“ पर्व ते राध्यासमित्याहद्धर्थै ” [ ब्रा० का० ३  
प्र० २ अ० २ ] इति ॥

आच्छेत्तेति । बौधायनः-“ आच्छिन्नात्ति आच्छेत्ता ते मा रिषमिति ”  
इति ।

तद्वदापस्तम्बोऽपि । इत ऊर्ध्वं यत्र द्वयोर्विशेषाभावस्तत्रान्यतरस्यैव विनियोग  
उदाहरिष्यते । हे देवबर्हिस्तवाहमाच्छेत्ताऽपि मन्त्रसामर्थ्यान्मा हिंयिषम् । अत्र  
मा रिषमित्येतं मन्त्रं पठतस्तदर्थमिज्ञस्य च स्वकीयं किमपि न विनश्यतीत्याह-  
“ आच्छेत्ता ते मा रिषमित्याह । नास्याऽऽत्मनो मीयते । य एवं वेद ” [ ब्रा०  
का ३ प्र० २ अ० २ ] इति ॥

देवबर्हिः शतेति । कल्पसूतम्-“ देवबर्हिः शतवल्शं विरोहेत्यालवानभिमु-  
शति ” इति ।

लूनावशिष्टमूलान्यालवाः । शतवल्शमनन्तशाखम् । बर्हिषः पुत्रादिवदुपका-  
रकत्वात्तत्प्ररोहोर्हार्थं यत्नः पुत्रोत्पत्तयै भवतीति व्याचष्टे-“ देवबर्हिः शतवल्शं  
विरोहेत्याह । प्रजा वै बर्हिः प्रजानां प्रजननाय ” [ ब्रा० का० ३ प्र० २  
अ० २ ] इति ॥

सहस्रवल्शा इति । कल्पः-“ सहस्रवल्शा वि वयः रुहेमेत्यात्मानं प्रत्याभि-  
मुशति ” इति ।

मन्त्रस्याऽऽशीःपरत्वं स्पष्टमित्याह-“ सहस्रवल्शा वि वयः रुहेमेत्याह ।  
आशिषमेवैतामाशास्ते ” [ ब्रा० का० ३ प्र० २ अ० २ ] इति ।

पृथिव्या इति । कल्पः “ पृथिव्याः संपृचः पाहीत्यनघो निदधाति ” इति ।

भोस्तृणकाष्ठाद्याधार पृथिव्या संपर्कादिमं दर्भं रक्ष । द्रव्यान्तरस्थोपरि स्थाप-  
ने प्रयोजनमाह-“ पृथिव्याः संपृचः पाहीत्याह प्रतिष्ठित्यै ” [ ब्रा० का० ३  
प्र० २ अ० ] इति । यदि लूनमिमं दर्भं पृथिव्यां निदध्यात्तदानीमुच्छिष्टादिस्प-  
र्शेन त्याज्यत्वे सति दर्भोऽप्रतिष्ठितः स्यात् । पूर्वं प्रस्तराख्यस्य दर्भमुष्टेः समन्त्रक-  
लवनं प्रपञ्चितम् । इदानीं मुष्ट्यन्तराणां मन्त्रमन्तरणैव लवनं विवर्त्ते-“ अयुङ्गा-  
युङ्गान्मुष्टिल्लूनोति । मिथुनत्वाय प्रजात्यै ” [ ब्रा० का० ३ प्र० २ अ० २ ]

१ ख. वल्शं शतशा । २ ख. हार्येयमाशीः पु ।

( बर्हिषाहरणम् )

इति । अयुङ्क्तं युग्मरूपसमसंख्याराहित्यम् । अत्र विषमसंख्यापक्षाणां बहु-  
विधत्वादशेषार्थसंग्रहार्था वीप्सा, तान्पक्षान्दर्शयति बौधायनः—“तूष्णीमव  
ऊर्ध्वमयुजो मुष्टील्लूनाति त्रीन्वा पञ्च वा सप्त वा नवैकादश वा ” इति ।  
अमन्त्रकलवने ब्राह्मणान्तरमुदाजहाराऽऽपस्तम्बः—पस्तरमेव मन्त्रेण दाति तूष्णी-  
मितरदिति वाजसनेयकम् ” इति । समन्त्रकामन्त्रकयोश्च लवनयोर्द्वित्वेन मिथु-  
नत्वं तेन च लौकिकस्त्रीपुरुषरूपमिथुनस्मरणात्तद्द्वाराऽऽत्मपजोत्पत्तये लवनद्वयं  
संपद्यते ।

सुसंभृतेति । अथ दर्भमयं शुल्बं भूमौ प्रसार्य तस्मिल्लूना मुष्टयो निधातव्याः ।  
तत्र पाठक्रमादर्थक्रमो बलीयादिति न्यायेन मन्त्रद्वयस्य व्यत्यासेन विनियोगः  
कले दर्शितः—

“अदित्यै रास्नाऽसीत्युदमग्रं वितत्य सुसंभृता त्वा संभरामीति तस्मिन्निध-  
नाति संभृत्य ” इति ।

हे रज्जो त्वं भूमेः काञ्ची गुणस्थानीया रशनाऽसि । हे दर्भमुष्टिसमुदाय  
त्वां सुष्ठु संग्रहीतुं योग्यया रशनया संगृह्णामि । ब्राह्मणं तु पाठक्रमेणैव व्याच-  
ष्टे—“सुसंभृता त्वा संभरामीत्याह । ब्रह्मणेवैनत्संभरति । अदित्यै रास्नाऽऽ-  
सीत्याह । इयं वा अदितिः । अस्या एवैनद्रास्नां करोति ” [ ब्रा० का०  
३ प्र० २ अ० २ ] इति । दर्भमयत्वेन प्रशस्तत्वाद्वज्र्योर्ब्रह्मत्वम् । एनदर्भजा-  
तम् । एनदेनां रशनाम् ।

इन्द्राण्या इति । कल्पः—“इन्द्राण्यै संनहनमिति संनहति ” इति ।

शुल्बमूलाग्रयोर्मैखलारूपं बन्धनं संनहम् । तस्येन्द्राणीप्रियत्वं विशदयति—  
“इन्द्राण्यै संनहनमित्याह । इन्द्राणी वा अग्रे देवतानां समनहति । साऽऽ-  
ध्नीत् । ऋद्धयै संनहति ” [ ब्रा० का० ३ प्र० २ अ० २ ] इति । येय-  
मिदानीमिन्द्राणीन्द्रपत्नी देवतानां मध्ये श्रेष्ठा वर्तते सा पूर्वस्मिञ्जन्मनि शतसं-  
ख्याकान्कृतननुतिष्ठता यजमानेन तत्तत्करतौ योक्त्रेण बद्धाऽभूत्तद्वन्धनसामर्थ्या-  
दिन्द्राणीत्वरूपां समृद्धिं प्राप्तवती । तस्मात्समृद्धचर्यमेवाध्वर्युर्दर्भैः संनह्येत् । किं-  
च बर्हिषः प्रजारूपत्वादिदं संनहनं प्रजानामर्षरावापाय भवति । तस्माद्ब्रह्मसू-



ष्टावपि प्रजा धमनीभिर्व्याप्ता जायन्त इत्याह—“ प्रजा वै बर्हिः । प्रजानामप-  
रावापाय । तस्मात्स्नावसंतताः प्रजा जायन्ते ” [ ब्रा० का० ३ प्र० २ अ०  
२ ] इति

पूषा त इति । कल्पः—“ पूषा ते ग्रन्थि ग्रथनात्विति ग्रन्थि करोति ”  
इति ।

हे संनद्धरजो तव ग्रन्थि पोषको देव करोतु । हे दर्भेति वा योज्यम् । देव-  
ताविवक्षायां पूषशब्दस्यैव प्रयोगेऽभिप्रायमाह—“ पूषा ते ग्रन्थि ग्रथनात्वित्याह ।  
पुष्टिमेव यजमाने ददाति ” [ ब्रा० का० ३ प्र० २ अ० २ ] इति ।

स ते मेति । कल्पः—“ स ते माऽऽस्थादिति पुरस्तात्पञ्चं ग्रन्थिमुपगूहति  
पश्चात्पाञ्चं वा ” इति ।

हे दर्भ तव निर्बन्धकारी स रज्जुग्रन्थिश्चिरं मा तिष्ठतु । दर्भोपद्रवपरि-  
हाररूपफलनिषेधफलमाह—“ स ते माऽऽस्थादित्याहाह्निसायै ” [ ब्रा० का०  
३ प्र० २ अ० २ ] इति । गूहनं विधत्ते—“ पश्चात्पाञ्चाभुगूहति । पश्चाद्वै  
पाचीनं रेतो घायते । पश्चादेवास्मै पाचीनं रेतो दधाति ” [ ब्रा० का० ३  
प्र० २ अ० २ ] इति । तं ग्रन्थिशेषं रज्जोरग्रतो द्विगुणीकृत्य रज्जुवेष्टनस्था-  
नात्पश्चादाकृष्य यथा प्रागग्रं भवति तथोपगूहेत् । वुरुषोऽपि पश्चादवस्थाय पा-  
चीनं रेतः सिञ्चति । तस्मादिदं नूहनमपत्यार्थियजमानार्थं रेतःसिञ्चनरूपेण  
पर्यवस्यति ।

इन्द्रस्येति । कल्पः—“ इन्द्रस्य त्वा बाहुभ्यामुद्यच्छ इत्युद्यच्छते ” इति ।

इन्द्रशब्दप्रयोगेणेन्द्रेदत्तस्य सामर्थ्यस्य सिद्धिं दर्शयति “ इन्द्रस्य त्वा बा-  
हुभ्यामुद्यच्छ इत्याह । इन्द्रियमेव यजमाने दधाति ” [ ब्रा० का० ३ प्र० २  
अ० २ ] इति ।

बृहस्पतेरिति । कल्पः—“ बृहस्पतेर्मूर्ध्ना हरामीति शीर्षन्निधत्ते ”  
इति ।

पाशस्त्यादूब्रलत्वेन बृहस्पतिं स्तौति—“ बृहस्पतेर्मूर्ध्ना हरामीत्याह—ब्रल वे  
देवानां बृहस्पतिः ब्रलगेवनद्धरति ” [ ब्रा० का० ३ प्र० २ अ० २ ]  
इति ।

( बर्हिहरणम् )

उर्वन्तरिक्षमिति । कल्पः—“ इत्युर्वन्तरिक्षमन्विहीति ” इति ।

एत्यगच्छेदित्यर्थः । हे दर्भं विस्तर्जित्वादन्तरिक्षं गमनायानुकूलमतस्त्वं गच्छ । इहीत्यस्य शब्दस्य विवक्षां दर्शयति—“ उर्वन्तरिक्षमन्विहीत्याह गत्यै ” [ ब्रा० का० ३ प्र० २ अ० २ ] इति ।

देवंगममिति । कल्पः—“ इत्योत्तरेण गार्हपत्यमनघः साधयति देवंगममसीति ” इति ।

असीत्यस्याभिप्रायमाह—“ देवंगममसीत्याह । देवानेनैनद्रमयति ” [ ब्रा० का० ३ प्र० २ अ० २ ] इति । पलाशशाखाया इव बर्हिषो भूमौ स्थापनं निषिध्योच्चपदेशस्थापनं विधत्ते—“ अनघः सादयति । गर्भाणां धृत्या अपपादाय । तस्माद्दर्भाः प्रजानामप्रपादुकाः । उपरीव निदधाति । उपरीव हि सुवर्गो लोकः । सुवर्गस्य लोकस्य समष्ट्यै ” [ ब्रा० का० ३ प्र० २ अ० २ ] इति ।

अत्र विनिषोगसंग्रहः—

यज्ञस्येत्यग्निमामन्त्र्य प्रत्यु दात्रस्य तापनम् ।  
प्रेयं जपति देवानां दर्भसीमास्थ मुष्ठितः ॥  
देवेति दर्भान्संयम्य पर्व संस्थाप्य दात्रकम् ।  
आच्छेच्छिन्द्यादेव मूलं स्पृशेत्स्वं च सहेत्यतः ॥  
पृथिव्युपर्यवस्थाप्यादित्यै रव्यं प्रसारयेत् ।  
सुसंभूद्दर्भाः संभार्या इन्द्राण्या इति बन्धनम् ॥  
पूषा ग्रन्थिः स ते गूह इन्द्रोद्यम्य बृहस्पतेः ।  
मूध्न्याधायोर्वेत्य चोर्ध्वं स्थापयेद्देवमित्यतः ।  
अनुवाके द्वितीयैः स्मिन्नुक्ता एकोनविंशतिः ॥

अथ मीमांसा—

तत्र पाठस्यानुक्रमे प्रामाण्यमित्ययमर्थः पञ्चमाध्यायस्य प्रथमपादे विचारितः—

“ प्रयाजेषु क्रमो नास्ति विद्यते वा न विद्यते ।

श्रुत्यर्थाभावतो भैवं क्रमः पाठान्नियम्यते ” इति ।

यथा “ अध्वर्युर्गृह्णति दीक्षयित्वा ब्रह्माणं दीक्षयति । तत उद्गातारं ततो होतारम् ” इत्यत्र क्त्वाश्रुत्या पञ्चमीश्रुत्या च क्रमः प्रतीयते । न तथा प्रयाजेषु



( बर्हिषाहरणम् )

ज्यन्ते । बर्हिषादाय गावो गताः, गव्यमाज्यं, पुरोडाशेन मे माता प्रहेलकं ददा-  
तीति । तस्माज्जातिवाचिनः । विचारप्रयोजनं तु बर्हिषा यूपावटपत्रभृणानतीत्यत्र  
विना संस्कारेणाऽऽस्तरणसिद्धिः ।

अथ व्याकरणम्—

यज्ञस्थेत्यत्र फिट्स्वरशेषानुदात्तसुबनुदात्तस्वरिताः । घोषादित्यत्र फिट्स्वरानु-  
दात्तसन्नतराः । असीत्यत्र निघातस्वरितप्रचयसन्नतराः । अथ विशेषमेव  
वंदायः—प्रत्युष्टमित्यत्र “ तमासस्य ” [ पा० ६ । १ । २२३ ] इत्यन्तो-  
दात्तत्वे प्राप्ते तदपवादेनाव्ययपूर्वपदप्रकृतिस्वरत्वं प्राप्तम् । तस्याप्यपवादः “ गति-  
कारकोपपदात्कृत् ” [ पा० ६ । २ । १३९ ] तत्पुरुषसमासे गतेः कास्कादु-  
पपदाच्चोत्तरं कृतप्रत्ययान्तं पदं प्रकृतिस्वरं भवतीत्युत्तरपदप्रकृतिस्वरत्वे प्राप्ते त-  
स्याप्यपवादः “ गतिरनन्तरः ” [ पा० ६ । २ । ९ ] कर्मवाचिनि कान्त उत्त-  
रपदे परतः प्रत्यासन्नः पूर्वभाविगतिसंज्ञकः शब्दः प्रकृतिस्वरो भवतीति । प्रति-  
शब्दस्योपसर्गाश्चाभिवर्जमित्याद्युदात्तः प्रकृतिस्वरः । रक्ष इत्यत्र नन्विषयस्थेत्या-  
द्युदात्त । रातयो धनस्य दातारस्तद्विपरीता अरातयो धनापहारिणः शत्रवः ।  
“ तत्पुरुषे तुल्यार्थतृतीयासप्तम्युपमानाव्ययद्वितीयाकृत्याः ” ( पा० ६ । २ ।  
२ ] तत्पुरुषसमासे तुल्यार्थतृतीयान्तं सप्तम्यन्तमुपमानवाचकमव्ययं द्वितीयान्तं  
कृत्यप्रत्ययान्तं च यत्पूर्वपदं तत्प्रकृतिस्वरं भवतीति पूर्वपदस्य प्रकृतिस्वरत्वम् ।  
तच्च समासस्वरस्यापवादः । नञ्च निपाता आद्युदात्ता इति आद्युदात्तः । वि-  
षणेत्यत्र “ पृषोदरादीनि यथोपदिष्टम् ” [ पा० ६-३-१०९ ] इति  
मध्योदात्तत्वम् । बर्हिःशब्दस्येकान्तत्वेन नपुंसकस्वराभावेन फिट्स्वर एव । अ-  
च्छेति निपातस्वरः । मनुनाशब्दो “ वृषादीनां च ” [ पा० ६-१ २०३ ]  
इत्याद्युदात्तः । वितष्टेति प्रत्युष्टवत् । पुरस्तादित्यत्र “ आद्युदात्तश्च ” [ पा०  
३-१-३ ] यः प्रत्ययः स आद्युदात्तो भवतीत्यस्तप्रतिप्रत्ययस्याऽऽदिरुदात्तः ।  
जुष्टशब्दस्य “ नित्यं मन्त्रैः ” [ पा० ६-१-२१० ] इति मन्त्रविषये “ जुष्टा-  
र्पिते च च्छन्दसि ” [ पा० ६-१-२०९ ] इति जुष्टार्पितशब्दौ नित्यमाद्यु-  
दात्तौ भवत इत्याद्युदात्तत्वम् । इहशब्दे हप्रत्यय उदात्तः । आसद् इत्यत्र  
आसादयितव्यमित्यस्मिन्कृत्यप्रत्ययस्यार्थे विहितस्य केनप्रत्ययस्य नित्वात्सद्

इत्येतत्पदमाद्युदात्तम् । ततः समासान्तोद्गात्तत्वं बाधित्वा तत्पुरुषे पूर्वपदप्रकृति-  
स्वरत्वे प्राप्ते तदपोद्य गतेरुत्तरस्य छदन्तस्य प्रकृतिस्वरत्वम् । परिषूतामित्यत्र  
परिशब्दो निपातत्वादाद्युदात्तः शूतशब्दः “ शू प्रेरणे ” इत्यतो धातोरुपञ्चः  
कप्रत्ययान्तः । “ धातोः ” [ पा० ६-१-१६२ ] धातोरन्त उदात्तः । कप्र-  
त्ययोऽपि “ आद्युदात्तश्च ” [ पा० ३-१-३ ] इत्युदात्तः । सति शिष्टत्वादय-  
मेव शिष्यते । ततः “ समासस्य ” [ पा० ६-१-२२३ ] इत्यन्तोदात्तत्वे  
प्राप्ते तदपवादत्वेन तत्पुरुषे तुल्यार्थेति सूत्रेणाव्ययपूर्वपदप्रकृतिस्वरत्वं प्राप्ते तद-  
पोद्य यतिकारकेति सूत्रेण छदुत्तरपदप्रकृतिस्वरत्वे प्राप्ते तद्धिवार्य “ गतिरनन्तरः ”  
[ पा० ६-२-४९ ] इति पूर्वपदप्रकृतिस्वरत्वे प्राप्ते तदपवादः “ परेरभि-  
भावि मण्डलम् ” [ पा० ६-२-१-२ ] परिशब्दादभितोभाव्यर्थवाचकं पदं  
मण्डलपदं चान्तोदात्तं स्यात् [ इति ] । परितोऽभितः सर्वतः सूतं स्वकृतामिति  
हि तव्य पदस्यार्थ इति । वर्षवृद्धमित्यत्र कारकादुत्तरस्य छदन्तस्य प्रकृतिस्वरत्वे  
प्राप्ते तदपवादः “ तृतीया कर्मणि ” [ पा० ६-२-४८ ] कर्मवाचिनि  
कान्त उचरपदे तृतीयान्तं पूर्वपदं प्रकृतिस्वरं स्यात् [ इति ] । देवबर्हि-  
रित्यत्र षष्ठाध्यायोक्तेन “ आमन्त्रितस्य च ” [ पा० ६-१-१९८ ] इति  
सूत्रेणाऽऽद्युदात्तः । पूर्वानुवाकगतस्याघ्नया इत्यस्य पदात्परत्वेनाष्टमाध्यायोक्तेन  
“ आमन्त्रितस्य च ” [ पा० ८-१-१९ ] इति सूत्रेण निघातः । इह तु  
वाक्यादित्वाच्च पदात्परत्वम् । आच्छेत्तेति छदुत्तरपदप्रकृतिस्वरः । शतवल्श-  
“ मित्यत्र ” बहुव्रीहौ प्रकृत्या पूर्वपदम् ” [ पा० ६-२-१ ] इति पूर्वपद-  
प्रकृतिस्वरत्वम् । शतशब्दस्य फिट्स्वरः । सहस्रशब्दः पृषोदरादित्वान्मध्योदात्तः ।  
पृथिवीशब्दे ङीष् प्रत्ययस्वरः । “ उदात्तयणो हल्पूर्वात् ” [ पा० ६-१-१७४ ]  
उदात्तस्य स्थाने यो यणहल्पूर्वस्तस्मादुत्तरस्य नदीसंज्ञकस्य प्रत्ययस्याजादिवि-  
भक्तेश्चोदात्तस्वरत्वं स्यात् । संपृच इत्यत्र क्विप्प्रत्ययान्तत्वेन छदुत्तरपदप्रकृतिस्वर-  
त्वम् । तद्वत्सुसंभूतेति शब्देऽपि । दितिः खण्डिता न दितितरदितिः । तत्पुरुषे  
तुल्यार्थेत्यव्ययपूर्वपदप्रकृतिस्वरः । रास्नाशब्दो वृषादिः । इन्द्राण्या इत्यत्रोदात्त  
यण इति विभक्तिरुदात्ता । सैनहनमित्यत्र “ लिति ” [ पा० ६-१-१९३ ]  
इत्संज्ञकलकारोपेते प्रत्यये परतः पूर्वमुदात्तं स्यात् । नक्षत्रिधातोरुपरि ल्युट्प्रत्यय  
स्यानादेशोऽपि लिङ्गवति । ततः छदुत्तरपदप्रकृतिस्वरत्वम् । इन्द्रशब्दो वृषादिः

( दोहनार्था मन्त्राः )

बृहस्पतेरित्यत्र “ उभे वनस्वत्यादिषु युगपत् ” ( पा० ६-२-१४० ) वनस्प-  
त्यादिषु समासेषु पूर्वोत्तरपदे युगपत्पठतिस्वरे भवतः । बृषच्छब्दः पतिशब्दश्च  
वृषादिः । भूधनेत्यत्र ‘ अवुदात्तस्य श यत्रोदात्तलोपः ’ ( पा० ६-१-१६१ )  
इति विभक्तिरुदात्ता । अन्तरिक्षशब्दः वृषोदरादिः । सर्वत्रागतिक आद्युदात्तो  
वृषादिः । अगतिकमध्योदात्तः पृषोदरादिरिति द्रष्टव्यम् । देवंगममित्यत्र प्रातिदि-  
कत्वात्समासत्वात्कुदुत्तरत्वाद्वाऽन्तोदात्तत्वम् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये प्रथमपाठके प्रथमपपाठके.

द्वितीयोऽनुवाकः ॥ २ ॥

[ अथ प्रथमाष्टके प्रथमपपाठके तृतीयोऽनुवाकः ] ।

शुन्ध्वं दैव्याय कर्मणे देवयज्यायै मात-  
रिष्वनो घर्मोऽसि द्यौरसि पृथिव्यासि विश्व-  
धाया असि परमेण धाम्ना दृहस्व मा  
ह्वर्वसूनां पवित्रमसि शतधारं वसूनां पवि-  
त्रमसि सहस्रधारं हुतः स्तोको हुतो द्र-  
प्सोऽमये बृहते नाकाय स्वाहा द्यावाधि-  
वीभ्यां सा विश्वायुः सा विश्वव्याचाः सा  
विश्वकर्मा सं पृच्यध्वमृतावरीरुर्मिणीर्मधु-  
मत्तमा मन्द्रा धनस्य सातये सोमेन त्वाऽऽ-  
तनन्मीन्द्राय दधि विष्णो हव्यं रक्षस्व ॥

( सोमेनाष्टौ च )

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमपपाठके तृतीयोऽनुवाकः ॥ २ ॥

( अथ प्रथमपपाठके तृतीयोऽनुवाकः ।

द्वाभ्यामनुवाकाभ्याममावास्यायामहनि यत्कर्तव्यं तदुक्तम् । तृतीयेन रात्रौ कतव्यो दोह उच्यते । आदौ तावद्वाहणेन बर्हिषः कालो विधीयते—“ पूर्वे-  
द्युरिध्मावर्हिः करोति । मज्जेवाऽऽरभ्य गृहीत्वोपवसति ” [ ब्रा० का० ३ प्र०  
२ अ० ३ ] इति । यद्यपि दशपूर्णमासेष्टिः प्रतिपदि कर्तव्या तथाऽपि पर्वण्ये-  
वेधं बर्हिश्च संपादयेत् । तावता यज्ञः पारब्ध एव भवति । न केवलं पारब्धः  
किंतु देवताश्च गृहीता तासां समीपे निवासः कृतो भवति । अनेन देवतापरि-  
ग्रहस्यापि पूर्वेद्युरेव काल इति सूच्यते । तत्प्रकारस्तु याजमानकाण्डे वक्ष्यते ।  
इधममन्त्रास्तु “ यत्कृष्णो रूपं कृत्वा ” इत्येवमादयः । ते चान्यत्राऽऽम्नातत्वा-  
त्तत्रैव व्याख्यास्यन्ते । अथ दोहनार्थं कुम्भीद्वयं विधत्ते—“ प्रजापतिर्यज्ञमसृ-  
जत । तस्योस्त्रे अरु० सेताम् । यज्ञो वै प्रजापतिः । यत्सानाग्योस्त्रे भवतः ।  
यज्ञस्यैव तदुस्त्रे उपदधात्यपस्त्रसाय ” [ ब्रा० का० ३ प्र० २ अ० ३ ]  
इति । यज्ञो दर्शेष्टिः । सानाग्यमिति दधिपयसोर्नाम । यज्ञसंबन्धिन्योः कुम्भ्यो-  
र्नाशे यज्ञस्य नष्टत्वात्सष्टुः प्रजापतेरपि नाशः । कुम्भ्यो संपादने यज्ञस्य संपा-  
दितत्वात्प्रजापतेरेवाविनाशयैतत्संपद्यते । यदुस्त्रे भवत इति यदस्ति तत्तेमोस्त्रासंपा-  
दनेतेति योज्यम् ।

शुन्धध्वमिति । बौधायनः—“ उत्तरेण गार्हपत्यं तृणानि सःस्तीर्य तेषु  
चतुष्टयं संपादति दोहनं पवित्रं सानाग्यतपन्यौ स्थाल्याविति, अथैनान्यद्भिः  
प्रोक्षति शुन्धध्वं दैव्याय कर्मणे देवयज्याया इति त्रिः । इति ।

आपस्तम्बः—“ सानाग्यपात्राणि प्रक्षाल्योत्तरेण गार्हपत्यं दर्भान्सःस्तीर्य द्वंद्वं  
न्याञ्च पात्राणि प्रयुनक्ति कुम्भीं शाखापवित्रमभिधानीं निदाने दारुपात्रं दोहन-  
मयस्पात्रं दारुपात्रं वा पिधानार्थमग्निहोत्रहवणीमुपवेष्टं पर्णवल्कं च तृणं च, शुन्ध-  
ध्वं दैव्याय कर्मण इति प्रोक्षति ” इति ।

हे पात्राणि देवयज्यात्मने दैव्याय कर्मणे शुन्धध्वं शुद्धानि भवत । विशेषे-  
ण प्रयोजनमाह—“ शुन्धध्वं दैव्याय कर्मणे देवयज्याया इत्याह । देवयज्या-  
या एवैनानि शुन्धति ” [ ब्रा० का० ३ प्र० २ अ० ३ ] इति । शोध-  
यतीत्यर्थः । तेन दानवतादिरूपं स्मार्तमपि कर्म दैविकमस्ति तन्मा भूदिति  
विशेषणम् ।

मातरिश्वन इति । बौधायनः—“ अथ जघनेन गार्हपत्यमुपविश्योपवे-

( दोहनार्था मन्त्राः )

षेणोदीचोऽङ्गनारान्निरूहति मातरिधनो घर्मोऽसीति तेषु सांनाय्यतपनीमभिश्चयति  
द्यौरसि पृथिव्यसि विश्वधाया असि परमेण धाम्ना दृ२हस्व मा ह्वारिति ” इति ।

आपस्तम्बस्त्वेकमन्त्रत्वमाश्रित्याऽऽह—“ मातरिधनो घर्मोऽसीति तेषु कुम्भी-  
माधिश्चयति ” इति ।

हे कुम्भ वायोः संचारस्थानप्रदानेन दीपको योऽन्तरिक्षलोकस्तद्रूपस्त्वमासि ।  
तवोदरेऽप्यन्तरिक्षसद्भावात् । किंच द्युलोकजन्यवृष्ट्युदकाद्भूलोकस्थमृत्तिकायाश्च  
संपादितत्वेन लोकद्वयरूपोऽसि । किंच विशदेन बहुक्षीरधारणसामर्थ्येन विश्व-  
धारकवृष्टिरूपोऽसि । ततो दृढो भव भग्नो मा भूः । यथोक्तार्थो ब्राह्मणेन  
विशदी क्रियते—मातरिधनो घर्मोऽसीत्याह । अन्तरिक्षं वै मातरिधनो घर्मः ।  
एषां लोकानां विधृत्यै । द्यौरसि पृथिव्यसीत्याह । दिवश्च ह्येषा पृथिव्याश्च  
संभूता । यदुखा । तस्मादेवमाह । विश्वधाया अरि परमेण धाम्नेत्याह । वृष्टिर्वै  
धायाः वृष्टिमेवावरुन्धे । दृ२हस्व मा ह्वारित्याह धृत्यै ” [ ब्रा० का० ३ प्र०  
२ अ० ३ ] इति । द्यौरासं पृथिव्यसीति द्वयोर्लोकयोर्वाचकशब्दनोपात्तत्वात्ता-  
हचर्थेण घर्मशब्देऽन्तरिक्षपरे सति कुम्भे त्रयाणां लोकानां विशेषेण धारणं सि-  
ध्यति । विश्वधाया इत्युच्चारणाद्वृष्टेरवरोधः स्वाधीनता भवति ।

वसूनामिति । कल्पः—“ तस्यां प्राचीनाग्रं शाखापवित्रं निदधाति वसूनां  
पवित्रमसि शतधारं वसूनां पवित्रमसि सहस्रधारमिति ” इति ।

भोः शाखापवित्रं कुम्भीमुखेऽवस्थापितं त्वं प्राणनिवासहेतूनां वसूनां पवित्रं  
शोधकमसि । तद्वद्यवधानेन तृणपर्णादीनां क्षीरेण सह कुम्भ्यां पततां प्रतिबध्य-  
मानत्वात् । न च क्षीरमप्येवं प्रतिबध्येतति शङ्कनीयम् । सूक्ष्मैः पवित्राच्छिदैः  
कुम्भ्यां पतन्तीनां शतसहस्रसंख्यनां क्षीरधाराणां सद्भावात् । शोधकत्वमादुर्तुं  
वसूनां पवित्रमसीति द्विरुक्तिः । वसुशब्दार्थं षष्ठ्यभिप्रेतं संबन्धविशेषं चाऽऽह—  
“ वसूनां पवित्रमसीत्याह । प्राणा वै वसवः । तेषां वा एतद्भागधेयम् । यत्प-  
त्रम् । तेभ्य एवैनत्करोति ” [ ब्रा० का० ३ प्र० २ अ० ३ ] इति । धन-  
वाचिना वसुशब्देनेह विवक्षितानां क्षीरावयवानां प्राणनिवासलक्षणजीवनहेतुत्वा-  
त्प्राणरूपत्वम् । शोधकं पवित्रमिति यदस्ति तत्प्राणानामेव संबन्धि । कुतः ।



प्राणार्थमव हि सर्वो जनः पिपीलिकामक्षिकाद्यानयनेन क्षीरशोधनं करोति । शतसहस्रसूचितमर्थमाह—“ शतधारः सहस्रधारमित्याह । प्राणेष्वेवाऽऽयुर्दधाति सर्वत्वाय ” [ ब्रा० का ३ प्र० २ अ० ३ ] इति । शतायुर्भवत्येवमाशीर्वादो लोके प्रसिद्धः । स चापमृत्युपरिहारेणाऽऽयुषः कात्स्न्याय संपद्यते । गुणत्रयविशिष्टं पवित्रं विधत्ते—“ त्रिवृत्पलाशशाखायां दर्भमयं भवति ” [ ब्रा० का० ३ प्र० २ अ० ३ ] इति । करमेण त्रीनर्थवादानाह—“ त्रिवृद्वै प्राणः । त्रिवृतमेव माणं मध्यतो यजमाने दधाति । सौम्यः पर्णः सधो नित्वाय । साक्षात्पवित्रं दर्भाः ” [ ब्रा० का० ३ प्र० २ अ० ३ ] इति । प्राणापानव्याननामकैरुर्ध्वाधोमध्यवृत्तिलक्षणैरवान्तरभेदैः प्राणवायोस्त्रिवृत्त्वम् । कार्ये पलाशे कारणस्य सोमस्यानुगतिर्योनिसहितत्वम् । तदर्थमेवात्र पलाशशाखायामादरः । दर्भास्तु साक्षादेव शुद्धिहेतवो न तु द्रव्यान्तरसंपादनेन । एतच्च संध्यावन्दनादिशास्त्रेषु प्रसिद्धम् । शाखापवित्रस्य निर्माणप्रकारः सूत्रे दर्शितः—“ त्रिवृद्दर्भमयं पवित्रं कृत्वा वसूनां पवित्रमसीति शाखाः शिथिलवत्सृजति मूले मूलान्ध्रोऽप्राणि न ग्रन्थि करोति ” इति । तस्य शाखापवित्रस्य कालभेदेन कुम्भीमुखे स्थापनप्रकारभेदं विधत्ते—“ प्राक्सायनधिनिदधाति । तत्प्राणापानयो रूपम् । तिर्यक्प्रातः । तद्दर्शस्य रूपम् । दार्शः स्येतदहः । अन्नं वै चन्द्रमाः । अन्नं प्राणाः । उभयमेवोपैत्यजायित्वाय । तस्मादयः सर्वतः पवते ” [ ब्रा० का० ३ प्र० अ० ३ ] इति । अमावास्यादिने सायंदोहे कुम्भ्या उपरि शाखापवित्रं प्रागग्रं पश्चान्मूलं निदध्यात् । तथा सति प्राणापानसदृशं भवति । प्राणवायुः पूर्वरूपे मुखद्वारे-निःसरति । अपानवायुः पश्चिमरूपेऽधोद्वारे मूलं निःसारयति । तस्मादस्ति सादृश्यम् । प्रतिपदि प्रातर्दाहे तिर्यङ्निदध्यात् । प्रागत्वस्य दीर्घत्वादुदगग्रत्वं तिर्यक्त्वम् । तच्च दर्शनविषयेण चन्द्रेण सदृशम् । दृश्यते हि शुक्लाक्षे द्वितीयादिषु दक्षिणोत्तरवर्तिशृङ्गद्वयोपेतश्चन्द्रमाः । यद्यपि प्रतिपदि न दृश्यते तथाऽप्येकया कलया चन्द्रोत्पत्तेः शास्त्रसिद्धत्वेन दर्शनयोग्यत्वादेतदहश्चन्द्रदर्शनसंबन्धि भवति । न च चन्द्रप्राणरूपत्वे प्रयोजनाभावः । तयोरन्नरूपत्वेन सप्रयोजनत्वात् । ओषधीरनुगृह्णानश्चन्द्रमास्तद्द्वारेणान्नं भवति । प्राणस्याप्यन्नेनोपचयिमानत्वादन्नत्वम् । तर्ह्युभयोरपि कालयोः प्रागग्रत्वमेवास्तु तावतैवान्नत्वासिद्धेरिति

( दोहनार्था मन्त्राः )

चेत् । मैवम् । अनालस्याय विलक्षणयोः प्रागग्रत्वादग्रत्वयोः कर्तव्यत्वात् ।  
यस्मादालस्यमवश्यं त्याज्यं तस्मादेवायं वायुरनलसः सर्वेषु देशेषु कालेषु पवते ।

हुत इति । बौधायनः—“ दोह्यमानामनुमन्त्रयते हुतः स्तोको हुतो द्रप्सोऽ-  
ग्नये बृहते नाकाय स्वाहा द्यावापृथिवीभ्यामिति ” इति ।

आपस्तम्बस्तु दुग्धस्य क्षीरस्य कुम्भ्यां शाखापवित्रे सेचनकाले बहिः पततां  
विन्दूनामभिनन्वणे मन्त्रं विनियुक्ते—“ हुतः स्तोको हुतो द्रप्स इति विष्णोऽ-  
नुमन्त्रयते ” इति ।

अल्पो विन्दुः स्तोकः प्रौढो विन्दुर्द्रप्सः । तदुभयं नाकनाम्ने स्वर्गवासिने  
प्रौढायाग्नये हुतमस्तु । तथा द्यावापृथिवीभ्यामपि स्वाहा हुतमस्तु । अत्र हुतश-  
ब्दप्रयोगाद्धविष्ट्वेन प्रतितिष्ठति । ततः स्कन्धदोषो न भवतीत्याह—“ हुतः स्तो-  
को हुतो द्रप्स इत्याह प्रतिष्ठित्यै । हविषोऽस्कदाय । न हि हुतः स्वाहाकृतः  
स्कन्दति ” [ ब्रा० का० ३ प्र० २ अ० ३ ] इति । हविषोऽग्नौ प्रक्षिप्तत्वं  
हुतत्वम् । देवतोद्देशपूर्वकत्यागवाचकस्वाहाशब्दप्रयोगेण विषयीकृतत्वं स्वाहा-  
कृतत्वम् । न च स्वाहाकारमन्त्रेण हविष्प्रक्षेपो नास्तीति शङ्कनीयम् । वषट्कारं  
रेणापि तत्प्रक्षेपात् । अत एव वाजसनेयिनो वाग्धेनोरुवास्तौ सपामनन्ति—“ तस्यै  
द्वौ स्तनौ देवा उपजीवन्ति स्वाहाकारं च वषट्कारं च ” [ बृ० ५.८—१ ]  
इति । विकल्पश्च तयोः शास्त्रे चिन्तितः । एवं च सति द्विधाऽपि देवतानामुपयु-  
क्तयोर्हुतस्वाहाकृतयोर्नास्ति नाशदोषः । न खलु लोके कश्चिदपि भुक्तमन्नं नष्ट  
मिति ब्रूते नाकीयविष्णुषां होममुपपादयति—“ दिवि नाको नामाग्निः । तस्य  
विप्रयो भागधेयम् । अग्नये बृहते नाकायेत्याह । नाकमेवाग्निं भागधेयेन समर्धय-  
ति ” [ ब्रा० का० ३ प्र० २ अ० ३ ] इति । नाकस्य भागं कथं द्यावापृ-  
थिवीभ्यां दत्त इत्याशङ्क्य न तयोर्नाकवद्भोक्तृत्वं किंतु स्थित्याधारत्वेन पालक-  
त्वमित्याह—“ स्वाहा द्यावापृथिवीभ्यामित्याह । द्यावापृथिव्योरेवैनत्प्रतिष्ठा-  
पयति ” [ ब्रा० का० ३ प्र० २ अ० ३ ] इति । सपवित्रे कुम्भे क्षीर-  
सेचनं विधत्ते—“ पवित्रवत्यानयति । अपां चैवौषधीनां च रसः सः सृजति ।  
अथो ओषधीष्वेव पशून्प्रतिष्ठापयति ” [ ब्रा० का० ३ प्र० २ अ० ३ ]  
इति । वर्षधाराभिरागतानामपां रसो दर्भः । गोभिर्भक्षितानामोषधीनां रसः

क्षीरम् । तदुभयेमव संसृष्टं भवत्येव । किंच दर्भोपलक्षितास्वोषधीषु क्षीरोपल-  
क्षितान्पशून्प्रतिष्ठापयत्येव । दोहनकाले कुम्भीस्पर्शनपूर्वकं मौनं विधत्ते—  
“ अन्वारम्य वाचं यच्छति । यज्ञस्य धृत्यै ” [ ब्रा० का० ३ प्र० २ अ०  
३ ] इति । पवित्रधारणं विधत्ते—“ धारयन्नास्ते । धारयन्त इव हि दुहन्ति ”  
[ ब्रा० का० ३ प्र० २ अ० ३ ] इति । लोके दोग्धारो वामहस्तेन वा जानु-  
भ्यां वा पात्रं धारयन्त एव दुहन्ति । तथा पवित्रं धारयन्नेवाऽऽसीति । कुम्भी-  
स्पर्शपवित्रधारणयोर्विकल्पः सूत्रे दर्शितः—“ कुम्भीमन्वारम्य वाचं यच्छति । प-  
वित्रं वा धारयन्नास्ते ” इति । गां दुग्ध्वा कुम्भीं प्रति क्षीरमानयन्तं दोग्धारं  
पृच्छेदिति विधत्ते—“ कामधुक्ष इत्याहऽऽतृतीयस्यै । त्रय इमे लोकाः । इमानेव  
लोकान्यजमानो दुहे ” [ ब्रा० का० ३ प्र० २ अ० ३ ] इति । विद्य-  
मानानां गवां मध्ये कां गां दुग्धवानसि । सोऽयं प्रश्नस्तृतीयलोकपर्यन्तः गोभू-  
रादिलोकस्त्वत्वादवां त्रित्वेन लोकत्रयदोहो लभ्यते । दोग्धुरुत्तरं विधत्ते—  
“ अभूमिति नाम गृह्णाति । भद्रमेवाऽऽसां कर्माऽऽविष्करोति ” [ ब्रा० का०  
३ प्र० २ अ० ३ ] इति । अभूमित्यङ्गुल्या निर्दिश्य तदीयं व्यावहारिकं नाम  
गृह्णीयात् । सन्ति हि गवां व्यवहाराय तत्तत्स्वामिभिः संकेतितानि गङ्गायमुनास-  
रस्वतीत्यादीनि नामानि । तत्तन्नामग्रहणं ब्रह्मक्षीरप्रदानलक्षणमासां भद्रं कर्माऽऽवि-  
ष्कृतं भवति । अथवा मन्द्रद्वयमच्छिद्रकाण्डे समाम्नातम्—“ कामधुक्षः प्र णो  
ब्रूहीन्द्राय हविरिन्द्रियम् ” इति । “ अमूं यस्यां देवानां मनुष्याणां पयो हितम् ”  
इति च । तयोरत्र प्रश्नोत्तरवाक्याभ्यां प्रतीकग्रहणमस्तु । आपस्तम्बेन तयोः  
पठितत्वात् ।

सा विश्वायुरिति । कल्पः “ अथ पुरस्तात्प्रत्यगानयन्तं पृच्छति काम-  
धुक्ष इति । अभूमितीतरः प्रत्याह । तामनुमन्त्रयते सा विश्वायुरिति । द्वितीयमा-  
नयन्तं पृच्छति कामधुक्ष इति । अभूमित्येवेतरः प्रत्याह । तामनुमन्त्रयते सा वि-  
श्वव्यचा इति । तृतीयमानयन्तं पृच्छति कामधुक्ष इति । अभूमित्येवेतरः प्रत्याह ।  
तामनुमन्त्रयते सा विश्वकर्मेति ” इति ।

विश्वं कृत्स्नामायुर्यस्याः सा विश्वायुः । विश्वस्य व्यचो व्याप्तिर्यस्याः सा वि-

१ ग. मयं मन्त्रसं । २ ख. यगोप । ३ क. ग. त्याहानु । ४ ख. तीयामा ।

५ ख. तीयामा ।

( दोहनार्था मन्त्राः )

श्वव्यचाः । विश्वानि कर्माणि यस्याः सा विश्वकर्मा । पृथिव्यन्तरिक्षद्युलोकाभिमा-  
निदेवतानां क्रमेणोक्तगुणोपेतत्वात्तदभेदेन गावः स्तूयन्त इत्यमुं मन्त्राभिप्रायं दर्श-  
यति—“ सा विश्वायुः सा विश्वव्यचाः सा विश्वकर्मेत्याह इयं वै विश्वायुः ।  
अन्तरिक्षं विश्वव्यचाः । असौ विश्वकर्मा । इमानेवैतामिलोकान्यथापूर्वं दुहे ”  
[ ब्रा० का० ३ प्र० २ अ० ३ ] इति । दुग्ध इत्यर्थः । किंच बहुक्षीरप-  
दानेन संतुष्टो विश्वायुष्ट्वादिकमाशीर्वादं प्रयुङ्क्त इत्यभिप्रायान्तरमाह—“ अथो  
यथा प्रदात्रे पुण्यमाशास्ते । एवमेवैना एतदुपस्तौति । तस्मात्प्रदादित्युन्नीय वन्द-  
माना उपस्तुवन्तः पशून्दुहन्ति ” [ ब्रा० का० ३ प्र० २ अ० ३ ] इति ।  
यथा लोके प्रभूतं धनं दत्तवते राज्ञे चिरं जीवेत्याशीर्वादं पुरोधाः करोति । एव-  
मेवैतेन मन्त्रेण गाः स्तौति । यस्माच्छास्त्रियदोहने स्तुतिराम्नायते तस्माल्लौकिक-  
दोहनेऽपि प्रभूतं क्षीरं पूर्वैद्युरदादिति निश्चित्य हस्तेन वन्दमाना वाचा मम माता  
मम भगिनित्येवं गाः स्तुवन्तो दुहन्ति । एतत्काण्डगतेषु मन्त्रेष्वनाम्नातं कंचिन्म-  
न्त्रमुत्पाद्य विनियुङ्क्ते—“ बहु दुग्धीन्द्राय देवेभ्यो हविरिति वाचं विसृजेत् ।  
यथादेवतमेव प्रसौति । दैव्यस्य च मानुषस्य च व्यावृत्तैः ” [ ब्रा० का० ३  
प्र० २ अ० ३ ] इति । हे दोग्धस्त्वामिन्द्राय तदनुचरेभ्यश्च देवेभ्यः पर्याप्तं बहु  
क्षीरं संपादयितुं तिसृभ्य उत्तरा गा दुग्धि । तत्र समन्त्रकं गोत्रयदोहनमिन्द्रार्थ-  
ममन्त्रकामितरगोदोहनं तदीयानुचरेभ्य इति यथादेवतत्वं प्रभूतत्वेन मानुषदोहना-  
व्यावृत्तिः । कल्पे त्वाच्छिद्रकाण्डोक्त एव तत्समानार्थो मन्त्रो विनियुक्तः—“ बहु  
दुग्धीन्द्राय देवेभ्यो हव्यमाप्यायतां पुनः । वत्सेभ्यो मनुष्येभ्यः पुनर्दोहाय कल्प-  
तामिति त्रिवाचं विसृजेत् ” इति । ब्राह्मणेऽप्येतस्यैव मन्त्रस्य प्रतीकमस्तु ।  
अर्थतो निर्देशाद्धविरिति पदं पाठभेदः । मन्त्रावृत्तिं विधत्ते—“ त्रिराह । त्रिषत्या  
हि देवाः ” [ ब्रा० का० ३ प्र० २ अ० ३ ] इति । त्रिरुक्ते सत्यत्वबु-  
द्धिर्येषां ते त्रिषत्याः । मौनं कुम्भीस्पर्शनं च विनैव तिसृभ्योऽधिका गा दोहये-  
दिति विधत्ते—“ अवाचंयमोऽनन्वारभ्योत्तरा । अपरिमितमेवावरुन्धे ” [ ब्रा०  
का० ३ प्र० २ अ० ३ ] इति । उत्तरासामपि गवां दोहने बहुदेवसहिता-  
येन्द्रायावरिमितं क्षीरं संपादितं भवति । तूष्णीमुत्तरा दोहाधित्वेयमन्त्रकदोहनं  
कल्पे दर्शितम् । पूर्वपक्षत्वेन दारुपात्रं निषेधति—“ न दारुपात्रेण दुह्यात् । अ-

( दोहनार्था मन्त्राः )

अग्नौ दारुपात्रम् । यद्दारुपात्रेण दुह्यात् । यातयाम्ना हविषा यजेत ” [ ब्रा० का० ३ प्र० २ अ० ३ ] इति । मन्थमेनाभिव्यञ्जमानोऽग्निः पूर्वं गूढो दारुणि वर्तत इत्यग्निसहितं दारुपात्रं तत्रत्येनाग्निना क्षीरस्य स्वीकृतत्वाद्धाविषो गतरसत्वम् । सिद्धान्तरूपत्वेन तत्पात्रं विधत्ते—“ अथो खल्वाहुः । पुरोडाशमुखानि वै हवींषि । नेत इतः पुरोडाशः हविषो यामोऽस्तीति । काममेव दारुपात्रेण दुह्यात् ” [ ब्रा० का० ३ प्र० २ अ० ३ ] इति । पूर्वं निषेधवादिनो हविषस्तत्त्वं न जानन्ति । अतस्तद्व्यावृत्त्यर्थमथोशब्दः । अभिज्ञास्त्वेवमाहुः । लोके तावदपूपौदनादीनां क्षुन्निवर्तकत्वेन प्राधान्यं दृष्टं दधिक्षीरादीनां तु सहकारित्वमेव । ततो थामेष्वपि पुरोडाशचरुमांसान्येव सारवन्ति हवींषि न तु पुरोडाशादवर्चनिनस्य क्षीरादिहविषः कश्चित्सारोऽस्ति योऽग्निना स्वी क्रियेत । तस्माद्दारुपात्रदोहनं न विरुध्यत इति । “ यदुपर्युपरि शिरो हरेत् । प्राणान्विच्छिन्द्यात् । अधोऽधः शिरो हरति ” इत्यादावित्व नेत इतः पुरोडाशमिति वीप्ता द्वितीया च चरुपुरोडाशादत्यन्तमवर्चनस्येत्यर्थः । पुनरप्यन्यं पूर्वपक्षमाह—शूद्र एव न दुह्यात् । असतो वा एष संभूतः । यच्छूद्रः । अहविरेव तदित्याहुः । यच्छूद्रो दोग्धीति ” [ ब्रा० का० ३ प्र० २ अ० ३ ] इति । असतोऽधमावयवात्पादाज्जातः । राद्धान्तमाह—“ अग्निहोत्रमेव न दुह्याच्छूद्रः । तद्धि नोत्पुनान्ति यदा खलु वै पवित्रमत्येति । अथ तद्भावरिति ” [ ब्रा० का० ३ प्र० २ अ० ३ ] इति । अग्निहोत्रहविषउत्पवनाभावान्नास्ति शूद्रस्पर्शशुद्धिः । इदं तु हविरुत्पवनस्य त्रिरावृत्त्या पवित्रमतिशयेन प्राप्नोतीति शुद्धमेव ।

संपृच्यध्वमिति । कल्पः—दाहनेऽपि आनीय संक्षालनमानयति संपृच्यध्वमृतावरीरूर्ध्वमिमांशुमत्तमा मन्द्रा धनस्य सातथे ” इति ।

ऋतशब्देन सत्यवाचिणा जलेऽवश्यंभाविक्षालनसामर्थ्यमुपलक्ष्यते । हे सामर्थ्यवत्य आपो यूयं कुम्भीगतेन क्षीरेण संपृक्ता भवत । कीदृश्यो यूयम् । ऊर्मिमत्त्वेनात्यन्तमाधुर्येण हर्षहेतुत्वेन च क्षीरसदृश्यः । किमर्थः संपर्कः, सांनायपलक्षणधनलाभार्थः । सामर्थ्योर्मिमाधुर्यगुणोपन्यासादत्र रससंपर्को विवक्षितः । न तु द्रव्यसंपर्कमात्रमित्याह—“ संपृच्यध्वमृतावरीरित्याह । अपां चैवौषधीनां च रसः सः सृजति । तस्मादपां चौषधीनां च रसमुपजीवामः ” [ ब्रा० का० ३ प्र० २ अ० ३ ] इति । दोहपात्रक्षालनेन स्वादुतमोऽपां रसः । कुम्भीगतक्षी-

( दोहनार्था मन्त्राः )

रस्वरूपमेव गोभिर्मक्षितानामोषधीनां रसः । तद्रसद्वयं कुम्भ्यां संसृष्टम् । यस्मादु-  
भयमेलनं प्रशस्तं तस्माद्वयं सर्वं तदुभयमुपजीवामः । एतच्च लोकप्रसिद्धम् । छ-  
न्दोगासूत्रोपजीवनं विशदीकृत्याऽऽमनन्ति—“ अन्नमशितं वेधा विधीयते  
तस्य यः स्थविष्ठो धातुस्तत्पुरीषं भवति यौ मध्यमस्तन्मांसं योऽणिष्ठस्तन्मनः ।  
आपः पीतास्त्रेधा विधीयन्ते तासां यः स्थविष्ठो धातुस्तन्मूत्रं भवति यो मध्यमस्त-  
ल्लोहितं योऽणिष्ठः स प्राणः ” [ छा० ६ । ५ । १ ] इति । धनलाभोक्तिप्र-  
योजनं दर्शयति—“ मन्द्रा धनस्य सातय इत्याह । पुष्टिमेव यजमाने दधाति ”  
[ ब्रा० का० ३ प्र० २ अ० ३ ] इति ।

सोमेनेति । कल्पः—“ अथैनत्तत्त्वोदगुद्वास्य शीतं कृत्या तिर पावित्रं द-  
ध्नाऽऽतनक्ति सोमेन त्वाऽऽतनच्चमिन्द्राय दधीति ” इति ।

हे क्षीर दधिस्वरूपेण सोमेन त्वामातनच्चि । तेनाऽऽतञ्चनेन निष्पन्नं दधन्मिन्द्राय  
होष्यते । नन्वत्र सोमशब्देन मुख्यं सोमं परित्यज्य कुतो दध्युपलक्ष्यते । ब्राह्म-  
णान्तरबलादिति ब्रूमः । तत्र ह्यातञ्चनद्रव्यविशेषैर्देवताविशेषाणां प्रीतिं ब्रुवती  
श्रुतिर्दध्न इन्द्रमियत्वं दर्शयति—“ यत्पूतीकैर्वा पर्णवल्कैर्वाऽऽञ्ज्यात्सौम्यं तद्य-  
त्कलै राक्षसं तद्यत्तण्डुलैर्वैश्वदेवं तद्यदातञ्चनेन मानुषं तद्यदध्ना तत्सेन्द्रं तदध्ना-  
ऽऽतनक्ति सेन्द्रत्वाम् ” इति । अत्राऽऽतञ्चने मुख्यं दधिशब्दं परित्यज्य गौणस्य  
सोमशब्दस्थोपादाने प्रयोजनमाह—“ सोमेन त्वाऽऽतनच्चमिन्द्राय दधीत्याह । सोम-  
मेवैनत्करोति ” [ ब्रा० का० ३ प्र० २ अ० ३ ] इति । सांनार्यस्य सोमी-  
करणं प्रयोजनं तस्यापि प्रयोजनमाह—“ यो वै सोमं भक्षयित्वा संवत्सरं सोमं  
न पिबति । पुनर्भक्ष्योऽस्य सोमपीथो भवति । सोमः खलु वै सांनार्यम् । य एवं  
विद्वान्सांनार्यं पिबति । अपुनर्भक्ष्योऽस्य सोमपीथो भवति ” [ ब्रा० का०  
३ प्र० २ अ० ३ ] इति । सोमपीथः पातव्यत्वेन विहितः सोम इत्यर्थः ।  
अग्निष्टोममनुष्ठाय संवत्सरमतिवाह्य यः सोमभागं न करोति तेनावश्यमसौ कर्तव्यः ।  
“ वसन्ते वसन्ते ज्योतिषा यजेत ” इति तद्विधानात् । यदि द्रव्याभावादिनि-  
मित्तेन न प्रतिपद्येत तदा तद्भावनया सोमकृतं सांनार्यं पिबतस्तद्वैकल्यं परिहि-  
यते । अस्ति ह्यनुष्ठातुमशक्यस्य सर्वत्र भावनया तत्पूर्तिः । अत एव बृहदारण्यके  
सृष्टिप्रकरणे ब्रह्मचारिणो गार्हस्थ्यधर्मे वाञ्छतस्तदसंभवे सत्युपासनया तत्पूर्तिरा-

( दोहनार्था मन्त्राः )

आयते—“ एकाकी कामयते जाया मे स्यादथ प्रजायेयाथ वित्तं मे स्यादथ कर्म कुर्वीयेति स यावदप्येतेषामेकेकं न प्राप्नोत्यकृत्स्न एव तावन्मन्यते तस्यो कृत्स्नता मन एवास्याऽऽत्मा वाग्जाया प्राणः प्रजा चक्षुर्वानुषं वित्तं धक्षुषा हि तद्विन्दते श्रोत्रं दैवः श्रोत्रेण हि तच्छृणोत्यात्मैवास्य कर्माऽऽत्मना हि कर्म करोति ” [ बृ० १-४-१७ ] इति । आत्मा देहः । वेदगम्यं मन्त्रादिकं दैवं वित्तम् । अतः सोमभावनया वैकल्यपरिहारो युज्यते । कुम्भ्याः पिधानाय पात्रविशेषं विधत्ते—“ न मृन्मयेनापिदध्यात् । यन्मृन्मयेनापिदध्यात् । पितृदेवत्यः स्यात् । अयस्पात्रेण वा दारुपात्रेण वाऽपिदधाति । तद्धि तदेवम् ” [ ब्रा० का० ३ प्र० २ अ० ३ ] इति । पितृणां मृत्पात्रमुदकुम्भश्चाद्धिदौ सिद्धम् । दारुपात्रस्य सोदेवत्वं दोहनपात्रावगतं मन्त्रान्तराद्वा । तत्रैवमाम्नायते—“ अमृन्मयं देवपात्रं यज्ञस्याऽऽधुषि प्रयुज्यताम् ” इति । अयस्पात्रस्याप्येतद्दृष्टव्यम् । पिधानपात्रस्य सोदकत्वं विधत्ते —“ उदन्वद्भवति । आपो वै रक्षोघ्नीः । रक्ष-सामपहृये ” [ ब्रा० का० ३ प्र० २ अ० ३ ] इति । स्वाभिमानिदेवतामुखेनापां रक्षोघ्नत्वम् । पिधानाय मन्त्रमुत्पाद्य व्याचष्टे—“ अदस्तमसि विष्णवे त्वेत्याह । यज्ञो वै विष्णुः । यज्ञयैवैनददस्तं करोति ” [ ब्रा० का० ३ प्र० २ अ० ३ ] । अदस्तमनुपक्षीणम् । कल्पे तु प्रतीकमिदमित्याभिप्रेत्याच्छिद्रकाण्डमन्त्रो विनियुक्तः—“ अथैनदुदन्वता कः सेन चमसन वाऽपिदधाति । अदस्तमसि विष्णवे त्वा यज्ञायापिदधाम्यहम् । अद्भिररिक्तेन पात्रेण याः पूताः परिशेरते ” इति । प्रथमपक्षे हे सांनाय्य विष्णवे त्वाऽपिदधामित्यध्याहारः ।

विष्णो इति । कल्पः—“ अथैतत्तुपरवि निदधाति यत्र गुप्तं मन्यते विष्णो हव्यः रक्षस्वेति ” इति ।

अत्र रक्षणार्थमेव विष्णुसंबोधनं न त्विन्द्रवद्धविःस्वीकारायेत्यमुमाभिप्रायं विशदयति—“ विष्णो हव्यः रक्षस्वेत्याह गुप्त्यै ” [ ब्रा० का० ३ प्र० २ अ० ३ ] इति । शाखावर्हिषोरिव सांनाय्येऽपि विधत्ते—“ अनधः साधयति । गर्भाणां धृत्या अपपादाय । तस्माद्गर्भाः प्रजानामपपादुकाः । उपरीव निदधाति । उपरीव हि सुवर्गो लोकः । सुवर्गस्य लोकस्य सप्तथै ” [ ब्रा० का० ३ ४० २ अ० ३ ] इति ।

( दोहनार्थं मन्त्राः )

अत्र विनियोगसंग्रहः—

“ शुन्ध सांनाय्यपात्राणि प्रोक्ष्य मातेति कुम्भिकाम् ।

संस्थाप्याग्नौ वसू शाखापवित्रं तत्र निक्षिपेत् ॥ १ ॥

हुत बिन्दून्सेति गाश्च दुग्धास्तिस्रोऽभिमन्त्रयेत् ।

संपृ संक्षालनं क्षिप्त्वा सोमे दध्नाऽ तनक्ति हि ।

विष्णोऽनधो दधत्यस्मिंस्तृतीये दश वर्णिताः ॥ २ ॥

अथ मीमांसा—

तत्र तृतीयाध्यायस्य तृतीयपादे विचारितम्—

“ शुन्धध्वमिति मन्त्रोऽयं पौरोडाशिकशोधने ।

सांनाय्यपात्रशुद्धौ वा प्रथमोऽस्तु समाख्यया ॥

पौरोडाशिकमित्यत्र प्रकृत्या तद्धितेन वा ।

संनिध्यनुक्तितः कल्प्यः कल्पत्वाच्चरमः क्रमात् ’ इति ।

“ शुन्धध्वं दैव्याय कर्मणे ” इत्ययं मन्त्रः पौरोडाशिकमिति याज्ञिकैः समाख्याते काण्डे पठितत्वात्समाख्यया पुरोडाशकाण्डोक्तानामूलखलजुह्वादीन शोधनेऽङ्गमिति चेत् । मैवम् । पौरोडाशिकमिति समाख्यायां प्रकृतिः पुरोडाशमात्रमभिधत्ते । तद्धितमत्ययश्च तत्संबन्धिकाण्डम् । न चैतावता पुरोडाशपात्राणामन्त्रसंनिधिः प्रत्यक्षो भवति, किंत्वर्थापत्त्या कल्प्यते । यद्युक्तः संनिधिर्न स्यात् तदा मन्त्रग्रन्थस्य पौरोडाशिकसमाख्या न स्यात् । न ह्यग्नावसंहितानामिषे त्वादिमन्त्राणामाग्नेयकाण्डसमाख्या भवति । संनिहितानां तु “ युञ्जानः प्रथमम् ’ इत्यादिमन्त्राणां भवत्येषा समाख्या । तस्मात्काण्डसमाख्यया संनिधिं परिकल्प्य तत्संनिध्यन्यथानुपपत्त्या परस्पराक्राड्कारूपं पौरोडाशिकपात्रप्रकरणं कल्पयित्वा तद्द्वारा वाक्यलिङ्गश्रुतीः कल्पयित्वा तथा श्रुत्या विनियोग इति समाख्याया विप्रकर्षः । सांनाय्यपात्राणां शोधनमन्त्रसंनिधिस्तु प्रत्यक्षः । इध्माबर्हिःसंपादनस्य मुष्टिनिर्वापस्य चान्तरालं सांनाय्यपात्राणां देशः । उक्तमन्त्रश्चेध्माबर्हिर्निर्वापविषययोर्मन्त्रानुवाकयोर्मध्यमेऽनुवाके पठ्यते । तेन च प्रत्यक्षसंनिधिना प्रकरणादीनां चतुर्णामेव कल्पनात्संनिधिः संनिकृष्यते । तस्मात्क्रमेण



समाख्यां बाधित्वा सांनाय्यपात्रशोधनशेषो मन्त्र इत्ययं चरमः पक्षोऽभ्युपेतव्यः  
तस्मिन्नेवाध्याये षष्ठपादे विचारितम्—

“ शाखाछेदादयो दोहधर्माः सायं व्यवस्थिताः ।

प्रातश्च सन्ति वा सायं स्थानात्ते पूर्ववत्स्थिताः ।।

आनर्थक्यप्रतिहतिः पूर्ववन्नैव विद्यते ।

बलिनोऽतः प्रकरणात्प्रातर्दोहेऽपि सन्ति ते ” इति ।

दर्शपूर्णमासप्रकरणे पलाशशाखाछेदनं तथा शाखया वत्सापाकरणमित्यादयो  
दोहधर्माः समाप्ताः । दोहौ च द्वौ विद्येते । अमावास्यायां रात्रावेको दोहः  
प्रतिपादि प्रातरपरो दोहः । तत्र पूर्वन्यायेन स्थानबलात्प्राथमिके सायंदोहे प्रथम-  
श्रुतास्ते धर्मा व्यवतिष्ठन्त इति चेत् । मैवम् । वैषम्यात् । पूर्वत्र हि सोम वि-  
शसनादिधर्माणामनन्वयात्प्रकरणमानर्थक्यप्रतिहतम् । अतोऽग्नीषोमीय पक्षौ स्था-  
नबलात्ते धर्मा व्यवस्थिताः । इह तु नास्त्यानर्थक्यप्रतिहतिः । ततः प्रकरण-  
स्थानं बाधित्वा द्वयोर्दोहयोस्ते धर्मा अभ्युपेयाः ।

दशमाध्यायस्याष्टमे पादे विचारितम्—

“ स्वाहेत्युक्तिर्द्विहोमे संहारः स्यान्न वाऽग्निमः ।

पूर्वन्यायाच्च तन्मन्त्रे स्वाहाकाराविधित्वतः ॥

विधित्वेऽपि नियत्यै स्याच्च व्यत्यासवषट्कृती ।

होमान्तरे वषट्कारविकल्पनम् ” इति ॥

अनारभ्य श्रूयते—“ वषट्कारेण वा देवेभ्योऽन्नं प्रदीयते ” इति ।

द्विहोमविशेषे श्रूयते—“ पृथिव्यै स्वाहाऽन्तरिक्षाय स्वाहा ” इति । तत्र पूर्वा-  
धिकरणे यथाऽनारभ्यविहितस्य साप्तदश्यस्य प्राकरणिकेन साप्तदश्यविधिनोप-  
संहारे सति विवृत्यन्तरे साप्तदश्यं नास्ति तथेहाप्यनारभ्यवादेन विहितस्य स्वाहा-  
कारस्य द्विहोमप्रकरणपाठिमन्त्रगतेन स्वाहाशब्देनोपसंहारे सति होमान्तरेषु  
नास्ति स्वाहाकार इति प्राप्ते ब्रूमः—“ पृथिव्यै स्वाहा ” इति मन्त्रपाठोऽयम् ।  
न त्वत्र स्वाहाकारोऽनारभ्याधीतब्राह्मवाक्येनैव विधीयते । न खलु “ यमादित्या  
अ२शुमाप्याययन्ति ” इत्यादिपाज्यामन्त्रगतादित्यादिशब्दाः कस्यचिदर्थस्य वि-  
धायका दृष्टाः । यथा सिद्धार्थवाचकादित्यशब्दो न विधत्ते यथा वा  
किरयावाचित्वेऽपि वर्तमानार्थं आप्याययन्तीति न विधायकस्तथा वैदिकहविर्वि-

( दोहनार्था मन्त्राः )

षयो देवस्य दत्तमित्यर्थे वर्तमानः स्वाहाशब्दो नोच्चारणं विदधाति । तथा सत्युपसंहार्योपसंहारकयोरेकविषयत्वशङ्काया अप्यभावाच्चाप्येवात्र पूर्व्यायः । ननु प्रकरणादिना मन्त्रस्य होमे विनियुक्तत्वात्स्वाहाकारविधिरर्थाल्लभ्यत इति चेत्, एवमपि ब्राह्मणवाक्येन पक्षे प्राप्तः स्वाहाकारो नियम्यते—अस्मिन्नप्यवहोमे स्वाहाकारेणैवान्नं प्रदीयत इति । ततः पाक्षिको वषट्कारोऽर्थान्निवर्तते । किंच पुरस्तात्स्वाहाकारा वा अन्ये देवा उपरिष्ठात्स्वाहाकारा अन्य इति ब्राह्मणोक्तन्यायेन स्वाहा पृथिव्या इत्यपि पाठः पक्षे प्राप्नोति । तत्र “पृथिव्यै स्वाहा” इत्येव षष्ठेदिति निषम्प्यते । अर्थाद्व्यत्यासो निवर्तते । तस्माद्विधित्वविधित्वयोरुपसंहाराभावेन होमान्वरेण्वनारभ्य विहितो वषट्कारस्वाहाकारविकल्पः सुस्थितो भवति । एवं च सति “हुः स्तोत्रः” “स्वाहा द्यावापृथिवीभ्याम्” इति मन्त्रांशभ्यां सूचितस्य स्वाहाकारविकल्पस्य न कदाचिदप्यनुपपत्तिः ।

प्रथमाध्यायस्य द्वितीयपादे किंचिद्विवारितम् --

“तेन ह्यन्नमिति प्रोक्तो वादो हेतुरुच स्तुतिः ।

हिना श्रुता हेतुताऽतः शूर्पादन्यच्च साधनम् ॥

शूर्पसाधनता श्रौती नाश्रौतैः सा विकल्प्यते ।

अतो निरर्थको हेतुः स्तुतिस्तु स्यात्प्रवर्तिका” इति ॥

इदमाम्नायते—“शूर्पेण जुहोति तेन ह्यन्नं क्रियते” इति अयमर्थवादो विधेयशूर्पे हेतुत्वेनान्वेति । हिशब्दस्य हेतुवाचित्वात् । यस्मादन्नसाधनं तस्माच्छूर्पेण होतव्यमित्युक्ते यद्यदन्नसाधनं दर्शयिष्यति तं तेन सर्वेण होतव्यमिति लभ्यते । ततः पिठरादयः शूर्पेण सह विकल्पन्त इति प्राप्ते ब्रूमः—शूर्पस्य होमसाधनत्वं श्रौतं तृतीयया तदवगमात्पिठरादीनां त्वानुमानिकमतोऽसमानबलत्वाच्च विकल्पो युक्तस्ततो हेतुव्यर्थः । स्तुतिस्तु प्ररोचनायोपयुक्ता । तस्मात्स्तुतिवेनान्वयः । अनेनैव न्यायेन प्रकृतेऽपि “अग्निहोत्रमेव न दुष्टाच्छूद्रः । तद्धि नोत्पुनन्ति” इत्यत्र हिशब्दस्य हेतुत्वाद्यत्र यत्र नास्त्युत्पन्नं तत्र तत्र शूद्रस्पर्शो निषिद्ध इति व्याप्तौ सत्यामुत्पन्नरहितानां ब्रीहियवादीनां कदाचिच्छूद्रेण स्पृष्टानां यागयोग्यत्वं न स्यादिति पूर्वः पक्षः । तद्धि नोत्पुनन्तीत्यस्याथवादस्य स्तावकत्वेन हेतुप्रतिपादकत्वाभावान्नोक्तो दोष इति राज्ञान्तः ।

## अथ व्याकरणम्—

शुन्धध्वमित्यत्र धातुरुदात्तः । शप्प्रत्ययः पित्वादनुदात्तः । अदुपदेशादुत्तरं  
 लसार्वधातुकमप्यनुदात्तम् । दैस्यशब्दो नञन्तत्वेन जिनत्मादिरित्याद्युदात्तः ।  
 मातरिश्वशब्दो धिषणोतिवन्मध्योदात्तः । घर्मोऽसीत्योकारस्योदात्तानुदात्तयोरोका  
 राकारयोः स्थाने पतितत्वादेकादेशस्वरेण नित्यमुदात्तत्वे प्राप्ते तदपवादः “ स्व-  
 रितो वाऽनुदात्तेऽपदादौ ” [ पा० ८-२-६ ] उत्तरपदस्याऽऽदावनुदात्ते परत  
 उदात्तानुदात्तयोर्य एकादेशः स विकल्पेन स्वरितः स्यादित्योकारः स्वरितः पृथि-  
 व्यसीत्यत्र “ उदात्तस्वरितयोर्षणः स्वरितोऽनुदात्तस्य ” [ पा० ८-२-४ ]  
 उदात्तस्य वा स्वरितस्य वा स्थाने यो यणतस्मादुत्तरस्यानुदात्तस्य स्वरितः स्या-  
 दित्यकारः स्वरितः । विश्वस्य धायो धारणं यस्या वृष्टेः सा विश्वधायाः । तत्र  
 पूर्वपदप्रकृतिस्वरः प्राप्तः । विश्वशब्दस्य स्वत आद्युदात्तः । विश्वे देवा ऋतावृव  
 इत्यादौ दर्शनात् । इह तु “ बहुव्रीहौ विश्वं संज्ञायाम् ” [पा० ६-२-१०६]  
 विश्वमित्येतत्पूर्वपदमन्वोदात्तम् । परमशब्दो नपुंसकलिङ्गोऽपि नित्यनपुंसकत्वाभा-  
 वात्फिट्स्वरेणान्तादात्तः । दृहस्वेत्यत्र पृथग्वाक्यत्वेन पदात्परत्वाभावाच्च निघा-  
 धातः । किंतु धातुस्वरशप्स्वरलसार्वधातुकस्वराः । परमेण धाम्ना दृहस्वेत्येक-  
 वाक्यत्वेऽपि दृहस्व मा हेवाश्चेति समुच्चयविवक्षया चकारस्य लुप्तत्वेन “चादि-  
 छोपे विभाषा ” [ पा० ८-१-६३ ] इति निघातस्य विकल्पो द्रष्टव्यः । वसु  
 शब्दो वृषादिः । पवित्रमित्यत्र “ पुवः संज्ञायाम् ” [पा० ३-२-१८५] इति  
 पूङ्गधातोःरित्रप्रत्यये रूतीकार उदात्तः । शतधारशब्दः शतवल्शशब्दतत् । द्रप्सो-  
 भय इत्यत्र घर्मोऽसीतिवदोकारः स्वरितः । बृहन्महतोरुपसंख्यानमिति बृहच्छ-  
 ब्दादुत्तरस्या अजादिविभक्तेरुदात्तत्वम् । कं सुखमकं दुःखं तन्न विद्यते यस्यासौ  
 नाकः पूर्वपदप्रकृतिस्वरः । स्वाहाशब्दो निपातः । द्यावापृथिवीशब्दस्य “ देव-  
 ताद्वे च ” [ पा० ६-२-१४१ ] इत्युभयप्रकृतिस्वरत्वादाद्यन्तावुदात्तौ  
 विश्वधाया इतिवद्विधायुरित्यादयः । ऋतावरीरोमन्त्रितत्वाच्चिघातः । ऊर्मिशब्दस्य  
 फिट्स्वरः । डीबनुदात्तः । मधुशब्दो वृषादिः । मतुप्तमपावनुदात्तौ धनशब्दो

( दोहनार्था मन्त्राः )

नपुंसकस्वरः । सोमेन्द्रविष्णुशब्दा वृषादिगताः । हवस्य होमस्य योग्यं हवः  
प्रत्ययस्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतत्तिरीयसंहिताभाष्ये प्रथमकाण्डे प्रथमप्रपाठके  
तृतीयोऽनुवाकः ॥ ३ ॥

( अथ प्रथमाष्टके प्रथमप्रपाठके चतुर्थोऽनुवाकेः ) ।

कर्मणे वां देवेभ्यः शकेयं वेषाय त्वा  
प्रत्युष्टं रक्षः प्रत्युष्टा अरांतयो धूरंसि धूर्व  
धूर्वन्तं धूर्वं तं योऽस्मान्धूर्वति तं धूर्वयं वयं  
धूर्वामस्त्वं देवानांभसि सस्नितमं पप्रितमं  
जुष्टमं वह्नितमं देवहूतममहनुतमसि  
हविर्धानं दृहस्व मां हवामित्रस्य त्वा  
चक्षुषा प्रेक्षे मा भेमां सं विक्थ्या मा त्वा  
( १ ) हिंसिषमुरु वाताय देवस्य त्वा  
सवितुः प्रसवेऽश्विनोर्बाहुभ्यां पूष्णो हस्ता-  
भ्यामग्नये जुष्टं निर्वपाम्यग्नीषोमाभ्यामिदं  
देवानांमिदमु नः सह स्फात्यै त्वा नारात्यै  
सुवररभि वि रुयेषं वैश्वानरं ज्योतिर्दृ-  
हन्तां दुर्यां द्यावापृथिव्योरुर्वन्तरिक्षमन्वि-  
हदित्यास्त्वोपस्थे सादयाम्यग्नें हव्यं  
रक्षस्व ( २ ) ॥

( मौ त्वा षट्त्वारिंशच्च )

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमप्रपाठके चतुर्थोऽनुवाकः ॥ ४ ॥

( अथ प्रथमकाण्डे प्रथमप्रपाठके चतुर्थोऽनुवाकः ) ।

अनुवाकत्रयेण पर्वदिनकर्तव्यं समापितमुत्तरैर्दशभिरनुवाकैः प्रतिपदिनकर्तव्यं मभिधातव्यम् । तत्र प्रथमं तावदस्मिंश्चतुर्थेऽनुवाके हविर्निर्वापोऽभिधीयते ।

कर्मण इति । बौधायनः—“ अथ प्रातर्हुवेऽग्निहोत्रे हस्तौ संमृशते कर्मणे वां देवेभ्यः शकेयमिति ” इति ।

आपस्तम्बः—“ कर्मणे वां देवेभ्यः शकेयमिति हस्ताववनिज्य ” इति ।

हे हस्तौ देवानां संवन्धिने कर्मणे प्रक्षालितौ युवां प्रयोक्तुं शक्नो भूयासम् । विनाऽपि प्रक्षालनं लौकिकशक्तेः सद्भावाच्छास्त्रीयशक्त्यर्थो मन्त्रः प्रक्षालहनेतु-  
रित्यभिप्रेत्याऽऽह “ कर्मणे वां देवेभ्यः शकेयमित्याह शक्त्यै ” [ ब्रा० का० ३ प्र० २ अ० ४ ] इति । कंचिन्मन्त्रमुत्पाद्य तृणास्तरणे विनियुङ्क्ते—“ यज्ञस्य व संततिमनु प्रजाः पशवो यजमानस्य संतायन्ते । यज्ञस्य विच्छित्तिमनु प्रजाः पशवो यजमानस्य विच्छिद्यन्ते । यज्ञस्य संताविरसि यज्ञस्य त्वा संतत्ये स्तृणामि संतत्ये त्वा यज्ञस्यत्याहवनीयात्संतनोति । यजमानस्य प्रजायै पशूनां संतत्यै ” [ ब्रा० का० ३ प्र० २ अ० ४ ] इति । यज्ञस्य त्वा संतत्या इत्येवां पदाना-  
मादरार्थेन द्विरभ्यासेन भूमिर्यथा न दृश्यते तथा स्तरणीयमिति सूच्यते । अत एवान्यत्राऽऽम्नातम्—“ अनातिदृश्च स्तृणाति ” इति । स्तरणप्रदेशस्याऽऽद्यन्तौ कल्पे दर्शितौ—“ गार्हपत्यात्प्रक्रम्य संततामुलपराजीं स्तृणात्याहवनीयात् ” इति । उलपराजिस्तृणाविशेषः । प्रणयनं विधत्ते—“ अपः प्रणयति । [ ब्रा० का० ३ प्र० २ अ० ४ ] इति । तत्प्रकारः कल्पे दर्शितः—“ अयो त्रेण गार्हपत्यमुपविश्य क२सं वा चमसं वा प्रणीताप्रणयनमानीय तस्मिन् स्तिरःपवित्रमप आनयन्नाह ब्रह्मन्पः प्रणेष्वाभि यजमान वाचं यच्छेति प्रसूतः समं प्राणैर्धारयमाणो विषिञ्चन्हत्वोत्तरेणाऽऽहवनीयं दर्भेषु सादयित्वा ” इति । प्रणय-

( हविर्निर्वापार्था मन्त्राः )

नविधेरर्थवादमाह—“ श्रद्धा वा आपः । श्रद्धामेवाऽऽरभ्य प्रणीय प्रचरति ” [ ब्रा० का० ३ प्र० २ अ० ४ ] इति । अग्रां श्रद्धाजनकत्वेन श्रद्धारूप-  
त्वमुपचर्यते । तज्जनकत्वं च श्रुत्यन्तरे समाम्नातम्—“ आपो हास्यै श्रद्धां संन-  
मन्ते पुण्याय कर्मणे ” इति । दृश्यते च स्नानाचमनोपेतस्य श्रद्धातिशयः ।  
पूर्वोक्तमेव प्रणयनविधिं पुनः पुनरनूय बहुधा स्तौति—“ अपः प्रणयति । यज्ञो  
वा आपः । यज्ञमेवाऽऽरभ्य प्रणीय प्रचरति । अपः प्रणयति । वज्रो वा आपः ।  
वज्रमेव भ्रातृन्धेभ्यः प्रहृत्य प्रणीय प्रचरति । अपः प्रणयति । आपो वै रक्षो-  
घ्नीः । रक्षसामपहत्यै । अगः प्रणयति । आपो वै देवानां प्रियं धाम । देवा-  
नामेव प्रियं धाम प्रणीय प्रचरति । अगः प्रणयति । आपो वै सर्वा देवताः ।  
देवता एवाऽऽरभ्य प्रणीय प्रचरति ” [ ब्रा० का० ३ प्र० २ अ० ४ ] इति ।  
यज्ञो यथाऽग्निष्टस्वर्गसाधनं तद्वत्पापभीष्टप्रीत्यादिसाधनत्वाद्यज्ञत्वम् । प्रणीताभिर-  
द्भिः पिष्टस्य संयवनं प्रचरणम् । यथा वज्रो वैरिणं वारयति तद्वत्पापः शत्रुं वार-  
यन्ति । रक्षोग्रीत्वं पुरैवोक्तम् । वृष्ट्युदकस्य देवप्रियधाम्नो द्युलोकादुत्पन्नत्वात्पापं  
तद्धामत्वम् । देवास्तावदाग्निं प्रविश्य तद्भावं प्राप्ताः । तथा च श्रूयते—“ देवा-  
सुराः संयत्ता आसन् । ते देवा बिभ्यतोऽग्निं प्राविशन् । तस्मादाहुरग्निः सर्वं  
देवता इति ” इति । स चाग्निरप्सु प्रविष्टः । “ स निलायत । सोऽगः प्रावि-  
शत् ” इति श्रुतेः । तस्मात्पापं सर्वदेवतात्वम् । ब्राह्मणान्तराद्वा यथात्वं  
दृष्टव्यम् ।

वेषाघेति । कल्पः—“ आदत्ते दक्षिणेनाग्निहोत्रहवणीं सव्येन शूरे  
वेषाय त्वेति ” इति ।

तदेतदुभयं यज्ञायुधमध्यपाति । तानि यज्ञायुधान्यत्रैवमाम्नातानि—रफ्यश्च  
कपालानि चाग्निहोत्रहवणी च शूर्पं च कृष्णाजिनं च शम्या चोलूखलं च  
मुसलं च दृषच्चोपला चैतानि वै दश यज्ञायुधानि ” इति । तेषां प्रयोगपकार-  
स्तत्रैव दर्शितः—“ उत्तरेण गार्हपत्याहवनीयौ दर्भान्स्तस्तीर्य द्वंद्वं न्याश्चि पात्राणि  
प्रयुनक्ति दशापराणि दश पूर्वाणि रफ्यश्च कपालानि चेति यथासमास्नातमपराणि  
प्रयुज्य सुवं जुहूमुपभृतं ध्रुवां वेदं पात्रीमाज्यस्थालीं प्राशिञ्जहरणमिडापात्रं प्रणी-

ताप्रणयनामिति मूर्वाणि तान्युत्तरेणावशिष्टान्यन्वाहार्यस्थालीं मदन्तीमुपवेश प्रातर्दो-  
हपात्राणीति प्रणीताप्रणयनं पात्रसंसादनात्पूर्वमेके समामनन्ति ” इति । तत्राग्नि-  
होत्रहवण्यादाने शाखान्नरमन्त्र उदाहृतः—“ वानस्पत्याऽसि दक्षाय त्वेत्यग्नि-  
होत्रहवणीमादत्ते ” इति । तस्माद्वेषाय त्वेति मन्त्रेण शूर्पमादत्ते । वेषो व्याप्ति-  
मान्यज्ञस्तदर्थं भोः शूर्पं त्वामाददे । अत्रार्थावबोधकाल एव वाक्यपूर्वये पदा-  
ध्याहारः । अनुष्ठानकाले तु न लौकिकं पदमध्याहर्तव्यम् । अनाम्नातस्थोहादि-  
वदमन्त्रात्प्रात् । अवबुद्धस्यार्थस्य वाक्यैकदेशेनापि संस्कारोद्धोषे नति स्मृत्युत्पत्तेः ।  
अमन्त्रात्वादेव तद्द्वारकस्मृत्या नास्त्यदृष्टं किञ्चित् । सूर्याय जुष्टं निर्वापामीत्यूहादी-  
नमन्त्रानपि प्रयुञ्जते । अन्यथाऽनये जुष्टमित्येवामाम्नातस्यैव प्रयोगे सौर्यकर्मसम-  
वेतस्यार्थस्य स्मृत्यभावप्रसङ्गात् । शूर्पस्य यज्ञार्थत्वं निर्वापावघातादौ प्रसिद्धाग्नि-  
त्याह—“ वेषाय त्वेत्याह वेषाय ह्येनदादत्ते ” [ ब्रा० का० ३ प्र० २  
अ० ४ ] इति ।

प्रत्युष्टामिति । कल्पः—“ प्रत्युष्टं रक्षः प्रत्युष्टा अरातय इत्याहवनीये  
गार्हपत्ये वा प्रतितप्य ” इति ।

व्याचष्टे—“ प्रत्युष्टं रक्षः प्रत्युष्टा अरातय इत्याह । रक्षसामपहत्यै ”  
[ ब्रा० का० ३ प्र० २ अ० ४ ] इति ।

धूरसीति । कल्पः—“ जघनेन गार्हपत्यमग्निष्ठमनो भवति तस्यैत्योत्तरां  
युनधुरभिमृशति धूरसि धूर्पं धूर्वन्तं धूर्नं तं योऽस्मान्धूर्वति तं धूर्वं यं वयं धूर्वाव  
इति ” इति ।

ब्रीहिरूपहविर्धारकशकटसंबन्धिनो युगस्य बलीवदवहनपदेशे कश्चिद्धिस-  
कोऽग्निः शास्त्रदृष्टोऽस्ति तं प्रार्थयते—भो बह्वे त्वं हिंसकोऽसि । ततः षापरूपं  
हिंसकं विनाशय । किञ्च यो राक्षसादिर्यागविघ्नेनास्माञ्जिघांसति तमपि वि-  
नाशय । यं वाऽऽलस्यादिरूपं वैरिणं वयं धूर्वामो जिघांसामस्तमपि विनाशय ।  
वह्न्याधारभूताया युगधुरः संरपरीं विधत्ते—“ धूरसीत्याह । एष वै धूर्योऽग्निः ।  
तं यदनुपस्पृश्यातीयात् । अध्वर्युं च यजमानं च प्रदेहेत् । उपस्पृश्यात्येति ।  
अध्वर्योश्च यजमानस्य चाप्रदाहाय ” [ ब्रा० का० ३ प्र० २ अ० ४ ]  
इति । तं धूर्वेति वाक्ययोः पौनरुक्त्यभ्रमं निवारयति—“ धूर्वं तं योऽस्मान्धूर्वति

( हविर्निर्वापार्था मन्त्राः )

तं धूर्व यं वयं धूर्वाम इत्याह । द्वा वाव पुरुषौ । यं चैव धूर्वति । यश्चैनं धूर्वति । तावुभौ शुचाऽर्पयति ” [ ब्रा० का० ३ प्र० २ अ० ४ ] इति । शोकेन योजयतीत्यर्थः ।

त्वं देवानामिति । कल्पः—“ अनोऽभिमन्त्रधते त्वं देवानामसि सल्लितमप्रपितमं जुष्टतमं वह्नितमं देवहूतममहूरुतमसि हविर्धानं दृश्हस्व मा ह्वारिति ” इति ।

भोः शकट त्वं देवानां संबन्धि भवसि । ततः शुद्धतमं व्रीहिभिः पूर्णतमं प्रियतमं हविषो वाहकतमं देवानामाह्वातुतमं चासि । किंच व्रीहिभारापादितव कृत्वरहितं हविषो धारकमस्यतो दृढं भव भग्नं मा भूः । मन्त्रस्य प्रथमभागे स्पष्टार्थत्वं दर्शयति—“ त्वं देवानामसि सल्लितमं प्रपितमं जुष्टतमं वह्नितमं देवहूतममित्याह । यथायजुरेवतत् ” [ ब्रा० का० ३ प्र० २ अ० ४ ] इति । मन्त्रपदैर्योऽर्थो यथा प्रतीयते स तथैव त्वत्र कश्चिद्विवक्षाविशेषोऽस्ति । द्वितीयभागे व्रीहिभारप्रयुक्तं शैथिल्यं वार्यत इत्याह—“ अहूरुतमसि हविर्धानमित्याहानार्थे ” [ ब्रा० का० ३ प्र० २ अ० ४ ] इति । तृतीयभागे स्वयमप्यारोढुं शकटस्य धैर्यं संपाद्यत इत्याह—“ दृश्हस्व मा ह्वारित्याह धृत्यै ” [ ब्रा० का० ३ प्र० २ अ० ४ ] इति । अत एवाऽऽपस्तम्ब उत्तरस्य भागस्य मन्त्रान्तरत्वमभिप्रेत्याऽऽह—“ अहूरुतमसि हविर्धानमित्यारोहति ” इति ।

मित्रस्येति । कल्पः—“ अथ पुरोडाशीयान्प्रेक्षते मित्रस्य त्वा चक्षुषा प्रेक्षे मा भेर्मा संविकथा मा त्वा हिंसिषमिति ” इति ।

हे ब्रीहिसमूह जगन्मित्रस्य सूर्यस्य चक्षुषा त्वामवलोकयामि न तु वैरिचक्षुषा । ततो मा भैषीर्माऽत्र कम्पिष्ठाः । अहं तु त्वां न मारयामि । अनुकूलोऽयमिति बुद्ध्युत्पादनाय मित्रशब्दप्रयोग इत्याह—“ मित्रस्य त्वा चक्षुषा प्रेक्ष इत्याह मित्रत्वाय ” [ ब्रा० का० ३ प्र० २ अ० ४ ] इति । भयकम्पयो रपि हिंसावान्तरभेदत्वमित्यभिप्रेत्याऽऽह—“ मा भेर्मा संविकथा मा त्वा हिंसिषमित्याह हिंस्रस्यै ” [ ब्रा० का० ३ प्र० २ अ० ४ ] इति ।

उर्विति । कल्पः—“ उरु वातायेति परिणाहमेपच्छाद्य ” इति ।



( हविर्निर्वापार्था मन्त्राः )

हे करिष्यगाणद्वार त्वमेतेन पिधानभूततृणाद्यपयनेन वायुप्रवेशार्थं विस्तीर्णी भव । वायुप्रवेशे प्रयोजनमाह—“ यद्वै किञ्च वातो नाभिवाति । तत्सर्वं वरुण-  
दवत्यम् । उरु वातायेत्याह । अवारुणमेवैनत्करोति ” [ ब्रा० का० ३ प्र० २  
अ० ४ ] इति यदूद्गम्यमावृतत्वेन वायुर्न स्पृशति तस्य सर्वस्याऽऽवरको वरुणः  
स्वागी । तज्ज स्वामित्वं वायुना निवर्त्यते ।

देवस्येति । कल्पः—“ अथ निर्वपति । देवस्य त्वा सवितुः प्रसवेऽश्विनो  
बाहुभ्यां पूष्णो हस्ताभ्यामग्रेय जुष्टं निर्वपामीति ” इति ।

तत्प्रकारः सूत्रे दर्शितः—“ शूर्पे पवित्रे निधाय तस्मिन्निहोत्रहवण्वा  
हवींषि निर्वपति तथा वा पवित्रवत्या ” इति ।

व्याचष्टे—“ देवस्य त्वा सवितुः प्रसव इत्याह प्रसूत्यै । अश्विनोबाहुभ्या-  
मित्याह । अश्विनौ हि देवानामध्वर्यू आस्ताम् । पूष्णो हस्ताभ्यामित्याह यत्यै ।  
अग्रेये जुष्टं निर्वपामीत्याह । अग्नय एवैनाञ्जुष्टं निर्वपति ” [ ब्रा० का०  
३ प्र० २ अ० ४ ] इति एनान्नीहीन्प्रियं हविर्यथा भवति तथा निर्वपति ।  
आवृत्तिं विधत्ते—“ त्रियजुषा । त्रय इमे लोकाः । एषां लोकानामाप्यै  
तूष्णीं चतुर्थम् । अपरिमितमेवावरुन्धे ” [ ब्रा० का० ३ प्र० २ अ० ४ ]  
इति ।

अग्निषोमीभ्यामिति । आपस्तम्बः—“ एवमुत्तरं यथादेवतमग्नीषोमाभ्या-  
मिति पौर्णमास्याम् ” इति ।

तदिदं स्पष्टी चकार बौधायनः—“ एतामेव प्रतिपदं कृत्वाऽग्नीषोमाभ्यामिति  
पौर्णमास्यामिन्द्राय वैमृधायेति चेन्द्राग्निभ्यामित्यमावास्यायामसंनयत इन्द्रायेति  
संनयतो मदेन्द्रायेति वा यदि महेन्द्रयाजी भवति ” इति ।

देवस्य त्वेत्येतमेव भागमुपक्रमं कृत्वा जुष्टं निर्वपामीत्युपसंहारं कृत्वा तयो-  
र्मध्येऽग्नीषोमाभ्यामिति प्रयोक्तव्यम् । एतत्सर्वमभिप्रेत्याऽऽह—“ स एवमेवानुपूर्वं  
हवीं निर्वपति ” [ ब्रा० का० ३ प्र० २ अ० ४ ] इति ।

इदमिति । कल्पः—“ इदं देवानामिति निरुक्तानभिमृशतीदमु नः सहेत्यव-  
शिष्टान् ” इति ।

शूर्पे निरुक्तमिदं देवानामेव स्वामेदं तु शकटस्थं देवैः सहितानामस्माकं स्वं

( हविर्निर्वापार्था मन्त्राः )

यागान्तराणामस्माभिः करिष्यमाणत्वाद्भोक्ष्यमाणत्वाच्च । भागयोरसां कर्षाय मन्त्र-  
द्वयमित्याह—“ इदं देवानामिदमु नः सहेत्याह व्यावृत्त्यै ” [ ब्रा० का० ३ प्र०  
२ अ० ४ ] इति ।

स्फात्वा इति : कल्पः—“ स्फात्तै त्वा नारात्या इति निरुक्तानेवामिमन्त्र्य ”  
इति ।

हे हविरभिवृद्ध्यै त्वामभिमन्त्रयामि । तत्राभिवर्धनमदानाय न भवति किंतु  
देवेभ्यो दातुमेव । सोऽग्रं मन्त्रो हविषोऽषस्कन्दनेन क्षयो मा भूदित्येवं रक्षार्थं  
इत्याह—“ स्फात्तै त्वा नारात्या इत्याह गुप्त्यै ” [ ब्रा० का० ३ प्र० २ अ०  
४ ] इति

सुवरिति । बोधायनः—“ अथाऽऽहवनीयमीक्षते सुवरभि विख्येयौ वैश्वानरं  
ज्योतिरिति ” इति ।

आपस्तम्बस्तु मन्त्रभेदमभिप्रेत्याऽऽह—“ सुवरभि विख्येषमिति सर्वं विहारमनु-  
वीक्षते वैश्वानरं ज्योतिरित्याहवनीयम् ” इति ।

स्वर्गसाधनत्वेन स्वर्गरूपं सर्वयागप्रदेशमभितो विशेषेण पश्यामि । आहवनी-  
यार्थं स्वर्गप्रकाशकज्योतिःस्वरूपं पश्यामि । शकटस्योपरिभागे परितः कटवेष्टिते  
तमस्विनि प्रदेशेऽवस्थितस्य बहिरवलोकनमप्यपेक्षितमित्याह—“ तमसीव वा एषोऽ-  
न्तश्चरति । यः परीणहि । सुवरभि विख्येषं वैश्वानरं ज्योतिरित्याह । सुवरेवाभि  
विपश्यति वैश्वानरं ज्योतिः ” [ ब्रा० का० ३ प्र० २ अ० ४ ] इति ।

दृ२हन्तामिति : बोधायनः—“ अथ गृहानन्वीक्षते दृ२हन्तां दुर्या द्यावा-  
पृथिव्योरिति ” इति । आपस्तम्बः—“ दृ२हन्तां दुर्या द्यावापृथिव्योरिति प्रत्य-  
वेरुह्य ” इति ।

इहलोकपरलोकयोरस्मद्गृहा दृढी भवन्तु । अदाढ्यं शङ्कयाः सद्भावादाढ्यं-  
माशंसनीयमित्याह—“ द्यावापृथिवी हविषि गृहीत उदवेषेताम् । दृ२हन्तां दुर्या  
द्यावापृथिव्योरित्याह । गृहाणां द्यावापृथिव्योर्धृत्यै ” [ ब्रा० का० ३ प्र० २  
अ० ४ ] इति । गृहीतहविष्कः किंवादिश्य यक्ष्यतीत्यज्ञानालोकयोर्मयेन कम्पः  
प्राप्तः । दृ२हन्तामित्युक्ते सत्येताद्विनाश उद्देश्यो न भवतीति निश्चयाद्धैर्यं  
भवति ।

( हविर्निर्वापार्था मन्त्राः )

उर्विति । कल्पः “ उर्वन्तरिक्षमन्विहीति हरति ” इति ।

व्याचष्टे—“ उर्वन्तरिक्षमन्विहीत्याह गत्यै ” [ ब्रा० का० ३ प्र० २ अ० ४ ] इति ।

अदित्या इति । कल्पः—“ एत्योत्तरेण गार्हपत्यमुपसादयत्यदित्यास्त्वोपस्थे सादयामीति ” इति ।

अदितिशब्दस्य भूमिरर्थः इत्याह—“ अदित्यास्त्वोपस्थे सादयामीत्याह । इयं वा अदितिः । अस्या एवैनदुपस्थे सादयति ” [ ब्रा० का० ३ प्र० २ अ० ४ ] इति ।

अग्न इति । कल्पः—“ गार्हपत्यमभिमन्त्रयते—अग्ने हव्यं रक्षस्वेति ” इति ।

अत्र हविषो रक्षामात्रं विवक्षितमित्याह—“अग्ने हव्यं रक्षस्वेत्याह गुप्त्यै ” [ ब्रा० का० ३ प्र० २ अ० ४ ] इति ।

अत्र विनियोगसंग्रहः—

कर्मणे हस्तयोः शुद्धिर्वेषा शूर्पपरिश्रमः ।

प्रत्युष्टमिति संतप्य धूः स्पृशेच्छकटे धुरम् ॥ १ ॥

त्वभीषां संस्पृशेद्द्वहं शकटं त्वभिरोहति ।

उर्वन्तर्धिमपच्छाद्य मित्रेति हविरीक्षते ॥ २ ॥

देवेति निर्वपेदग्नीत्यपि पूर्वानुषञ्जनात् ।

इदं निरुप्ततच्छेषौ स्पृशेत्स्फात्यभिमन्त्रणम् ।

सुवर्वाह्वारं वीक्ष्याथ वैश्या पूर्वान्निवीक्षणम् ।

द्वहं हावरुहोरु गच्छेददि भूमौ हि सादयेत् ।

अग्नेऽभिमन्त्रणं मन्त्रा उक्ता एकोनविंशतिः ॥ ४ ॥

अथ मीमांसा—

तत्र केचित्सामान्यविचारा उच्यन्ते । यद्यपीषे त्वेत्यत्रैवैते वक्तव्यास्तथाऽपि सर्वत्र संचारव्युत्पत्तये तत्तदनुवाकेषु वर्ण्यन्ते ।

द्वादशाध्यायस्य तृतीयपादे विचारितम्

“ अनध्याये मन्त्रपाठः क्रतौ नास्त्यस्ति वा न सः ।

तत्पाठस्य निमित्तत्वाद्वास्ति तत्रानिषेधतः ” इति ॥

( हविर्निर्वापार्थं मन्त्राः )

“ षर्वाणि नाध्येतव्यम् ” इति निषिद्धत्वादनध्यायेषु क्रतुप्रयोगे मन्त्रपाठो नास्तीति चेत्, मैवम् । निषेधस्य ग्राहणार्थाध्ययनविषयत्वात्क्रतुप्रयोगे तदभावात् । अन्यथा प्रतिपद्येवेष्टेर्विहितत्वेन मन्त्रपाठाभावे तदध्ययनमनर्थकं स्यात् । तस्मात्प्रतिपदि “ कर्मणे वाम् ” इत्यादयो मन्त्राः पठितव्याः ।

तत्रैवान्यद्विचारितम्—

“ स्वरो मन्त्रे भाषिकः किं स्यात्प्रावचनिकोऽथवा ।

ब्राह्मणोक्तेरादिमोऽन्यस्तदुक्तेर्लक्षणत्वतः ” इति ॥

तत्तद्देशीयब्राह्मणस्वरो भाषिक इत्युच्यते । तदुक्तमाचार्यैः—

“ छन्दोगा बह्वृचाश्चैव तथा वाजसनेयिनः ।

उच्चनीचस्वरं प्राहुः स वै भाषिक उच्यते ” इति ।

सोऽयं भाषिकः क्रतौ मन्त्रेषु प्रयोक्तव्यः । कुतः । ब्राह्मणोक्तत्वात् । मन्त्रस्य लिङ्गतिगियोज्यतया स्वरविशेषमिधानायैव ब्राह्मणे मन्त्र उपादीयत इति प्राप्ते ब्रूमः—न हि ब्राह्मणे मन्त्रः पठ्यते, किंतु प्रवचनप्रसिद्धस्वराद्युपेतं मन्त्रकाण्डोत्पन्नं मन्त्रमुपलक्षयितुं तदुपलक्षणसमर्थानि मन्त्रोपक्रमसदृशानि कानिचिदक्षराण्युच्चार्यन्ते, यथा—“ इमामगृभ्णन् रश्नामृतस्येत्यश्वाभिधानीमादत्ते ” इति । एतमेवाभिप्रायं द्योतयितुं बबचिच्छब्दान्तरेणोपलक्ष्यते, यथा—“ सावित्राणि जुहोति प्रसूत्यै ” इति यत्र लिङ्गसिद्धो विनियोगस्तत्र ब्राह्मणमनुवादकमस्तु । तस्मात्प्रावचनिकः स्वरः क्रतौ कर्मणे वामित्यादिमन्त्राणां प्रयोक्तव्यः ।

तत्रैवान्यद्विचारितम्—

“ ब्राह्मणोत्पन्नमन्त्रस्य त्रैस्वर्यं भाषिकोऽथवा ।

आद्योऽन्यमन्त्रवन्मैवं स्वरान्तरविवर्जनात् ” इति ॥

“ वानस्पत्योऽसि ” इत्ययं मन्त्रो ब्राह्मण एवोत्पन्नः । तस्याप्यन्यमन्त्रवत्प्रावचनिकस्वर इति चेत् । मैवम् । मन्त्रकाण्डे तदपाठेन तत्स्वराभावात् । तस्माद्भाषिकस्वरः । यद्यपि “ यज्ञस्य संवातिः ” इति तैत्तिरीयब्राह्मणोत्पन्नो मन्त्रस्त्रैस्वर्येणाऽऽम्नायते तथाऽपि “ सोमाय राज्ञे कीताय प्रोक्षमाणायानुब्रूहि ” इत्येवमादीनां बह्वृचब्राह्मणोत्पन्नमन्त्राणामयं भाषिकः स्वरः ।

अन्यदपि तत्रैव चिन्तितम्—

“ यदा कदाचिन्मन्त्रान्ते वा कर्मानियमाद्भवेत् ।

आद्यो मैवं कृत्स्नजन्यस्मृतेरङ्गत्वतोऽन्तिमः ” इति ।

“ इषे त्वा ” इति मन्त्रः शाखाछेदे करणम् । “ इमामगृभ्णन् ” इति र-  
शनादाने । तत्र संग्रहः—किं मन्त्रादौ कर्म कर्तव्यं किंवाऽगृभ्णन् रशनामित्येवं  
विधस्य कर्मप्रकाशकमन्त्रस्योच्चारणकाले किंवा यस्य कस्यचित्पदस्योच्चारण-  
काल आहोस्विन्मन्त्रान्तेऽथवा ततोऽपि किंचिद्विलम्बेनैति । तत्र नियामकाभावा-  
द्यदा कदाचिदिति प्राप्ते ब्रूमः—कृत्स्नमन्त्रजन्यमर्थस्मरणं कर्मणोऽङ्गम् । तच्च  
मन्त्रसमाप्तेः पूर्वं नोदेति । विलम्बे तूत्पन्नं स्मरणं विनश्यतीति परिशेषात् “ क-  
र्मणे वाम् ” इत्यादिमन्त्राते कर्म संनिपतेत् ।

तृतीयाध्यायस्य प्रथमपादे विचारितम्—

“ हस्तौ द्वाववनेनिके स्तृणात्युलपराजिकाम् ।

दर्मास्तरण एवाङ्गं हस्तशुद्धिरुताखिले ॥

तन्मात्राङ्गत्वमत्र स्यादानन्तर्यात्मकात्क्रमात् ।

लिङ्गप्रकरणाभ्यां तु सर्वानुष्ठानशेषता ” इति ॥

दर्शपूर्णमासयोः श्रूयते—“ हस्ताववनेनिके । उलपराजी\* स्तृणाति ” इति ।  
वेद्यामास्तरितुं संपादितः स्तम्ब उलपराजी । तत्र हस्तशुद्धिदर्मास्तरणवाक्ययोर्नै-  
रन्तर्येण पाठात्क्रमप्रमाणेन हस्तशुद्धिरास्तरणमात्रस्याङ्गमिति चेन्मैवम् । अवने-  
जनं हस्तसंस्कारः । संस्कृतौ च हस्तौ सर्वानुष्ठानयोग्यावित्येतादृशं सामर्थ्यं लि-  
ङ्गम् । प्रकरणं च दर्शपूर्णमासयोः स्फुटम् । अतः प्रबलाभ्यां लिङ्गप्रकरणाभ्यः ।  
क्रमबाधात्सर्वशेषो हस्तशुद्धिः । अयं न्यायो वाग्यमेऽपि द्रष्टव्यः ।

चतुर्थाध्यायस्य तृतीयपादे चिन्तितम्—

“ मृन्मये प्रणयेत्कामी नित्येऽन्तदुत्तेतरत् ।

आकाङ्क्षा संनिधित्यास्ति तस्मान्नित्येऽपि मृन्मयम् ॥

कामार्थत्वादयोग्यत्वं सामान्यविहितेन व ।

आकाङ्क्षाया निवृत्तत्वान्नित्यार्थमितरद्भवेत् ” इति ॥

अपः प्रणयतीति प्रकृत्य श्रूयते—“ मृन्मयेन प्रतिष्ठाकामस्य प्रणयेत् ”,  
इति । तत्रापां प्रणयनस्य नित्येऽपि प्रयोगे मृन्मयपात्रमेव साधनम् । कुतः ।  
नित्येऽपि पात्रस्याऽऽकाङ्क्षितत्वात् । न च लोकसिद्धं किंचित्पात्रमुपादीयत

( हविर्निर्वापार्था मन्त्राः )

इति वाच्यम् श्रौते कर्मण्यश्रुताच्छ्रुतस्य संनिहितत्वादिति प्राप्ते ब्रूम—  
कामार्थं मृन्मयमाम्नातम् । तच्च सति कामे याग्यम् । न हि पाक्षिकं कामं  
निमित्तीकृत्य प्रवृत्तं नित्यस्य याग्यं भवति । पात्राकाङ्क्षा तु सामान्यतो विहि-  
तेन निवर्तते । “ अपः प्रणयति ” इति हि पात्रमनुपन्यस्य विहितम् । तच्चान्य-  
थाऽनुपपत्त्या पात्रं सामान्येनाऽऽक्षिपति । तस्मान्नित्यप्रयोगे तत्काम्यं मृन्मयं  
नान्वेति । किंत्वितरत्पात्रं किंचिदुपादेयम् । “ चमसेनापः मणयेत् ” इति नित्ये  
पात्रं विधीयत इति चेत्तर्हि कृत्वाचिन्ताऽस्तु ।

द्वितीयाध्यायस्य प्रथमपादे चिन्तितम्—

“ देवस्य त्वेति मन्त्रस्य भिन्नत्वमथवैकता ।

ऐक्यप्रयोजकस्यात्र दुर्बोधत्वेन भिन्नता ॥

विभागे सति साकाङ्क्षस्यैकार्थत्वं प्रयोजकम् ।

तस्माद्वाक्यैक्यमेवेन यजुरन्तोऽवधार्यते ” इति ॥

दर्शपूर्णमासयोराम्नायते—“ देवस्य त्वा सवितुः प्रसवेऽश्विनोर्बाहुभ्यां पूष्णो  
हस्ताभ्यामग्रये जुष्टं निर्वपामि ” इति । तत्र वाक्यानि भिन्नानि भवितुमर्हन्ति ।  
कुतः । एकत्वानियामकस्य दुर्बोधत्वात् । अर्थैक्यं वाक्यैक्ये प्रयोजकमिति  
चेन्न । एकस्मिन्पदेऽतिव्याप्तिः । पदसमूहस्य वाक्यत्वे समूहानामत्र बहूनां  
संभवाद्वाक्यं नावधार्यत इति माप्ते ब्रूमः—यद्विभागे साकाङ्क्षमविभागे चैकार्थं  
तदेकं वाक्यमिति नियामकम् । विभागे साकाङ्क्षमित्येवोक्तेऽति व्याप्तिः स्यात् ।  
“ स्योनं ते सदनं करोमि घृतस्य धारया सुवेशं कस्पयामि तस्मिन्त्सीदामृते  
प्रवितिष्ठ ब्रीहीणां मेध सुमनस्यमानः ” इत्यत्र तस्मिन्त्सीदेत्यादि पदसमूहस्य  
साकाङ्क्षत्वगत्यतस्तद्व्यवच्छेत्तुमेकार्थमित्युक्तम् । न हि तत्रैकार्थत्वमस्ति ।  
पूर्वसमूहस्य सहनकरणमर्थः । उत्तरसमूहस्य पुरोडाशप्रतिष्ठापनमर्थः । स्योनं  
समीचीनं सुशेवं सुष्ठु सेवितुं योग्यमिति प्रथमवाक्यस्यार्थः । ब्रीहीणां मेध  
ब्रीहिसारभूत पुरोडाशेत्यर्थः । अत्र द्वयोः समूहयोर्वाक्यद्वयत्वमुभयवादिसिद्धं  
तदेकार्थमित्यनेन वार्यते । एकार्थमित्युक्तेऽतिव्याप्तिः । भगो वां विभजतु पूषा  
वां विभजत्वित्यनयोर्भिन्नमन्त्रत्वेन संमतयोः पदसमूहयोस्तात्पर्यविषयस्य द्रव्यवि-  
भागरूपस्यार्थस्यैकत्वात्तद्व्यवच्छेत्तुं विभागे साकाङ्क्षगत्युक्तम् । प्रकृतेऽग्रये जुष्ट  
भित्यादिसमूहे पृथक्कृते पूर्वो देवस्य त्वेति समूहो न निराकाङ्क्षः । एकीकृते तु

कृत्स्नस्यैक एवार्धो निर्वापः एतेनैकवाक्यत्वनिर्णयेनानियतपरिणामस्य यजुषोऽवसानं निश्चेतुं शक्यम् ।

तत्रैवान्यद्विचारितम्

“ या ते अग्ने रजेत्यध्याहारो यद्वाऽनुषञ्जनम् ।

तनूरित्यन्यशेषत्वादध्याहारोऽत्र लौकिकः ॥

वेदाकाङ्क्षा पूरणीया वेदेनेत्यनुषञ्जनम् ।

अन्यशेषोऽपि बुद्धिस्थो लौकिकस्तु न तादृशः ” इति ॥

ज्योतिष्टोम उपसङ्गोमेष्वेवाम्नायते—“ या ते अग्नेऽयाशया तनूर्वर्षिष्ठा गह्वरेष्टोमं वचो अपावधीं त्वेषं वचो अपावधीं स्वाहा । या ते अग्ने रजाशया । या ते अग्ने हराशया ” इति । अयमर्थः—अयसा रजतेन हिरण्येन च निर्मिता अग्नेस्तिस्नस्तनवः । तास्वाद्या येयमुक्ता साऽतिशयेन प्रवृद्धा गह्वरे तीक्ष्णद्रव्ये लोहेऽवस्थिता तया तन्वा क्षुत्पिपासे गोवधाद्युपपातकं वीरहत्यादिकं च महापातकं हतवानस्मीति । तथा च ब्राह्मणम्—“ उग्रं वचो अपावधीं त्वेषं वचो अपावधीं स्वाहेति । अशनयापिपासे ह वा उग्रं वचः । एनश्च वैरहत्यं च त्वेषं वचः ” इति । तत्र स्वाहान्तः प्रथमो मन्त्रः संपूर्णवाक्यत्वाच्चिराकाङ्क्षाः । द्वितीयतृतीयमन्त्रयोराकाङ्क्षां पुरायितुमुचितो लौकिको वाक्यशेषोऽध्याहृतव्यः । न हि तनूर्वर्षिष्ठेत्यादिभागस्तयोरन्वर्तुं योग्यः । तस्य प्रथममन्त्रशेषत्वादिति प्राप्ते ब्रूमः—वैदिकयोर्मन्त्रयोराकाङ्क्षा वैदिकेनैव वाक्यशेषेण पूरणीयाः । ततस्तनूर्वर्षिष्ठेत्यादिभाग उचरयोर्मन्त्रयारनुषज्यते । यद्यप्यसावन्यशेषस्तथाऽपि बुद्धिस्थः सन्कल्पनीयादध्याहारात्संनिरुप्यते । तस्मादनुषङ्गः कर्तव्यः । एवं च सति प्रकृतेऽप्यग्नीषोमाभ्यामित्यस्मिन्मन्त्रे देवस्य त्वेत्यादिपूर्वभागो जुष्टमित्याद्युत्तरभागश्चानुषञ्जनीयः ।

नवमाध्यायस्य प्रथमपादे चिन्तितम्—

“ सवित्रश्च्युहनीयं न वाऽर्थः संगतस्ततः ।

ऊहो नाविकृतस्यैव निर्वापान्वयसंभवात् ” इति ॥

“ देवस्य त्वा सवितुः प्रसवे ” इत्यस्मिन्नेव मन्त्रे सवित्रश्चिषूषशब्दाः कर्मसंगतं देवतारूपमर्थमभिधातुमर्हन्ति । तथा सति दृष्टप्रयोजनत्वाभात् । अग्निश्च कर्मसपवेता देवता । ततः कयाचिदपि व्युत्पत्त्या सवित्रादिशब्देराग्निरभिधीयताम् ।

( हविर्निर्वापार्थं मन्त्राः )

अथोच्यतेऽग्निशब्देनैवाग्नेरभिधानात्पुनस्तदभिधानं व्यर्थम् । किंच देवतान्तरेषु  
रूढास्ते शब्दा नाग्निमभिदध्युरिति । एवं तर्हि तास्तिस्रो देवता अग्निना सह  
कर्मणि विकल्प्यन्ताम् । ततः प्राकृतस्य मन्त्रस्य विकृतिष्वातिदेशे सति सवित्रा-  
दिशब्दस्थाने तत्तद्देवतावाचकशब्द ऊहनीय इति प्राप्ते ब्रूमः—नात्रोहः कर्तव्यः ।  
कुतः । अविकृतस्यैव मन्त्रस्य निर्वापशेषत्वेनान्वयसंभवात् । न हि प्रकृताव-  
ग्निना सह सवित्रादिदेवतानां विकल्पो वाक्यभेदादिदोषप्रसङ्गात् । तस्मान्निर्वा-  
पस्तावकानां सवित्रादिशब्दानां कर्मण्यसमवेतार्थत्वाच्चास्त्यूहः ।

तत्रैवान्यच्चिन्तितम्—

“ तत्राग्निशब्दो नोहः स्यादूहो वा स्तावकत्वतः ।

सवित्रादिवदाद्यो नो समवेतार्थवर्णनात् ” इति ॥

तस्मिन्पूर्वोक्त एव मन्त्रेऽग्नये जुष्टमित्ययमग्निशब्दो विकृतिषु नोहनीयः ।  
कुतः । देवतान्तरवाचिसवित्रादिशब्दवदग्निशब्दस्याप्यत्र निर्वापस्तावकत्वेन पाठा-  
दिति प्राप्ते ब्रूमः—विषमो दृष्टान्तः । कर्मण्यसमवेतार्थाः सवित्रादिशब्दाः । अ-  
ग्निशब्दस्त्वाग्नेये कर्मणि समवेतमर्थं ब्रूते । नन्वत्र जुष्टशब्दोऽसमवेतार्थः । नि-  
र्वापात्पूर्वं हविषो जुष्टत्वाभावात् । तद्योगादाग्निशब्दोऽपि तथा स्यादिति चेत् ।  
मैवम् । जुष्टं यथा भवति तथा निर्वपामीति क्रियाविशेषणत्वेन भविष्यज्जोषणप-  
रत्वे सति समवेतार्थत्वात् । तस्मात्सूर्याग्रे सूर्याय जुष्टं निर्वपामीत्येवमूहनीयम् ।  
एवं च सति प्रकृतेऽपीन्द्राय वैमृधायेत्याद्यूहः कर्तव्यः ।

द्वितीयाध्यायस्य प्रथमपादे चिन्तितम्—

“ ऊहपवरनाम्नां किं मन्त्राताऽस्त्यथवा न हि ।

मन्त्रास्तदेकवाक्यत्वान्न तल्लक्षणवर्जनात् ” इति ॥

“ अग्नये जुष्टं निर्वपामि ” इत्यस्य सौर्यचरौ सूर्याय जुष्टमित्येवं पदान्तर-  
प्रक्षेप ऊहः । अक्षिष्यायं ब्राह्मण इत्यस्य मन्त्रस्य शेषत्वेन प्रयोगकाले देव-  
दत्तोऽयमिति ब्राह्मणनामधेयविशेषं पठन्ति । तथा वरणमन्त्रेषु—आङ्गिरसबार्हस्प-  
त्यभारद्वाजगोत्रं ब्राह्मणं त्वा वृणीमह इति प्रवरं पठन्ति । एतेषामूहपवरनामधेया-  
नां मन्त्रत्वमस्ति । कुतः । मन्त्रेण सहैकवाक्यत्वात्, इति चेन्मैवम् । याज्ञिकप्र-  
सिद्धिरूपस्य मन्त्रलक्षणस्योहादावभावात् । न ह्यभ्येतार ऊहादीन्मन्त्रकाण्डेऽधी-



यते । तस्मान्नास्ति मन्त्रत्वम् । तथा सतीन्द्राय वैमृधाय जुष्टमित्याद्यूहस्य मन्त्रत्वाभावात्स्वरैकल्येऽपि मन्त्रो हीन इत्यादिनोक्तो दोषो न भविष्यति । तदेवं मन्त्रसंभाविता विचारा दर्शिताः ।

अथ व्याकरणम्—

कर्मणे वामित्यादिशब्देषु नन्विषयस्येत्यादिकं पूर्वोक्तं यथायोगमनुसंधेयम् ।  
वेषशब्दो वृषादिः । प्रथमद्वितीययोर्धूर्वशब्दयार्वाक्यादित्वेन पदात्परत्वं नास्तीति निघाताभावः । तृतीयस्य तं धूर्वेत्येवं पदादुत्तरत्वादस्ति निघातः । योऽस्मान्धूर्व-  
ति यं धूर्वाम इत्यनयोर्ध्वच्छब्दयोगान्निघातो निषिद्धः । “ निपातैर्यद्यदिहन्तकु-  
विन्नेच्चेच्चणक्चिद्यत्रयुक्तम् ” [ पा० ८—१ ३ ] एतैर्यदादिभिर्युक्तं न निह-  
न्यते । सल्लिपिशब्दयोः क्तिन्प्रत्ययस्य निच्चादाद्युदात्तः । जुष्टशब्दो गतः । वह्नि-  
शब्दो वृषादिः । देवानाहूवयतीति देवहूरित्यत्र तत्पुरुषे तुल्यार्थेति द्वितीयान्तपूर्व-  
पदप्रकृतिस्वरः प्राप्तेः । स च कृदुत्तरपदप्रकृतिस्वरेण बाध्यते । अहर्हृतमित्यव्य-  
यपूर्वपदप्रकृतिस्वरः । हविर्धानमित्यत्र ल्युट्प्रत्ययान्पूर्वस्य धाशब्दस्योदात्तत्वात्स-  
माप्ते कृदुत्तरपदप्रकृतिस्वरः । दृ० हस्वेति गतम् । प्रेक्ष इत्यत्रोत्तरपदादेरनुदात्तत्वेऽ-  
पि स्वरितो वाऽनुदात्त इत्यस्य विकल्पितत्वादेकादेश इत्युदात्तः । भो भेरित्यत्र  
चादिलोपसूत्रेण निघातस्य विकल्पितत्वाद्धातुस्वरः । वातशब्दो वृषादिः । सवि-  
तुरित्यत्र प्रातिपदिकान्तोदात्तस्य विभक्त्या सैकादेशे सत्युकार उदात्तः । प्रसव  
इत्यत्र सुधातोर्गप्रत्यये सति तस्य पिच्चाद्धातुस्वर एव शिष्यते । ततः समाप्ते  
कृदुत्तरपदप्रकृतिस्वरे प्राप्ते तदपवादः “ थाथघञ्क्ताजवित्रकरणाम् ” [ पा० ६-  
२—१४४ ] गतेः कारकादुपपदाच्चोत्तरेषां यादीनामष्टानां प्रत्ययानामन्त उदात्तः  
स्यात् । पूषण इत्यत्रानुदात्तस्य च यत्रेति विभक्तिरुदात्ता । अग्नीषोमाभ्यामित्य-  
ग्निशब्दस्यान्तोदात्तत्वात्सोमशब्दस्य चाऽऽद्युदात्तत्वात्समाप्ते देवताद्वन्द्वे चेति युगप-  
दुभयोः प्रकृतिस्वरत्वम् । उशब्दस्यानुदात्तत्वं स्वरादिपाठे निपातितम् । सहशब्द-  
स्य निपातत्वाभावेन फिट्स्वरः । स्फात्या इत्यत्र स्फाथीधातोर्णन्तादुत्तरस्य क्ति-  
न्प्रत्ययस्य निच्चेन स्फाशब्दस्योदात्तत्वप्राप्तावप्युदात्तस्य णिचो लुप्तत्वादुदात्तनि-  
वृत्तिस्वरेण क्तिन्नुदात्त इति उदात्तयण इति विभक्तिरुदात्ता । अरातिशब्दस्य  
नञ्जतपुरुषत्वादव्ययपूर्वपदप्रकृतिस्वरत्वम् । सुवरिति वृषादिः । अभीति फिट्स्वरः ।

( ब्रीह्यवघातार्था मन्त्राः )

वीत्युपसर्गस्वरः । दृ० हन्तामित्यत्र वाक्यादित्वान्निवाताभावः । द्यावापृथिव्योरित्यत्रोदात्तयण इति विभक्तिरुदात्ता । उपस्थशब्दः पृषोदरादिः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये प्रथमकाण्डे प्रथमप्रपाठके चतुर्थोऽनुवाकः ॥ ४ ॥

[ अथ प्रथमाष्टके प्रथमप्रपाठके पञ्चमोऽनुवाकः ] ।

दे॒वो वः स॒वितो॑त्पु॒ना॒त्वाच्छि॑द्रेण प॒वित्रे॑ण  
व॒सोः सूर्य॑स्य र॒श्मिभिरा॑पां दे॒वीर॒ग्रेषु॑वो  
अ॒ग्रेषु॑वोऽऽ इ॒मं य॒ज्ञं न॑य॒ताग्रे॑ य॒ज्ञप॑तिं  
ध॒त्त यु॒ष्मानि॑न्द्रोऽवृ॒णीत॑ वृ॒त्रतू॑र्ये यु॒यामि॑-  
न्द्र॑मवृ॒णीध्वं॑ वृ॒त्रतू॑र्ये प्रो॒क्षिताः॑ स्था॒म्रये॑  
वो जुष्टं॑ प्रो॒क्षाभ्य॑ग्नीषोमाभ्यां शु॒न्धध्वं॑  
दै॒व्याय॑ कर्मणे दे॒वय॑ज्याया अव॑धूतः र-  
क्षोऽव॑धूता अ॒रात॑योऽदि॒त्यास्त्वर्गा॑सि प्रति  
त्वा ( १ ) पृ॒थि॒वी वै॒त्त्वधि॑षव॒णमा॑सि वा॒न-  
स्प॒त्यं प्रति॑ त्वाऽदि॒त्यास्त्वर्ग्वै॒त्त्वमे॑स्त॒नूर॑सि  
वा॒चो वि॑सर्जनं दे॒ववी॑तये त्वा गृ॒ह्णाभ्या॑र्द्रि-  
र॑सि वा॒नस्प॒त्यः स इ॒दं दे॒वेभ्यो॑ ह॒व्यः  
सु॒शमि॑ शमि॒ष्वेष॑मा व॒दोर्ज॑मा व॒दद्यु॑मद्व॒दत॑  
व॒यः संघा॑तं जे॒ष्म वर्ष॑वृद्धम॑सि प्रति॑ त्वा  
व॒र्षवृ॑द्धं वे॒त्तु परा॑पूतः र॒क्षः परा॑पूता अ॒रा-  
त॑यो र॒क्षसां॑ भा॒गोऽसि॑ वा॒युवो॑ वि वि॒न-  
क्तु॑ दे॒वो वः स॒विता॑ हि॒रण्य॑पाणिः प्रति॑  
गृ॒ह्णातु॑ ( २ ) ।

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमप्रपाठके पञ्चमोऽनुवाकः ॥ ५ ॥

( अथ प्रथमकाण्डे प्रथमप्रपाठके पञ्चमोऽनुवाकः ) ।

चतुर्थानुवाके त्रीहिनिर्वापः प्रोक्तो निरुप्ते तुषस्य रक्षोभागत्वान्नदपनयनार्थोऽ-  
वघातः पञ्चमोऽनुवाकेऽभिधीयते । प्रोक्षितानामेव त्रीहीणामत्रावघातयोग्यत्वात्प्रो-  
क्षणस्य चोत्पूतोदकसाध्यत्वादुत्पवनमन्त्रस्य चाङ्गभूतस्याङ्गिन्युत्पवने साकाङ्क्षत्वा-  
दुत्पवनमन्त्रव्याख्यानात्प्रागेवोत्पवनं विधत्ते—“ इन्द्रो वृत्रमहन् । सोऽयः । अम्य-  
म्रियत । तासां यन्मेध्यं यज्ञियञ् सदेवमासीत् । तदपोदकामत् । ते दर्भा अभ-  
वन् । यद्भैरिष उत्पुनाति । या एव मेध्या यज्ञियाः सदेवा आपः । ताभिरेवैना  
उत्पुनाति ” [ ब्रा० का० ३ प्र० २ अ० ५ ] इति । इन्द्रेण हतस्य वृत्र-  
स्योदकाभिमुख्येन मृतत्वादुदकस्य सारं निर्गतम् । तच्च सार द्विविधं देवं मानुषं  
च । तत्र मलप्रक्षालनोपयुक्तं मानुषम् । देवं च द्विविधं स्नानादिना पापशोधकं  
प्रोक्षणादिना द्रव्यशोधकं च । तदुभयमत्र मेध्ययज्ञियशब्दाभ्यां विवक्षितम् । तच्च  
निर्गत्य भूमौ दर्भरूपेणाऽऽविर्बभूव । तस्माद्भैरुत्पुनीयात् । दर्भसंख्यां विधत्ते—  
“ द्वाभ्यामुत्पुनाति । द्विपाद्यजमानः प्रतिष्ठित्यै ” [ ब्रा० का० ३ प्र० २ अ०  
५ ] इति । अनेन विधीयमानद्वित्वेन विरोधात्पूर्वस्मिन्वाक्ये दर्भैरिति बहुवचनं  
जात्यभिप्रायं व्याख्येयम् । यजमानो ह्येकेन पादेनोत्तिष्ठन्प्रतिष्ठां न लभते ।  
द्वाभ्यां तु लभते । ततो दर्भद्वित्वमपि प्रतिष्ठित्यै भवति ।

देव इति । कल्पः—अथैतस्यामेव स्रुचि तिरःपवित्रमय आनीयोऽर्चिना-  
ग्राभ्यां पवित्राभ्यां त्रिरुत्पुनाति देवो वः सवितोत्पुनात्वच्छिद्रेण पवित्रेण वसोः  
सूर्यस्य रश्मिभिरिति पच्छः ’ इति ।

अत्र स्रुक्शब्देन निर्वापहेतुरग्निहोत्रहवणी विवक्षिता । स्रुक्कायामग्निहोत्र-  
हवण्यामप आनीयेत्यन्यत्राभिधानात् । हे आपोऽध्वर्युहृदयेऽवास्थितः प्रेरकोऽ-  
न्तर्यामी युष्मानूर्ध्वं पुनातु । केन साधनेन । आदित्यरूपत्वभावनाबलादच्छिद्रेण  
दर्भपवित्रेण । पुनरपि केन । जगन्निवासहेतोः सूर्यस्य रश्मित्वेन भावितैर्दर्भा-

( ग्रीह्यवघातार्था मन्त्राः )

वयवैः । यथोक्तं मन्त्रार्थं विशदयति—“ देवो वः सवितोत्पुनात्वित्याह । सवि-  
तृप्रसूत एवैना उत्पुनाति । अच्छिद्रेण पवित्रेणेत्याह । असौ वा आदित्योऽच्छिद्रं  
पवित्रम् । तेनैवैना उत्पुनाति । वसोः सूर्यस्य रश्मिभिरित्याह । प्राणा वा  
आपः । प्राणा वसवः । प्राणा रश्मयः । प्राणैरेव प्राणान्तसंपृणाकि ”  
[ ब्रा० का० ३ प्र० २ अ० ५ ] इति । उदकेनाऽऽप्यायिताः प्राणा इत्यपां  
प्राणत्वम् । आदित्याद्यधिष्ठातृदेवतानुग्रहैश्चक्षुरादीनां प्राणानां देहे वासितत्वाद्बु-  
शब्दाभिधेयानां देवतानुग्रहाणां प्राणत्वम् । आदित्वरश्मीनां प्राणव्यवहारोप-  
कारित्वात्प्राणत्वम् । ततः सूर्यरूपप्राणत्वेन भावितैर्देवाभिः सहोदकरूपाः प्राण-  
उत्पवनकाले संपृक्ता भवन्ति । मन्त्रस्य सवितेत्यनेन लिङ्गेन यत्सावित्रत्वं यच्च  
पादबद्धत्वाद्वृत्तत्वं तदुभयमत्र सप्रयोजनमित्याह—“ सावित्रियर्चा । त्वितृ-  
प्रसूतं मे कर्मासिदिति । सवितृप्रसूतमेवास्य कर्म भवति । पच्छो गायत्रिया त्रिष्व-  
मृद्धत्वाय ” [ ब्रा० का० ३ प्र० २ अ० ५ ] इति । ममेदं कर्म निखिलं  
सवित्रा प्रेरितमस्त्वित्याभिप्रेत्य सावित्रमन्त्रेणोत्पुनीयात् । तेन तत्तथैव संपद्यते-  
ऋत्पत्वेन तत्रत्यं छन्दो ज्ञातुं शक्यते । छन्दसश्चात्र लक्षणतो गायत्रीत्वाद्वा-  
यव्याश्च त्रिषात्त्वात्प्रतिपादमुत्पवने सति त्रिरावृत्त्या शुध्यति । अतिशयेन कर्म-  
फलं समृद्धं भवति । आवृत्तिप्रकारः सूत्रे दर्शितः—“ देवो वः सवितोत्पुना-  
त्विति प्रथममच्छिद्रेण पवित्रेणेति द्वितीयं वसोः सूर्यस्य रश्मिभिरिति तृतीयम् ” इति ।  
आप इति । बौधायनः—“ अथैना उन्मह्यन्नुपोत्तिष्ठति आपो देवीरग्रेषुवो  
अग्रेषुवोऽग्न इमं यज्ञं नयताग्रे यज्ञपतिं धत्त युष्मानिन्द्रोऽवृणोति वृत्रतूर्ध्वं यूयमि-  
न्द्रमवृणीध्वं वृत्रतूर्ध्वं इत्यद्विरेवापः प्रोक्षति प्रोक्षिताः स्थेति त्रिः ” इति ।

आपस्तम्बस्तु मन्त्रैक्यमभिप्रेत्याऽऽह—“ आपो देवीरग्रेषुव इत्यभि-  
मन्थ्य ” इति ।

हे जलदेव्यो यूयमिमं यज्ञमविधेन परिसमाप्तिं नयन । यजमानं च स्वर्गं  
प्रापयत । कीदृश्य आपः । शुद्धिहेतूनां दर्मादीनामपि प्रोक्षणेन शोधकत्वाद्ग्रे  
पुनन्तीत्यग्रेषुवस्तेन यज्ञं समापायितुं समर्थाः । पुनः कीदृश्यः । प्रवाहरूपेण  
शीघ्रगामित्वाद्गन्तृभ्यो मनुष्यादिभ्योऽप्यग्रे गच्छन्तीत्यग्रेषुवः । तेन यजमानं  
स्वर्गं नेतुं समर्थाः । किंच वृत्रासुरवधे युष्माकमिन्द्रस्य च परस्परमपेक्षा जाता ।

तत इन्द्रसमाना यूयं किं नाम कर्तुमसमर्थाः । अस्य मन्त्रस्य पूर्वभागे तत्रत्य-  
शब्दस्वरूपमेवापां महिमानमभिधावृत्त्या स्पष्टयति । ततोऽत्र किंचिद्व्याख्येयं  
नास्तीत्याह—“ आपो देवीरग्रेषुवो अग्रेषुव इत्याह । रूपमेवाऽऽसमेतन्महिमानं  
व्याचष्टे ” [ ब्रा० का० ३ प्र० २ अ० ५ ] इति । मध्यमभागे प्रार्थितं  
कार्यमापो नोपेक्षन्त इत्याह—“ अग्रे इमं यज्ञं नयताग्रे यज्ञपतिमित्याह । अग्रे  
एव यज्ञं नयन्ति । अग्रे यज्ञपतिम् ” [ ब्रा० का० ३ प्र० २ अ० ५ ]  
इति । ब्राह्मणान्तरप्रसिद्धं परस्परसापेक्षत्वमेव तृतीयभागे दर्शयतीत्याह—“ यु-  
ष्मानिन्द्रोऽवृणीति वृत्रतूर्ये यूयमिन्द्रमवृणीध्वं वृत्रतूर्य इत्याह । वृत्र३ ह हनि  
ष्यन्निन्द्र आपो वव्रे । आपो हेन्द्रं वव्रिरे । संज्ञामेवाऽऽसमेतत्सामानं व्याचष्टे  
[ ब्रा० का० ३ प्र० २ अ० ५ ] इति । आपो ववर इति च्छान्दसो दीर्घः ]  
वृत्राद्धीतायेन्द्राय प्रजापतिर्वज्रमद्भिः प्रक्षाल्य ददावित्यसाविन्द्रस्योदकापेक्षत्वप्र-  
सिद्धिर्वृत्र३ हेतिशब्देन सूच्यते । अत एव श्रूयते—“ तस्मादिन्द्रोऽबिभेत्स प्रजा-  
पतिमुपाधावच्छत्रुर्मज्जनीति तस्मै वज्र३ सिक्त्वा प्रायच्छदेतेन जहीति तेनाभ्या-  
यत ” इति । प्रक्षालितस्यापि वज्रस्येन्द्रेण प्रयोज्यत्वाद्दपामिन्द्रापेक्षेत्येषा प्रसि-  
द्धिरापो हेत्यत्र हशब्देन सूच्यते । आपो मम सहकारिण्य इत्येतदिन्द्रस्य सम्य-  
ग्ज्ञानम् । इन्द्रोऽस्माकं सहकारीत्येतदुक्तदेवतानां सम्यग्ज्ञानम् । तामेतामपां संज्ञा-  
मिन्द्रेण समानां मन्त्रः प्रस्थापयति । दीर्घव्यत्यासश्छान्दसः । मन्त्रपाठ एवापां  
प्रोक्षणमिष्याह—“ प्रोक्षिताः स्थेत्याह । तेनाऽऽयः प्रोक्षिताः ” [ ब्रा० का०  
३ प्र० २ अ० ५ ] इति । अद्भिर्ह्येव हवींषि प्रोक्षति । ब्रह्मणाऽपि इध्मावर्हिः  
प्रोक्षति ” इति श्रुत्यन्तरम् । ब्रह्मणाऽभिमन्त्रणमन्त्रेणेत्यर्थः ।

अग्नये इति । अग्नये वो जुष्टं प्रोक्षाम्यग्नीषोमाम्भ्यामित्यस्य शेषं पूरयित्वा  
विनियोगः कल्पे दर्शितः—“ अथ पुरोडाशीयान्प्रोक्षति देवस्य त्वा सवितुः प्रेस-  
वेऽश्विनोर्बाहुभ्यां पूष्णो हस्ताभ्यामग्नये वो जुष्टं प्रोक्षाम्यग्नीषोमाम्भ्याममुष्मा अमु-  
ष्मा इति यथादेवतं त्रिः ” इति ।

इदमेव तात्पर्यं दर्शयति—“ अग्नये वो जुष्टं प्रोक्षाम्यग्नीषोमाम्भ्यामित्याह ।  
यथादेवतमेवैनान्प्रोक्षति [ ब्रा० का० ३ प्र० २ अ० ५ ] इति । आवृत्तिं  
विधत्ते—“ त्रिः प्रोक्षति । त्र्यावृद्धि यज्ञः । अथो रक्षसामपहत्यै ” [ ब्रा०  
का० ३ प्र० २ अ० ५ ] इति । तिस्र आवृत्तयो यस्य यज्ञस्यासौ त्र्यावृत् ।

( ब्रह्मवघातार्था मन्त्राः )

त्रिः प्रथमामन्वाह त्रिरुक्तमामित्यादिश्रौतप्रसिद्धिं हिशब्दो द्योतयति । रक्षोघ्न-  
त्वमपामसकृदुक्तम् ।

शुन्धध्वमिति । कल्पः—“ उत्तानानि पात्राणि कृत्वा प्रोक्षति शुन्धध्वं  
दैव्याय कर्मणे देवयज्याया इति त्रिः ” इति ।

पूर्ववद्व्याचष्टे—“ शुन्धध्वं दैव्याय कर्मणे देवयज्याया इत्याह । देवयज्याया  
एवैनानि शुन्धति । त्रिः प्रोक्षति । त्र्यावृद्धिं यज्ञः । अथो मेध्यत्वाय ” [ ब्रा०  
का० ३ प्र० २ अ० ५ ] इति । मेध्यत्वं यज्ञार्हत्वम् ।

अवधूतमिति । कल्पः—“ कृष्णाजिनमादायावधूतः रक्षोऽवधूता अरातय  
इत्युत्करे त्रिरवधूनोति ” इति ।

अवधूतं विनाशितम् । प्रत्युष्टमिति वद्व्याचष्टे—“ अवधूतः रक्षोऽवधूता अरा-  
तय इत्याह । रक्षसामपहत्यै ” [ ब्रा० का० ३ प्र० २ अ० ५ ] इति ।

अदित्य इति । कल्पः—“ अथ हैनत्पुरस्तात्प्रतीचीनग्रीवमुत्तरलोमोपस्तृ-  
णात्यदित्यास्त्वगसी प्रति त्वा पृथिवी वेत्तिवति ” इति ।

हे कृष्णाजिन त्वं भूदेवतायास्त्वक्स्वरूपमसि । ततो भूमिस्त्वां प्रतिगृह्य मदी-  
येयं त्वागित्येवं जानातु । मन्त्रस्योक्तार्थपरत्वं दर्शयति—“ अदित्यास्त्वगसीत्याह ।  
इयं वा अदितिः । अस्था एवेनत्त्वचं करोति । प्रति त्वा पृथिवी वेत्तिवत्याह प्र-  
तिष्ठित्यै ” [ ब्रा० का० ३ प्र० २ अ० ५ ] इति । यदि स्वकीयत्वग्रूपेण  
न स्वीकुर्यात्तदानीमपसारयेत् । ततो न प्रतिविष्टेत् । अतः प्रतिष्ठार्थोऽयं स्वी-  
कारः । देशादिगुणविशिष्टमास्तरणं विधत्ते—“ पुरस्तात्प्रतीचीनग्रीवमुत्तरलोमोपस्तृ-  
णाति मेध्यत्वाय । तस्मात्पुरस्तात्प्रत्यञ्चः पशवो मेधमुपतिष्ठन्ते । तस्मात्प्रजा मृगं-  
ग्राहकाः ” [ ब्रा० का० ३ प्र० २ अ० ५ ] इति । यस्मादाहवनीयस्य  
पूर्वभागे कृष्णाजिनं पश्चिमशिरस्कमूर्ध्वलोमकमास्तृतं तस्मात्तादृशा एव सन्तो यू-  
पे बद्धाः पशवो यज्ञं सेवन्ते । यस्मादयं पशुभिः सेव्यो यज्ञस्तस्मादेव प्रत्यवायभयर-  
हिताः सत्यः प्रजा यज्ञार्थं मृगग्रहणशीला भवन्ति । कृष्णाजिनस्याऽऽदरे हेतुं  
ब्रुवंस्तद्विशिष्टमवघातं विधत्ते—“ यज्ञो देवेभ्यो निलायत । कृष्णो रूपं कृत्वा ।  
यत्कृष्णाजिने हविरष्टयवहन्ति । यज्ञादेव तद्यज्ञं प्रयुङ्क्ते । हविषोऽस्कन्दाय ”  
[ ब्रा० का० ३ प्र० २ अ० ५ ] इति । यज्ञपुरुषः केनापि निमित्तेन देवेभ्यो

विमुखोऽगात्तदा तिरोधाय स्वयं कृष्णमृगो भूत्वा तदीयरूपमात्मनः संपूर्णं कृत-  
वान् । ततः कृष्णाजिनस्योपरि हविरध्यवहन्तीति यदस्ति तेन यज्ञशरीरात्कृष्णा-  
जिनादादाय हवीरूपो यज्ञः प्रयुक्तो भवति । किञ्चिदधः प्रतितमपि विहितत्वात्कृ-  
ष्णाजिनेनावरुद्धत्वाद्धविरस्कन्ममेव भवति ।

अधिषवणमिति । कल्पः—“ तस्मिन्नुलूखलमधिवर्तयत्यधिषवणमसि वान-  
स्पत्यं प्रति त्वाऽदित्यास्त्वग्वेत्विति ” इति ।

हे उलूखल त्वमधिषवणस्यावघातस्याऽऽधारभूतं वनस्पतिजन्यं चासि । तादृशं  
त्वां कृष्णाजिनरूपेयं भूमेस्त्वक्प्रतिगृह्य मदीयमिति जानातु । अवघाताधारं कर्तुं  
मधिषवणविशेषणमित्याह—“ अधिषवणमसि वानस्पत्यमित्याह । अधिषवणमेवैन-  
त्करोति ” [ ब्रा० का० ३ प्र० २ अ० ५ ] इति । अविरोधेन संबन्धायेय-  
माशीरित्याह—“ प्रति त्वाऽदित्यास्त्वग्वेत्वित्याह सयत्वाय ” [ ब्रा० का० ३  
प्र० २ अ० ५ ] इति । सयः संबन्धवान् । विज्ञबन्धन इत्यस्माद्धातोरुत्पन्न-  
त्वात् ।

अग्नेरिति । कल्पः—“ तस्मिन्पुरोडाशीयानावपत्यग्नेस्तनूरसि वाचो विसर्जनं  
देववीतये त्वा गृह्णामीति ” इति ।

भोः पुरोडाशीयब्रीहिसमूह त्वमग्नेः शरीरमसि । यतो दाह्यं काष्ठमेव त्वां  
स्वीकृत्योदराग्निराहवनीयाग्निश्चोपचितवपुर्भवति । किञ्च, वाचः प्रवृत्तिकारणमसि ।  
त्वदीयरसेनोपचिताया वाचः शब्दोच्चारणे प्रवृत्तत्वात् । अत ईदृशं त्वां देवभक्ष-  
णायोलूखले प्रक्षिपामि । यथोक्तं मन्त्रार्थं दर्शयति—“ अग्नेस्तनूरसीत्याह । अ-  
ग्नेर्वा एषा तनूः । यदोषधयः । वाचो विसर्जनमित्याह । यदा हि प्रजा ओष-  
धीनामश्नन्ति । अथ वाचं विसृजन्ते । देववीतये त्वा गृह्णामीत्याह । देवताभि-  
रेवैनत्समर्धयति ” [ ब्रा० का० ३ प्र० २ अ० ५ ] इति । देवैर्भाक्षितत्वे  
सन्ति “ यावदेका देवता कामयते यावदेका । तावदाहुतिः प्रथते ” इति न्याये-  
नाभिवृद्धिः ।

अद्रिरिति । कल्पः—“ मुसलमवदधात्यद्रिरसि वानस्पत्यः स इदं देवेभ्यो  
हव्यं सुशमि शमिष्वेति ” इति ।

हे मुसलपदार्थं त्वं वनस्पतिजन्योऽपि दाढर्येन पाषाणोऽसि स त्वं द्वाद्वार्थ-  
मिदं हव्यं भक्षणविरोध्यग्रतुषापनयनेन सुष्ठु शान्तं यथा भवति तथा शमय ।

( ब्रीह्यवघातार्था मन्त्राः )

एतदेवाभिषेत्त्याऽऽह—“ अद्रिरसि वानस्पत्य इत्याह । ग्रावाणोमेवैनत्करोति । स इदं देवेभ्यो हव्यं सुशमि शमिष्वेत्याह शान्त्यै ” [ ब्रा० का० ३ प्र० २ अ० ५ ] इति । मन्त्रमुत्पाद्य लिङ्गसूचितं विनियोगं प्रकटयति—“ हविष्कृदे-  
हीत्याह । य एव देवानां हविष्कृतः । तान्ह्वयति । त्रिह्वयति । त्रिषत्या हि देवाः ” [ ब्रा० का० ३ प्र० २ अ० ५ ] इति ।

इषमिति । कल्पः—“ अथ दृषदुपले वृषारवेणोच्चैः समाहन्ति—इषमा वदोर्जमा वद द्युमद्वदत वयं संघातं जेषमेति ” इति ।

तत्प्रकारोऽन्यत्र स्पष्टीकृतः—“ आग्नीध्रोऽश्मानमादायेषमावदेति दृषदुपले समा-  
हन्ति द्विर्दृषदि सकृदुपलायां त्रिः संचारयन्वकृत्वः संपादयति ” इति ।

हे पाषाण हविःस्वरूपमिदमन्नं तदीयं स्वादुतरं रसं च यजमान आनेष्य-  
तीति देवेभ्यो वद । हे यज्ञायुधानि सर्वाणि यूयं रसाभिव्यक्तिमदिदं हविर्गिति देवेभ्यो वदत । वयं त्वनेन पाषाणघोषेणाविनीतं वैरिसंघातं जेषम । अनेन मन्त्रेणैष्टप्राप्तिमनिष्टपरिहारं च दर्शयति—“ इषमा वदोर्जमा वदेत्याह । इषमेवोर्जं यजमाने दधाति । द्युमद्वदत वयं संघातं जेषमेत्याह । भ्रातृव्याभिभूत्यै ” [ ब्रा० का० ३ प्र० २ अ० ५ ] इति । उपाख्यानेन भ्रातृव्याभिभूतिं द्रढयति—  
“ मनोः श्रद्धा देवस्य यजमानस्यासुरघ्नी वाक् । यज्ञायुधेषु प्रविष्टाऽऽसीत् । तेऽसुरा यावन्तो यज्ञायुधानामुद्वदतामुपशृण्वन् । ते पराभवन् । तस्मात्स्वानां मध्येऽवसाय यजेत । यावन्तोऽस्य भ्रातृव्या यज्ञायुधानामुद्वदतामुपशृण्वन्ति । ते पराभवन्ति ” [ ब्रा० का० ३ प्र० २ अ० ५ ] इति । श्रद्धालुत्वेन यागं कुर्वतो मनोः प्रभावादिदं सर्वं संपन्नम् । ततो ज्ञातीनामनुकूलानां प्रतिकूलानां च मध्ये य इमं वृत्तान्तं निश्चित्य श्रद्धालुयजेत तस्य भ्रातृव्याः पराभवन्ति । प्रैषमन्त्रमुत्पाद्य विनियोगं तात्पर्यं च दर्शयति—“ उच्चैः समाहन्त वा आह विजित्यै । वृङ्क एषानिन्द्रियं वीर्यम् । श्रेष्ठ एषां भवति ” [ ब्रा० का० ३ प्र० २ अ० ५ ] इति । हे आग्नीध्र त्वदीयहस्तगतेन पाषाणेन दृषदुपलायु-  
ग्ममुच्चैस्ताडनीयमिति मन्त्रार्थः । तं मन्त्रमध्वर्युः पठेत् । स च पाषाणध्वनिर्विज-  
याय भवति । यजमानश्चैषां वैरिणामिन्द्रियं बलं च विनाशयति । स्वयं चैषां ज्ञातीनां मध्ये श्रेष्ठो भवति ।



वर्षवृद्धमिति । कल्पः—“ अवहृत्य वितुषान्कृत्योत्तरतः शूर्पमुपयच्छति वर्षवृद्धमसीति ” इति ।

हे शूर्प वर्षवृद्धं वेणुनिष्पन्नतया त्वमपि वर्षवृद्धमसि ।

प्रतीति । कल्पः—“ तस्मिन्पुरोडाशीयानुद्वपति प्रति त्वा वर्षवृद्धं वेत्त्विति ” इति ।

हे ब्रीहिसमूह वर्षवृद्धं त्वां स्वकीयत्वेन शूर्पं प्रतिमन्यताम् । मन्त्रद्वये वृद्ध-  
शब्देन समृद्धिर्द्योत्यत इत्याह—“ वर्षवृद्धमसि प्रति त्वा वर्षवृद्धं वेत्त्वित्याह ।  
वर्षवृद्धा वा ओषधयः । वर्षवृद्धा इषीकाः समृद्धयै ” [ ब्रा० का० ३ प्र० २  
अ० ५ ] इति । इषीका वेणवः ।

परापूतमिति । कल्पः—“ अथोदङ्पर्यावृत्य परापुनानि परापूतश्च रक्षः  
परापूता अरातय इति ” इति ।

रक्षसोऽत्र प्रसङ्गमुपन्यस्य मन्त्रं व्याचष्टे—“ यज्ञश्च रक्षाश्चस्यनुप्राविशन् ।  
तान्यस्त्रा पशुभ्यो निरवादयन्त तुषैरोषधीभ्यः । परापूतश्च रक्षः परापूता अरातय  
इत्याह । रक्षसामपहत्यै ” [ ब्रा० का० ३ प्र० २ अ० ५ ] इति । देवाः  
पशुयागेषु रुधिरं तद्भागत्वेन बहिस्त्यक्त्वा पशुयागेभ्यो रक्षांसि निष्कासितवन्त-  
स्तुषत्यागेन चौषध्युपलक्षितेभ्यः ।

रक्षसामिति । कल्पः—“ मध्यमे पुरोडाशकपाले तुषानोप्य रक्षसां भागोऽ-  
सीत्यधस्तात्कृष्णाजिनस्थोपवपत्युत्तरमपरमवान्तरदेशं हस्तेनोपवपतीति बह्वृचब्रा-  
ह्मणम् ” इति ।

निष्कासनार्थं भागप्रदानमिति दर्शयति—“ रक्षसां भागोऽसीत्याह । तुषैरेव  
रक्षाश्च निरवादयते ” [ ब्रा० का० ३ प्र० २ अ० ५ ] इति । विधत्ते—  
“ अप उपस्पृशति मेध्यत्वाय ” [ ब्रा० का० ३ प्र० २ अ० ५ ] इति ।

वायुरिति । कल्पः—“ वायुर्वो वि विनक्तित्वति विविच्य ” इति ।

हे तण्डुला वो युष्मान्वायुः कणेभ्यः पृथक्करोतु शुद्ध्यापादकत्वेन वा  
वायावादर इत्याह “वायुर्वो वि विनक्तित्वत्याह । पवित्रं वै वायुः पुनात्येवैनान् ”  
[ ब्रा० का० ३ प्र० २ अ० ५ ] इति ।

( ब्रह्मवधातार्थं मन्त्राः )

देव इति । कल्पः—“ देवो वः सविता हिरण्यपाणिः प्रतिगृह्णात्विति पात्र्यां तण्डुलान्प्रस्कन्दयित्वा ” इति ।

हिरण्यमङ्गुलीयकं पाणौ यस्यासौ हिरण्यपाणिः । अन्तरिक्षात्पततां वर्षो-  
पलादीनामिवोच्चस्थानस्थिताच्छूर्पात्पततां तण्डुलानामितस्ततः पाते सत्यप्रतिष्ठि-  
तत्वेन हविर्विनाशो मा भूदित्यभिप्रेत्य सवितुः प्रतिग्रह इत्याह—“ अन्तरिक्षादिव  
वा एते प्रस्कन्दन्ति ये शूर्पात् । देवो वः सविता हिरण्यपाणिः प्रतिगृह्णात्विति-  
त्याह प्रतिष्ठित्यै । हविषोऽवस्कन्दाय ” [ ब्रा० का० ३ प्र० २ अ० ५ ]  
इति । प्रैषमन्त्रमुत्पादयति—“ विष्कली कर्तवा आह । व्यावृद्धि यज्ञः । अथो  
मेध्यत्वाय ” [ ब्रा० का० ३ प्र० २ अ० ५ ] इति । हे यजमानपत्नि त्वया  
तण्डुलास्त्रिवारं फलीकर्तव्याः । श्वेत्याच्छादकतुषापनयनं फलीकरणम् ।

अत्र विनियोगसंग्रहः—

देवो व उत्पुनात्यंशैस्त्रिभिरापाऽनुमन्त्रयेत् ।

अग्नयेऽग्नी हविः प्रोक्ष्य शुन्धोक्षेद्यागपात्रकम् ॥ १ ॥

अव चर्मोत्करे धृत्वा ह्यदित्याश्चर्मसंस्तृतिः ।

अध्युलूखलमादध्यादग्नेस्तत्र हविः क्षिपेत् ॥ २ ॥

अद्रिर्मुसलमादत्त इषं दृषदि वादनम् ।

वर्षशूर्पमुपोह्यात्र प्रति त्वा हविरावपेत् ॥ ३ ॥

परा व्रीहीन्वरापूय रक्षतामिति चर्मणः ।

अवस्त्रुषं कपालेन क्षिपेद्वायुर्विविच्यते ॥

देवः क्षिपेद्धविः पात्र्यां मन्त्राः सप्तदशेरिताः ॥ ४ ॥

अथ मीमांसा ।

तृतीयाध्यायस्य द्वितीयपादे चिन्तितम्—

“ हविष्कृदेहीति मन्त्रात्त्रिरवघ्नन्तमाह्वयेत् ।

विनियोगोऽवघाते स्यादाह्वाने वाऽवघातके ।

ऐन्द्रीवन्मान्त्रमाह्वानं गौणं हन्तिर्वृथाऽन्यथा ॥

पाठेन प्रापितं त्रित्वं हव्यतेरुपचारगीः ॥

त्रिरभ्यासो विधातव्यो नित्यप्राप्तेरभावतः ।

हन्तिना लक्ष्यते कालः प्राप्तोऽसौ हव्यतिस्तथा ।

विनियोगे वाक्यभेदो लिङ्गादाह्वानशेषता ।

नैन्द्रीन्यायः श्रुत्यभावाद्बहिर्न्यायेन मुख्यगः ॥ इति ॥

दर्शपूर्णमासयोः श्रूयते—“ हविष्कृदेहीति त्रिरवघ्नन्नाह्वयति ॥ ” इति । देवा-  
नामर्थे या हविः संपादयति सा हविष्कृत्, तामेनां संवोष्याध्वर्युरेहीति ब्रूते ।  
तथा चार्यं मन्त्रो ब्राह्मणेन व्याख्यायते—“ हविष्कृदेहीत्याह । य एव देवानां  
हविष्कृतः । तान्ह्वयति ॥ ” इति । तमिमं मन्त्रमुच्चार्याध्वर्युस्त्रिवारमवघातं कुर्वन्ना-  
ह्वयतीत्यर्थः । अनेन वाक्येन मन्त्रोऽवघाते विनियुज्यते न त्वाह्वाने । एहीत्ये-  
तन्मन्त्रगतं पदमाह्वाने समर्थं न त्ववघात इति चेत् । न । तस्यावघातलक्षक-  
त्वात् । यथा पूर्वोदाहृत्यायामैन्द्र्यामृचीन्द्रशब्दो गौणस्तद्वदेहीति पदं मन्त्रगतत्वे-  
नावघाते गौणं भविष्यति । अन्यथा मन्त्रब्राह्मणयोराह्वानपरत्वाच्छ्रूयमाणमवघ्न-  
न्निति पदमनर्थकं स्यात् । प्राप्तमवघातमुद्दिश्य तत्र मन्त्रस्य त्रित्वस्य च विधौ  
वाक्यभेद इति चेत् । न । त्रित्वस्य प्राप्तत्वेनानुवादकत्वात् । कस्यांचिच्छाखाया-  
मयं मन्त्रो मन्त्राकाण्डे त्रिवारमभ्यस्याऽऽम्नातः । ह्वयतिपदं त्वेहीतिवदवघातपर-  
तयोपचारेण नेयमिति प्राप्ते ब्रूमः—त्रिरभ्यासस्य नित्यवत्प्राप्तिः पाठपात्रेण न सि-  
ध्यति । कस्यांचिच्छाखायां द्विःपाठात्कस्यांचित्सकृत्पाठात् । अतोऽसौ नित्यव-  
द्विधीयते । न चावघ्नन्नित्यस्य वैयर्थ्यं तस्य काललक्षकत्वात् । कालस्यापि विधौ  
वाक्यभेद इति चेत् । प्राप्तत्वात् । न ह्यवघाते सहायाह्वानमन्यस्मिन्काले भवति ।  
ततोऽर्थप्राप्तः कालः । आह्वानमपि मन्त्रसामर्थ्यादेव प्राप्तत्वाच्च विधेयम् । न  
स्वेहीति मन्त्रपाठ आह्वानमन्तरेणोपपद्यते । मन्त्रव्याख्यानं चोदाहृतम् । तत्रार्यं  
वाक्यार्थः संपन्नः—अवघातकाले यदाह्वानं तस्य त्रिरभ्यासः कर्तव्य इति ।  
अत एव शास्त्रान्तरे विस्पष्टमाह्वानानुवादेनाभ्यासो विधीयते—“ त्रिह्वयति ।  
त्रिषत्या हि देवाः ॥ ” इति । एवं सति मन्त्रस्यापि विनियोगे वाक्यभेदः स्यात् ।  
लिङ्गेन त्वाह्वाने विनियुज्यते नावघाते । न चैन्द्रीन्यायोऽत्र प्रसरति । तृतीयाश्रु-  
त्यभावात् । बहिर्देवसदनं दामीत्यत्रोक्तेन तु न्यायेन मुख्य एवाऽऽह्वाने लिङ्गेन  
मन्त्रविनियोगो व त्ववघातरूपे गौणाह्वाने । तस्मान्नावघातशेषोऽयं मन्त्रः ।

द्वादशाध्यायस्य द्वितीयपादे चिन्तितम्—

“ सवनीये पुरोडाशे स्यादाहूतिर्हविष्कृतः ।

न वाऽतिदेशात्स्यान्मैवं पश्चाह्वानात्प्रसक्तः ॥ ” इति ॥

( ब्रह्मवघातार्था मन्त्राः ) :

सवनीयपुरोडाशस्याऽऽग्नेयपुरोडाशविकृतित्वात्प्रकृतिवद्विकृतिः कर्तव्येत्यति-  
देशेन हविष्कृदाह्वानं तत्र कर्तव्यमिति चेत् । मैवम् । पशौ कृतेन हविष्कृदा-  
ह्वानेन तत्कालीने पुरोडाशेऽपि प्रसङ्गसिद्धत्वात् । यद्यप्यौषधार्थं हविष्कृदाह्वानं  
पशौ नास्ति तथाऽप्येषा कृत्वाचिन्ता ।

तत्रैवान्यच्चिन्तितम्—

“ अस्त्याहूतिश्चरौ सौम्ये नास्ति वा पशुपाकतः ।

निवृत्तत्वादस्ति मैवमनिवृत्तेः पुरोत्थितेः ” इति ॥

तृतीयसवनीये सौम्यचर्वादयस्तेषु हविष्कृदाह्वानं पुनः कर्तव्यं पशावाहूता-  
यास्तस्याः पशुपाके निवृत्तत्वात्, इति चेत् । मैवम् । प्रकृतौ पत्नीसंयाजेभ्य ऊर्ध्वं  
हविष्कृतः पत्न्या उत्थानकालत्वेन पशावपि ततः पूर्वं निवृत्त्यभावात् । तस्मात्त-  
त्कालीनेषु सौम्यचर्वादिषु नास्ति पुनराह्वानम् ।

एकादशाध्यायस्य प्रथमपादे चिन्तितम्—

“ अवघातः सकृद्भूयो वा सकृद्विधिसिद्धितः ।

दृष्टा तण्डुलनिष्पत्तिस्तदन्तोऽभ्यस्यतामयम् ” इति ॥

व्रीहीनवहन्तीत्यत्र सकृन्मुलरुघातमात्रेण विधिप्रयुक्तस्यापूर्वस्य सिद्धेर्नास्त्या-  
वृत्तिरिति चेत् । मैवम् । तण्डुलनिष्पत्तेर्दृष्टप्रयोजनत्वेन तत्पर्यन्तस्याभ्यासस्याश्रुत-  
स्यापि कल्पनीयत्वात् । एवं तण्डुलपेषणादावपि द्रष्टव्यम् ।

तत्रैवान्यच्चिन्तितम् ।

“ सर्वौषधावघातः किमावर्त्यः सकृदेव वा ।

आवृत्तिः पूर्ववन्मैवं दृष्टार्थस्यात्र वर्जनात् ” इति ॥

अग्निचयने श्रूयते—“ औदुम्बरमुलूखलः सर्वौषधस्य पूरयित्वाऽवहन्त्यथैनदु-  
पदधाति ” इति । अत्रादृष्टमात्रप्रयोजनत्वात्सकृदेवावघातः ।

एकादशाध्यायस्य चतुर्थपादे चिन्तितम्—

“ अवघातार्थमन्त्रः किमसकृत्सकृदेव वा ।

प्रहारभेदादावृत्तिः कर्मैक्येन( ण ) सकृद्भवेत् ” इति ।

अवरक्षो दिवः सपत्नं वध्यासमित्यवहन्तीत्यवघाते विहितो मन्त्र आवर्त-  
नीयः । कृतः । अवघातस्य प्रहाररूपत्वात् । प्रहाराणां च भिन्नत्वात्, इति प्राप्ते

ब्रूमः—तण्डुलनिष्पत्तिपर्यन्तत्वेनाऽऽक्षिप्तप्रहाराभ्यासयुक्तस्यावधातस्यैकत्वात्तत्र वि-  
नियुक्तस्यावधातोपक्रमे सकृदेव पाठः ।

तत्रैवान्यच्चिन्तितम्—

“ नानाबीजेषु तन्मन्त्रः सकृद्भूयोऽथवा सकृत् ।

चिकीर्षैक्यात्मयोगाणां भिन्नत्वादसकृद्भवेत् ” इति ॥

राजसूये नानाबीजेषुसमुदाये श्रूयते—“ अग्नये गृहपतये पुरोडाशमष्टाकपालं  
निर्वपति कृष्णानां ब्रीहीणां सोमाय वनस्पतये श्यामाकं चरुम् ” इत्यादि । तत्र  
सोऽवधातमन्त्रः सकृदेव वक्तव्यः । कुतः । सर्वावधातविषयायामेकस्यां चिकी-  
र्षायां प्रवृत्तत्वात्, इति प्राप्ते ब्रूमः—समन्त्रोऽवधातश्चोदकातिदेशेन बीजेषु युज्यते ।  
तत्तद्बीजेषु तण्डुलनिष्पत्तौ स कृतार्थः संपन्नः । पुनर्बीजान्तरे तण्डुलनिष्पत्तये  
समन्त्रस्यावधातस्य प्रयोक्तव्यत्वादसकृन्मन्त्रपाठः ।

दशमाध्यायस्य प्रथमपादे चिन्तितम्—

“ अवधातः कृष्णलानामस्ति नो वाऽस्ति पाकवत् ।

प्रत्यक्षोक्त्या चरेत्पाकमवधाते तु नास्ति सा ” इति ॥

विकृतिरूपाणां काम्येष्टीनां काण्डे पठ्यते—“ प्राजापत्यं घृते चरुं निर्वपे-  
च्छतकृष्णलमायुष्कामः ” इति । कृष्णलशब्दः सुवर्णशकलवाची । प्रकृतौ  
ब्रीहानवहन्तीति पुरोडाशहेतूनां ब्रीहीणामवधातो विहितः । सोऽत्र चरुहेतूनां  
कृष्णलानां चोदकवशादस्ति नो वेति संशयः । अस्तीति पूर्वपक्षप्रतिज्ञा । वितु-  
षीकरणं तत्कृतचरूपकारः । लुप्तेऽप्युपकारे तत्सत्तायां पाकवदिति निदर्शनम् ।  
लुप्तेऽपि विकलेदनोपकारे पाकः प्रतिवादिनोऽभिमतः । तद्वदवधातोऽप्यस्तु । घृते  
श्रपयतीति प्रत्यक्षोक्त्या पाकोऽभ्युपगतः । अवधाते तु सोकिर्नास्तीति वैषम्याद-  
वधातो नास्ति ।

नवमाध्यायस्य प्रथमपादे चिन्तितम्—

“ अवधाते ब्रीहिरूपविवक्षोत न वा श्रुतेः ।

आद्यः साधनतामात्रमवर्ज्यत्वाद्विवक्ष्यते ” इति ॥

ब्रीहानवहन्तीत्यत्र ब्रीहीणां स्वरूपं श्रूयमाणत्वाद्विवक्षितम् । तथा सति  
नैवारश्चरुर्भवतीत्यत्र नीवाराणामब्रीहित्वादवधातो नास्तीत्यहो नाऽऽरभ्येत । प्राकृ-  
तानामवधातविषयाणां ब्रीहीणां परित्यागेन ब्रीहिस्थानेऽवधातविषयत्वेन नीवाराणां

( ब्रीह्यवघातार्था मन्त्राः )

प्रयोग ऊहः । यदा ब्रीहिष्वेव नियतोऽवघातो ब्रीहिनिवृत्तौ निवर्तते तदा कुत ऊहावसर इति प्राप्ते ब्रूमः—ब्रीहिस्वरूपविवक्षायामपि ब्रीहिगतोऽपूर्वसाधनत्वाकारो न वर्जयितुं शक्यः । अन्यथावघातवैयर्थ्यापत्तेः । ततोऽपूर्वसाधनत्वाकारोऽवश्यं विवक्षितव्यः । तत्र ब्रीहिरूपस्यापि विवक्षायां गौरवं स्यात् । तदविवक्षायां तु नीवारणामपि विहितत्वेनापूर्वसाधनत्वाकारसद्भावादवघातविषयत्वेनोहः सिध्यति ।

तत्रैवान्यच्चिन्तितम्—

“ मुसलाद्युक्षणं हत्यै स्यादपूर्वाय वोक्तितः ।

आद्यः प्रकरणादन्त्यो व्यर्थं तत्स्यादिहान्यथा ” इति ॥

“ प्रोक्षिताभ्यामुल्लखलमुसलाभ्यामवहन्ति ” इति श्रूयते । तत्र प्रोक्षणमुल्लखलमुसलद्रव्यद्वाराऽवघातार्थम् । कुतः । वाक्येन तच्छेषत्वप्रतीतिरिति चेत् । मैवम् । प्रकरणेनापूर्वशेषत्वावगमात् । न च वाक्यं प्रकरणाद्वलीय इति वाच्यम् । अपूर्वशेषत्वाभावे वैयर्थ्यप्रसङ्गात् । पूर्वपक्षे यत्रावघातस्तत्रैव प्रोक्षणम् । तथा सति नैर्ऋतचरौ कृष्णानां ब्रीहिणां नखनिर्भिन्नामिति श्रुतेषु नखेषु प्रोक्षणं नोह्यते । सिद्धान्ते त्वपूर्वस्य प्रयोजकत्वादस्ति तत्रोहः । तदेवमवघातसंबद्धा विचारा उदाहृताः ।

अथ व्याकरणम्—

देवो व इत्यादिषु स्वरो गतः । अच्छिद्रेणेत्यत्र बहुब्रीहिपक्षे “ नञ्सुभ्याम् ” [ पा० ६-२-१७२ ] इत्युत्तरपदान्तोदात्तः प्राप्नोति । ततस्तत्पुरुष एव कर्तव्यः । छिद्रं छेदनोपेतं न भवतीत्यच्छिद्रं तत्राव्ययपूर्वपदप्रकृतिस्वरत्वम् । पवित्रशब्दे प्रत्ययस्वरः वसुसूर्यशब्दौ वृषादी । आप इत्यत्र वाक्यादित्वान्नाऽऽमन्त्रितनिघातः । देवीरित्यादीनां सोऽस्ति । यज्ञपतिमित्यत्र “ पत्यावैश्वर्ये ” [ पा० ६-२-१८ ] इति पूर्वपदप्रकृतिस्वरः । वृत्रस्तूर्यते हिंस्यतेऽस्मिन्निति वृत्रतूर्य युद्धम् । तूरीधातोः स्वार्थण्यन्तस्याजन्तत्वेन “ अचो यत् ” [ पा० ३-१-९७ ] इति यत्प्रत्यये सति प्रत्ययस्वरं बाधित्वा “ तित्स्वरितम् ” [ पा० ६-१-८५ ] इति स्वरिते प्राप्ते तदपवादः “ यतोऽनावः ” [ पा० ६-१-२१३ ] नौशब्दव्यतिरिक्तस्य यत्प्रत्ययान्तस्याऽऽदिरुदात्तो भवति । ततो वृत्रेत्युपपदसद्भावात्समासान्तोदात्तत्वं बाधित्वा “ गतिकारकोपपदात्कृत् ” [ पा० ६-२-१३९ ]

इत्युत्तरपदप्रकृतिस्वरत्वम् । प्रोक्षिता इत्यत्र “ गतिरनन्तरः ” [ पा० ६-२-४९ ] इति पूर्वपदप्रकृतिस्वरत्वम् । अवधूतमित्यत्रापि तद्वत् । अधिषवणमित्यत्र सवनशब्दस्य ल्युट्प्रत्ययान्तत्वेन “ लिति ” [ पा० ६-१-१९३ ] इति प्रत्ययात्पूर्वपदस्योदात्तत्वे सति समासे कृदुत्तरपदप्रकृतिस्वरत्वम् । वानस्पत्यमि-  
त्यत्र वनस्पतेर्विकार इत्यस्मिन्नर्थे विहितस्तद्धितप्रत्यय उदात्तः । वाच इत्यत्र “ सावेकाचः ” [ पा० ६-१-१६८ ] इति विभक्तिरुदात्ता । अधिषवण-  
वद्विसर्जनम् । देववीतय इत्यत्र दासीभारादित्वात् “ दासीभाराणां च ” [ पा० ६-२-४२ ] इति सुत्रांशेन पूर्वपदप्रकृतिस्वरे सति समासस्वरो बाध्यते ।  
सुशमीत्यत्रोत्तरपदस्य प्रत्ययस्वरेणान्तोदात्तत्वात्कृदुत्तरपदत्वेनापि तथैव प्राप्तौ  
“ परादिच्छन्दसि बहुलम् ” [ पा० ६-२-१९९ ] इत्युत्तरपदाद्युदात्तत्वम् ।  
द्युमदित्यत्र मतुपः पित्वादनुदात्तत्वे प्राप्ते तदपवादः “ ह्रस्वनुङ्भ्यां मतुप् ”  
[ पा० ६-१-१७६ ] ह्रस्वान्तादन्तोदात्तानुडागमाच्चोत्तरो मतुबुदात्तः स्यात् ।  
अवधूतवत्परापूतम् । हिरण्यपाणिरित्यत्र बहुव्रीहित्वात्पूर्वपदस्वरः । हिरण्यशब्द-  
श्चाद्युदात्तेषु निपातितः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमपपाठके

पञ्चमोऽनुवाकः ॥ ५ ॥

( अथ प्रथमाष्टके प्रथमपपाठके षष्ठोऽनुवाकः ) ।

अवधूत॑ रक्षोऽवधूता॑ अरा॑तयोऽदित्या॑स्त्व-  
गा॑सि प्रति॑ त्वा पृथि॒वी वे॑त्तु दि॒वः स्क॑म्भ-  
नि॒रा॑सि प्रति॑ त्वाऽदित्या॑स्त्वग्वे॑त्तु धि॒षणा॑ऽ-  
सि पर्व॑त्या प्रति॑ त्वा दि॒वः स्क॑म्भनि॒र्वे॑त्तु  
धि॒षणा॑ऽसि पा॒र्व॑तेयी प्रति॑ त्वा पर्व॑तिर्वे॑त्तु  
दे॒वस्य॑ त्वा स॒वितुः॑ प्र॒स॒वेऽश्वि॑नो॒र्बा॒हुभ्या॑  
पू॒ष्णो ह॒स्ताभ्या॑मधि॑ व॒पामि॑ धान्य॑मसि

( तण्डुलपेषणार्थं मन्त्राः )

धिनुहि देवान्प्राणाय त्वाऽपानाय त्वा  
 व्यानाय त्वा दीर्घामनु प्रसितिमायुषे धां  
 द्वो वः सविता हिरण्यपाणिः प्रति गृह-  
 णातु ॥ १ ॥

( प्राणाय त्वा पञ्चदश च ) ।

इति ऋणयजुर्वेदीयतैत्तिरीयसंहितायां प्रथमाष्टके

प्रथमप्रपाठके षष्ठोऽनुवाकः ॥ ६ ॥

( अथ प्रथमकाण्डे प्रथमप्रपाठके षष्ठोऽनुवाकः ) ।

पञ्चमेऽनुवाके ब्रह्मवधात् उक्तः । अवहतानां च तण्डुलानां पेषणात्पूर्वं  
 कपालोपधानस्य निष्प्रयोजनत्वेन तदुपधानात्पूर्वं षष्ठे पेषणमभिधीयते ।

अवधूतमिति । कल्पः—“ अथ प्रोक्षितेषु त्रिष्फलीकृतेषु तथैव ऋणाजि-  
 नमवधूनोत्यूर्ध्वग्रीवमुदगावृत्यावधूतं रक्षोऽवधूता अरातय इति त्रिरथैनत्पुग्स्तात्प्र-  
 तीचीनग्रीवमुत्तरलोमोपस्तृणात्यदित्यास्त्वगसि प्रति त्वा पृथिवी वेत्त्विति ”  
 इति ।

पूर्ववद्व्याचष्टे—“ अवधूतं रक्षोऽवधूता अरातय इत्याह । रक्षसामपहत्यै ।  
 अदित्यास्त्वगसीत्याह इयं वा अदितिः । अस्या एवैनत्त्वचं करोति । प्रति त्वा  
 पृथिवी वेत्त्वित्याह प्रतिष्ठित्यै । पुरस्तात्प्रतीचीनग्रीवमुत्तरलोमोपस्तृणाति मेध्य  
 त्वाय । तस्मात्पुरस्तात्प्रत्यञ्चः पशवो मेधमुपतिष्ठन्ते । तस्मात्प्रजा मृगं ग्राहुकाः ।  
 यज्ञो देवेभ्यो निलायत । ऋणो रूपं कृत्वा । यत्कृणाजिने हविराधिपिनाष्टि ।  
 यज्ञादेव तद्यज्ञं प्रयुक्ते । हविषोऽस्कन्दाय ” [ ब्रा० का० ३ प्र० २ अ० ६ ]  
 इति । अवधातस्येवात्र पेषणस्य विशिष्टविधिः ।

दिव इति । कल्पः—“ तस्मिन्नुदीचीनकुम्भां शम्यां निदधाति दिवः स्क-  
 म्ननिरसि प्रति त्वाऽदित्यास्त्वग्वेत्त्विति ” इति ।



गदया समानाकारो व्यामार्धपरिमितः काष्ठविशेषः शम्या । तां कृष्णाजिन-  
स्योपर्युदीचीनिशिरस्कां निदध्यात् । सा च पेषणहेतोर्दृषदः पश्चाद्भागधारणेन त-  
द्भागस्यौचित्यं करोति । हे शम्ये त्वं द्युलोकस्य धारयिष्यसि । तस्मात्कृष्णाजि-  
नरूपाया भूमेस्त्वगियं त्वामभिमन्यताम् । शम्याया द्युलोकाधारत्वमुपादयति—  
“ द्यावापृथिवी सहाऽऽस्ताम् । ते शम्यामात्रमेकमहव्यैताः शम्यामात्रमेकपदः ।  
दिवः स्कम्भानिरसि प्रति त्वाऽदित्यास्त्वग्वेत्स्वित्याह । द्यावापृथिव्योर्वधृत्यै ” [ ब्रा०  
का० ३ प्र० २ अ० ६ ] इति । प्रजापतिना सृष्टे द्यावापृथिव्यौ पूर्वं जतुका-  
ष्ठवत्परस्परं संश्लिष्टे अभूताम् । ते पश्चादेकस्मिन्दिने शम्याप्रमाणेन परस्परं वियुक्ते  
अभूताम् । प्रतिदिनं तथेति विवक्षया वीप्सोक्ता । तयोः पुनः संश्लेषे यागस्या-  
वकाशो न स्यात् । ततो विश्लेषार्था दिवः स्कम्भनिरित्युच्यते ।

धिषणेति—कल्पः—तस्यां प्राचीं दृषदमध्यूहति धिषणाऽसि पर्वतया प्रति त्वा  
दिवः स्कम्भनिर्वेत्स्विति ” इति ।

हे पेषणसाधनभूते दृषद्रूपे त्वं पेषुमभिज्ञतया धिषणाऽसि दृढतया पर्वताऽस्थान-  
मर्हसि । तादृशीं त्वां द्युलोकाधारिका शम्याऽभिमन्यताम् । सेपं दृषद्दृढतया  
लोकद्वयधारणाय कल्पत इत्याह—“ धिषणाऽसि पर्वतया प्रति त्वा दिवः स्कम्भ-  
निर्वेत्स्वित्याह । द्यावापृथिव्योर्वधृत्यै ” [ ब्रा० का० ३ प्र० २ अ० ६ ]  
इति ।

धिषणेति । कल्पः—“ षष्ट्यपलमध्यूहति धिषणाऽसि पर्वतेयी प्रति त्वा  
पूर्वतिर्वेत्स्विति ” इति ।

पूर्ववत् । पर्वतिः पर्वतसंवन्धिनी दृषत् । तथैव व्याचष्टे—“ धिषणाऽसि पार्व-  
तेयी प्रति त्वा पर्वतिर्वेत्स्वित्याह । द्यावापृथिव्योर्वधृत्यै ” [ ब्रा० का० ३ प्र०  
२ अ० ६ ] इति ।

देवस्येति । बौधायनः—“ तस्यां पुरोडाशीयानुद्वपति देवस्य त्वा सवितुः प्र-  
सवेऽश्विनोर्बाहुभ्यां पूष्णो हस्ताभ्यामग्नये जुष्टमधिवपाम्यग्नीषोमाभ्याममुष्मा अमुष्मा  
इति यथादेवतमधिवपति धान्यमसि धिनुहि देवानिति ” इति ।

आपस्तम्बस्तु धान्यमसीत्यनेन सहैकमन्त्रतामाश्रित्याऽऽह—“ देवस्य त्वेत्यनु-

( तण्डुलपेषणार्था मन्त्राः )

द्रुत्याग्नये जुष्टमधिवपामीति यथादेवतं दृषदि तण्डुलानधिवपति त्रिर्यजुषा तूष्णीं चतुर्थम् ” इति ।

अत्र वाक्यपूरणायाम्नाय इत्यादिकमध्याह्नतमतो यथास्नातमेवानूद्य व्याचष्टे—  
“ देवस्य त्वा सवितुः प्रसव इत्याह प्रसूत्यै । अधिनोर्बाहुभ्यामित्याह । आधि-  
नौ हि देवानामध्वर्यू आस्ताम् । पूष्णो हस्ताभ्यामित्याह यत्थै । अधिवपामी-  
त्याह । यथादेवतमेवैनानधिवपति ” [ ब्रा० का० ३ प्र० २ अ० ६ ] इति ।  
देवान्प्रीणयेति यदुक्तं तस्य नास्त्यनुपपत्तिः, आहुतीरूपस्य धान्यस्याल्पत्वेऽपि म-  
न्त्रसामर्थ्येन तदभिवृद्धेरित्याह—“ धान्यमसि धिनुहि देवानित्याह । एतस्य यजुषो  
वीर्षेण । यावदेका देवता कामयते यावदेका । तावदाहुतिः प्रथते । न हि तद-  
स्ति । यत्तावदेव स्यात् । यावज्जुहोति ” [ ब्रा० का० ३ प्र० २ अ० ६ ]  
इति । वीप्सा सर्वत्रानुगमार्था । यदि द्रव्यं यावज्जुहोति तावदेव देवान्प्राप्नुयात्,  
तदा कथमिदमल्पं देवान्प्रीणयेदित्याशङ्क्येत, न तु तावदेवेति नियमोऽस्ति । किंतु  
यावत्कामयते तावत्प्रवर्धते । ततः संभवत्येव प्रीणनम् ।

प्राणायोति । बौधायनः—“ पिश्रति प्राणाय त्वाऽपानाय त्वा व्यानाय  
त्वेति ” इति ।

आपस्तम्बः—“ प्राणाय त्वेति प्राचीमुपलां प्रोह्यपानाय त्वेति प्रतीचीं  
व्यानाय त्वेति मध्यदेशे व्यवधारयति प्राणाय त्वाऽपानाय त्वा व्यानाय त्वेति  
संततं पिनष्टि ” इति ।

उच्छ्वासानिःश्वासतत्संधिगता वृत्तयः प्राणापानव्यानाः । अथ यः प्राणापा-  
नयोः संधिः स व्यान इति श्रुत्यन्तरात् । हे हविर्वृत्तित्रयं यजमाने चिरं स्थाप-  
यितुं त्वां पिनष्टि । एतदेव दर्शयति—“ प्राणाय त्वाऽपानाय त्वेत्याह । प्राणा-  
नेव यजमाने दधाति ” [ ब्रा० का० ३ प्र० २ अ० ६ ] इति ।

दीर्घामिति । बौधायनः—“ अथ बाहू अन्ववेक्षते दीर्घामनु प्रसितिमायुषे  
धामिति ” इति ।

आपस्तम्बः—“ प्राचीमन्ततोऽनुप्रोह्य ” इति ।

प्रसितिः प्रबन्धः कर्मसंतानः । यजमानस्याऽऽयुराभिवृद्धयर्थमिमामविच्छि-  
न्नकर्मसंततिहेतुरूपां मुपलां धारितवानस्मि । तदेतदाह—दीर्घामनु प्रसितिमायुषे-  
धामित्याह । आयुरेवास्मिन्दधाति ” [ ब्रा० का० ३ प्र० २ अ० ६ ] इति ।

( तण्डुलपेषणार्था मन्त्राः )

देव इति । कल्पः—देवो वः सविता हिरण्यपाणिः प्रति गृह्णात्विति  
कृष्णाजिने पिष्टानि प्रस्कन्दयति ” इति ।

पूर्ववद्वाचष्टे—“ अन्तरिक्षादिव वा एतानि प्रस्कन्दन्ति । यानि दृषदः ।  
देवो वः सविता हिरण्यपाणिः प्रति गृह्णात्वित्याह प्रतिष्ठित्यै । हविषोऽस्क-  
न्दाय ” [ ब्रा० का० ३ प्र० २ अ० ६ ] इति । पत्नीं दासीं वा प्रति  
प्रेषमन्त्रमुत्पाद्य व्याचष्टे—“ असंवपन्ती पिश्याणूनि कुरुतादित्याह मेध्यत्वाय ”  
[ ब्रा० का० ३ प्र० २ अ० ६ ] इति । तथा च सूत्रितम्—असंवपन्ती  
पिश्याणूनि कुरुतादिति संप्रेष्यति दासी पिनाष्टि पत्नी वाऽपि वा पत्न्यवहन्ति  
शूद्रा पिनाष्टि ” इति । हे दासी तण्डुलेष्वन्यद्रव्यं किमपि प्रवेक्षयन्ती पेषणं  
कुरु । तानि च पिष्टानि सूक्ष्माणि कुरु । तमिमं प्रेषमध्वर्युः पठेत् । पिष्टस्य  
सूक्ष्मत्वे पुरांडाशद्वारा यज्ञयोग्यता भवति ।

अथ विनियोगसंग्रहः—

“ अवेति पूर्ववत्तत्र शम्यां स्थापयते दिवः ।

धिषणा द्वे तथाऽश्मानौ देवेत्यधिवपेद्धविः ॥ १ ॥

प्राणयेति विधिः पिष्ट्वा दीर्घेत्यन्त उपोहति ।

देवोऽजिने स्कन्दयेत प्रोक्ता एकादश त्विह ॥ २ ॥ इति ।

अथ मीमांसा ।

यद्यप्यत्र विशेषाकारेण विचारा बहवो नोपलभ्यन्ते तथाऽपि सामान्यविचाराः  
पूर्वोक्ता अनुसंधेयाः । इषे त्वेत्यत्र वाक्यपूर्तये यथाऽध्याहारस्तथैवाधिवपा-  
मीत्यत्राप्यग्नये जुष्टमित्यादिकमध्याहर्तव्यम् अध्याहृतस्य चानाम्नातत्वेनामन्त्र  
त्वादूहादिष्विव स्वराद्यपराधो नास्ति । किंच नवमाध्यायस्य प्रथमपादे चिन्तितम्—

“ नोह्य ऊह्योऽथवा धान्यशब्दो नासङ्गतोक्तिः ।

ऊह्यो लक्षणयाऽर्थस्य गोपानस्येव संगतेः ” इति ॥

दृषदि पेषणाय तण्डुलावापेऽयं मन्त्रो विहितः—धान्यमसि धिनुहि देवानिति ।  
सोऽयं धान्यशब्दोऽसमवेतार्थं ब्रूते निस्तुषाणां तण्डुलानां धान्यशब्दार्थत्वाभा-  
वात् । तदयं सवित्रादिशब्दवचोहनीय इति चेत् । भैवम् । लक्षणावृत्त्या धान्य-  
शब्दस्य तण्डुलरूपेऽर्थे समवेतत्वात् । यथा गावः पीयन्त इत्यत्र मुख्यवृत्त्यभावेऽपि

१ क. ख. ड. न्दयित्वा ” इ । २ ख. ततः ।

( कपालोपधानार्था मन्त्राः )

नासमेवतार्थत्वं लोका वर्णयन्ति किंतु पयो लक्षयित्वाऽर्थं समवेतमेव प्रतीयन्ति तद्वत् । तस्माच्छाक्यानामयने षट्त्रिंशत्संवत्सरे धान्यशब्द ऊहनीयः । तत्र ह्येवमाम्नायते—संस्थितेऽहनि गृहपतिर्मृगयां याति, स तत्र यान्मृगान्हन्ति, तेषां तरसा सवनीयाः पुरोडाशा भवन्तीति । तत्र दृषदि पेषणाय मांसमावपन्मांसमपि धिनुहि देवानित्येवं मन्त्रमूहेत् । न च धान्यशब्दवल्लक्षको मृगशब्द ऊहे प्रयोक्तव्य इति वाच्यं, लक्षणावृत्तेः प्रकृतावार्थिकत्वेनातिदेशानर्हत्वात् । तस्मान्मांसमित्येव धान्यशब्दस्थोहः ।

अथ व्याकरणम्—

अवधूतमित्यादयो गताः । पर्वत्येत्यस्य पर्वतमर्हतीत्यस्मिन्नर्थे छान्दोविषये तकाररहितस्य यप्रत्ययस्य विधानात्प्रत्ययस्वरः । पार्वतेपीत्यत्र डीषुदात्तः । पर्वतिरित्यत्र तदर्हतीत्यस्मिन्नर्थे छान्दस इकारप्रत्ययोऽप्युदात्तः । धान्यशब्दस्य तिल्यशिक्यमर्त्यकाश्मर्यधान्यकन्याराजन्यमनुष्याणामित्यन्तस्वरितत्वम् । धिनुहीत्यत्र “ सेह्यपिच्च ” [ पा० ३-४-८७ ] इति सिपः स्थान आदिष्टस्य हिशब्दस्य पित्वनिषेधात्प्रत्ययस्वरः । यद्यपि विकरणप्रत्ययस्योकारस्य स्वरः सतिशिष्टस्तथाऽपि व्यत्ययो द्रष्टव्यः । प्रसितिमित्यत्र कृदुत्तरपदप्रकृतिस्वरे प्राप्ते तदपवादः “ तादौ च निति कृत्यतौ ” [ पा० ६-२-५० ] तुप्रत्ययव्यतिरिक्ते तकारादौ निति कृति प्रत्यये परतः पूर्वपदं प्रकृतिस्वरं भवति ।

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

षष्ठोऽनुवाकः ॥ ६ ॥

( अथ प्रथमाष्टके प्रथमप्रपाठके सप्तमोऽनुवाकः ) ।

धृष्टिरसि ब्रह्म यच्छापाग्नेऽग्निमामादं जहि  
निष्क्रव्यादं सेधाऽऽ देवयजं वह निर्द-  
ग्धं रक्षो निर्दग्धा अरांतयो ध्रुवमसि  
पृथिवीं दृहाऽऽयुर्दंह प्रजां दंह सजा-

( कपालोपधानार्थं मन्त्राः )

तान॒स्मै यज॑मानाय॒ पर्यू॑ह॒ ध॒र्त्रम॑स्य॒न्तरि॑क्षं  
 दृ॒ह॒ प्रा॒णं दृ॒ह॒पा॒नं दृ॒ह॒ सजा॑तान॒स्मै  
 यज॑मानाय॒ पर्यू॑ह॒ ध॒रुण॑मसि॒ दिवं दृ॒ह॒  
 चक्षुः॑ ( १ ) दृ॒ह॒ श्रो॒त्रं दृ॒ह॒ सजा॑ता-  
 न॒स्मै यज॑मानाय॒ पर्यू॑ह॒ ध॒र्मासि॑ दि॒शो  
 दृ॒ह॒ योनिं॑ दृ॒ह॒ प्र॒जां दृ॒ह॒ सजा॑तान॒स्मै  
 यज॑मानाय॒ पर्यू॑ह॒ चि॒तः स्थ॑ प्र॒जाम॒स्मै-  
 रयि॑म॒स्मै सजा॑तान॒स्मै यज॑मानाय॒ पर्यू॑ह॒  
 भृ॒गूणा॑मङ्गि॒रसां तप॑सा॒ तप्य॑ध्वं॒ यानि॑ ध॒र्मे  
 क॒पाला॑न्युपचि॒न्वन्ति॑ वे॒धसः॑ । पू॒ष्णस्ता॑-  
 न्यपि॑ व्र॒त इन्द्र॑वा॒यू वि मु॑ञ्चताः ( २ ) ॥

( चक्षुरष्टाचत्वारिंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 प्रथमप्रपाठके सप्तमोऽनुवाकः ॥ ७ ॥

( अथ प्रथमकाण्डे प्रथमप्रपाठके सप्तमोऽनुवाकः ) ।

षष्ठानुवाके पेषणमुक्तम् । यद्यप्यनन्तरं पुरोडाशो निष्पादनीयस्तथाऽप्यत-  
 तेषु कपालेषु पुरोडाशस्य श्रपयितुमशक्यत्वात्सप्तमे कपालोपधानमभिधीयते ।

धृष्टिरिति । कल्पः—“ धृष्टिरसि ब्रह्म यच्छेत्युपवेषमादाय ” इति ।

पलाशशाखामूले छिन्नः प्रादेशपरिमित उपवेषः । हे उपवेष त्वमङ्गनाराणां  
 धर्षणे समर्थोऽसि । अतो ब्रह्मशब्दोदितं पुरोडाशरूपं देवान्नं प्रयच्छ । धृष्टि-  
 शब्दो धैर्यद्योतनायेत्याह—“ धृष्टिरसि ब्रह्म यच्छेत्याह धृत्यै ” [ ब्रा० का० ३  
 प्र० २ अ० ७ ] इति ।

अपाञ्च इति । कल्पः—“ अपाञ्चेऽग्निमामादं जहीति गार्हपत्यादाहवनीयाद्वा  
 प्रत्यञ्चावङ्गनरौ निर्वर्त्य निष्क्रव्यादं सेधेति तयोरन्यतरमुत्तरमपरमवान्तरदेशं वा  
 निरस्याऽऽदेवयजं वहेति वहेति दक्षिणमवस्थाप्य ” इति ।

( कपालोपधानार्था मन्त्राः )

हे गार्हपत्याग्ने योऽग्निः शास्त्रीयं पाकमन्तरेणाऽऽमं द्रव्यमस्ति न तु पाकार्थ-  
स्थापितस्य पाकं करोति तमपनय मारय । यश्च लौकिकं मांसमस्ति तमपि निषे-  
धय । यस्तु देवान्यजति तमावह । यथोक्तस्याग्न्यानयनस्य कपालोपधानार्थतां  
दर्शयन्प्रशंसति—“ अपाग्नेऽग्निमामादं जहि निष्क्रव्याद२ सेधाऽऽदेवयजं वहेत्याह ।  
य एवाऽऽमात्क्रव्यात् । तमपहत्य । मेध्येऽग्नौ कपालमुपदधाति ” [ ब्रा० का०  
३ प्र० २ अ० ७ ] इति ।

**निर्दग्धमिति ।** निर्दग्ध२ रक्षो निर्दग्धा अरातयो ध्रुवमसि पृथिवीं दृ२हाऽऽ-  
युर्दृ२ह प्रजां दृ२ह सजातानस्मै यजमानाय पर्यूहेत्येतयोर्मन्त्रयोरर्थक्रमेण  
विनियोगः कल्पे दर्शितः—“ ध्रुवमसीति तस्मिन्मध्यमं पुरोडाशकपालमुपदधाति  
निर्दग्ध२ रक्षो निर्दग्धा अरातय इति कपालेऽङ्गारमत्याधाय ” इति ।

हे कपाल त्वं दृढमस्यतः पृथिव्यादीन्दृढी कुरु । अस्य यजमानस्य ज्ञाती-  
न्परितः सेवकान्कुरु । अस्मिन्कपालेऽवस्थितं रक्षो निःशेषेण दग्धम् । आम्ना-  
नक्रमेण निर्दग्धमन्त्रमादौ व्याचष्टे—“ निर्दग्ध२ रक्षो निर्दग्धा अरातय इत्याह  
रक्षा२स्येव निर्दहति ” [ ब्रा० का० ३ प्र० २ अ० ७ ] इति । कपाला-  
नामुपधानं विधत्ते—“ अग्निवत्युपदधाति । अस्मिन्नेव लोके ज्योतिर्धत्ते ” [ ब्रा०  
का० ३ प्र० २ अ० ७ ] इति । यथोक्ताङ्गारयुक्ते प्रदेशे कपालमुपदध्यात् ।  
कपालापर्यन्त्यस्याङ्गारस्य स्थापनं विधत्ते—“ अङ्गारमधिवर्तयति । अन्तरिक्ष  
एव ज्योतिर्धत्ते ” [ ब्रा० का० ३ प्र० २ अ० ७ ] इति । कपालस्याध  
ऊर्ध्वं च स्थिताभ्यामङ्गाराभ्यां लोकद्वयस्य ज्योतिष्मत्वे ततोऽप्यूर्ध्वमङ्गारस्य  
स्थापनासंभवादिवो ज्योतिर्न स्थादिति न शङ्कनीयमित्याह—“ आदित्यमेवा-  
मुष्मिँल्लोके ज्योतिर्धत्ते ” [ ब्रा० का० ३ प्र० २ अ० ७ ] इति । एतद्वृ-  
त्तान्तज्ञानं प्रशंसति “ ज्योतिष्मन्तोऽस्मा इमे लोका भवन्ति । य एवं वेद ”  
[ ब्रा० का० ३ प्र० २ अ० ७ ] इति ।

**धर्त्रमिति ।** बोधायनः—“ अथ पूर्वार्ध्यमुपदधाति धर्त्रमस्यन्तरिक्षं दृ२ह  
प्राणं दृ२हापानं दृ२ह सजातानस्मै यजमानाय पर्यूहेत्यथ परार्ध्यमुपदधाति धरु-  
णमसि दिवं दृ२ह चक्षुर्दृ२ह श्रोत्रं दृ२ह सजातानस्मै यजमानाय पर्यूहेत्यथ द-  
क्षिणार्ध्यमुपदधाति धर्मांसि दृशो दृ२ह योनिं दृ२ह प्रजां दृ२ह सजातानस्मै य-

( कपालोपधानार्था मन्त्राः )

जमानाय पर्युहेत्यथ पूर्वाध्वमुपदधाति चितः स्थ प्रजामस्मै रयिमस्मै सजातानस्मै यजमानाय पर्युहेति ” इति ।

आपस्तम्बः -“ धर्ममसीति पूर्वं द्वितीयः सः स्पृष्टं धरुणमसीति पूर्वं तृतीय-  
मिति धर्मासीति सप्तमं चितः स्थेत्यष्टमम् ” इति ।

तत्र धर्मधर्मधरुणशब्दा धारकत्वं ब्रुवन्तो दृढत्वं लक्षयन्ति । हेऽष्टमकपाल-  
त्वमुपचितरूपोऽसि । ततो यजमानस्य प्रजादिकं परितः संपादय ! प्रजादेः प्रत्ये-  
कमुपचयविवक्षया पृथग्वाक्यत्वं द्योतयितुमस्मा इति पदस्याऽऽवृत्तिः । चितः स्थेति  
बहुवचनमादार्थम् । क्रमेण मन्त्रान्वाचष्ट -“ धरुवमसि पृथिवीं दृष्ट्वेत्याह,  
पृथिवीमेवैतेन दृष्ट्वेति । धर्ममस्यन्तरिक्षं दृष्ट्वेत्याह । अन्तरिक्षमेवैतेन दृष्ट्वेति,  
धरुणमसि दिवं दृष्ट्वेत्याह । दिवमेवैतेन दृष्ट्वेति । धर्मासि दिशो दृष्ट्वेत्याह,  
दिश एवैतेन दृष्ट्वेति ” [ ब्रा० का० ३ प्र० २ अ० ७ ] इति । उपसंह-  
रति-“ इमानेवैतैर्लोकान् दृष्ट्वेति ” [ ब्रा० का० ३ प्र० २ अ० ७ ] इति ।  
एतद्वेदनं प्रशंसति-“ दृष्ट्वेन्तेऽस्मा इमे लोकाः प्रजया पशुभिः । य एवं वेद ”  
[ ब्रा० का० ३ प्र० २ अ० ७ ] इति । सर्वत्र विधेयार्थं केनापि प्रकारेण  
स्तुत्वा श्रद्धोत्पादनीयेति व्युत्पादयितुं कपालोपधानं बहुधा स्तौति । तत्रायमेकः  
प्रकारः-“ त्रीण्यग्रे कपालान्युपदधाति । त्रय इमे लोकाः । एषां लोकानामाप्यै ॥  
[ ब्रा० का० ३ प्र० २ अ० ७ ] इति । मध्यमपूर्वापरकपालगतं त्रित्वमपि  
प्रशस्तम् । अथापरः प्रकारः-“ एकमग्रे कपालमुपदधाति । एकं वा अग्रे कपालं  
पुरुषस्य संभवति । अथ द्वे । अथ त्रीणि । अथ चत्वारि । अथाष्टौ । तस्माद-  
ष्टाकपालं पुरुषस्य शिरः ” [ ब्रा० का० ३ प्र० २ अ० ७ ] इति । प्रथमं  
धरुवमसीत्येकं कपालमुपधीयते । ततो धर्ममसीत्यनेन सह द्वे । धरुणमसीत्यनेन  
सह त्रीणि । धर्मासीत्यनेन सह चत्वारि । ततः केषांचिन्मते चितः स्थेत्यनेनैवोप-  
रितनानि चत्वारित्यष्टौ भवन्ति । पुरुषस्यापि गर्भे प्रथमं शिरोरूपमखण्डं कपाल-  
मुत्पद्यते । पश्चात्क्रमेण रेखाभिरष्टधा भिद्यते । कपालेषु संख्यां स्तुत्वा तदुपधान-  
स्तौति-“ यदेवं कपालान्युपदधाति । यज्ञो वै प्रजापतिः । यज्ञमेव प्रजापतिः  
सः स्मरति । आत्मानमेव तत्सः स्मरति । तः सः स्मृतवमात्मानम् । अमुष्मिँल्लो-  
केऽनुसरति ” [ ब्रा० का० ३ प्र० २ अ० ७ ] इति । उपधानेन कपालेषु  
संस्कृतेषु तद्द्वारा तत्साध्यो यागः संस्क्रियते । यज्ञद्वारा तत्सष्टुः प्रजापतेः सं-

( कपालोपधानार्था मन्त्राः )

स्कारः । तेन कपालपञ्चपजापतिसंस्कारेण तेषां संस्कृतत्वाद्यजमानः स्वयं संस्कृतो भवति । तं च संस्कृतं स्वर्गे लोके गच्छन्तमनु फलदानाय यज्ञः प्रजापतिरूपधारी कश्चिदेवो गच्छति । अपरः प्रकारः—“ यदष्टावुपदधाति । गायत्रीया तत्समितम् । यजव । त्रिवृता तत् । यदश । विराजा तत् । यदेकादश । त्रिष्टुभा तत् । यदद्वादश । जगत्या तत् । छन्दःसमितानि स उपदधत्कपालानि । इमाँल्लोकाननुपर्वं दिशो विधृत्यै दृश्यति । अथाऽऽयुः प्राणान्प्रजां पशून्यजमाने दधाति । सजायानस्मा अभितो बहुलान्करोति ” [ ब्रा० का० ३ प्र० २ अ० ७ ] इति । त्रिवृच्छब्दः स्तोमवाची । स च स्तोम उपास्मै गायता नर इत्याद्यग्निर्नवभिः संपद्यते । छन्दःशब्दश्च स्तोममप्युपलक्षयति । गायत्रीविराट्त्रिष्टुब्जगतीनां चाष्टत्वाद्यक्षरसंख्या प्रसिद्धा । तथा संख्यया छन्दःसादृश्यम् । नन्वत्राऽऽग्नेयस्याष्टौ कपालान्पञ्चपिषोमीयस्य चैकादश न तु नवादिसंख्या लभ्यत इति चेद्भाढम् । तथाऽपि संख्याऽन्यत्र विद्यमाना प्रसङ्गादिह स्तूयते । त्रयोदशादिसंख्या न काप्यस्ति । एकादिना तप्तपर्यन्ता संख्याऽन्यत्रास्तीति चेत्तर्हि तस्या अप्यनेन न्यायेन स्तुतिरुच्यते । ईदृशानि कपालान्युपदधानोऽध्वर्युरनुक्रमेण पृथिव्यादिलोकान्प्रागादिदिशश्च दृढी करोति । लोकबुद्ध्या कपालानां स्थापितत्वात् । अत इदमुपधानं लोकवृद्धयै भवति । किंचाऽऽयुरादीन्भ्रातृपुत्रांश्च यजमाने संपादितवान्भवति । क्रमप्राप्ते मन्त्रे स्पष्टार्थत्वं दर्शयति—“ चितः स्थेत्याह । यथायजुरैवैतत् ” [ ब्रा० का० ३ प्र० २ अ० ७ ] इति ।

भृगूणामिति । कल्पः—“ भृगूणामङ्गिरसां तपसा तप्यध्वमिति वेदेन कपालेष्वङ्गिरानध्यूह्य ” इति ।

हे कपालानि देवतातपोरूपेणानेनाग्निना तप्तानि भवत । इममेवार्थं दर्शयति—“ भृगूणामङ्गिरसां तपसा तप्यध्वमित्याह । देवतानामेवैनानि तपसा तपति ” [ ब्रा० का० ३ प्र० २ अ० ७ ] इति ।

यानीति । अयं मन्त्रो यद्यपि यागसमाप्तौ पठनीयस्तथाऽपि कपालप्रसङ्गादिहाऽऽम्नातः । तद्विनीयोगः सूत्रे दर्शितः—“ यानि वर्षे कपालानीति चतुष्पदयर्चा कपालानि विमुच्य संख्यायोद्वासयति संतिष्ठेते दर्शपूर्णमासौ ” इति ।

१ क. स्वर्गलोके ग । ग. स्वर्गलोके ग ।



( कपालोपधानार्था मन्त्राः )

अध्वयुरूपं वेधसो यानि धर्मे कपालान्यादीते बह्वौ ध्रुवमसीत्यादिमन्त्रैरुप-  
स्थापितवन्तः । पूजार्थं बहुवचनम् । तादृशान्यपि कपालानि विमोक्तं समर्थावि-  
न्द्रवायू पोषकस्य यजमानस्य यागरूपे व्रते समाप्ते सति विमुञ्चताम् । अनेकगुण-  
विशिष्टं विमोक्तं विधत्ते—“ तानि ततः सञ्स्थिते । यानि धर्मे कपालान्युपचिन्व-  
न्ति वेधस इति चतुष्पदयर्चा विमुञ्चति । चतुष्पादः पशवः । पशुष्वेवोपरिष्ठात्प-  
तितिष्ठति ” [ ब्रा० का० ३ प्र० २ अ० ७ ] इति ।

अत्र विनियोगसंग्रहः—

“ धृष्टिरादायोपवेधमपाङ्गरौ वियोजयेत् ।

निष्कापसारयेदेकमा देवान्यं तु शेषयेत् ॥ १ ॥

ध्रुवं कपालमाधाय निर्दाङ्गारं तथोपरि ।

धर्वं द्वितीयं धरुणं तृतीयं धर्मं सप्तमम् ॥ २ ॥

चितोऽष्टमं भृगू तेषु सर्वेष्वङ्गाररोपणम् ।

यानि स्वकाले संप्राप्ते कपालानि विमुञ्चति ॥

अनुवाके सप्तमेऽस्मिन्नुक्ता द्वादश मन्त्रकाः ॥ ३ ॥ ” इति ।

अथ मीमांसा ।

चतुर्थाध्यायस्य प्रथमभादे चिन्तितम्—

“ अपणं तुषवापश्च कपालस्य प्रयोजकौ ।

उत अपणमेवाऽऽद्यो वापार्थत्वात्तृतीयया ॥

पुरोडाशकपालेति नाम्ना स्याच्छ्रूयणार्थता ।

प्रयुक्तस्य प्रयुक्तिर्नो तस्य वापे प्रसञ्जनम् ” इति ॥

कपालेषु अपयतीति अपणं पुरोडाशस्य श्रुतम् । तथा पुरोडाशकपालेन तुषा-  
नुपवपतीति कपाले तुषधारणं श्रुतम् । ते च तुषाः सकपाला रक्षसां भागोऽस्तीति  
मन्त्रेण लृणाजिनस्याधस्तादवस्थापनीयाः । तत्र अपणं यथा कपालसंपादनस्य  
प्रयोजकं तथा तुषवापोऽपि प्रयोजकः । एकहायन्येति तृतीयया यथा गाः क्रया-  
र्थत्वं तथा कपालेनेति तृतीयया कपालस्य तुषवापार्थत्वावगमादिति चेन्मैवम् ।  
नात्र कपालमात्रस्य तुषोपवापसाधनत्वं श्रुतं किं तर्हि यत्कपालं पुरोडाशअपणा-  
योपात्तमासादितं च तस्यैव कपालस्य साधनत्वम् । एतच्च पुरोडाशकपालेनेति  
सविशेषणनाम्ना तद्विधानादवगम्यते । तथा सति प्रथमं अपणेन कपालं प्रयुज्यते ।

( पुरोडाशनिष्पादनार्था मन्त्राः )

न च प्रयुक्तस्य पुनस्तुषवापेन प्रयुक्तिः संभवति । तस्माच्छ्रवणेनैव प्रयुक्तं कपालं तुषोपवापेऽपि प्रसङ्गात्सिध्यति । ईदृशमेवाङ्गत्वं तृतीयाश्रुत्या बोध्यते ।

अथ व्याकरणम्—

धृष्टिशब्दः किन्प्रत्ययान्तत्वादाद्युदात्तः । आमाच्छब्दे कृत्स्वरः । तथैव देव-  
यज्ञशब्दः । निर्दग्धमिति प्रत्युष्टवत् । सजातानित्यत्र समामं जातं जन्म येषां ते  
सजाताः । “ वा जाते ” [ पा० ६-२-१७१ ] जातशब्द उत्तरपदे बहु-  
व्रीहौ समासे विकल्पेनान्तोदात्तो भवति । भृग्वङ्गिरःशब्दो वृषादी । उपचिन्वन्ती-  
त्यत्र यानीत्यनेन यच्छब्दयोगाभिधाताभावः । विकरणप्रत्ययस्वरस्य सति शिष्ट-  
स्याप्यबलीयस्त्वेन “ उदात्तयणः ” [ पा० ६-१-१७४ ] इत्युपरितनस्या-  
कारस्योदात्तः । पूष्ण इत्यत्र “ अनुदात्तस्य च यत्रोदात्तलोपः ” [ पा० ६-  
१-१६१ ] इति विभक्तिरुदात्ता । इन्द्रवायू इत्यत्र “ देवताद्वंद्वे च ” [ पा०  
६-२-१४३ ] इत्युभयपदप्रकृतिस्वरत्वे प्राप्ते तदपवादः—“ नोत्तरपदेऽनुदात्ता-  
दावपृथिवीरुद्रपूषमन्थिषु ” [ पा० ६-२-१४२ ] अनुदात्तादौ पृथिव्यादि-  
व्यतिरिक्त उत्तरपदे देवताद्वंद्वस्वरो न भवति । ततः समासस्येत्यन्तोदात्तः ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

सप्तमोऽनुवाकः ॥ ७ ॥

—

( अथ प्रथमाष्टके प्रथमप्रपाठकेऽष्टमोऽनुवाकः ) ।

सं वपा॒मि समा॒पो अ॒ङ्गिर॑ग्मत॒ समो॑ष॒धयो  
रसे॒न सः रे॒वती॑र्ज॒गती॑भिर्म॒धुम॑तीर्म॒धुम॑-  
तीभिः सृज्यध्वम॒द्भ्यः परि॑ प्रजा॒ताः स्थ  
सम॒द्भिः पृ॒च्यध्वं॑ ज॒नय॑त॒यै त्वा सं यौ॑म्य-  
म॒र्ये त्वाऽग्नी॑षोमा॒भ्यां म॒खस्य॑ शिरो॑ऽसि  
घ॒मोऽसि॑ । व॒श्वायु॑रुरु॒ प्रथ॑स्वो॒रु ते यज्ञ॑-  
प॒तिः प्रथ॑तां त्वचं॑ गृह्णी॒ष्वान्तरि॑तः र-

क्षोऽन्तरिता अरातयो देवस्त्वा सविता  
श्रपयतु वर्षिष्ठे अधि नाकेऽग्निस्ते तनुवं  
माऽति धागन्ने हव्यः रक्षस्व संब्रह्मणा  
पृच्यस्वैकताय स्वाहा द्विताय स्वाहा  
त्रिताय स्वाहा ( १ )

( सविता द्वाविंशतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमप्रपाठके ऽष्टमोऽनुवाकः ॥ ८ ॥

( अथ प्रथमकाण्डे प्रथमप्रपाठके ऽष्टमोऽनुवाकः ) ।

सप्तमे कपालोपधानमुक्तं ततस्तप्तेषु कपालेषु लब्धावसरत्वादष्टमे पुरोडाश-  
श्रपणमभिधीयते ।

समिति । संवपामीत्यस्याऽऽम्नातस्य मन्त्रस्य शेषं पूरयित्वा विनियोगः कल्प-  
दर्शितः—“ अथोत्तरेण गार्हपत्यमुपविश्य वाचंयमस्तिरःपवित्रं पात्र्यां कृष्णा-  
जिनात्पिष्टानि संवपति देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्या-  
मग्नये जुष्टः संवपाम्यग्नीषोमाभ्याममुष्मा अमुष्मा इति ” इति ।

अपोक्षितस्थाने प्रयोक्तव्य इत्येतमर्थं दर्शयितुमेव निर्वापपेषणयोर्देवस्य त्वेति  
मन्त्रो द्विराम्नातः । अत्रानाम्नातमप्यनेनैवाभिप्रायेण व्याचष्टे—“ देवस्य त्वा  
सवितुः प्रसव इत्याह प्रसूत्यै । अश्विनोर्बाहुभ्यामित्याह । अश्विनौ हि देवाना  
मध्वर्यू आस्ताम् । पूष्णो हस्ताभ्यामित्याह यत्यै । संवपामीत्याह । यथादेवतमे-  
वैनानि संवपति ” [ ब्रा० का० ३ प्र० २ अ० ८ ] इति ।

समाप इति बौधायनः—“ प्रणीताभ्यः सुवेणोपहत्य वेदेनोपयम्य पाणिं  
चान्तर्धायैवं मदन्तीभ्यस्ता उभयोरानीयमानाः प्रतिमन्त्रयते समापो अद्भिरगमत  
समोषधयो रसेन सः रेवतीर्जगतीभिर्मधुमतीभिर्मधुमतीभिः सृज्यध्वामिति ” इति ।

पूर्वं चमसे संगृहीता आपः प्रणीताः । तस्मा आपो मदन्त्यः । आपस्तम्बेन  
तु प्रणीतामात्रेऽयं मन्त्रो विनियुक्तः “ सुवेण प्रणीताभ्य आदाय वेदेनोपयम्य

( पुरोडाशनिष्पादनार्था मन्त्राः )

समापो अद्भिरग्मतेति पिष्टेष्वानयति ” इति । प्रणीता आपो मदन्तीभिरद्भिः संगच्छन्ताम् । पिष्टरूपा ओषधयो द्विविधोदकरसेन संगच्छन्ताम् । किंच हे आपो यूयं सर्वसंस्थाभिवृद्धिहेतुत्वात्तद्द्वारा धनवत्यः स्वभावतो माधुर्यवत्यश्च । ओषधयोऽपि जङ्गमरूपपश्वभिवृद्धिहेतुतया पशुरूपधनयुक्ताः स्वभावसिद्धस्वादुत्वेन माधुर्यवत्यश्च । ततः पिष्टरूपाभिस्ताभिरोषधीभिः संसृष्टा भवत । मन्त्रस्य पूर्वभागे जलाषधिसंगमस्य फलमाह—“ समापो अद्भिरग्मत समोषधयो रसेनेत्याह । आपो वा ओषधीर्जिन्वन्ति । ओषधयोऽपो जिन्वन्ति । अन्या वा एतासामन्या जिन्वन्ति । तस्मादेवमाह ” [ ब्रा० का० ३ प्र० २ अ० ८ ] इति । जिन्वन्ति प्रीणयन्ति । यद्यप्यचेतनानामपामोषधीनां च नास्ति प्रीतिस्तथाऽपि पुरोडाशरूपेण देवप्रियहेतुत्वात्तदुपचारः । न हि केवलेन जलेन पिष्टेन वा पुरोडाशः संभवति किंत्वन्योन्यमेलनरूपेण प्रीणनेन । यस्मात्तासामपामोषधीनां च मध्येऽन्या आपोऽन्या ओषधीः प्रीणयन्ति । अन्याश्चोषधयोऽन्या अपः प्रीजयन्ति । तस्मान्मन्त्रः समोषधयो रसेनेत्येवं ब्रूते । उत्तरभागे माधुर्यसंपादनं फलमाह—“ स२ रेवतीर्जगतीभिर्मधुमतीर्मधुमतीभिः सृज्यध्वमित्याह । आपो वै रेवतीः । पशवो जगतीः । ओषधयो मधुमतीः । आप ओषधीः पशून् । तानेवास्मा एकधा स२सृज्य । मधुमतः करोति [ ब्रा० का० ३ प्र० २ अ० ८ ] इति ।

अद्भ्य इति । बौधायनः—“ अथानुपरिष्ठावयत्यद्भ्यः परि प्रजाताः स्थ समद्भिः पृच्यध्वमिति ” इति ।

आपस्तम्बः—“ अद्भ्यः परि प्रजाता इति तप्ताभिरनुपरिष्ठाव्य ” इति ।

परिष्ठावनं पिष्टस्य सर्वत आर्दीकरणम् । हे पिष्टरूपा ओषधयो यूयं पूर्वमद्भ्य उत्पन्नाः स्थ । ततोऽद्याप्यद्भिः संपृक्ता भवत । मन्त्रेण परिष्ठावनं विधत्ते—“ अद्भ्यः परि प्रजाताः स्थ समद्भिः पृच्यध्वमिति पर्याप्लावयति । यथा सुवृष्ट इमामनुवितृत्य । आप ओषधीर्महयन्ति । तादृगेव तत् ” [ ब्रा० का० ३ प्र० २ अ० ८ ] इति । यथा पर्जन्ये सुवृष्टे सत्यापो भूमिमनुप्रविश्योषधीर्वर्धयन्ति तथाविधमिदं परिप्लावनं जलेन पिष्टे सर्वतः प्लाविते सति पुरोडाशनिष्पत्तेः ॥

( पुरोडाशनिष्पादनार्था मन्त्राः )

जनयत्या इति । कल्पः—“ सं यौति जनयत्यै त्वा सं यौमीति ” इति ।

हे परिप्लावित पिष्ट त्वां हस्ताङ्गुलिमर्दनेन सम्यङ्मिश्री करोमि । एतच्च यजमानस्य शुक्रशोणितमिश्रणेनैव प्रजात्पत्तये संपद्यते । एतदेव विशदयति—  
“ जनयत्यै त्वा सं यौमीत्याह । प्रजा एवैतेन दाधार ” [ ब्रा० का० ३ प्र० २ अ० ८ ] इति ।

अग्नय इति । कल्पः—“ संयुत्य व्यू( व्यु )ह्याभिमृशत्यग्नये त्वाऽग्नीषोमाभ्याममुष्मा अमुष्मा इति यथादेवतम् ” इति ।

त्वामहं स्पृशामीति शेषः । असांकर्यं मन्त्रद्वयप्रयोजनमित्याह—“ अग्नये त्वाऽग्नीषोमाभ्यामित्याह—व्यावृत्तै ” [ ब्रा० का० ३ प्र० २ अ० ८ ] इति ।

मखस्येति । कल्पः—“ पिण्डं करोति मखस्य शिरोऽसीति ” इति ।

विशदीकृत्य व्याचष्टे—“ मखस्य शिरोऽसीत्याह । यज्ञो वै मखः तस्यैतच्छिरः । यत्पुरोडाशः । तस्मादेवमाह ” [ ब्रा० का० ३ प्र० २ अ० ८ ] इति ।

घर्म इति । कल्पः—“ घर्मोऽसि विश्वायुरित्याग्नेयं पुरोडाशमष्टासु कपालेष्वधिश्रयत्येवमुत्तरमुत्तरेषु ” इति ।

हे पुरोडाश त्वं तप्तकपालावस्थानेन दीप्तो देवतायोग्यत्वेन कृत्स्नायुःप्रदश्चासि । विश्वमायुर्यस्येति बहुव्रीहेरायुष्प्रदस्त्वमित्येवात्रार्थ इत्याह—“ घर्मोऽसि विश्वायुरित्याह । विश्वमेवाऽऽयुर्यजमाने दधाति ” [ ब्रा० का० ३ प्र० २ अ० ८ ] इति ।

उर्विति । कल्पः—“ उरु प्रथस्वोरु ते यज्ञपतिः प्रथतामिति पुरोडाशं प्रथयन्सर्वाणि कपालान्यभिप्रथयत्यतुङ्गमनपूर्वाकृतिं कूर्मस्येव प्रतिकृतिमश्वशकृमात्रं करोति ” इति ।

हे पुरोडाश त्वं बहु यथा भवति तथा विस्तीर्णो भव । त्वदीयो यजमानोऽपि प्रजादिभिः प्रथितोऽस्तु । यज्ञपतेर्विस्तारं दर्शयति—“ उरु प्रथस्वोरु ते यज्ञपतिः प्रथतामित्याह । यजमानमेव प्रजया पशुभिः प्रथयति ” [ ब्रा० का० ३ प्र० २ अ० ८ ] इति ।

त्वचमिति । कल्पः—“ त्वचं गृह्णीष्वेत्यद्भिः श्लक्ष्णी करोत्यनमिक्षारयन् ” इति ।

( पुरोडाशनिष्पादनार्थं मन्त्राः )

हे पुरोडाश त्वमग्निः श्लक्ष्णीभूतां त्वचं रवीं कुरु । निम्नोच्चतभावपरिहारेण त्वक्सादृश्ये सति पुरोडाशः सदेहो भवतीत्याह—“ त्वचं गृह्णीष्वेत्याह । सर्व-  
मेवैनं सतनुं करोति ” [ ब्रा० का० ३ प्र० २ अ० ८ ] इति । श्लक्ष्णी-  
करणं विधत्ते— “ अथाप आनीय परिमार्ष्टि । मांस एव तत्त्वचं दधाति ।  
तस्मात्त्वचा मांसं छन्नम् ” [ ब्रा० का० ३ प्र० २ अ० ८ ] इति । तत्तेन  
मार्जनेन पिष्टरूपे मांस एव श्लक्ष्णत्वरूपत्वचं स्थापयति । ततो लोके साऽपि तथा  
दृश्यते ।

अन्तरितामिति । कल्पः—“ अन्तरितं रक्षोऽन्तरिता अरातय इति सर्वा-  
णि हवींषि त्रिः पर्याग्निं कृत्वा ” इति ।

दमैर्दग्धैः पुरोडाशस्य परितो रक्षसां संशोचनं पर्याग्निकरणम् । अनेन पर्या-  
ग्निकरणेन राक्षसजातिर्व्यवहिता । शत्रवोऽपि व्यवहिताः । तदेतद्विधत्ते—“ घर्मो  
वा एषोऽशान्तः । अर्धमासेऽर्धमासे प्रवृज्यते । यत्पुरोडाशः । स ईश्वरो यजमा-  
नं शुचाऽप्रदहः । पर्याग्निं करोति । पशुमेवैनमकः । शान्त्या अपदाहाय ” [ ब्रा०  
का० ३ प्र० २ अ० ८ ] इति । पुरोडाशो योऽस्ति स एष दीप्यमानोऽग्नि-  
भूत्वा कदाचिदपि न शाम्यति । प्रतिपक्षं तप्तकपालैः संतप्यमानत्वात् । स च  
तापेन यजमानं प्रदग्धुं समर्थः । तत्र पशुप्रचारेण पर्याग्निकरणेन पुरोडाशे पशौ  
कृते सति प्रदीप्ताग्निरूपपरित्यागेन शान्तो भूत्वा यजमानं न प्रदहति । आवृत्तिं  
विधत्ते—“ त्रिः पर्याग्निं करोति । व्यावृद्धिं यज्ञः । अथो रक्षसामपहत्यै ” [ ब्रा०  
का० ३ प्र० २ अ० ८ ] इति । मन्त्रं व्याचष्टे—“ अन्तरितं रक्षोऽन्तरिता  
अरातय इत्याह । रक्षसामन्तर्हित्यै ” [ ब्रा० का० ३ प्र० २ अ० ८ ]  
इति ।

देव इति । बौधाधनः—“ पुरोडाशं श्रपयति देवस्त्वा सविता श्रपयतु  
वार्षिष्ठे आधि नाकेऽग्निस्ते तनुवं माऽति धागिति ” इति ।

आपस्तम्बो मन्त्रभेदमाह—“ देवस्त्वा सविता श्रपयत्वित्युल्मुकैः प्रतितपत्य-  
ग्निस्ते तनुवं माऽति धागिति दमैरभिज्वलयति ” इति ।

हे पुरोडाश प्रवृद्धे नाकनाम्न्यग्नौ त्वामधिश्रित्य सविता देवः पक्वं करोतु ।  
अयमग्निस्तव शरीरस्य भस्मीभावरूपमतिदाहं मा करोतु । सवितृपदस्य नाकपदस्य

माऽतिधागित्यस्य चाभिप्रायमाह—पुरोडाशं वा अधिश्रितं रक्षां स्यजिवांस्त  
न् । दिवि नाको नामाग्नी रक्षोहा । स एवास्माद्रक्षां स्यपाहन् । देवस्त्वा सविता  
श्रपयत्वित्याह । सवितुप्रसूत एवैनं श्रपयति । वार्षिष्ठे अधि नाक इत्याह । रक्ष-  
सामपहत्यै । अग्निस्ते तनुवं माऽति धागित्याहानतिदाहाय ” [ ब्रा० का० ३  
प्र० २ अ० ८ ] इति ।

अग्न इति । बौधायनः—“गार्हपत्यमभिमन्त्रयतेऽग्ने हव्यं रक्षस्वेति” इति ।

आपस्तम्बस्तु पूर्वमन्त्रस्यैव शेषं मन्यते । पूर्ववद्व्याचष्टे—“अग्ने हव्यं  
रक्षस्वेत्याह गुप्त्यै ” [ ब्रा० का० ३ प्र० २ अ० ८ ] इति । आग्नीध्रं  
प्रति प्रैषमन्त्रमुत्पाद्य व्याचष्टे—“अविदहन्त श्रपयतेति वाचं विसृजते । यज्ञमेव  
हवींश्यभिव्याहृत्य प्रतनुते । पुरोरुचमविदाहाय श्रुत्यै करोति ” [ ब्रा० का०  
३ प्र० २ अ० ८ ] इति । संवपनकाले यो वाङ्मनियमस्तामिदानीं परित्यजेत्  
विशेषेण दाहो भस्मीभावस्तं परित्यज्य सम्यक्पाकं श्रपणं कुरुत । अत एवाऽऽ-  
म्नायते—“यो विदग्धः स नैर्ऋतो योऽशूतः स रौद्रो यः शूतः स सदेवस्त-  
स्मादविदहता शूतं कृत्यः सदेवत्वाय ” इति । अविदहन्त इति बहुवचनं पूजा-  
र्थम् । अस्मिन्काले वाग्विमोके सति यज्ञमेवाभिलक्ष्य तत्रापि प्रधानभूतानि  
हवींश्यभिलक्ष्य वाचमुच्चार्य यज्ञं विस्तारितवान्भवति । किंच विशेषेण दाहनि-  
वृत्त्यै सम्यक्पाकगुणासिद्धये चैनं प्रैषमुच्चारयन्हविःस्वीकारात्पुरैव देवेभ्यो रुचिं  
कृतवान्भवति । पुरोडाशाच्छादनं विधत्ते—“मस्तिष्को वै पुरोडाशः । तं  
यज्ञाभिवासयेत् । आविर्मस्तिष्कः स्यात् । अभिवासयति तस्माद्गुहा मस्तिष्कः”  
[ ब्रा० का० ३ प्र० २ अ० ८ ] इति । मस्तिष्कः शिरस्यवस्थितो मेदसः  
खण्डो गुहा गूढ आच्छादित इत्यर्थः । छादनयोग्यं द्रव्यं विधत्ते—“भस्म-  
नाऽभिवासयति । तस्मान्मांसेनास्थि छन्नम् ” [ ब्रा० का० ३ प्र० २ अ०  
८ ] इति । यस्मान्मेदःस्थानीयः पुरोडाशो मांसस्थानीयेन भस्मनाऽऽच्छादितस्त-  
स्माच्छोकेऽप्यस्थिसंश्लिष्टं मेदो मांसेन च्छन्नं भवति । पुरोडाशस्योपरि भस्मनोऽ-  
ध्यूहने साधनं विधत्ते—“वेदेनाभिवासयति । तस्मात्केशैः शिरश्छन्नम् ” [ ब्रा०  
का० ३ प्र० २ अ० ८ ] इति । दर्भमुष्टिनिर्मितो वेदिसंमार्जनहेतुर्वेदः । तस्मि-  
न्दर्भाणां केशैः साम्यम् । एतद्वेदनं प्रशंसति—“अखलतिभावुको भवति । य

( पुरोडाशनिष्पादनार्थं मन्त्राः )

एवं वेद ' [ ब्रा० का० ३ प्र० २ अ० ८ ] इति । केशरहितशिरोयुक्तः खलतिस्तद्भवनशीलो न भवति ।

समिति । कल्पः—“ सं ब्रह्मणा पृच्यस्वेति वेदेन पुरोडाशे साङ्गारं भस्मा-  
ध्यूहति ' इति ।

हे पुरोडाश मन्त्रेण संपृक्तो भव । समन्वक्तृप्रकाशकं मन्त्रमन्वयव्यतिरे-  
काभ्यां व्याचष्टे—“ पशोर्वै प्रतिमा पुरोडाशः । स नायजुष्कमभिवस्यः । वृथेव  
स्यात् । ईश्वरा यजमानस्य पशवः प्रमेतोः । सं ब्रह्मणा पृच्यस्वेत्याह । प्राणा  
वै ब्रह्म । प्राणाः पशवः । प्राणैरेव पशून्संपृणाक्ति । न प्रमायुका भवन्ति ' ,  
[ ब्रा० का० ३ प्र० २ अ० ८ ] इति । पर्यभिकरणेन पुरोडाशस्य पशूक  
तत्वात्पशोश्च मन्त्रसंस्कार्यत्वाद्यजुषा विनाऽभिवासनमनर्थकं स्यात् । न केवल  
वैयर्थ्यं किंतु यजमानस्य पशवश्च मर्तुं समर्था भवन्ति । सोऽयं व्यतिरेकः । उक्त-  
दोषपरिहाराय मन्त्रेण संपृच्यस्वेत्येवमयं मन्त्रो ब्रूते । तत्र संपर्कप्रतियोगी मन्त्रः  
पशून्मरणात्पालयतीति प्राणस्वरूपः । पशवश्च प्राणाधारत्वात्प्राणस्वरूपाः । अतो  
योग्यत्वात्संपर्के सति पशवो मरणशीला न भवन्ति । सोऽयमन्वयः । मन्त्रेण  
यथा संपर्कस्तथा भस्मनाऽपि संपर्को युक्त एवेत्याह—“ यजमानो वै पुरोडाशः  
प्रजा पशवः पुरीषम् । यदेवमभिवासयति । यजमानमेव प्रजया पशुभिः समर्ध-  
यति ' [ ब्रा० का० ३ प्र० २ अ० ८ ] इति । पुरीषं भस्म ।

एकतायेति । कल्पः—“ अत्रैतात्रीसंक्षालनं गार्हपत्याङ्गारेणाभितप्य ह-  
त्वाऽन्तर्वेदि प्रतीचीनं तिसृषु लेखासु निनयत्येकताय स्वाहा द्विताय स्वाहा त्रि-  
ताय स्वाहेति ' इति ।

तेभ्य इदं पात्रीप्रक्षालनोदकं हुतमस्तु । एकतादीनामुत्पत्तिप्रकारमाह—“ देवा  
वै हविर्भूत्वाऽब्रुवन् । कस्मिन्निदं अक्षयामह इति । सोऽग्निर्ब्रवीत् मयि तनूः  
संनिधदध्वम् । अहं वस्तं जनाभेष्टयामि । यस्मिन्मिक्षयध्व इति ते देवा अग्ने  
तनूः संन्यदधत । तस्मादाहुः अग्निः सर्वा देवा इति । सोऽङ्गारेणाप ।  
अभ्यपातयत् । एत एकतोऽजायत । स द्वितीयमभ्यपातयत् । ततो द्वितोऽजायत ।  
स तृतीयमभ्यपातयत् । ततस्त्रितोऽजायत । यदद्भ्योऽजायन्त । तदाप्यानामाप्य-  
त्वम् । यदात्मभ्योऽजायन्त । तदात्म्यानामात्म्यत्वम् ' [ ब्रा० का० ३ प्र० २



अथ व्याकरणम्—

संवपामीत्यादौ स्वरा गताः । आप इत्यत्र फिट्स्वरः । अङ्गिरित्यत्र “ ऊङि-  
 दंपदाद्यप्पुंरैद्यभ्यः ” [ पा० ६-१-१७१ ] ऊडादेशादिदंशब्दात्तदङ्गित्याद्या-  
 देशेभ्योऽप्यशब्दात्पुंशब्दाद्वैशब्दाद्विशब्दाच्चात्तरमसर्वनामस्थानमुदात्तं भवति । य-  
 द्यपि “ सावेकाचस्तृतीयादिः ” [ पा० ६-१-१६८ ] इति सूत्रेणैतत्सिद्धं  
 तथाऽपि द्वितीयाचहुवचनार्थमस्य सूत्रस्य वक्तव्यत्वादानेन विशेषसूत्रेणोदात्तो वि-  
 धेयः । रेवतीरित्यत्र रेशब्दाच्चोपसंख्यानमिति मतुबाद्युदात्तः । प्रजाता इत्यत्रान्त-  
 भावितण्यर्थात्कर्माणि निष्ठायां “ गतिरनन्तरः ” [ पा० ६-२-४९ ] इति  
 पूर्वपदप्रकृतिस्वरत्वम् । जनयत्या इत्यत्र किन्प्रत्ययान्तत्वेन “ जिन्यादिर्निमित्तम् ”  
 [ पा० ६-१-१९७ ] इत्याद्युदात्तः । उरुशब्दस्य नित्यनपुंसकत्वाभावात्फि-  
 ट्स्वरः । यज्ञपतिरित्यत्र “ पत्यावैधर्ये ” [ पा० ६-२-१८ ] इति पूर्वपद-  
 प्रकृतिस्वरत्वम् । अन्तरितमित्यत्रान्तःशब्दस्य गतित्वात् “ गतिरनन्तरः ” [ पा०  
 ६-२-४९ ] इति पूर्वपदप्रकृतिस्वरत्वम् । वर्षिष्ठ इत्यत्रेष्टन्प्रत्ययस्य निच्वादा-  
 द्युदात्तः । एवं सर्वमुच्चेयम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठकेऽ-

ष्टमोऽनुवाकः ॥ ८ ॥

( अथ प्रथमाष्टके प्रथमप्रपाठके नवमोऽनुवाकः ) ।

आ द॒द इन्द्र॑स्म बा॒हुरा॑मि दाक्षि॑णः स॒हस्र॑-  
 भृष्टि॑ श॒तते॑जा वा॒युरा॑सि ति॒ग्मते॑जाः पृथि॑-  
 वि देव॑यज॒न्योष॑ध्यास्ते मूलं॑ मा हि॒शंसि॑ष-  
 म॒हतो॑ऽररुः पृथि॒व्यै ब्र॒जं गच्छ॑ यो॒स्थानं॑  
 वर्ष॑तु ते यौर्वि॒धान दे॒व स॒वितः॑ पर॒मस्यो॑  
 परा॒वति॑ श॒तेन॑ पा॒शैर्यो॑ऽस्मान्द्वेष्टि॒ यं च  
 व॒मं द्वि॒ष्मस्त॑मतो मा मोग॑ष॒हतो॑ऽररुः ।

( वेदिकरणार्था मन्त्राः )

पृथिव्यै देवयजन्यै ब्रजम् ( १ ) गच्छ  
 गोस्थानं वर्षतु ते द्यौर्बधान देव सवितः  
 परमस्यां परावति शतेन पाशैर्योऽस्मान्द्वेष्टि  
 यं च वयं द्विष्मस्तमतो मा मौगर्पहतोऽरुं  
 पृथिव्या अदेवयजनो ब्रजं गच्छ गोस्थानं  
 वर्षतु ते द्यौर्बधान देव सवितः परमस्यां  
 परावति शतेन पाशैर्योऽस्मान्द्वेष्टि यं च  
 वयं द्विष्मस्तमतो मा मौगर्पहतोऽरुः पृ-  
 थिव्या अदेवयजनो ब्रजं गच्छ गोस्थानं  
 वर्षतु ते द्यौर्बधान देव सवितः परमस्यां  
 परावति शतेन पाशैर्योऽस्मान्द्वेष्टि यं च  
 वयं द्विष्मस्तमतो मा ( २ ) मौगरुस्ते  
 दिवं मा स्कान्वसंवस्त्वा परि गृह्णन्तु  
 गायत्रेण छन्दसा रुद्रास्त्वा परि गृह्णन्तु  
 त्रैष्टुभेन छन्दसाऽऽदित्यास्त्वा परि गृह्णन्तु  
 जागतेन छन्दसा देवस्य सवितुः सवे कर्म  
 कृण्वन्ति वेधसं ऋतमस्यृतसदनमस्यृतश्री-  
 रसि धा असि स्वधा अस्युर्वी चासि  
 वस्वी चासि पुरा क्रूरस्य विसृपो विरग्नि-  
 न्नुदादाय पृथिवीं जरिदानुर्याभैरयश्चन्द्रमासि  
 स्वधाभिस्तां धीरांसो अनुदृश्य यजन्ते

( ३ ) ॥

( देवयजन्यै ब्रजं तमतो मा विरग्निचेकादश च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमप्रपाठके नवमोऽनुवाकः ॥ ९ ॥

( अथ प्रथमकाण्डे प्रथमप्रपाठके नवमोऽनुवाकः ) ।

अष्टमे पुरोडाशश्रवणमुक्तम् । अथ पक्वस्य हविषो वेद्यामासादनीयत्वान्नवमे वेदिरुच्यते ।

आदद् इति । आदद् इत्याम्नातस्य मन्त्रस्य शेषं पूरयित्वा विनियोगः कल्पे दर्शितः—“ अथ जघनेन वेद्यास्तिष्ठन्स्फ्यमादत्ते देवस्य त्वा सवितुः प्रसवेऽ-  
श्विनोर्बाहुभ्यां पूष्णो हस्ताभ्यामादद् इति ” इति ।

यथोक्तमादानं विधत्ते—“ देवस्य त्व सवितुः प्रसव इति स्फ्यमादत्ते प्रसूत्यै ।  
अश्विनोर्बाहुभ्यामित्याह । अश्विनौ हि देवानामध्वर्यु आस्ताम् । पूष्णो हस्ताभ्या-  
मित्याह यत्यै ” [ ब्रा० का० ३ प्र० २ अ० ९ ] इति ।

इन्द्रस्येति । बौधायनः—“ आदायाभिमन्त्रयत इन्द्रस्य बाहुरसि दक्षिणः  
सहस्रभृष्टिः शततेजा इत्यथैनं बर्हिषा संश्यति वायुरसि तिग्मतेजा इति ” इति ।  
संश्यति सम्यक्तन् करोति ।

एकमन्त्रत्वमाहाऽऽपस्तम्बः—“ इन्द्रस्य बाहुरसि दक्षिण इत्यभिमन्त्रयते ”  
इति ।

हे स्फ्य त्वमिन्द्रस्य दक्षिणो बाहुरिव समर्थोऽसि । कीदृशो बाहुः । सह-  
स्रसंख्यानां शत्रूणां भृष्टिः पाको मारणं यस्यासौ सहस्रभृष्टिः । पुनः कीदृशः ।  
शतसंख्याकान्यायुधानि तेजोयुक्तानि यस्यासौ शततेजाः । न केवलमिन्द्रबाहु-  
सदृशः किंतु वायुसदृशोऽप्यसि । यथा वायुस्तीक्ष्णामग्निज्वालामुत्पादयंस्तिग्मते-  
जास्तथा स्फ्योऽपि वक्ष्यमाणस्तम्बच्छेदरूपं तीव्रं कर्म कुर्वंस्तिग्मतेजा इत्युच्यते ।  
मन्त्रस्य प्रथमभाग इन्द्रशब्दविवक्षामाह—“ आदद् इन्द्रस्य बाहुरसि दक्षिण  
इत्याह । इन्द्रियमेव यजमाने दधाति ” [ ब्रा० का० ३ प्र० २ अ० ९ ]  
इति । अत्राऽऽदद् इति पदं पूर्वमन्त्रस्वरूपम् । तच्च स्पष्टार्थम् । इन्द्रस्येति म-  
न्त्रादिः । द्वितीयभागे मन्त्रगतशब्दस्वरूपमेव बाहुसदृशस्य स्फ्यस्य महिमानं  
ख्यापयतीत्याह—“ सहस्रभृष्टिः शततेजा इत्याह । रूपमेवास्यैतन्महिमानं व्याच-  
ष्टे ” [ ब्रा० का० ३ प्र० २ अ० ९ ] इति । तृतीयभागे तेजोजनकतया

( वेदिकरणार्था मन्त्राः )

तेजोरूपेण वायुना स्फुरूप उपमिते सति यजमाने तेजो भवतीत्याह—“ वायु-  
रसि तिग्मतेजा इत्याह । तेजो वै वायुः । तेज एवास्मिन्दधाति ” [ ब्रा० का०  
३ प्र० २ अ० ९ ] इति ।

पृथिवीति । कल्पः—“ अथान्तर्वेद्युदीचीनाग्रं दर्भं निधाय तस्मिन्स्फुरेण  
प्रहरति पृथिवि देवयजन्योषध्यास्ते मूलं मा हिंस्रिषमिति ” इति ।

हे देवयागाश्रयभूते पृथिवि त्वदीयाया ओषध्या मूलं मा विनाशयामि ।  
अत्र देवयजनीति विशेषणेन वान्ति लोहिताभ्यामापादितमशुचित्वं निवारयतीत्या-  
ह—“ विषाद्वै नामासुर आसीत् । सोऽबिभेत् । यज्ञेन मा देवा अभिभवि-  
ष्यन्तीति । स पृथिवीमभ्यवमत् । साऽमेध्याऽभवत् । अथो यदिन्द्रो वृत्रमहन् ।  
तस्य लोहितं पृथिवीमनु व्यधावत् । साऽमेध्याऽभवत् । पृथिवि देवयजनीत्याह ।  
मेध्यामेवैनां देवयजनीं करोति ” [ ब्रा० का० ३ प्र० २ अ० ९ ]  
इति । विषमतीति विषात् । इतरभागमयोजनमाह—“ ओषध्यास्ते मूलं मा  
हिंस्रिषमित्याह । ओषधीनामहिंस्रस्यै ” [ ब्रा० का० ३ प्र० २ अ०  
९ ] इति ।

अपहत इति । कल्पः—“ अपहतोऽरुः पृथिव्या इति स्फुरेण सतृणा-  
न्वाऽसूनपादाय ” इति ।

अरुर्नामकोऽसुरः । सोऽत्र रजोपनयनेन पृथिव्याः सकाशादपहतः ।

व्रजमिति । कल्पः—“ व्रजं गच्छ गोस्थानमिति हरति ” इति ।

अस्तु श्रौषडित्यनेन मन्त्रेणाऽऽग्नीध्रः प्रत्याश्रावणं वक्ति । सेयं वागत्र  
गोशब्देन विवक्षिता । तस्या वाचः स्थानभूत उत्करदेशो व्रजः । हे तृणसहि-  
तपांसो तं व्रजं गच्छ । अपहतोऽरुः पृथिव्या इत्येवं पूर्वं मन्त्रं स्पष्टार्थत्वादु-  
पेक्ष्योत्तरं मन्त्रं व्याचष्टे—“ व्रजं गच्छ गोस्थानमित्याह । छन्दांसि वै व्रजो  
गोस्थानः । छन्दांस्येवास्यै व्रजं गोस्थानं करोति ” [ ब्रा० का० ३ प्र० २ अ०  
९ ] इति । गायत्र्यादीनि छन्दांस्येव गोशब्दाभिधेयानां वाचामवस्थानयोग्यो  
व्रजशब्दाभिधेयो देशविशेषः । तत्रार्थद्वयसाधारणशब्दोपेतं मन्त्रं पठन्नुत्करदेशं  
छन्दोरूपं संपादितवान्भवति ।

वर्षात्विति । कल्पः—“ वर्षतु ते द्यौरिति वेदिं प्रत्यवेक्षते ” इति ।

हे वेदे तवाऽऽग्न्यायनाय द्युशब्दोपलक्षितः पर्जन्यो वर्षतु । पर्जन्याधारतया

( वेदिकरणार्थं मन्त्राः )

तद्रूपत्वोपचारो दिव इत्याह—“ वर्षतु ते द्यौरिति । वृष्टिर्वै द्यौः । वृष्टिमेवावरु-  
न्वे ” [ ब्रा० का० ३ प्र० २ अ० ९ ] इति । वर्षतीति वृष्टिः पर्जन्यः ।

बधानेति । कल्पः—“ हत्वोत्करे निवपति बधान देव सवितः परमस्यां  
परावति शतेन पाशैर्योऽस्मान्द्वेष्टि यं च वयं द्विष्मस्तमतो मा मौगिति ” इति ।

हे सवितर्देवानेन सतृणपांसुरूपेणावस्थितं द्वेष्टारं द्वेष्ट्यं च पाशशतेनात्यन्त-  
दूरदेशे बधान तं पुरुषद्वयमतो बन्धनान्मा मुञ्च । अत्र योऽस्मान्यं चेति न पुन-  
रुक्तिर्द्वेषं प्रति कर्तृत्वेन कर्मत्वेन च पुरुषभेदादित्याह—“ बधान देव सवितः पर-  
मस्यां परावतीत्याह । द्वौ वाव पुरुषौ । यं चैव द्वेष्टि । यश्चैनं द्वेष्टि । तावुभौ  
बध्नाति । परमस्यां परवति शतेन पाशैः । योऽस्मान्द्वेष्टि यं च वयं द्विष्मस्तमतो  
मा मौगित्याहानिम्बुक्त्यै ” [ ब्रा० का० ३ प्र० २ अ० ९ ] इति । परा-  
वति दूरभूमौ । अनिम्बुक्तिरनिर्मोक्षः । व्याख्यातान्मन्त्रत्रयात्पूर्वभावी यो मन्त्रः  
स्पष्टार्थबुद्ध्युपेक्षितस्तं पुनः सिंहावलोकनन्यायेन स्मृत्वा व्याचष्टे—“ अरुरुर्वै  
नामासुर आसीत् । स पृथिव्यामुपम्लुप्तोऽशयत् । तं देवा अपहतोऽरुरुः पृथिव्या  
इति पृथिव्या अपाधनन् । भ्रातृव्यो वा अरुरुः । अपहतोऽरुरुः पृथिव्या इति  
यदाह । भ्रातृव्यमेव पृथिव्या अपहन्ति ” [ ब्रा० का० ३ प्र० २ अ० ]  
इति । उपम्लुप्तस्तिरोहितः । यज्ञविघाताय गूढरूपेण भूमौ शयानत्वात् । अत  
एवायं भ्रातृव्यः शत्रुः । तं च देववन्मन्त्रोच्चारणपूर्वकेण सतृणानां पांसूनामपन-  
यनेनापहन्ति ।

अपहत इति । कल्पः—“ द्वितीयं प्रहरति पृथिवी देवयजन्योषध्यास्ते मूलं  
मा हिंसिषामित्यपहतोऽरुरुः पृथिव्यै देवयजन्या इत्यादत्ते व्रजं गच्छ गोस्थान-  
मिति हरति वेदिं प्रत्यवेक्षते वर्षतु ते द्यौरिति हत्वोत्करे निवपति बधान देव  
सवितः परमस्यां परावति शतेन पाशैर्योऽस्मान्द्वेष्टि यं च वयं द्विष्मस्तमतो मा  
मौगिति तृतीयं प्रहरति पृथिवी देवयजन्योषध्यास्ते मूलं मा हिंसिषामित्यपहतोऽ-  
रुरुः पृथिव्या अदेवयजन इत्यादत्ते व्रजं गच्छ गोस्थानमिति हरति वेदिं प्रत्य-  
वेक्षते वर्षतु ते द्यौरिति हत्वोत्करे निवपति बधान देव सवितः परमस्यां परावति  
शतेन पाशैर्योऽस्मान्द्वेष्टि यं च वयं द्विष्मस्तमतो मा मौगिति ” इति ।

यद्यप्यपहत इत्यनयोर्द्वितीयतृतीययोः पृथिवी देवयजनीत्ययमाद्यमन्त्रो नाऽऽ-  
स्मात्स्तथाऽपि प्रथमपर्यायादनुषङ्गनीयः । यथा वाक्यस्य परिपूर्तये शब्दान्तरमनुष-

( वेदिकरणार्था मन्त्राः )

ज्यते तथा प्रयोगारिसमाप्त्यर्थं मन्वानुषङ्गे न्यायः । अरुरुग्यनेनोपह । वेदि भूमिपांसवः कियन्तोऽपि प्रथमपर्यायेऽपनीतास्तावता वेदिभूम्येकदेशो यथायोग्यः संपन्नः । अनेनैवाभिप्रायेण द्वितीयपर्यायेऽपहतोऽरुरुः पृथिव्यै देवयजन्या इति पृथिवी विशेष्यते । तृतीयपर्याये तु—अदेवयजन इत्यरुरुविशेषणम् । तदेवमुपाह-  
ताऽनृणपांसवो यज्ञभूमेरुद्धृत्य यस्मिन्नुदग्देशे निरस्यन्ते स उत्तर उच्यते ।

अरुरिति । कल्पः—“ अरुरुस्ते दिवं मा स्कानिति ’ व्युत्पन्नाग्नीध्रोऽञ्जलि-  
नाऽभिगृह्णाति ” इति ।

हे पांसुसमूहरूपोत्तर तव संबन्धी योऽरुरुः स स्वर्गं मा गच्छतु । द्वितीयतृ-  
तीयपर्याययोः प्रथमव्याख्यायाऽवबोधं शक्यतया तावुपेक्ष्य मन्त्रमेतं व्याचष्टे—  
“ तेऽमन्यन्त । दिवं वा अयमितः पतिष्यतीति । तमरुरुस्ते दिवं मा स्कानिति  
दिवः पर्यावाधना । भ्रातृव्यो वा अरुरुः । अरुरुस्ते दिवं मा स्कानिति यदाह ।  
भ्रातृव्यमेव दिवः परिवाधते ” [ ब्रा० का० ३ प्र० २ अ० ९ ] इति । ते  
देवाः केनाप्युपायेनारुरुबन्धं छित्त्वा फलविधाताय स्वर्गं गमिष्यतीति मत्वा  
मन्त्रेण बन्धनं दृढीकृत्य दिवः सकाशाद्यथा परितो बाधितो भवति तथा यत्नं  
कृतवन्तः । तस्मादाग्नीध्राञ्जलिना पांसुराशौ निरुद्धे सति भ्रातृव्यः स्वर्गं बाधितो  
भवति । मन्त्रान्व्याख्यायानष्टानं विधत्ते—“ स्तम्बयजुर्हरति पृथिव्या एव भ्रातृ-  
व्यमपहन्ति । द्वितीयः हरति । अन्तरिक्षादेवैनमपहन्ति । तृतीयः हरति । दिव-  
एवैनमपहन्ति । तूष्णीं चतुर्थः हरति । अपरिमितादेवैनमपहन्ति ” [ ब्रा० का०  
३ प्र० २ अ० ९ ] इति । यजुर्मन्त्रेण छिन्नो दर्भः स्तम्बयजुः । तच्च  
स्तम्बरूपं स्फयेन छिन्नोत्तरदेशे हरेत् । त्रिवारमेवं हरणेन लोकेभ्यो भ्रातृव्यो  
हतो भवति । अमन्त्रकेण चतुर्थहरणेनापरिमिताद्ब्रह्माण्डात्सर्वस्माद्भ्रातृव्यावधातः ।

बसव इति । कल्पः—अथ पूर्वं परिग्राहं परिगृह्णाति बसवस्त्वा परि गृह्-  
णन्तु गायत्रेण छन्दसेति दक्षिणतो रुद्रास्त्वा परि गृह्णन्तु त्रैष्टुभेन छन्दसेति  
पश्चादादित्यास्त्वा परि गृह्णन्तु जागतेन छन्दसेत्युत्तरतः ” इति ।

आहवनीयगार्हपत्ययोर्मध्ये वेदिं खनितुं वेदिमानाय स्फयेन दिक्त्रये रेखा-  
त्रयं कर्तव्यम् । सोऽयं वेदः परिग्राहः । परिग्रहीताऽध्वर्युर्दिक्त्रये क्रमेण भाव-

१ ख. ति न्युत्त । २ ख. स्वर्गाद्बाधि ।

( वेदिकरणार्था मन्त्राः )

नया वस्वादिरूपः । परिग्राहसाधनभूतः । पृथक् च्छन्दस्वरूपः । तमिमं परिग्राहं विधत्ते “ असुराणां वा इयमग्र आसीत् । यावदासीनः परापश्यति । तावद्देवानाम् । ते देवा अब्रुवन् । अस्वेव नोऽस्यामर्षाति । कः चो दास्यथेति । यावत्स्वयं परिगृह्णीथेति । ते वसवस्तवे दक्षिणतः पृथग्गृह्णन् । रुद्रास्त्विति पश्चात् । आदित्यास्त्वित्युत्तरतः । तेऽग्निना पाञ्चोऽजयन् । वसुभिर्दक्षिणा । रुद्रैः प्रत्यञ्चः । आदित्यैरुदञ्चः । यस्यैवं विदुषो वेदिं प्रतिगृह्णन्ति । भवत्यात्मना । पराऽस्य भ्रातृव्यो भवति ” [ ब्रा० का० ३ प्र० २ अ० ९ ] इति । पुरा कदाचिदसुराणां विजये सति एषा पृथिवी कृत्स्नाऽपि तेषामेव स्वभूताऽसीत् देवानां कोऽपि भूयंशभूतो नाभूत् । किंतु यो देवो यत्र यदोपविष्टो यावद्देवं पश्यात् तत्र तावान्देशस्तस्य देवस्य तदा स्वाधीनोऽभवत् । ततो दवा असुरान् याचन्त युष्मन्धीनाधामस्यां पृथिव्यां कोऽप्यंगोऽस्माकं नियतोऽपेक्षितस्तत्र क्रियद्भूस्थानमस्मभ्यं दास्यथेति । ततोऽसुरेणुज्ञाता देवा मन्त्रैर्वेदिं स्वकीयत्वेन स्वीकृतवन्तः । तस्याश्च वेदेः प्राच्यामाहवनीयोऽग्निः पालको दक्षिणादिषु वस्वादयः । ततश्चतुर्विधैववस्थितानां देवानामग्न्यादिमुखेन विजय एव । तस्मादेवं विदुषो यस्य यजमानस्याध्वर्यवा यथोक्तमन्त्रैर्वेदिं परिगृह्णीयुः स यजमानः स्वनैव रूपेणाभिप्रख्यातो भवति । तस्य भ्रातृव्यः पगभवति । परिगृह्णन्तीति बहुवचनं पूजार्थं प्रयोगभेदाभिप्रायेण वा ।

देवस्येति । बौधायनः—“ अथ प्राचीं रफ्येन वेदिमुद्धन्ति । देवस्य सवितुः सवे कर्म कृण्वन्ति वेधस इति ” इति ।

आपस्तम्बस्तु शाखान्तरमन्त्रेण भूमेरुपरिभागावस्थितायास्तृणसहिताया मृद उद्धननमभिधाय ब्रूते “ देवस्य सवितुः सव इति खनति ” इति ।

परमेश्वरस्यानुज्ञायां सत्यां वेधसः समाना अध्वर्यव इदमुद्धननरूपं खननरूपं वा कर्म कुर्वन्ति । ईश्वरानुज्ञायां सर्वैर्जनैः स्वाभीष्टं कर्म क्रियत इत्येतद्विदुषां प्रसिद्धमित्याह—“ देवस्य सवितुः सव इत्याह प्रसूत्यै । कर्म कृण्वन्ति वेधस इत्याह । इषितं हि कर्म क्रियते ” [ ब्रा० का० ३ प्र० २ अ० ९ ] इति । वेदेर्दिग्द्वये निम्नतां विधत्ते—“ पृथिव्यै मेध्यं चामेध्यं च व्युदक्रामताम् । प्राचीनमुदीचीनं मेध्यम् । प्रतीचीनं दक्षिणा मेध्यम् । प्राचीमुदीचीं प्रवर्णां करोति ।

( वेदिकरणार्था मन्त्राः )

मेध्यामवैनां देवयजनीं करोति ” [ ब्रा० का० ३ प्र० २ अ० ९ ] इति ।  
 व्युदक्रामतां विभागमाप्नुताम् । अंसाकारेण श्रोण्याकारेण च कोणेषु चतुर्ध्वौ-  
 न्तयं विधत्ते— प्राश्नौ वेद्यं सावुन्नयति । आहवनीयस्य परिगृहीत्यै प्रतीची  
 श्रोणी । गार्हपत्यस्य परिगृहीत्यै । अथो मिथुनत्वाप ” [ ब्रा० का० ३ प्र०  
 २ अ० ९ ] इति । अंसयोः श्रोण्योश्च पत्येकं युगमतया मिथुनत्वम् । द्वा  
 पुमानंसो योषिच्छ्रोणिरिति मिथुनत्वम् । भूमरूध्वभागस्य त्वक्स्थानीयस्य स्फ्ये  
 नापसारणं विधत्ते—“ उद्धन्ति । यदेवास्या अमेध्यम् । तदपहन्ति ” [ ब्रा०  
 का० ३ प्र० २ अ० ९ ] इति । तमेव विधिमनूयार्थवादान्तरमाह— “ उद्ध-  
 न्ति । तस्मादोषधयः पराभवन्ति ” [ ब्रा० का० ३ प्र० २ अ० ९ ] इति ।  
 तस्मादुद्धननादभूमिष्ठास्तृणभूम्या बहिर्गन्तरणहविःसादनविरोधिनो विनश्यन्ति ।  
 भूमावत्यन्तं निरुद्धानां तृणमूलानामुद्धननमात्रेणापगमाभावात्पृथगगतेन छेदनं  
 विधत्ते—“ मूलं छिनत्ति । भ्रातृव्यम्यैव मूलं छिनत्ति । मूलं वा अतितिष्ठद्  
 क्षास्यनूत्तिपते ” [ ब्रा० का० ३ प्र० २ अ० ९ ] इति । वैरिणो मूलं  
 निवासधिकरणं गृहादकम् । यदि तू मूलं भूमिमतीत्य किञ्चिदवशिष्टं तदा  
 तदनु रक्षास्युद्धवेयुः । तस्मान्मूलं छेदनीयम् । छेदननाशनं विधत्ते—“ यद्ध  
 स्तनं छिन्यात् । कुनखिनीः प्रजाः स्युः । स्फ्येन छिनत्ति । वज्रो वै स्फ्यः ।  
 वज्रैरप्यैव यज्ञद्रक्षः स्यवहन्ति ” [ ब्रा० का० ३ प्र० २ अ० ९ ] इति ।  
 स्फ्यस्य वज्रत्वमन्त्रे स्पष्टमात्रम् । “ इन्द्रा वृत्रं य वज्रं पाहरत् । न मेधा  
 व्यभवेत् । स्फ्यमूनीयम् । रथस्तृतीयम् । यूपमूनीयम् ” इति । प्राजपतिर्नि  
 वेदिस्वननं विधत्ते—“ पितृदेवत्यः इति स्वाता । इयतीं स्वनति । प्रजापतिना यज्ञ-  
 मुखेन संमिताम् ” [ ब्रा० का० ३ प्र० २ अ० ९ ] इति । यदेयं वेदिः ।  
 शपरिमाणमतीत्या स्वाता स्यात्तदा पितृदेवत्यादियं वैविकी न भवेत् । इयतीमिति  
 प्रादेः परिमाणमिति यः प्रजापतिस्तथा तद्रूपं यज्ञपरुषस्य मुखम् । तच्च प्रादेः  
 परिमितम् । अतः तन्मिति वेदिं त्वं । यज्ञपरुषस्य मुखम् । “ वेदिर्देवभ्यो नि-  
 यता । तां चतुरङ्गुलैश्च विन्दन् । तस्माच्चतुरङ्गुलं खेया ” [ ब्रा० का० ३ प्र०  
 २ अ० ९ ] इति । केनापि निमित्तेन देवभ्यो विमुखीभूता वेदिदेवता भूपौ  
 निलीना सती चतुरङ्गुलमात्रं स्वननेन लब्धा । तस्माच्चतुरङ्गुलं स्वनेत् । तं



विधिमनुद्यर्थवादान्तरमाह—“चतुरङ्गुलं खनति । चतुरङ्गुले ओषधयः प्रति निष्ठिः” [ ब्रा० का० ३ प्र० २ अ० ९ ] इति । ओषधिमूले भूमेरन्तश्च चतुरङ्गुलं प्रसृतं सति ता ओषधयो वायुना नोन्मूल्यन्ते । पक्षान्तरं विधत्ते—“आग्निष्ठयै खनति । यजमानमेव प्रनिष्ठां गमयति” [ ब्रा० का० ३ प्र० २ अ० ९ ] इति । यदि चतुरङ्गुलप्रमाणेन प्रादेशप्रमाणेन वा मिक्तादिप्रयुक्तगैः शिल्पाद्भूमिर्न लभेत तदा तल्लापपर्वन् खनेत् दक्षिणस्यां दिश्यौन्नत्यं विधत्—“दक्षिणता वर्षीयसीं करोति । देवयजनस्यैव रूपमकः” [ ब्रा० का० ३ प्र० २ अ० ९ ] इति । प्राचीमुदीचीं प्रवणां करोतीत्यनेनैव सिद्धेऽप्यौन्नत्ये पुनरपि कुड्याकारेण मृत्तिकाप्रक्षेपोऽत्र निधीयते । अकः कृतवान्भवति । लेशमावर्हिता सिकन्ध्या सदृशीं मृदं वद्यां सर्वत्र विकिरेदित्याह—“पुरीषवतीं करोति । ज वै शवः पुरीषम् । यजैव नं यशुभिः पुरीषवन्नं करोति” [ ब्रा० का० ३ प्र० २ अ० ९ ] इति ।

ऋतमिति । कल्पः—“उत्तरं परिग्राहं परिगृह्णाति ऋतमिति दक्षिणतः

ऋतसद मसीति आह श्रीरत्नित्युत्तरः” इति ।

ऋतं सत्यम् । तच्च सत्यत्वं त्रिष्वपि वेद्यां हविषि फले च । असुरदत्तात्पूर्वभागीनो देवो यान्तं भूदेवं पश्यति न तस्य देवयजनत्वं नियतम् अतोऽनन्तत्वम् । वेददत्तात्वाच्च पुनः परवर्तत इत्युक्तम् । ततो हे वेदे त्वमृतमसि । हविषः फलहेतुत्वं न कदाचिद्व्यभिचरतीत्यस्ति सत्यत्वम् । तच्च सत्यं हविरस्यां वेद्यां सीदति । ततो हे वेदे त्वमृतसदनमसि । फलस्यावश्यंभावित्वादस्त्युतत्वम् । तच्च फलं हविर्द्वारेण वेद्यां श्रीयते । ततो हे वेदे त्वमृतश्रीरसि । विधत्ते—“उत्तरं परिग्राहं परिगृह्णाति । एतावती वै पृथिवी यावती वेदिः तस्या एतावत् एव भ्रातृव्यं निर्भज्य । आत्मन उत्तरं परिग्राहं परिगृह्णाति” [ ब्रा० का० ३ प्र० २ अ० ९ ] इति । वेदिव्यातिरिक्ताया भूमेरासुरत्वेन कर्मण्यनुपयोगादुपयुक्ता भूमिर्वेदिरेव । तथा सति पूर्वपरिग्राहेण महाभूमेः संबन्धिनो वेदिरूपादेव तावतः प्रदेशद्वैरिणं निःसार्य स्वार्थमुत्तरपरिग्राहं कृयात् । मन्त्रार्थो मन्त्रपदेष्वेवाभिव्यक्त इत्याह—“ऋतमस्युतसदनमस्युतश्रीरसीत्याह । यथायजुरेवैवत्” [ ब्रा० का० ३ प्र० २ अ० ९ ] इति ।

( वेदिकरणार्था मन्त्राः )

धा इति । बौधायनः—“ अथ प्रतीचीं स्फ्येन वेदिं योयुष्यते धा असि स्वधा अस्युर्वी चासि वस्वी चामि पुरा कलूरस्य विसृपो विरग्निञ्जुदादाय पृथिवीं जीरदानुर्गामैर्यश्चन्द्रमसि स्वधाभिस्तां धीरासो अनदृश्य यजन्त इति ” इति ।

आपम्बो मन्त्रभेदमाह— “ धा अमि स्वधा अनीति प्रतीचीं वादि स्फ्येन योयुष्यते, उदादाय पृथिवीं जीरदानुगिति वेदिमनुवीक्षते ” इति ।

योयुष्यते सती कराति विविधं रपणं गठनमुच्चैरुपां गत्वादिभेदेन मन्त्रोच्चारणं विरप् तद्वन्त ऋत्विजो विरग्नाः लोमगग ब्रह्मदृष्टव्यम् । विरग्ना ऋत्विजो यस्यां वेद्यां सा वेदिर्विरग्निनी । तस्याः संबोधनं छान्दसं विरग्निञ्जिति । हे वेदे कलूरस्योत्करे पागैर्बद्धस्यारोर्वीर्षाग्निर्गमात्पुरा त्वं दैविकहविषां धारयिष्यमि । स्वधागच्छन्ते न ये च त्वामन्विष्यादिनोक्तं तैत्तिकपिण्डादि कमुपलक्ष्यते । तेनाग्निं यकाऽमि । अत एव कृत्स्नधारणाद्विस्तीर्णां चामि । पुरोडाहादिरूपवत्स्वधादस्वी चामि । द्रव्ययामे जीरा जीवनीला दानवा हविषां दातारो यावज्जीवादिगच्छेयैरिता यजमाना यस्यां पृथिवी सा पृथिवी जीरदानुः । द्वितीयये प्रथमा यदा जीरश्च ने ननश्च । छान्दसो ननत्त्यः । तादृशाः पूर्वे यजमाना वेदिरूपां या पृथिवीं कृत्स्नभूमेरासुर्याः सका ग्राधूर्ध्वमादाय चन्द्रमस्यमृताक्रिणौः गार्थं स्थापितवन्तः, इदानीं तनास्तु धीमन्तस्तामिमां वेदिं मन्त्राऽनुचित्य यस्या यजन्ते । सतीकरणं विधत्ते—“ कलूरनिव वा एत्करोति । वेदिं करोति । धा असि स्वधा असीति योयुष्यते शान्तये ” [ ब्रा० का० ३ प्र० २ अ० ९ ] इति । विशेषणद्वयेन कृत्स्नभूमिरूपत्वमशेषधनोपेतत्वं च संपाद्यत इत्याह—“ उर्वी चामि वस्वी चासीत्याह । उर्वी मवैनां वस्वीं करोति ” [ ब्रा० का० ३ प्र० २ अ० ९ ] इति । विसृपः पुरेत्युक्त्याऽरुप्रयुक्तमशुचित्वं निवार्यत इत्याह—“ पुरा कलूरस्य विसृपो विरग्निञ्जित्याह भेदत्वय ” [ ब्रा० का० ३ प्र० २ अ० ९ ] इति । चन्द्रस्यैरञ्जित्यनुसंधानस्य प्रयोजनमाह—“ उदादाय पृथिवीं जीरदानुर्गामैर्यश्चन्द्रमसि स्वधाभिरियाह । यदेवास्या अमेध्यम् । तदपहत्य । मेध्यां देवयजनीं कृत्वा । यददश्चन्द्रमसि मेध्यम् । तदस्यामेरयति ” [ ब्रा० का० ३ प्र० २ अ० ९ ] इति । एरयति—आनयतीत्यर्थः । अनुदृश्येति पदस्याभिप्रायमाह—“ तां धीरासो

( वेदिकरणार्था मन्त्राः )

अनुदृश्य यजन्त इत्याहानुरुष्यात्थै ” । [ ब्रा० का० ३ प्र० २ अ० ९ ] इति अनुसंधानायेत्यर्थः । आग्नीध्रं प्रति प्रैषमुत्पादयति—प्रोक्षणीरासादय । इध्माबर्हि-  
 रुपसादय । रुरुं च रुरुचश्च संमृद्भृदि पत्नीः संनह्य । आज्येनोदेहीत्याहानुपूर्व-  
 ताथै ” [ ब्रा० का० ३ प्र० २ अ० ९ ] इति । बह्वर्थविषयप्रैषोऽनुक्रमे-  
 णानुष्ठानाद्योपयुज्यते । आग्नीध्रस्थानुष्ठानं विधत्ते—“ प्रोक्षणीरासादयति । आपो  
 वै रक्षोघ्नीः । रक्षसामपहत्यै । रफ्यस्य वर्त्मन्सादयति यज्ञस्य संतत्यै ” [ ब्रा०  
 का० ३ प्र० २ अ० ९ ] इति । प्रोक्षणीनामपां बाहुल्यं विधत्ते—“ उवाच  
 हासितो देवलः । एतावतीर्वा अमुष्मिँल्लोक आप आसन् । यावनीः प्रोक्षणीरिति ।  
 तस्माद्बह्वीरासाद्याः ” [ ब्रा० का० ३ प्र० २ अ० ९ ] इति । अस्मिन्यागे  
 यावत्यः प्रोक्षण्य आसाद्यन्ते तावत्य एवामुष्मिँल्लोक आपो भवन्तीति देवलेनोक्त  
 त्वाद्बाहुल्यमत्र कर्तव्यम् । उत्करे रफ्यस्य परिष्कारं ध्यानविशिष्टं विधत्ते—“ रफ्य-  
 मुदस्यन् । यं द्विष्यात्तं ध्यायेत् । शुचैवैनमर्पयति ” [ ब्रा० का० ३ प्र० २  
 अ० ९ ] इति । यथोक्तप्रैषकाले रफ्यस्य तिर्यग्धारणं विधत्ते—“ वज्रो वै  
 रफ्यः । यदन्वश्चं धारयेत् । वज्रेऽध्वर्युः क्षण्वीत । पुरस्तात्तिर्यश्चं धारयति ।  
 वज्रो वै रफ्यः । वज्रेणैव यज्ञस्य दक्षिणतो रक्षाऽस्यपहन्ति । अग्निभ्यां प्राचश्च  
 प्रतीचश्च । रफ्येनोदीचश्चाधराचश्च । रफ्येन वा एष वज्रेणास्यै पाप्मानं भ्रातृ-  
 व्यमपहत्य । उत्करेऽधि प्रवृश्चति । यथोपधाय वृश्चन्त्येवम् ” [ ब्रा० का० ३  
 प्र० २ अ० १० ] इति । रफ्यस्य वज्रत्वप्रतिपादकं श्रुत्यन्तरं पूर्वमुदाहृतम् ।  
 अन्वश्चमभिमुखम् । क्षण्वीत म्रियेत । तत्परिहाराय वेद्यां पूर्वभागे तिर्यश्चं धार-  
 येत् । तथा सति दक्षिणाग्रत्वेन वेदेर्दक्षिणदिश्ववस्थितानि रक्षांसि हतानि भवन्ति ।  
 आहवनीयाग्निना पूर्वदिगवस्थितानसुरान्हन्ति । गार्हपत्याग्निना पश्चिमदिगवस्थि-  
 तान् । रफ्यस्य मूलेनोत्तरदिगवस्थितानसुरान्हन्ति । रफ्यस्याधोधारणयाऽवस्तनान् ।  
 ऊर्ध्वधारणयोपरितनानित्यपि द्रष्टव्यम् । एवं तिर्यश्चं धारयन्ध्वर्युः पापस्कृतं वार-  
 णमस्या वेदेरपहत्योत्करे छिनात्ति । यथा काष्ठं कस्मिंश्चिदावारेऽवस्थाप्य लोका-  
 शिच्छन्दन्ति तद्वत् । हस्तप्रक्षालनं विधत्ते—“ हस्ताववनेनिके । आत्मानमेव पव  
 यते ” [ ब्रा० का० ३ प्र० २ अ० १० ] इति । रफस्यापि तद्विधत्ते—  
 “ रफ्यं प्रक्षालयति मेध्यत्वाय । अथो पाप्मन एव भ्रातृव्यस्य न्यङ्गं छिनात्ति ”  
 [ ब्रा० का० ३ प्र० २ अ० १० ] इति । प्रक्षालितः रफ्यो यज्ञयोग्यो

( वेदिकरणार्था मन्त्राः )

भवति । किंचानेन पापत्पस्य वैरिणः शरीरं छिन्नं भवति । आग्नीध्रस्यानुष्ठानं विधत्ते—“ इध्माबर्हिर्गुपसादयति युक्त्यै । यज्ञस्य मिथुनत्वाय । अथो पुरो रुच-  
मेवैतां दधाति । उत्तरस्य कर्मणोऽनुख्यात्यै ” [ ब्रा० का० ३ प्र० २ अ० १० ] इति । इध्मस्य बर्हिषश्चोभयोः सैव सादनं परस्परं योगाय । तेन च योगेन यज्ञसंबन्धि मिथुनं भवति । किंचैतामुपसादनत्वां दीर्घं पुरः करोति । तथा दीर्घोत्तरं कर्तव्यं ख्यापितं भवति । तयोरुपसादने प्रागग्रत्वं विधत्ते—“न पुरस्ता-  
त्प्रत्यगुपसादयेत् । यत्पुरस्तात्प्रत्यगुपसादयेत् । अन्यत्राऽऽहुतिपथादिध्मं प्रतिपाद-  
येत् । प्रजा वै बर्हिः । अपराधनुयाद्बर्हिषा प्रजानां प्रजननम् । पश्चात्प्रागुपसाद-  
यति । आहुतिपथेनेध्मं प्रतिपादयति । संप्रत्येव बर्हिषा प्रजानां प्रजननमुपैति ”  
[ ब्रा० का० ३ प्र० २ अ० १० ] इति । इध्मस्याऽऽहुतिपथः प्रागग्रत्वम् ।  
प्रत्यगग्रेण बर्हिषा प्रजानामुत्पत्तिर्विनश्येत् । ततः स्वयं पश्चादवस्थायोभयं प्राग-  
ग्रमुपसादयेत् । तथा सतीध्मस्याऽऽहुतिपथो नापैति । संप्रत्येव समीचीनेन बर्हिषा  
प्रजोत्पत्तिं प्राप्नोति । इध्माबर्हिषोः परस्परं दिग्भेदं विधत्ते—“ दक्षिणभिधम् ।  
उत्तरं बर्हिः । आत्मा वा इध्मः । प्रजा बर्हिः । प्रजा ह्यात्मन उत्तरतरा तीर्थे  
ततो मेधमुपनीय । यथादेवतमेवैनत्प्रतिष्ठापयति । प्रतिविष्ठति प्रजया पशुभिर्वज-  
मानः ” [ ब्रा० का० ३ प्र० २ अ० १० ] इति । पितुर्यजमानस्य दक्षि-  
णभागो युक्तः । प्रजाया उत्तरभागः । तथा सत्युभयं तीर्थं योग्यस्थाने संप-  
द्यते । ततस्तदुभयं यज्ञं नीत्वा तत्तद्देवतामनतिक्रम्य स्थापितवान्भवति । एतेन  
यजमानस्य प्रजापशुसमृद्धिर्भवति ।

अत्र विनियोगसंग्रहः—

“ आददे स्फ्यं समादत्त इन्द्रस्येत्याभिमन्त्रयेत् ।

पृथिवि स्तम्बयजुश्छित्त्वा ह्यपमृहणाति भूरजः ॥ १ ॥

व्रजं गच्छेदुदग्देवं वर्षं वेदिं समीक्षते ।

वघा धूर्लि क्षिपेदेवं पुनः स्तम्बहतिद्वयम् ॥ २ ॥

अथात्र पूर्ववन्मन्त्रा अराऽऽग्नीध्रोऽञ्जलौ धरेत् ।

वसाविभिर्ग्रहो वेदेदेवं वेदिं खनेदमूम् ॥ ३ ॥

क्रतोत्तरपरिग्राहो धा असीति समीकृतिः ।

उदादायेति वेदीक्षा मन्त्रोक्ताः पञ्चविंशतिः ” ॥ ४ ॥ इति ।

अथ मीमांसा ।

तृतीयाध्यायस्य सप्तमपादे चिन्तितम्—

“ मुख्याङ्गनैव वेद्यादेः प्रयाजाद्यङ्गताऽपि वा ।

तद्वाक्यं प्रक्रियायुक्तं मुख्याङ्गत्वस्य बोधकम् ॥

मुख्याङ्गस्यापि वेद्यादेः प्रयाजादिषु चाङ्गता ।

मुख्यार्थत्वात्प्रयाजादेश्चापूर्वव्यवधानतः ” इति ॥

दर्शपूर्णमासयोः श्रूयते—वेद्यां हवींष्यासादयति बर्हिषि हवींष्यासादयतीति । तथा तद्धर्माः श्रूयन्ते “ वेदिं स्वनति बर्हिर्लुनाति ” इत्यादयः । मुख्यानि हवींष्याग्नेयपुरोडाशादीनि । अमुख्यहवींषि तु प्रयाजाद्यर्थानि । तत्र स्वस्वधर्मसहितानि वेद्यादीनि प्रकरणबलान्मुख्यहविषामेवाङ्गानि । वेद्यां हवींष्यासादयतीति वाक्यात्सर्वहविरङ्गतेति चेन्न । प्रकरणेन वाक्यस्य संकाचनीयत्वात् । यदि वाक्यं प्रकरणनैरपेक्ष्येण स्वतन्त्रं स्यात्, तदा सादनमात्रपर्यवसानेन यागभावे वैयर्थ्यं स्यात् । सौमिकहविषामप्येतद्वेद्यासादनं प्रसज्येत । तस्मान्मुख्यं हविरङ्गं वेद्यादिकमिति प्राप्ते ब्रूमः—अस्तु वैयर्थ्यातिप्रसङ्गपरिहारेण प्रकृतापूर्वसाधनभूतहविषु वेद्यादेरङ्गत्वम् । प्रयाजादिहवींष्यपि स्वकीयावान्तरापूर्वद्वारा मुख्यापूर्वसाधनान्धेवेति तदङ्गत्वमपि वेद्यादेर्युक्तम् । एवं सति वाक्यस्यात्यन्तसंकाचो न भविष्यति । पञ्चमाध्यायस्य प्रथमपादे चिन्तितम्—

“ पुरोडाशाभिवासान्तस्यापकर्षोऽस्ति दर्शके ।

न वाऽऽद्योऽस्त्वपकृष्टाया वेदेवैगुण्यहानये ॥

अभिवासान्तरा वेदिरिति तत्क्रमबोधनः ।

प्रागेव विहिता दर्शे वेदिर्नातोऽपकर्षणम् ” इति ।

दर्शपूर्णमासयोः पुरोडाशस्य कपालेषु श्रपितस्याऽऽच्छादनमाग्नातम् -भस्मनाऽभिवासयतीति । तत ऊर्ध्वं वेदिराग्नाता । तेनैव क्रमेण पौर्णमासीयागे प्रतिपद्यनुष्ठानं कृतम् । दर्शयागे तु वेदेरपकर्ष आग्नातः—“ पूर्वेद्युरमावास्यायां वेदिं करोति ” इति । तत्र वेदेः पूर्वभाविनोऽभिवासनान्तस्याङ्गसमूहस्यापकर्षः कतव्योऽन्यथा वेदेवैगुण्यप्रसङ्गादिति प्राप्ते ब्रूमः—“ यदि दर्शः पूर्णमासीविकारः स्यात्तदा पौर्णमास्यां बल्लभः क्रमो दर्शोऽतिदिश्येत । न त्वसौ विकारः । तस्मात्क-

( वेदिकरणार्था मन्त्राः )

श्चित्कमोऽत्र स्वातन्त्र्येणोन्नेयः । क्रमोन्नयनं च सर्वेषु धर्मेष्वाम्नातेषु पश्चात्पाठा-  
दिभिः संपद्यते । वेदिपदार्थश्चाभिवासनादूर्ध्वं दर्शपूर्णमाससाधारण्येनाऽऽम्नातः ।  
विशेषतस्तु दर्शयागे पूर्वेद्युरेवाऽऽम्नायते । तथा सत्यभिवासनवेद्योः क्रमबोधात्प्रा-  
गेव दार्शिकवेदेः पूर्वदिनसंबन्धावगमात्तदेव तस्याः स्थानमिति वेदेरपि तावच्चाप-  
कर्षः । तत्कुतोऽभिवासनान्तस्याङ्गसमूहस्यापकर्षः ।

प्रथमाध्यायस्य चतुर्थपादे चिन्तितम्—

“ प्रोक्षणीः संस्कृतिर्जातिर्योगो वा सर्वभूमिषु ।

तथोक्तेः संस्कृतिर्जातिः स्याद्रूढेः प्रबलत्वतः ॥

अन्योन्याश्रयतो नाऽऽद्यो न जातिः कल्प्यशक्तिः ।

योगः स्यात्कलसशक्तिश्चात्कलमिव्याकरणान्धवेत् ” इति ॥

दर्शपूर्णमासयोः श्रूयत—“ प्रोक्षणीरासादयति ” इति । तत्र प्रोक्षणीशब्द-  
स्याभिमन्त्रणासादनादिसंस्कृतिः प्रवृत्तिनिमित्तम् । कुतः । सर्वेषु वेदिकप्रयोगप्रदे-  
शेषु संस्कृतानामेवासां प्रोक्षणीशब्देनोच्यमानत्वादित्येकः पक्षः । लोके जलक्री-  
डायां प्रोक्षणीभिरुद्वेजिताः स्म इत्यसंस्कृतास्वप्सु प्रयोगाद्धर्हिरादिशब्दवज्जातौ  
रूढत्वादुक्तत्वजातिः प्रवृत्तिनिमित्तम् । न च प्रकर्षेणोक्ष्यते सिच्यत आभिरिति  
योगोऽत्र शङ्कनीयो रूढेः प्रबलत्वादिति पक्षान्तरम् । तत्र न तावत्संस्कारो  
युक्तोऽन्योन्याश्रयत्वात् । विहितेष्वभिमन्त्रणादिसंस्कारेष्वनुष्ठितेषु पश्चात्संस्कृता-  
स्वप्सु प्रोक्षणीशब्दप्रवृत्तिः । तत्प्रवृत्तौ सत्यां प्रोक्षणीशब्देनापोऽनूद्यभिमन्त्रणा-  
दिविविरित्यन्योन्याश्रयत्वम् । नापि जातिपक्षो युक्तः । उदकजातौ प्रोक्षणी-  
शब्दस्य वृद्धव्यवहारे पूर्वमक्लृप्तत्वेनेतः परं कल्पनीयत्वात् । ततो गोशब्दवदध-  
कर्णशब्दवच्च रूढो न भवति । योगस्तु व्याकरणेन क्लृप्तः सोपसर्गाद्धातोः  
करणे ल्युट्प्रत्ययेन व्युत्पादनात् । तस्मात्प्रोक्षणीशब्दो यौगिकः । घृतादेः प्रो-  
क्षणीत्वं प्रयोजनम् ।

द्वितीयाध्यायस्य प्रथमपादे चिन्तितम्—

“ प्रोक्षणीरासादयेति निगदस्त्रिविधाह्विः ।

यजुर्वोच्चैस्त्वधर्मस्य भेदादस्य चतुर्थता ॥

१ ख. पु. पदार्थेना । २ क. ख. क्षणीसं । ३ क. ख. ग. योक्ते सं । ४ ख. क्षणत्वं ।

परप्रत्यायनार्थत्वादुच्चैस्त्वं यजुरेव सः ।

तल्लक्षणेन युक्तत्वात्त्रैविध्यमिति सुस्थितम् ” इति ॥

भोक्षणीरासादयेध्माबर्हिरुपसादयान्नीदग्नीन्विहर बर्हिः स्तूणीहीत्यादयो निगदा आम्नाताः । परसंबोधनार्था मन्त्रा निगदा । ते च पूर्वभ्य ऋग्यजुःसामभ्यो बहि-  
भूताश्चतुर्थप्रकाराः । कुतः । पादगीत्योर्ऋक्सामलक्षणयोरभावात्प्रश्निष्ठपाठस्य  
यजुर्लक्षणस्य सत्त्वेऽपि धर्मभेदेन यजुष्यन्तर्भावानुपपत्तेः । उपांशु यजुषोच्चैर्निग-  
देनेति हि धर्मभेद इति प्राप्ते ब्रूमः—बहिर्ब्राह्मणा भोज्यन्तां परिव्राजकास्त्वन्तरि-  
त्यत्र सत्येव परिव्राजकानां ब्राह्मण्ये पूजानिमित्तो विशेषो यथा तथा निगदानां  
यजुर्लक्षणोपेतत्वाद्यजुषामेव सतां परप्रत्यायननिमित्त उच्चैस्त्वं धर्मः । ततो मन्त्राणां  
त्रैविध्यं सुस्थितम् ।

अथ व्याकरणम्—

आदद इत्यादौ स्वराः प्रसिद्धाः । दक्षिण इत्यत्र स्वाङ्गाख्यायामादिर्व-  
त्याद्युदात्तः । पृथिवीत्यत्र वाक्यादित्वेन षाष्टिकामन्विताद्युदात्तत्वम् । अररुरि-  
त्यत्रार्तिधातोररुप्रत्यय आद्युदात्तः । गोस्थानमित्यत्र कृदुत्तरपदप्रकृतिस्वरत्वे प्राप्ते  
तदपवादे “ मन्त्रिन्व्याख्यानशयनासनस्थानयाजकादिकरीताः ” [ पा० ६-  
२-१५१ ] मन्त्रन्तं क्तिन्नन्तं व्याख्यानादिचतुष्टयं याजकादिगणः करीतश-  
ब्दश्चोत्तरपदमन्तोदात्तं भवतीत्यन्तोदात्तत्वे प्राप्ते “ परादिश्छन्दसि बहुलम् ”  
[ पा० ६-२-१९९ ] इत्युत्तरपदाद्युदात्तः । वर्षतिवति वाक्यादिः । तथा  
बधानेत्येपि । तत्र शानजादेशस्य चित्त्वादन्तोदात्तः । पाशशब्दो घञन्तः ।  
द्वेष्टीत्यत्र यच्छब्दयोगान्न निघातः । गायत्रशब्दस्य तुच्प्रत्ययान्तत्वात्प्रत्ययस्वरः ।  
त्रैष्टुभजागतशब्दयोरञ्प्रत्यये सत्याद्युदात्तः । उर्वीशब्दो ङीष्न्तः । वस्वीशब्दो  
वृषादिः । पुराशब्दस्य निपातत्वाभावादन्तोदात्तः । विसृप इत्यत्रोत्तरपदस्य कसु-  
न्प्रत्ययान्तत्वादाद्युदात्तः । उदादायेत्यत्र ल्यपः पिच्चाद्धातुस्वरावशेषे कृत्स्वरः ।  
जीरदानुशब्दो दासीभारादिः । ऐरयन्नित्यत्र यच्छब्दयोगान्निघाताभावे सति,  
आडागमस्य विहितमुदात्तत्वं सति शिष्टम् । चन्द्रमसीति पृषोदरादिः । अनुदृ-  
श्येति कृत्स्वरः ॥

( आज्यादिहविर्ग्रहणार्था मन्त्राः )

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये प्रथमकाण्डे प्रथमप्रपाठके  
नवमोऽनुवाकः ॥ ९ ॥

( अथ प्रथमाष्टके प्रथमप्रपाठके दशमोऽनुवाकः ) ।

प्रत्युष्ट॑ रक्षः प्रत्युष्टा अरा॑तयोऽग्नेर्व॑स्तोजि-  
ष्टेन॑ तेजसा॑ निष्ट॑पामि गो॒ष्ठं मा निर्मृ॑क्षं  
वा॒जिनं॑ त्वा सप॑त्नसाह॑ सं मा॒र्ज्मि वाचं॑  
प्रा॒णं चक्षुः॑ क्षोत्रं॑ प्र॒जां योनिं॑ मा निर्मृ॑क्षं  
वा॒जिनीं॑ त्वा सप॑त्नसाही॑ सं मा॒ज्म्याशा॑सना  
सौम॑नसं प्र॒जा रसौ॑भाग्यं त॒नूम् । अ॒ग्नेरनु॑-  
ब्र॒ता भू॒त्वा सं न॑ह्ये सु॒कृताय॑ क॒म् । सु॒प्रज-  
स॑स्त॒का व॒य रस॑प॒त्नीरु॑पं ( १ ) से॒दिम् । अ॒ग्ने  
सप॑त्नद॒ध्मन॑मद॒ब्धासो॑ अदा॒भ्यम् । इ॒मं वि  
० । मि वरु॑णस्य पा॒शं यम॑ब॒ध्नीत॑ स॒विता  
सु॒केतः॑ । धा॒तुश्च॑ यो॒नौ सु॒कृत॑स्य लो॒के स्यो॒नं  
मे॒ सह॑ प॒त्या करो॑मि । स॒मायु॑षा सं प्र॒जया  
सम॑ग्ने व॒र्चसा॑ पुनः॑ । सं प॒त्नी प्र॒त्याऽहं ग॑च्छे  
स॒मात्मा त॑नु॒वा मम॑ । म॒हीनां॑ प॒योऽस्यो॑षधी-  
ना र॑सस्तस्य तेऽक्षी॑यमाणस्य विः ( २ )  
व॒पामि॑ म॒हीनां॑ प॒योऽस्यो॑षधीना र॑सोऽद-  
ब्धेन॑ त्वा चक्षु॑षाऽर्वे॒क्षे सु॒प्रजा॑स्त्वाय तेजो॑ऽसि  
तेजो॑ऽनु प्रे॒ह्यऽग्नि॑स्ते तेजो॑ मा वि नै॒दग्ने-  
जि॒ह्वाऽसि॑ सु॒भूदे॒वानां॑ धा॒ग्नेधा॒ग्ने दे॒वेभ्यो॑



यजुषेयजुषे भव शुक्रमांसि ज्योतिरसि ते  
जोऽसि देवो वः सवितोत्पुनात्वच्छिद्रेण  
पवित्रेण वसोः सूर्यस्य रश्मिभिः शुक्रं त्वा  
शुक्राया धाम्नेधाम्ने देवेभ्यो यजुषेयजुषे  
गृह्णामि ज्योतिस्त्वा ज्योतिष्यर्चिस्त्वाऽ-  
र्चिषि धाम्नेधाम्ने देवेभ्यो यजुषेयजुषे  
गृह्णामि ( ३ ) ॥

( उपनी रश्मिभिः शुक्रं ऋषिं च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमप्रपाठके दशमोऽनुवाकः ॥ १ ॥

( अथ प्रथमकाण्डे प्रथमप्रपाठके दशमोऽनुवाकः ) ।

नवमे वेदिरुक्ता । दशमे वेद्यामासादनीयस्याऽऽज्यादिहविषो ग्रहणमभिधीयते ।

प्रत्युष्टमिति । बौधायनः—“अथैताः स्मृचः समादत्ते दक्षिणेन स्मृचं जुहूपभृतौ सव्येन ध्रुवां प्राशिवहरणं वेदपरिवासनानीति गार्हपत्ये प्रतितपति प्रत्युष्टं रक्षः प्रत्युष्टा अरातयोऽग्नेर्वस्तोजिष्ठेन तेजसा निष्ठपामीति ” इति

आपस्तम्बस्य मते प्रत्युष्टमग्नेर्व इत्येतौ द्वौ मन्त्रौ । तौ च संमार्जनात्प्राक्पश्चाच्च क्रमेण स्मृचां तापने विनियुज्येते । प्रत्युष्टमन्त्रो व्याख्यातः । हे स्मृचो युष्मानतितीक्ष्णेनाग्नेस्तेजसा निःशेषेण तपामि । अनिष्टपरिहारयेष्टसिद्धये चोभौ मन्त्रावित्याह—“प्रत्युष्टं रक्षः प्रत्युष्टा अरातय इत्याह रक्षसामपहत्यै । अग्नेर्वस्तोजिष्ठेन तेजसा निष्ठपामीत्याह मेध्यत्वाय ” [ ब्रा० का० ३ प्र० २ अ० १ ] इति ।

गोष्ठमिति । कल्पः—अथ स्मृचं संमार्ज्जं गोष्ठं मा निर्मुक्षं वाजिनं त्वा सप-  
त्नसाहं संमार्ज्जित्वथ जहं संमार्ज्जं वाचं प्राणं मा निर्मुक्षं वाजिनीं त्वा सप-  
त्नसाहीं संमार्ज्जित्यथोपभूतं संमार्ज्जं चक्षुः श्रोत्रं मा निर्मुक्षं वाजि त्वा सप-

( आज्यादिहविर्ग्रहणार्था मन्त्राः )

तन्साहः संमार्ज्मीत्यथ ध्रुवां संमार्ष्टि प्रजां योनिं मा निर्मृक्षं वाजिनीं त्वा सपत्न-  
साहीः संमार्ज्मीति ” इति ।

हे स्रुव गवां स्थानं मा विनाशयामीत्यभिप्रेत्यान्ववन्तं वैरिणमभिभवितारं त्व।  
सम्यक्शोधयामि । एवमन्येषु योज्यम् । द्वितीयतृतीयमन्त्रयोर्मा निर्मृक्षमित्यादि-  
रनुषज्यते । मन्त्राणां स्पष्टार्थत्वमभिप्रेत्य तद्व्याख्यानमुपेक्ष्यानुष्ठानं विधत्ते—  
“स्रुवः संमार्ष्टि ” [ ब्रा० का० ३ प्र० ३ अ० १ ] इति तत्र क्रमं विधत्ते—  
“स्रुवमग्रे । पुमाः समेवाऽऽभ्यः सःश्यति मिथुनत्वाय ” [ ब्रा० का० ३ प्र०  
३ अ० १ ] इति । स्रुवः पुमाञ्जुहवाद्याः स्त्रियः । ततस्ताभ्यः पूर्वभावित्वं  
स्रुवस्य युक्तम् । सःश्यति सम्यक्कनू करोति विवेहार्थं संस्करोतीत्यर्थः । जुह-  
वादीनां पौर्वापर्यं विधत्ते—“अथ जुहूम् । अथोपभूतम् । अथ ध्रुवाम् ”  
[ ब्रा० का० ३ प्र० ३ अ० १ ] इति । प्रशंसति—“असौ वै जुहुः ।  
अन्तरिक्षमुपभूत । पृथिवी ध्रुवा । इमे वै लोकाः स्रुवः । वृष्टिः संमार्जनानि ।  
वृष्टिर्वा इमाँल्लोकाननुपूर्वं कल्पयति । ते तवः वल्गवाः समेधन्ते ” [ ब्रा० का०  
३ प्र० ३ अ० १ ] इति । क्रमावस्थानसाम्येन रुरुचां लोकत्वम् । संमृज्यन्ते  
रुरुचो यैर्वेदाग्रैस्तानि संमार्जनानि । पूर्वं दैर्भैर्वेदं कृत्वा तदग्राणि परिवास्य तानि  
वेदपरिवासनानि रुरुचां संमार्ज्जनाय स्थापितानि । तेषां वृष्टिजन्यतया वृष्टिरूप-  
त्वम् । वृष्टिरूपैर्वेदाग्रैर्लोकरूपाणां जुहवादीनां क्रमेण संमार्ज्जने सति वृष्टिरेवानु-  
क्रमवर्तिनो लोकान्धान्यादित्तपन्नान्करोति । ततस्ते लोकाः संपन्नाः सम्यगभि-  
वर्धन्ते । वेदनं प्रशंसति—“समेधन्तेऽरमा इमे लोकाः प्रजया पशुभिः । य एवं  
वेद ” [ ब्रा० का० ३ प्र० ३ अ० १ ] इति । वेदपरिशासनानामग्रमूलाव-  
यवयोर्व्यवस्थां दशयति—“यदि कामयेत वर्षुकः पर्जन्यः स्यादिति अग्रतः  
संमृज्यात् । वृष्टिमेव नियच्छति । अवाचीनाग्रा हि वृष्टिः । यदि कामयेताव-  
र्षुकः स्यादिति । मूलतः संमृज्यात् । वृष्टिमेवोद्यच्छति । ” [ ब्रा० का० ३ प्र०  
३ अ० १ ] इति । नियच्छति न्यग्भावेन प्रवर्तयति । उद्यच्छत्यूर्ध्वाकारेण  
वारयति । तस्मिन्नेव विषये संप्रदायविदां मतमाह—“तदु वा आहुः । अग्रत  
एवोपरिष्ठात्संमृज्यात् । मूलतोऽधस्तात् । तदनुपूर्वं कल्पते । वर्षुको भवतीति ”  
[ ब्रा० का० ३ प्र० ३ अ० १ ] इति । उपरिष्ठादिति रुरुचो बिलभागः ।

अधस्तादिति तदण्डभागः । एवं सति परिवासमानां स्तुवस्तुवां चाग्रमग्रेण संब-  
 ध्यते मूलं मूलेनेत्यानुपूर्वी समा भवति । पर्जन्यश्च वर्षति । बिलभागे विशेष-  
 माह—“ प्राचीमभ्याकारम् । अग्रैरन्तरतः । एवमिव सन्नमद्यते । अथो अग्राद्वा  
 ओषधीनामूर्जं प्रजा उपजीवन्ति । ऊर्जं एवाच्चाद्यस्यावरुद्धये ” [ ब्रा० का०  
 ३ प्र० ३ अ० १ ] इति । बिलभागे पश्चिमोपकरमां प्रागवसानां स्तुवसंमार्ज-  
 नकिरयां कृत्वा बिलस्याभ्यन्तरे सर्वत आकृष्याऽऽकृष्य संमृज्यात् । यथा भुञ्जानः  
 पुमान्हस्तं पुरतः पात्रे प्रसार्याभितो भोज्यान्याकृष्याऽऽकृष्य मुखबिले प्रक्षिपति  
 तद्वत् । किंच प्रजा ओषधीनामग्रभागादानीय रसमुपजीवन्ति तद्वत् । अत्र परि-  
 वासनाग्रे संमार्जनं रसरूपस्यास्तु योग्यस्यान्नस्य प्राप्त्यै भवति । दण्डभागे  
 विशेषमाह—“ अधस्तात्प्रतीचीम् । दण्डमुत्तमतः । मूलेन मूलं प्रतिष्ठित्यै ”  
 [ ब्रा० का० ३ प्र० ३ अ० १ ] इति । अधस्तादवस्थितं दण्डं प्रति प्रागु-  
 पकरमां पश्चिमावसानां संमार्जनकिरयामुत्तमेन दर्भभागेन( ण ) कुर्यात् । तथा सति  
 दर्भमूलेन स्तुवो मूलं संबध्यते । तच्च प्रतिष्ठित्यै भवति । बिलदण्डयोरुक्तां व्यव-  
 स्थां लौकिकलिङ्गेन द्रढयति—“ तस्मादरत्नौ प्राज्ञ्युपरिष्ठादोमानि । प्रत्यञ्च्यध-  
 स्तात् । स्तुवध्वेषा ” [ ब्रा० का० ३ प्र० ३ अ० ] इति । मणिवन्धादूर्ध्वं  
 सूक्ष्मरोमाणि प्राङ्मुखान्यधस्तात् प्रत्यङ्मुखानि । एषा हि लौकिकी स्तुवदृष्टा-  
 न्तेन वैदिकयामपि स्तुचि यथोक्तप्रकारो द्रष्टव्यः । अत्र केचिदाहुः—ऊर्ध्वबिलत्वेन  
 हस्तधृतायाः स्तुच ऊर्ध्वाधोभागौ कृत्स्नावप्युपरिष्ठादधस्ताच्छब्दाभ्यां विवक्षितौ  
 न तु बिलभागदण्डभागौ । एवं धारकहस्तेऽप्यूर्ध्वाधोदेशौ । तथा सत्युक्तं लोम-  
 लिङ्गमनुकूलमिति । तर्हि तथैवास्तु । स्तुवस्य प्रथमतः संमार्जनं रूपककल्पनायो-  
 पपादयति—“ प्राणो वै स्तुवः । जुहूर्दक्षिणो हस्तः । उपभृतसव्यः । आत्मा  
 ध्रुवा । अन्नः संमार्जनानि । मुखतो वै प्राणोऽपानो भूत्वा । आत्मानमन्नं  
 प्रविश्य । बाह्यतस्तनुवः शुभयति । तस्मात्स्तुवमेवाग्रे संमार्ष्टि । मुखतो हि प्राणोऽ-  
 पानो भूत्वा । आत्मानमन्नमाविशति ” [ ब्रा० का० ३ प्र० ३ अ० १ ]  
 इति । आत्मा हस्तयोर्मध्यवर्तिशरीरम् । मुखसंचारिणो वायोः प्राणापानाभिधेये  
 द्वे वृत्ति । उच्छ्वासरूपेण बहिर्निर्गच्छन्ती प्राणवृत्तिः । निःश्वासरूपेणान्तः  
 प्रविशैत्यपानवृत्तिः । तत्र प्राणरूपो वायुः प्राणतां परित्यज्य स्वयमपानो भूत्वा

( आभ्यादिहविर्ग्रहणार्था मन्त्राः )

मुखे प्रक्षिप्तमन्त्रासं मध्यशरीरे प्रवेश्य बाह्यं हस्तादिरूपं शरीरं पुष्ट्या शोभितं करोति । तस्मादन्नरूपैर्वेदाग्रैः प्राणरूपस्य स्वरूपाऽऽदौ संमार्जनं कर्तव्यम् । तथा कृते सति प्रथमतोऽन्नप्रवेशः पश्चाद्बाह्यहस्तरूपस्य जुहवादेः शोभेत्येतदुपपन्नम् । प्रसङ्गात्प्राणापानवेदनं प्रशंसति—“ तौ प्राणापानौ । अव्यर्धुकः प्राणापानाभ्यां भवति । य एवं वेद ” [ ब्रा० का० ३ प्र० ३ अ० १ ] इति । प्रकर्षेण बहिरनितीति प्राणः । अपकर्षेणान्तरनितीत्यपानः । इत्येवं वृत्तिभेदात्तौ प्राणापानौ संपन्नाविति वेदितुरकाले प्राणापानाभ्यां वियोगो मृत्युरूपो न भवति । मन्त्रमुत्पाद्य विनियुङ्क्ते—“ दिवः शिल्पमवततम् । पृथिव्याः ककुभि श्रितम् । तेन वयं सहस्रवल्शेन । सपत्नं नाशयामसि स्वाहेति । स्वरूपासंमार्जनान्यग्नौ प्रहरति ” [ ब्रा० का० ३ प्र० ३ अ० २ ] इति । दिवः सकाशाद्वृष्टिरूपेणाधः प्रसृतमिदं दर्भरूपं चित्रं वस्तु भूमेरुपर्याश्रितं शतशाखेन तेन दर्भेण वयं वैरिणं नाशयामः । इदं दर्भरूपं हुतमस्तु । अनेन मन्त्रेण वेदपरिवासनान्यग्नौ प्रक्षिपेत् । अस्मिन्मन्त्रे संमार्जनानि न प्रतीयन्त इति शङ्काम् वारयति—“ आपो वै दर्भाः । रूपमेवैषामेतन्महिमानं व्याचष्टे ” [ ब्रा० का० ३ प्र० ३ अ० २ ] इति । दिवोऽवततमित्यनेन वृष्टिरूपा आपः प्रतीयन्ते । आपश्च दर्भरूपाः । दर्भरूपेणोत्पत्तिः पूर्वमेवात्पवनब्राह्मणे दर्शिता । तस्मादेतन्मन्त्रगतशब्दस्वरूपमेवैषां दर्भाणां दिवः शिल्पत्वादिलक्षणं महिमानं प्रख्यापयति । अस्य मन्त्रस्यानुष्टुप्छान्दस्त्वमृगरूपत्वं चानुसंधेयमित्याह—“ अनुष्टुभर्चा ” [ ब्रा० का० ३ प्र० ३ अ० २ ] इति । संमृज्यादिति शेषः । विधेयमनुष्टुप्त्वं स्तौति—“ आनुष्टुभः प्रजापतिः । प्राजापत्यो वेदः । वेदस्याग्रं स्वरूपासंमार्जनानि । स्वेनैवैनानि छन्दसा । स्वया देवतया समर्धयति ” [ ब्रा० का० ३ प्र० ३ अ० २ ] इति । जगत्सृष्टौ प्रजापतेरनुष्टुप्सहकारिणीति तापनीयोपनिषदि श्रूयते—“ स एतं मन्त्रराजं नारसिंहमानुष्टुभमपश्यत् । तेन वै सर्वमिदमसृजत ” इति । तस्मात्प्रजापतेरानुष्टुभत्वम् । “ प्रजापतेर्वा एतानि श्मश्रूणि । यद्वेदः ” इति वक्ष्यति । तस्माद्वेदस्य प्राजापत्यत्वम् । तथा सति वेदाग्रस्य स्वकीयं छन्दः स्वकीया च देवतेत्युभयं समृद्धिहेतुर्भवति । न केवलं छन्दसः प्राशस्त्यं किंतु ऋचोऽपीत्याह—“ अथो ऋग्वाव योषा । दर्भो वृषा । तन्मिथुनम् । मिथुनमेवास्य तद्यज्ञे करोति

प्रजननाय । प्रजायते प्रजया पशुभिर्यजमानः” [ ब्रा० का० ३ प्र० ३ अ० २ ] इति ।  
 वृषा सेचनसमर्थः पुमान् । अत्र रुरुक्संमार्जनानामुक्तमन्त्रेणाग्नौ प्रक्षेप इत्येकः पक्षः ।  
 अग्निः प्रक्षाल्योत्करे परित्यजेदित्यपरः पक्षः । अत एव सूत्रकारोऽग्नौ प्रहरतीत्युक्त्वा  
 पुनरप्याहोत्करे वा न्यस्यतीति । तमिमं पक्षं विधत्ते—“तान्येके वृथैवापास्यन्ति । तत्तथा  
 न कार्यम् । आरब्धस्य यज्ञियस्य कर्मणः स विदोहः । यद्येनानि पशवोऽभितिष्ठेयुः ।  
 न तत्पशुभ्यः कम् । अग्निर्मार्जयित्वोत्करे न्यस्येत् । यद्वै यज्ञियस्य कर्मणोऽन्य-  
 त्राऽहुतीभ्यः संतिष्ठते । उत्करो वाव तस्य प्रतिष्ठा । एतां हि तस्मै प्रतिष्ठां  
 देवाः समभरन् । यदग्निर्मार्जयति । तेन शान्तम् । यदुत्करे न्यस्यति । प्रतिष्ठा-  
 मेवैनानि तद्गमयति । प्रतितिष्ठति प्रजया पशुभिर्यजमानः ” [ ब्रा० का० ३  
 प्र० ३ अ० २ ] इति । केचिदग्निः प्रक्षालनमलुत्वैव यत्र क्वापि परित्यज्य-  
 न्ति । तदयुक्तम् । य एषोऽनुष्ठानप्रकारः स कर्मणो विपरीतं फलं दोग्धि । अग्न-  
 क्षालितदर्भाक्रमणेन पशूनां रोगोत्पत्त्या सुखं न भवेत् । मार्जनेन तच्छान्तं भवति ।  
 आहुतिव्यतिरिक्तस्य यज्ञियद्रव्यस्योत्करः समाप्तिस्थानमिति देवैः संपादितत्वात्त-  
 न्नैव परित्यागे प्रतिष्ठा भवति । अग्निप्रहरणपक्षमेव द्रढयितुमुत्करे परित्यागं दूष-  
 यति—“ अथो स्तम्बस्य वा एतद्रूपम् । यत्तुरुक्संमार्जनानि । स्तम्बशो वा  
 ओषधयः । तासां जरत्कक्षे पशवो न रमन्ते । अग्निशो ह्येषां जरत्कक्षः । याव-  
 दग्निशो ह वै जरत्कक्षः पशूनाम् । तावदग्निशः पशूनां भवति । यस्यैतान्यन्यत्रा-  
 भेदधति ” [ ब्रा० का० ३ प्र० ३ अ० २ ] इति । अथोशब्द उत्करपक्ष-  
 व्यावृत्त्यर्थः । ओषधयो द्विविधाः । स्तम्बरूपा नवदाव्यरूपाश्च । कोमलतृणाभा-  
 दस्वादुर्जरत्कक्षः स्तम्बः । दावाग्निदग्धप्रदेशे वृष्ट्या समुत्पन्नः कोमलस्वादुतृण-  
 समूहो नवदाव्यः । तत्र रुरुक्संमार्जनानि स्तम्बलूनतया स्तम्बरूपाणि । यद्येता-  
 न्यग्नेरन्यत्रोत्करे त्यजे ( ज्ये ) रंस्तदा तत्र तत्र विकीर्णानि तानि बहुस्तम्बा ओष-  
 धयः संपद्यन्ते । तासामोषधीनां संबन्धिनि जरत्कक्षे प्रीत्यभावाज्जरत्कक्षवद्यज-  
 मानोऽपि पशूनामप्रिय इत्यपशुरेव स्यात् । अग्निप्रहरणपक्षं द्रढयति—“ नवदा-  
 व्यासु वा ओषधीषु पशवो रमन्ते । नवदावो ह्येषां प्रियः । यावात्प्रयो ह वै नव-  
 दावः पशूनाम् । तावत्प्रियः पशूनां भवति । यस्यैतान्यग्नौ प्रहरन्ति । तस्मादेता-  
 न्यग्नावेव प्रहरेत् । यतरस्मिन्तसंमृज्यात् । पशूनां धृत्यै ” [ ब्रा० का० ३ प्र०  
 ३ अ० २ ] इति । नवः प्रत्यासन्नपूर्वकालभावी दावाग्निर्यस्य कोमलस्यौषधि

( आष्यादिहविर्प्रहणार्था मन्त्राः )

समूहस्य सोऽयं नवदावः । तादृशौषधिवद्यजमानोऽपि संपार्जनानामग्नौ प्रहरणे पशूनां प्रियो भवति । तस्मादाहवनीये गार्हपत्ये वा यस्मिन्नग्नौ रूचः प्रतितप्य संमृष्टास्तस्मिन्नेव प्रहरणं यजमानगृहे पशूनां बहूनां धारणाय भवति । रूक्सं-  
मार्जनप्रसङ्गादग्निसंपार्जनानामपि कंचिन्मन्त्रमुत्पाद्य विनियुङ्क्ते—“ यो भूताना-  
मधिपतिः । रुद्रस्तन्तिचरो वृषा । पशूनस्माकं मा हिंसीः । एतदस्तु हुतं तवा  
स्वाहेत्यग्निसंपार्जनान्यग्नौ प्रहरति ” [ ब्रा० का० ३ प्र० ३ अ० २ ] इति ।  
तन्तिः कर्मसंतानं तत्र चरतीति तन्तिचरः । वृषा देवेषु श्रेष्ठः । हे रुद्र स त्वम-  
स्माकं पशून्मा हिंसीः । एतदग्निसंपार्जनद्रव्यं तव हुतमस्तु । तस्यैवार्थस्यानु-  
वादकः स्वाहेतिशब्दः । यैर्दर्भैरिध्मः संनद्धस्तैरेवार्धं संमृज्य स्वकाले संप्राप्ते  
तानि संपार्जनान्यग्नौ प्रहरेत् । प्रथमतोऽग्नौ संमृष्टे प्रधानयागादूर्ध्वमन्वाहार्यरूपायां  
दक्षिणायामृत्विग्भ्यो दत्तायामनूयाजहोमात्पूर्वं द्वितीयमग्नौ संमृष्टे सति तत्प्रहरण-  
कालः । अग्निदग्धप्रदेशे पुनरुत्पद्य सम्यग्बर्धमानत्वादग्नौ दर्भाणां प्रहरणं युक्त-  
मित्याह “ एषा वा एषेष्वां योनिः । एषा प्रतिष्ठा । स्वामेवैनानि योनिम् । स्वां  
प्रतिष्ठां गमयति । प्रतितिष्ठति प्रजया पशुभिर्यजमानः ” [ ब्रा० का० ३ प्र०  
३ अ० २ ] इति । एषा वह्निरूपा । न चाग्निप्रहरणे रुद्रविषयो मन्त्रो व्यधि-  
करण इति वाच्यम् । अग्नेरेवात्र रुद्रत्वात् । “ रुद्रो वा एषः । यदग्निः । स  
एतर्हि जातः ” इति श्रुत्यन्तरात् । यदरोदीत्तद्रुद्रस्य रुद्रत्वमिति निर्वचनाच्च ।

आशासानेति । कल्पः—“ अथैनां पत्नीमन्तरेण वेद्युत्करौ प्रपाद्य जघनेन  
दक्षिणेन गार्हपत्यमुदीचीमुपवेश्य योक्त्रेण संनहति आशासाना सौमनसं प्रजां  
सौभाग्यं तनूम् अग्नेरनुव्रता भूत्वा सं नद्ये सुरुताय कमिति ” इति ।

या पत्नी वह्नेरनुसारिणी भूत्वा सौमनस्याद्याशासाना वर्तते तामेतां शोभन-  
कर्मणे सुखं यथा भवति तथा बध्नामि । योक्त्राबन्धनाय गार्हपत्यसमीपे पत्न्य  
उपवेशनं विधत्ते—“ अयज्ञो वा एषः । योऽपत्नीकः । न प्रजाः प्रजायेरन् ।  
पत्न्यन्वास्ते । यज्ञमेवाकः । प्रजानां प्रजननाय ” [ ब्रा० का० ३ प्र० ३ अ०  
३ ] इति । अकः कृतवान्भवति । बन्धनकालेऽप्युपवेशनमेव न तूत्थानमित्याह—  
यत्तिष्ठन्ती संनह्येत । प्रियं ज्ञातिं रुन्ध्यात् । आसीना संनह्यते । आसीना ह्येषा  
वीर्यं करोति ” [ ब्रा० का० ३ प्र० ३ अ० ३ ] इति । रुन्ध्यान्नाशयेत् ।

( आज्यादिहविर्ग्रहणार्था मन्त्राः )

चिरमप्यवस्थातुं शक्यत्वादासीनायाः सामर्थ्यमस्ति । दिग्देशौ विधत्ते—“ यत्पश्चात्माच्यन्वासीत् । अनया समदं दधीत् । देवानां पत्निया समदं दधीत् । देशादक्षिणत उदीच्यन्वास्ते । आत्मनो गोपीथाय ” [ ब्रा० का० ३ प्र० ३ अ० ३ ] इति । समदः कलहः । गार्हपत्यस्य पश्चाद्भागे प्रङ्मुखत्वे सति प्राचीनप्रवणया वेदिरूपया पृथिव्या सह कलहः स्यात् । पत्नीसंयाजहोमेषु तृतीयाहुतेर्गदेवता देवपत्नी तस्या अपि तदेव स्थानमिति तयाऽपि सह कलहं कुर्यात् । अतो दक्षिणदेशे स्वरक्षार्थमुदङ्मुखी तिष्ठेत् । ननु सर्वा अपि योषितः सौमनस्यादिकामानाशासते तत्र को विशेषोऽस्या इत्याशङ्क्य मन्त्रे पूर्वार्धस्याभिप्रायमाह—“ आशासाना सौमनसमित्याह । मेध्यामेवैनां केवलीं कृत्वा । आशिषा समर्धयति ” [ ब्रा० का० ३ प्र० ३ अ० ३ ] इति । देवयजनप्रवेशेन यज्ञयोग्यां पापक्षयेण केवलीं कृत्वाऽऽशासानेति ब्रुवन्सत्ययाऽऽशिषा समृद्धा कर्गेति । अनुव्रतसूचितमर्थमाह—“ अग्रेरनुव्रता भूत्वा संनह्ये सुकृताय कमित्याह । एतद्वै पत्नियै व्रतोपनयनम् । तेनैवैनां व्रतमुपनयति ” [ ब्रा० का० ३ प्र० ३ अ० ३ ] इति । पत्न्याः स्वातन्त्र्येण कर्माधिकाराभावात्पत्न्या सह तदधिकारे सत्येतदेव योक्त्रं तस्या अनुव्रतस्वीकरणलिङ्गम् । यथा विवाहे स्त्रियाः कण्ठे मङ्गलसूत्रं लिङ्गं तद्वत् । अस्मिन्नर्थे लौकिकवैदिकप्रसिद्धिं दर्शयति—“ तस्मादाहुः । यश्चैवं वेद यश्च न । योक्त्रमेव युते । यमन्वास्ते । तस्यामुष्मिँल्लोके भवतीति योक्त्रेण ” [ ब्रा० का० ३ प्र० ३ अ० ३ ] इति । यस्मात्सूत्रधारणं लोकवेदयोर्नियमस्वीकारे लिङ्गम् । लोके हि दूरदेशवर्तिदेवतादर्शनं संकल्पयन्तः सूत्रं बध्नन्ति । वेदेऽप्युपवयनव्रते मौञ्जीं बध्नन्ति । तस्माद्यो यागं जानाति यश्च न जानाति तादृशाः सर्वेऽप्येवमाहुः । इयं पत्नी योक्त्रमवश्यं युते मिश्रयति बध्नाति यं पतिमन्वेष्टा व्रतं स्वीकृत्याऽऽस्ते तस्य संबन्धिना मङ्गलसूत्राणामुष्मिँल्लोके युक्ता भवति । प्रकारान्तरेण योक्त्रं स्तौति—“ यद्योक्त्रम् । स योगः । यदास्ते । स क्षेमः । योगक्षेमस्य वल्लभ्यै ” [ ब्रा० का० ३ प्र० ३ अ० ३ ] इति । अपाप्तस्य वस्तुनः प्राप्तिर्योगः । प्राप्तस्य रक्षणं क्षेमः । अतो योक्त्रबन्धनमुदङ्मुखासनं चोभयसिद्धये भवति । मनसि किमभिप्रेत्यासौ बध्यत इत्याशङ्क्याऽऽह—“ युक्तं क्रियाता आशीः कामे युज्याता इति । आशिषः समृद्धयै ”

( आप्यादिहविर्ग्रहणार्था मन्त्राः )

[ ब्रा० का० ३ प्र० ३ अ० ३ ] इति । भया शास्त्रीयं कर्म क्रियतेऽतः सौम-  
नस्यादिरूपा ममेयमाशीः फले युज्यताम् । अनेनाभिप्रायेणाऽऽशीः समृद्धा  
भवति । विधत्ते—“ ग्रन्थिं ग्रन्थनाति । आशिष एवास्यां परिगृह्णाति । पुमान्वै  
ग्रन्थिः । स्त्री पत्नी । तन्मिथुनम् । मिथुनमेवास्य तद्यज्ञं करोति प्रजननाय ।  
प्रजायते प्रजया पशुभिर्यजमानः । अथो अर्धो वा एष आत्मनः । यत्पत्नी  
यज्ञस्य धृत्याः अशिथिलंभावाय ” [ ब्रा० का० ३ प्र० ३ अ० ३ ] इति ।  
सौमनस्याद्याशिषः सर्वा अपि योक्त्रग्रन्थिना तस्यां परिगृहीता भवन्ति । यज्ञ-  
कर्तुरर्धस्वरूपभूता पत्नी । ततस्तदीयग्रन्थिना यज्ञो ध्रियते न तु शिथिलो भवति ।

सुप्रजस इति । कल्पः—“जघनेन गार्हपत्यमुपसीदेति सुप्रजसस्त्वा वयं सुप-  
त्नीरुपसेदिम । अग्रे सपत्नदम्भनमदब्धासो अदाभ्यमिति ” इति ।

हेऽग्रे वयं त्वामुपसीदामः । कीदृश्यो वयं सुप्रजसः शोभनप्रजोपेताः ।  
शोभनः पतिर्यासां ताः सुपत्न्यः । त्वत्पसादाददब्धासः केनाप्यतिरस्कृताः ।  
कीदृशं त्वां सपत्नदम्भनं वैरिविनाशिनमदाभ्यं केनाप्यतिरस्कार्यम् । पत्न्या  
उपसी( स )दने प्रयोजनं दर्शयति—“ सुप्रजसस्त्वा वयं सुपत्नीरुपसेदिमेत्याह ।  
यज्ञमेव तन्मिथुनी करोति । ऊनेऽतिरिक्तं धीयाता इति प्रजात्यै ” [ ब्रा० का०  
३ प्र० ३ अ० ३ ] इति । शोभनः पतिर्यस्या इत्यभिधानाद्यज्ञं मिथुनवन्तं  
करोति । तस्मिन्मिथुने पत्या कर्मण्यनुष्ठीयमाने सति यज्ञाङ्गं तेनाननुष्ठितं सद्गुणं  
भवति । तत्रोनप्रदेशे तदङ्गमतिरिक्तं तेनाननुष्ठितमनया पत्न्या ध्रियतेऽनुष्ठीयते ।  
अत एव पत्नीकर्तव्यं पूर्णपात्रनिनयनमाप्नायते—“ अञ्जलौ पूर्णपात्रमान-  
यति । रेत एवास्यां प्रजां दधाति ” इति । एवमन्यदपि तत्कर्तव्यमुदाहार्यम् ।  
अत ऊनं पत्नी परिपूरयतीति प्रयोजनेन पत्न्याः प्रवेशने सति तन्मिथुनं प्रज-  
ननाय संपद्यते ।

यथा सप्तमेऽनुवाके कपालोपधानप्रसङ्गेन तद्विमोचनमन्त्रोऽप्याम्नात एवमत्रापि  
योक्त्रबन्धनप्रसङ्गेन योक्त्रविमोकमन्त्रा आम्नायते—

इममिति । त्रिष्यामि विमुञ्चामि । सुकेतः सुज्ञानः । सवित्रा बद्धेऽस्मिन्यो-  
क्त्ररूपे वरुणपाशे विमुक्ते सति धातुर्ब्रह्मणो योनौ स्थानेऽनुष्ठितस्य कर्मणः फल-  
भूते लोके पत्या सह मे सुखं करोमि ।



अस्य च योक्त्रस्य विमोक्षः स्वकाले कर्तव्यः । पिष्टलेपफलीकरणहोमाभ्या-  
मूर्ध्वं प्रायश्चित्तहोमेभ्यः पूर्वमस्य स्वकालः । अत एव कल्पसूत्रकारस्तस्मिन्प्रदेशे  
पठति—“ इमं विष्यामीति पत्नी योक्त्रपाशं मुञ्चते तस्याः सयोक्त्रेऽञ्जलौ पूर्ण-  
पात्रमानयति समायुषा संप्रजयेत्यानीयमाने जपति ” इति ।

सोऽपि मन्त्रोऽत्रैवानन्तरमाप्नातः—

समायुषेति । हेऽग्नेऽहमायुषा संगच्छे प्रजया संगच्छे, पातिव्रत्यलक्षणेन  
वर्चसा संगच्छे । अनेन पत्या पुनः पुनः पत्नी भूत्वा संगच्छे । वियोगः कदा-  
चिदपि मा भूदित्यर्थः । मम शरीरेण जीवात्मा चिरं संगच्छताम् ।

महीनामिति । कल्पः—महीनां पयोऽस्योषधीनां रसस्तस्य तेऽक्षीयमाणस्य  
निर्वपामि देवयज्याया इति तस्यां पवित्रान्तर्हितायामाज्यं निरुप्य ” इति ।

यद्यप्यत्र मन्त्रकाण्डे देवयज्याया इति पदं नाऽऽप्नातं तथाऽपि ब्राह्मणानुसा-  
रेण तत्पठितव्यम् । महीशब्दस्य गौरित्यर्थः । अत एव सप्तमकाण्डे गां प्रस्तु-  
त्याऽऽप्नायते—“ तस्या उपोत्थाय कर्णमाजपेदिहे रन्तेऽदिते सरस्वति प्रिये  
प्रेयसि माहि विश्रुत्येतानि ते अहिनये नामानि ” इति । हे आज्य त्वं महीनां  
गवां पयोऽसि साक्षात्तज्जन्यत्वात् । ओषधीनां रसश्चासि परम्परया तज्जन्य-  
त्वात् । तादृशस्य क्षयेण राहितस्य तव स्वरूपं देवयागार्थं पात्र्यां निर्वपामि । इमं  
वि ष्यामि समायुषेत्यस्य मन्त्रद्वयस्यात्राप्रसङ्गिकत्वात्तद्व्याख्यानमुपेक्ष्यानन्तरस्य  
मन्त्रस्य पूर्वभागे स्पष्टार्थतां दर्शयति—“ महीनां पयोऽस्योषधीनां रस इत्याह ।  
रूपमेवास्यैतन्महिमानं व्याचष्टे ” [ ब्रा० का० ३ प्र० ३ अ० ३ ] इति ।  
उत्तरभागस्य तेऽक्षीयमाणस्येतिपदस्याभिप्रायमाह—“ तस्य तेऽक्षीयमाणस्य निर्व-  
पामि देवयज्याया इत्याह । आशिषमेवैतामाशास्ते ” [ ब्रा० का० ३ प्र० ३  
अ० ३ ] इति । आर्ज्यभागाङ्गतां विधत्ते—“ घृतं च वै मधु च प्रजापतिरा-  
सीत् । यतो मध्वासीत् । ततः प्रजा असृजत । तस्मान्मधुभिः प्रजननमिवास्ति ।  
तस्मान्मधुषा म प्रचरन्ति । यातयाम हि । आज्येन प्रचरन्ति । यज्ञो वा  
आज्यम् । यज्ञेनैव यज्ञं प्रचरन्त्ययातयामत्वाय ” [ ब्रा० का० ३ प्र० ३ अ०  
४ ] इति । प्रजापतिः पूर्वं यागसाधनं सृष्टिसाधनं चाभिप्रेत्य स्वयमेव सत्यसं-

( आभ्यादिहविर्गृहणार्था मन्त्राः )

कल्पतया घृतमधुरूपेण परिणतोऽभूत् । यस्मादुत्पत्तिबीजत्वमभिप्रेत्य मध्वभूतस्मान्मधुबीजेन प्रजा असृजत । अत एव मधुना नानाबीजोत्पादनं विद्यते । तेनोत्पादनेन यतो गतसारं ततो मधुना यागं न कुर्वन्ति । सारवत्त्वादाज्येन यागं कुर्युः । सर्वयज्ञहेतुत्वादाज्यस्य यज्ञत्वं तद्धेतुत्वं च वक्ष्यते—“ सर्वस्मै वा एतद्यज्ञाय गृह्यते । यद्ध्रुवायामाज्यम् ” इति । अतो यज्ञयोग्यसाधनेनैव यज्ञस्यानुष्ठानाच्चास्ति गतसारत्वदोषः ।

**महीनामिति ।** कल्पः—“ अथैनामाज्यमवेक्षयति महीनां पयोऽस्योषधीनां रसोऽदग्धेन त्वा चक्षुषाऽवेषे सुप्रजाम्त्वायेति ” इति ।

अदग्धेन रोगानुपहतेन । विधत्ते—“ पत्न्यवेक्षते । मिथुनत्वाय प्रजात्यै । यद्वै पत्नी यज्ञस्य करोति । मिथुनं तत् । अथो पत्निया एवैष यज्ञस्यान्वारम्भोऽनवच्छिद्यै ’ [ ब्रा० का० ३ प्र० ३ अ० ४ ] इति । यज्ञस्य पुरुषत्वात्तेन सह पत्न्या मिथुनत्वम् । किंच पत्न्या आज्यावेक्षणरूप एष एव यजमानमनु यज्ञारम्भः । दैपत्योर्द्वयोरप्यारम्भे सति यज्ञो न विच्छिद्यते ।

**तेज इति ।** कल्पः—“ अथैनद्गार्हपत्येऽधिश्नयति तेजोऽसीति समिधमुपयत्य प्राग्वरति तेजोऽनुप्रेहीत्यथैनदाहवनीयेऽधिश्नयत्यग्निस्ते तेजो मा वि नैदिति ” इति ।

हे आज्य त्वं तेजारूपमसि तेजोरूपमाहवनीयमनुग्रहेष्टुं गच्छ । अयमाहवनीयोऽग्निस्त्वदीयं तेजो माऽपनयतु । अनुष्ठानविधिपूर्वकं भेज्वां व्याचष्टे—“ अमेध्यं वा एतत्करोति । यत्पत्न्यवेक्षते । गार्हपत्येऽधिश्नयति मेध्यत्वाय । आहवनीयमभ्युद्भवति । यज्ञस्य संतत्यै । तेजोऽसि तेजोऽनु प्रेहीत्याह । तेजो वा अग्निः । तेज आज्यम् । तेजसैव तेजः समर्धयति । अग्निस्ते तेजो मा वि नैदित्याहाहिःसायै ” [ ब्रा० का० ३ प्र० ३ अ० ४ ] इति ।

**अग्नेरिति ।** बौधायनः “ अथनद्यथाहृतं प्रति परिहृत्योत्तरार्धे वेद्यै निधानाध्वर्युरेवेक्षते । अग्नेर्जिह्वाऽसि सुभूर्देवानां धाम्नेधाम्ने देवेभ्यो यजुषे यजुषे भवेति ” इति ।

आपस्तम्बः—“ अग्नेर्जिह्वाऽसीति स्फ्यस्य वर्त्मन्सादयति ” इति ।

आहवनीये स्थितस्याऽऽज्यस्योदग्देशे समानेतुं स्फ्येन कांचिद्रेखां कृत्वा तस्यां

सादयेत् । हे आज्य ज्वालात्पाया जिह्वाया उत्पादकत्वादग्नेर्जिह्वाऽसि । देवानां सुखाय भवतीति सुभूः । ईदृशं त्वं तत्तदाहुतिस्थानाय तत्तन्मन्त्रपूर्वकग्रहणा य पर्याप्तं भवै । व्याचष्टे—“ अग्निर्जिह्वाऽसि सुभूर्देवानामित्याह । यथायजुरैवैतत् । धाम्नेधाम्ने देवेभ्यो यजुषेयजुषे भवेदित्याह । आशिषमेवैतामाशास्ते ” [ ब्रा० का० ३ प्र० ३ अ० ४ ] इति ।

शुक्रमिति । कल्पः “ अथैनदुदगग्राभ्यां पवित्राभ्यां पुनराहारमुत्पुनाति शुक्रमसीति प्रथमं ज्योतिरसीति द्वितीयं तेजोऽसीति तृतीयम् ” इति ।

शुक्रं दीप्तिमत् । आज्यस्योत्पवनं विधत्ते—“ तद्वा अतः पवित्राभ्यामेवोत्पुनाति यजमानो वा आज्यम् । प्राणापानौ पवित्रे । यजमान एव प्राणापानौ दधाति ” [ ब्रा० का० ३ प्र० ३ अ० ४ ] इति । यतो योषिद्वीक्षणेनामेध्यस्याऽऽज्यस्य मेध्यत्वाय गार्हपत्याद्यधिश्रयणं कृतमत एवात्यन्तशुद्धचर्थमुत्पुनीयात् । प्रकारविशेषं विधत्ते—“ पुनराहारम् । एवमिव हि प्राणापानौ संचरतः ” [ ब्रा० का० ३ प्र० ३ अ० ४ ] इति । आज्यस्थापिते पवित्रे प्राच्यां प्रोक्ष-पुनः पश्चादाहृत्य मध्यादूर्ध्वमुत्पुनीयात् एवं त्रिवारमित्यभिप्रायेण वीप्सार्थो णमुल्प्रत्ययः प्रयुक्तः । मन्त्राणां स्पष्टार्थतां दर्शयति—“ शुक्रमसि ज्योतिरसि तेजोऽसीत्याह । रूपमेवास्यैतन्महिमानं व्याचष्टे ” [ ब्रा० का० ३ प्र० ३ अ० ४ ] इति । प्रतिमन्त्रक्रियां विधत्ते—“ त्रिर्दजुषा । त्रय इमे लोकाः । एषां लोकानामाप्तरथै ” [ ब्रा० का० ३ प्र० ३ अ० ४ ] इति । त्रित्वमनूद्यार्थ-वादोन्तरमाह—“ त्रिः । ज्यावृद्धि यज्ञः । अथो मेध्यत्वाय ” [ ब्रा० का ३ प्र० ३ अ० ४ ] इति ।

देव इति । कल्पः “ अथ प्रोक्षणीरुत्पुनाति देवो वः सवितोत्पुनात्वच्छि-द्रेण पवित्रेण वसोः सूर्यस्य रश्मिभिरिति पच्छः ” इति ।

तदेतदुत्पवनं पवित्रविशिष्टं विधत्ते—“ अथाऽऽज्यवतीभ्यामपः । रूपमेवाऽऽ-त्तामेतद्वर्णं दधाति । अपि वा उताऽऽहुः । यथा ह वै योषा सुवर्णश्चहिरण्यं पेशलं बिभ्रती रूपाण्यास्ते । एवमेता एतर्हीति ” [ ब्रा० का० ३ प्र० ३ अ० ४ ] इति । याभ्यां पवित्राभ्यामाज्यमुत्पूतं ताभ्यामेवाऽऽज्यलिप्ताभ्यामप उत्पुनी-

१ ख. दशस्त्वमसि। विधत्ते—“स्म्यस्य वर्त्मन्सादयति । संतत्यै” [ ब्रा० का० ३ प्र० ३ अ० ४ ] इति । त। २ ख. वत्विति व्या। ३ ख. मन्त्रं पृथक्क्रियां ।

( आज्यादिहविर्ग्रहणार्था मन्त्राः )

यात् । व्यत्ययेन स्त्रीलिङ्गत्वम् । एतदाज्यं स्वबिन्दुभिरासामपां वर्णविशेषोपेतं रूपं संपादयति । अपि च ताम्रादिकालुष्यराहित्येन शोभनवर्णोपेतं कटकाद्या-कारसौकर्येण पेशलं हिरण्यं बिभ्रती योषेवेमा आप आज्यबिन्दुयुक्ता नेत्रमिय-भवन्ति । मन्त्रगतच्छन्दःप्रभृत्यनुसंधेयतया विधत्ते—“ आपो वै सर्वा देवताः । एषा हि विश्वेषां देवानां तनूः । यदाज्यम् । तत्रोभयोर्मीमांसा । जामि स्यात् । यद्यजुषाऽऽज्यं यजुषाऽप्युत्पुनीयात् । छन्दसाऽप्युत्पुनात्यजामित्वाय । अथो मिथुनत्वाय । सावित्रियर्चा । सवित्रप्रसूतं मे कर्मासदिति । सवितृप्रसूतमेवास्य कर्म भवति । पच्छो गायत्रिया त्रिः षमृद्धत्वाय । अङ्गिरेवौषधीः संनयाति । ओष-धीभिः पशून् । पशुभिर्यजमानम् ” [ ब्रा० का० ३ प्र० ३ अ० ४ ] इति । उदकरूपेण वीर्येण देवताशरीरमुत्पद्यते । आहुतिरूपेणाऽऽज्येन तत्पोष्यते । तस्मादाज्योदकयोः सर्वदेवतारूपत्वे समे सति किमेतदुभयं यजुषेवोत्पुनीयादुताप ऋचेति मीमांसायामालस्यनिवारणार्थमृचेति युक्तम् । ऋग्यजुर्भ्यां मिथुनत्वमपि संपद्यते । त्रिवारमुत्पूतास्वप्स्वादरातिशयात्तामिरङ्गिः क्रमेणौषधीपशुयजमानः समृद्धा भवन्ति ।

शुक्रं त्वेति । “ कल्पः—आदत्ते दक्षिणेन स्रुवं सव्येन जुहुं वेदे प्रतिष्ठाप्य तस्यां गृह्णीते शुक्रं त्वा शुक्रायां धाम्नेधाम्ने देवेभ्यो यजुषेयजुषे गृह्णामीत्येतेन यजुषा चतुर्गृहीतं गृहीत्वा संमृश्योत्पयच्छति । अथोपभृति गृह्णीते ज्योतिस्त्वा-ज्योतिषि धाम्नेधाम्ने देवेभ्यो यजुषेयजुषे गृह्णामीत्येतेन यजुषाऽष्टगृहीतं गृही-त्वा भूयसो ग्रहान्गृह्णानः कनीय आज्यं गृह्णीते, तथैव संमृश्योत्पयच्छति । अथ ध्रुवायां गृह्णीतेऽर्चिस्त्वाऽर्चिषि धाम्नेधाम्ने देवेभ्यो यजुषेयजुषे गृह्णामी-त्येतेन यजुषा चतुर्गृहीतं गृहीत्वाऽभिपूर्य तथैव संमृश्योत्पयच्छति ” इति ।

अत्र मध्यममन्त्रे धाम्नेधाम्ने इत्यादिकमनुषज्यते । हे आज्यं दीप्तं त्वा दीप्तायां तत्तन्मन्त्रपूर्वग्रहणाय तत्तद्धोमस्थानाय पर्याप्तं गृह्णाति । एवमितरयो-र्योज्यम् । त्रिष्वपि मन्त्रेषु धामयजुःशब्दयोर्वीप्सायास्तात्पर्यमाह—“ शुक्रं त्वा शुक्रायां ज्योतिस्त्वा ज्योतिष्यर्चिस्त्वाऽर्चिषीत्याह सर्वत्वाय । पर्याप्त्या अनन्त-रायाय ” [ ब्रा० का० ३ प्र० ३ अ० ४ ] इति । आहुतिबाहुल्यं सर्वत्वम् । एकैकस्यामाहुतावाज्यबाहुल्यं पर्याप्तिः । आहुतेः कस्या अप्यलोपोऽनन्तरायः

येदत्तदाज्यवेक्षणं पूर्वमुक्तं तत्र विशेषं वक्तुं तत्प्रस्तौति—“ देवांसुराः संयत्ता आ-  
सन् । स एतमिन्द्र आज्यस्यावकाशममशयत् । तेनावैक्षत । ततो देवा अभवन् ।  
पराऽसुराः । य एवं विद्वानाज्यमवेक्षते । भवत्यात्मना । पराऽस्य भ्रातृव्यो भवति”  
[ ब्रा० का० ३ प्र० ३ अ० ५ ] इति । अवकाशः प्रकाशको मन्त्रः । स  
चाग्नेर्जिह्वास्तित्यादिकः । अभिघारणरूपत्वकथनेनावेक्षणं प्रशंसति—“ ब्रह्मवा-  
दिनो वदन्ति । यदाज्येनान्यानि हवींश्च्यभिघारयति । अथ केनाऽऽज्यमिति ।  
सत्येनेति ब्रूयात् । चक्षुर्वै सत्यम् । सत्येनैवैनदाभिघारयति ” [ ब्रा० का० ३  
प्र० ३ अ० ५ ] इति । वक्तुर्विपलम्भसंभवाच्छ्रुतोऽर्थः कदाचिद्व्यभिचरत्यपि  
दृष्टस्तु न तथेति । चक्षुः सत्यं, शुक्तिरजतरज्जुसर्पव्यभिचारस्तु काचकामलादि-  
दोषप्रयुक्तः । अवेक्षणे निमीलनरूपं विशेषं विधत्ते—“ ईश्वरो वा एषोऽन्धो  
भवितोऽथ श्वक्षुंषाऽऽज्यमवेक्षते । निमील्यावेक्षेत । दाधाराऽऽत्मन्चक्षुः । अभ्याज्यं  
घारयति ” [ ब्रा० का० ३ प्र० ३ अ० ५ ] इति । आज्यस्याऽऽदित्यमण्ड-  
लवेत्तजीस्वत्वाच्चैरन्तर्यवीक्षणेनान्धो भवितुं प्रभुर्भवति । तत्र निमीलनेन स्वात्मप-  
विष्टाच्चक्षुषो धारणादन्धो न भवति । वीक्षणेनाऽऽज्यमभिघारयति । विधत्ते—  
“ आज्यं गृह्णाति । छन्दाश्सि वा आज्यम् । छन्दाश्चैव प्रीणाति ” [ ब्रा०  
का० ३ प्र० ३ अ० ५ ] इति । आज्यस्य यज्ञसाधनत्वेन छन्दःसादृश्यम् ।  
सुग्विशेषेणाऽऽवृत्तिविशेषं विधत्ते—“ चतुर्जुह्वां गृह्णाति । चतुष्पादः पशवः ।  
पशून्वेवावकन्धे । अष्टावुपभृति । अष्टाक्षरा गायत्री । गायत्रः प्राणः । प्राणमेव  
पशुषु दधाति । चतुर्ध्रुवायाम् । चतुष्पादः पशवः । पशुष्वेवोपरिष्ठात्प्रतितिष्ठति ”  
[ ब्रा० का० ३ प्र० ३ अ० ५ ] इति । गायत्र्या रक्षितत्वात्प्राणो गायत्रः ।  
तथा वाजसनेयिनः समामनन्ति—“ प्राणा वै गयास्तत्प्राणाश्चैतद्यद्गयाश्-  
स्तत्रे तस्माद्गायत्री नाम ” इति । स्वाधीनत्वेनावरुद्धेषु पशुषु पश्चात्प्रयोगेण प्र-  
तितिष्ठतीति । ब्राह्मस्याऽऽज्यस्य स्रुग्विशेषेणाल्पाधिकपरिमाणं विधत्ते—“ यजमा-  
नदेवत्या वै जुहुः । भ्रातृव्यदेवत्योपभृत् । चतुर्जुह्वां गृह्णन्भूयो गृह्णीयात् ।  
अष्टावुपभृति गृह्णन्कनीयः । यजमानायैव भ्रातृव्यमुपस्ति करोति ” [ ब्रा०  
का० ३ प्र० ३ अ० ५ ] इति । उप समीपे भृत्यत्वेनास्ति तिष्ठतीत्युपस्तिः ।  
संख्यां पुनः प्रकारान्तरेण स्तौति—“ गौर्वै स्रुचः । चतुर्जुह्वां गृह्णाति । तस्मा-

( आज्यादिहविर्गृहणार्था मन्त्राः )

चतुष्पदी । अष्टावुपभूति । तस्मादष्टाशफा । चतुर्ध्रुवायाम् । तस्माच्चतुस्तना ।  
गामेव तत्संस्करोति । साऽस्मै सःस्कृतेषमूर्जं दुहे ” [ ब्रा० का० ३ प्र० ३  
अ० ५ ] इति । अभिमतदोहनात्स्रुचां गोरूपत्वं संख्यया तदवयवसाम्यं च ।  
ततः स्रुचामाज्यपूर्तिरूपो यः संस्कारस्तेन गामेव संस्करोति । सा च गौः पयो-  
रूपमन्त्रमाज्यरूपं रसं च दुग्धे । गृहीतस्याऽऽज्यस्य यथोचितमाहुत्यङ्गत्वं दर्श-  
यति - “ यज्जुह्वां गृह्णाति । प्रयाजेभ्यस्तत् । यदुपभूति । प्रयाजानूयाजेभ्य-  
स्तत् । सर्वस्मै वा एतद्यज्ञाय गृह्यते । यदध्रुवायामाज्यम् ” [ ब्रा० का० ३  
प्र० ३ अ० १ ] इति । पञ्चसु प्रयाजेषु त्रयं जौहवाज्येन निष्पाद्यं, द्वयं त्वौ-  
पभूतार्धेन, शिष्टेन त्वनूयाजाः । यत्र द्रव्यापेक्षा तत्र सर्वत्र ध्रौवम् ।

अत्र विनियोगसंग्रहः—

“ प्रत्यु स्रुचस्तपेदग्नेर्मृष्टेरुर्ध्वं पुनस्तपेत् ।

गोष्ठं वाचं तथा चक्षुः प्रजां मार्ष्टि क्रमात्स्रुचः ॥ १ ॥

जुहूपभृद्ध्रुवा आशा पत्नीं योक्त्रेण नक्षति ।

सुपेति पत्न्युपविशेदिमं का ले विमोचनम् ॥ २ ॥

समा पत्नी पूर्णपात्रं जपेदथ मही द्यात् ।

घृतं निरुप्य वीक्षेत तेजोऽधिश्चित्य पश्चिमे ॥ ३ ॥

अग्नौ तेजो हरेदग्निः पूर्वाग्नावधिसंश्रयेत् ।

अग्नेः स्फुरतर्मानि क्षिप्त्वा शुज्योतेत्रिभिराज्यकम् ॥ ४ ॥

उत्पूय देवो जलमुत्पुनात्याज्यपवित्रतः ।

शुज्योर्चिस्त्रिभिराज्यस्य ग्रहो जुह्वादिके त्रये ॥

दशमे त्वनुवाकेऽस्मिन्त्रयोर्विशतिरीरिताः ॥ ५ ॥ ” इति ।

अथ मीमांसा ।

द्वितीयाध्यायस्य प्रथमपादे चिन्तितम्—

“ संमार्ष्टि स्रुच इत्यत्र किं प्रधानाख्यकर्मता ।

गुणकर्मत्वमथवा दृष्टाभावेऽवघातवत् ।

गुणत्वं न हि संभाव्यं प्राधान्यं तु प्रयाजवत् ।

अदृष्टकल्पनेनापि गुणत्वं स्याद्द्वितीयया ” इति ॥

दर्शपूर्णमासयोजुहवादीनां दर्भैः संमार्जनं मान्नायते—रुचः संमार्ष्टीति । तत्र संमार्जनं प्रधानकर्म । कुतो गुणकर्मलक्षणरहितत्वात्प्रधानकर्मलक्षणयुक्तत्वाच्च । तथा हि—अवघातेन व्रीहीणां तुषविमोको दृष्टः संस्कारः । तथा संमार्जनेन जुहवादिषु कंचिदतिशयं न पश्यामः । अतोऽवघातवद्गुणकर्मत्वं नास्ति । यैस्तु द्रव्यं चिकीर्ष्यते गुणस्तत्र प्रतीयेतोति गुणकर्मलक्षणस्याभावात् । प्रयाजादिवददृष्टार्थत्वेन प्रधानकर्मत्वमस्ति । यैस्तु द्रव्यं न चिकीर्ष्यते तानि प्रधानभूतानीत्येतस्य प्रधानकर्मलक्षणस्य सद्भावादिति प्राप्ते ब्रूमः—रुच इति द्वितीया कर्मकारके विहिता । कर्मत्वं चेप्सितत्वमप्येव सति भवति । “ कर्तुरीप्सिततमं कर्म ” [ पा० १-४-४९ ] इति कर्मसंज्ञाविधानात् । ऋतुसाधनत्वेन च रुच्यां युक्तमीप्सितत्वमप्येव । अतः प्रधानभूताः रुचः । तथा सति संमार्जनक्रियाया गुणकर्मत्वमवघातवद्भविष्यति । यदि रुक्षु दृष्टार्थो न स्यात्तत्पूर्वं कल्पनीयम् ।

द्वादशाध्यायस्य प्रथमपादे चिन्तितम्—

“ पत्नीसंनहनं कार्यं चोदकादिति चेन्न तत् ।

बन्धवासोधारणयोर्योक्त्रबन्धनसिद्धितः ” इति ॥

दर्शपूर्णमासविकारेषु सौमिकेषु प्रायणीयादिषु चोदकातिदेशात्पत्नीसंनहनं कार्यमिति चेन्मैवम् । प्रसङ्गसिद्धत्वात् । यद्यदृष्टाय बन्धो यदि वा वासोधारणं दृष्टं प्रयोजनमुभयथाऽपि सौमिकेन योक्त्रबन्धेनैव तत्सिध्यति । योक्त्रेण पत्नीः संनह्यतीति हि सोमे विधीयते । तस्मादैष्टिकं पत्नीसंनहनं पृथङ् न कार्यम् ।

नवमाध्यायस्य तृतीयपादे चिन्तितम्—

“ पत्नीमिति द्विपत्न्यादावूहं नो बोहतेऽर्थतः ।

नोपदेशस्य सामान्यादतिदेशाप्रवृत्तितः ” इति ॥

दर्शपूर्णमासयोर्मन्त्र आम्नायते—पत्नीः संनह्येति । तत्रैकपत्नीकस्य यजमानस्य प्रयोगे समवेतार्थं एकवचनान्तः पत्नीशब्दः । स च द्विपत्नीकस्य बहुपत्नीकस्य च प्रयोगेऽर्थवशाद्दूहनीय इति चेन्मैवम् । किमुपदेशप्राप्तस्योहोऽतिदेशप्राप्तस्य वा । नाऽऽद्यः । उपदेशस्य सर्वप्रयोगसाधारणत्वात् । यद्येकपत्नीकप्रयोगार्थमेवायं मन्त्रोपदेशः स्यात्तदानीमेकवचनं विवक्ष्येत । न त्वेवमस्ति । अन्यथा द्विबहुपत्नीकप्रयोगयोर्मन्त्र एव नोपदिश्येत । तत्र कुत ऊहानूहचिन्तावकाशः ।

( आष्यादिहविर्ग्रहणार्था मन्त्राः )

साधारणोपदेशे सर्वप्रयोगसमवेतार्थतया पत्नीमिति पदे प्रातिपदिकं कर्मकारकवि-  
भक्तिश्चेत्युभयमेव विवक्षितम् । एकवचनं त्वदृष्टार्थतया सर्वप्रयोगेषु यथावस्थित-  
मेव पठनीयम् । नाप्यतिदेशप्राप्तस्योह इति द्वितीयः पक्षः । द्विबहुपत्नीकप्रयोगयो-  
रविकृतित्वेनातिदेशायोगात् । तस्मादत्र नास्त्यूहः ।

तत्रैवान्यच्चिन्तितम्—

“ ऊहो नो वैष विरुतावूहोऽपांठेन पाशवत् ।

नादृष्टच्छान्दसत्वाभ्यां पाशे छान्दसता न हि ” इति ॥

एष एकवचनान्तः पत्नीमन्त्रो विरुतौ द्विबहुपत्नीकप्रयोगयोरर्थानुसारेणो-  
हनीयः । कुतः । पाठाभावात् । प्रकृतावर्थानुसारेण प्राप्तोऽप्यूहः सर्वप्रयोगसाधा-  
रणेन मन्त्रपाठेन बाधितः । विरुतौ तु बाधकस्य पाठस्याभावेनास्मदायत्ते प्रयोगेऽ-  
र्थानुसारेणोहो युक्तः । अत एव पूर्वत्र द्विपशुयुक्तायां विरुतावादितिः पाशं प्रमु-  
मोक्त्वादितिः पाशान्प्रमुमोक्तिवत्यकेवचनान्तो बहुवचनान्तश्च पाशमन्त्र ऊहित इति  
चेन्मैवम् । पत्नीमित्येकवचनस्याविवक्षितत्वेन प्रकृतावदृष्टार्थतया यथावस्थितपाठे  
सति विरुतावप्यदृष्टार्थं यथावस्थितस्यैव पठितव्यत्वात् । अथोच्येत प्रकृतौ छान्द-  
सत्वेनैकवचनमेव व्यत्ययेन द्वित्वबहुत्वयोरर्थयोर्वर्तत इति । एवं तर्हि विरुतावप्यू-  
हमन्तरेणैव द्वित्वबहुत्ववाचित्वान्मा भूदूहः । न चैवं पाशेऽप्यूहो मा भूदिति शङ्क-  
नीयम् । प्रकृतावेकवचनबहुवचनयोरेकस्मिन्नेव पाशे वैदिकप्रयोगदर्शनाद्वित्वे तु  
तदभावात् । तस्मात्पाशस्योहो विरुतावस्ति न तु पत्नीशब्दस्य । यद्यप्यस्मिन्  
नुवाके पत्नीं संनह्येत्यर्थं प्रैषमन्त्रो नाऽऽम्नातस्तथाऽपि पूर्वानुवाकब्राह्मणे तदाम्ना-  
नादिह पत्नीसंनहनप्रसङ्गेन विचारद्वयं दर्शितम् ।

चतुर्थाध्यायस्य प्रथमपादे चिन्तितम्—

“ जुहूषभृद्ध्रुवास्वाज्यं सर्वार्थं वा व्यवस्थितम् ।

सर्वार्थमविशेषात्स्यात्प्रयाजार्थं हि जौहवम् ॥

प्रयाजानूयाजहेतुः स्यादौषभृतमाज्यकम् ।

ध्रौवमन्यार्थमित्येषा व्यवस्था वचनैर्मता ” इति ॥

चतुर्जुह्वां गृह्णात्यष्टावुपभृति चतुर्ध्रुवायामित्येषु ग्रहणवाक्येषु एतदर्थमिति



( आज्यादिहविर्ग्रहणार्था मन्त्राः )

विशेषनियामकस्याश्रवणात्पात्रत्रयगतमाज्यं सर्वार्थमिति चेन्नैवम् । यज्जुह्वां गृह्णाति प्रयाजेभ्यस्तदित्यादिवाक्यैर्व्यवस्थावगमात् ।

तथैवान्यच्चिन्तितम्—

“ अष्टावुपभृतीत्यत्र किमष्टैकग्रहे विधिः ।

चतुर्द्वयं ग्रहे वाऽऽद्यः स्यादष्टश्रुतिमुख्यतः ॥

चतुर्गृहीतं होमाङ्गं फलवत्त्वेन बाध्यते ।

चतुर्द्वित्वं लक्ष्यतेऽतः सहानीत्यर्थमष्टता ” इति ॥

ग्रहणवाक्ये चतुर्जुह्वां गृह्णातीत्यत्र यथा चतुःसंख्याविशिष्टमेकहविर्ग्रहणं विवक्षितं तथैवाष्टावुपभृतीत्यत्राप्यष्टसंख्याविशिष्टमेकहविर्ग्रहणं विधातव्यम् । तथा सत्यष्टत्वश्रुतेर्मुख्यत्वलाभात् । अष्टसंख्यावयवभूतयोश्चतुःसंख्ययोर्विधाने सत्यष्टशब्दस्यावयवलक्षणा प्रसज्येतेति प्राप्ते ब्रूमः—प्रसज्यतां नाम लक्षणा । मुख्यार्थस्वीकारे होमवाक्यविरोधापत्तेः । चतुर्गृहीतं जुहोतीत्यनारभ्य श्रुतं वाक्यं होममात्रेण चतुर्गृहीतं विदधाति । यद्यप्येतत्सर्वहोमविषयतया सामान्यरूपमौपभृतं तु प्रयाजानूयाजविषयतया विशेषरूपं तथाऽपि होमस्य फलवत्त्वेन प्राधान्याद्ग्रहणस्य होमार्थत्वेनोपसर्जनत्वात्प्रधानानुसारेण चतुर्गृहीतमेव युक्तं न तूपसर्जनानुसारेणाष्टगृहीतम् । तस्मादुपभृति चतुर्गृहीतद्वयं विधीयते । तत्रैकं चतुर्गृहीतं हविश्चतुर्थपञ्चमप्रयाजार्थमपरं त्वनूयाजार्थम् । नन्वेवं सति चतुर्गृहीतस्यैव हविष्ट्वाच्चतुरुपभृतीत्येव विधातव्यं न त्वष्टावुपभृतीति विधिर्युक्त इति चेन्नैवम् । तथा सत्यनूयाजार्थं द्वितीयं चतुर्गृहीतं न सिध्येत् । अथ तदपि वाक्यान्तरेण विधीयेत तदानीमुपभृतप्रथमेन चतुर्गृहीतेनावरुद्धत्वाद्द्वितीयस्मै पात्रान्तरमन्विष्येत । यद्युपभृति चतुर्गृहीतं विधीयेत तदा चतुर्गृहीतद्वयस्य पृथगेवानुष्ठानादुपभृत्येकप्रयत्नेनाऽऽनयनं न सिध्येत् । अत उभयस्य सहोपभृत्याऽनयनार्थमष्टावुपभृतीत्युच्यते । तस्मात्साहित्यार्थमष्टशब्दप्रयोगेऽपि हविष्ट्वसिद्धये द्वे चतुर्गृहीते अत्र विधीयेते ।

अथ व्याकरणम्—

प्रत्युष्टमित्यादिषु स्वरा गताः । वाजिनमित्यत्र प्रत्ययस्वरः । सप्तनान्सह इति सप्तनसाह इत्यत्राणि प्रत्ययान्तत्वात्प्रत्ययस्वरः । सप्तनसाहीमित्यत्रोदाचनि वृत्तिस्वरेण ङीप उदात्तत्वम् । आशासानेत्यत्र आनचश्चित्वादन्तोदात्तत्वे प्राप्ते लसार्वधातुकानुदात्तत्वे धातुस्वरशेषे समासे छत्स्वरः । सौभारयशब्दस्य व्यञ्जप्रत्य-

( प्राधान्येन्धमसंनहनार्था बर्हिरास्तरणाद्यर्थाश्च मन्त्राः )

यान्तस्य अित्स्वरः । व्रतमनुगताऽनुव्रतेत्यत्राव्ययपूर्वपदप्रकृतिस्वरः । सुकृता-  
येत्यत्र “ गतिरनन्तरः ” [ पा० ६-२-४९ ] इति गतिस्वरत्वे प्राप्त तदप-  
वादः—“ सुपमानात्कः ” [ पा० ६-२-१४५ ] सु इत्येतस्मादुपमानात्परं  
कान्तमुत्तरपदमन्तोदात्तां भवति । सुप्रजस इत्यत्रासिच्प्रत्ययान्तस्य चित्स्वरे समासे  
कृत्स्वरः । शोभनः पतिर्यासां ताः सुपत्नीरित्यत्र “ नञ्सुभ्याम् ” [ पा० ६-  
२-१७२ ] इत्युत्तरपदान्तोदात्तस्यापवादः—“ आद्युदात्तं द्व्यच्छन्दसि ” [ पा०  
६-२-११९ ] आद्युदात्तं द्व्यच्छं यदुत्तरपदं तद्बहुव्रीहौ समासे सोरुत्तरमा-  
द्युदात्तं भवति । सुकेत इत्यत्रापि तद्वत् । महीनामित्यत्र “ इच्चाश्छन्दसि बहु  
लम् ” [ पा० ६-१-१७८ ] इच्च्न्ताच्छन्दसि विषये बहुलं नामुदात्तो भवति ।  
धाम्नेधाम्न इत्यत्र “ अनुदात्तं च ” [ पा० ८-१-३ ] इत्याग्नेडितमनुदात्तम् ।  
ज्योतिरित्यत्रेसुप्रत्ययान्तत्वान्चित्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमप्रपाठके

दशमोऽनुवाकः ॥ १० ॥

( अथ प्रथमाष्टके प्रथमप्रपाठके एकादशोऽनुवाकः ) ।

कृष्णोऽस्यास्वरेष्ठोऽग्नये त्वा स्वाहा वे-  
दिरसि बर्हिषे त्वा स्वाहा बर्हिरसि सुग्भ्य-  
स्त्वा स्वाहा दिवे त्वाऽन्तरिक्षाय त्वा पृ-  
थिव्यै त्वा स्वधा पितृभ्य ऊर्गभव बर्हिष-  
द्भ्य ऊर्जा पृथिवीं गच्छत विष्णोः स्तू-  
पोऽस्यूणस्मिदसं त्वा स्तृणामि स्वासम्यं  
देवेभ्यो गन्धर्वोऽसि विश्वावसुर्विश्वस्मादी-  
षतो यजमानस्य परिधिरिड ईडित इन्द्र-  
स्य बाहुरसि ( १ ) दक्षिणो यजमानस्य

( प्राधान्येनेध्मसंनहनार्था बहिरास्तरणाधर्थाश्च मन्त्राः )

परि॒धि॒रि॒डि ई॒डितो मि॒त्रावरु॑णौ त्वोत्त॒रतः  
 परि॒ धत्तां ध्रु॒वेण धर्म॑णा यज॒मानस्य  
 परि॒धि॒रि॒डि ई॒डितः सूर्य॑स्त्वा पुर॒स्तात्पातु  
 कस्या॑श्चिद॒भि॒श॒स्त्या वी॒तिहो॑त्रं त्वा कवे  
 द्युमन्त॑ः समि॒धीम॒ह्यग्रे बु॒हन्तम॑ध्वरे वि॒शो  
 यन्त्रे॑ स्थो वसू॒नाः रु॒द्राणा॑मादि॒त्याना॑ः  
 सदा॑सि सीद जुहू॒रुप॑भृद॒ध्रुवाऽसि॑ घृ॒ताची  
 नाम्ना॑ प्रि॒येण॑ नाम्ना॑ प्रि॒ये सदा॑सि सीदै॒ता  
 असद॑न्सु॒कृतस्य॑ लो॒के ता वि॑ष्णो पा॒ह  
 पा॒हि य॒ज्ञं पा॒हि य॒ज्ञप॑तिं पा॒हि मां य॒ज्ञ  
 निय॑म् ॥ २ ॥

( बा॒हुर॑सि प्रि॒ये सदा॑सि पञ्चद॑श च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 प्रथमप्रपाठके एकादशोऽनुवाकः ॥ ११ ॥

( अथ प्रथमकाण्डे प्रथमप्रपाठके एकादशोऽनुवाकः ) ।

दशमेऽनुवाक आज्यहविषो ग्रहणमुक्तम् । एकादश इध्माबार्हिःपूर्वकं वेद्यां  
 हविरासादनमुच्यते । तत्र कृष्णोऽस्याखरेष्ठोऽग्नय इत्याद्यो मन्त्रः । ततः पूर्वमा-  
 पो देवीरित्ययमुदकाभिमन्त्रणमन्त्र आम्नातव्य इत्यभिषेत्य पूर्ववद्व्याचष्टे—  
 “ आपो देवीरग्रेषुवो अग्रेषुव इत्याह । रूपमेवाऽऽसामेतन्माहिमानं व्याचष्टे । अग्न  
 इमं यज्ञं नयताग्रे यज्ञपतिमित्याह । अग्न एव यज्ञं नयन्ति । अग्रे यज्ञपतिम् ।  
 युष्मानिन्द्रोऽवृणीत वृत्रतूर्यं यूयमिन्द्रमवृणीध्वं वृत्रतूर्यं इत्याह इत्याह । वृत्रः  
 हनिष्यन्निन्द्र आपो वरे । आपो हेन्द्रं वरिरे । संज्ञामेवाऽऽसामेतत्सामानं व्या-  
 चष्टे । प्रोक्षिताः स्थेत्याह । तेनाऽऽपः प्रोक्षिताः ” [ ब्रा० का० ३ प० ३  
 अ० ६ ] इति ।

( प्राधान्येन धर्मसंनहनार्था बर्हिरास्तरणाद्यर्थाश्च मन्त्राः )

ऋण इति । कल्पः—“ अथेध्मं विस्रस्य प्रोक्षति ऋणोऽस्याखरेष्टोऽग्नये त्वा स्वाहेति ” इति ।

हे इध्म त्वं वह्निप्रियत्वात्तदभेदोपचारेण ऋणो मृगोऽसि । तथा वनस्पति-  
स्थोऽसि । अतोऽग्नये प्रियं त्वां प्रोक्षामि । तदेतत्कर्तव्यमिति स्वकीया सरस्वती  
ब्रूते । सोऽग्नयर्थः स्वाहाशब्दवाच्यः । अत एवाग्निहोत्रब्रह्मणे प्रजापतेः स्वकी-  
यया वाचा सह संवाद एवाम्नायते—“ तं वागभ्यवदज्जुहुधीति । सोऽब्रवीत् ।  
कस्त्वमसीति । स्वैव ते वागित्यब्रवीत् । सोऽजुहोत्स्वाहेति ” इति । अथवा ना-  
नार्थवाची स्वाहाशब्दः प्रोक्षणं ब्रूते । अथोक्तमन्त्रार्थं दर्शयति—“ अग्निदेवेभ्यो  
निलायत । ऋणो रूपं कृत्वा । स वनस्पतीन्धाविशत् । ऋणोऽस्याखरेष्टोऽग्नये  
त्वा स्वाहेत्याह । अग्नय एवैनं जुष्टं करोति । अथो अग्नेरेव मेधमवरुन्धे ”  
[ ब्रा० का० ३ प्र० ३ अ० ६ ] इति ।

वेदिरिति । कल्पः—“ वेदिं प्रोक्षति वेदिरसि बर्हिषे त्वा स्वाहेति ”  
इति ।

हे वेदे त्वं लब्धाऽसि । “ तदिमामविन्दन्त यदिमामविन्दन्त तद्देवै वेदित्वम् ”  
इति श्रुतेः । अतो बर्हिर्धारयितुं त्वां प्रोक्षामि । रूपकेणाऽऽधाराधेयभावं दर्शय-  
ति—“ वेदिरसि बर्हिषे त्वा स्वाहेत्याह । प्रजा वै बर्हिः । पृथिवी वेदिः । प्रजा  
एव पृथिव्यां प्रतिष्ठापयति ” [ ब्रा० का० ३ प्र० ३ अ० ६ ] इति ।

बर्हिरिति । कल्पः—“ बर्हिः प्रोक्षति बर्हिरसि रुग्भ्यस्त्वा स्वाहेति ” इति ।

हे दर्भ वेदेभ्यं बृंहणमसि । अतस्त्वयि रुरुचः स्थापयितुं त्वां प्रोक्षामि । पूर्व-  
वदाधारत्वं दर्शयति—“ बर्हिरसि रुग्भ्यस्त्वा स्वाहेत्याह । प्रजा वै बर्हिः । यज-  
मानः रुरुचः । यजमानमेव प्रजासु प्रतिष्ठापयति ” [ ब्रा० का० ३ प्र० ३  
अ० ६ ] इति ।

दिव इति । कल्पः—“ अन्तर्वेदि पुरोग्रन्थि बर्हिरासाद्य दिवे त्वेत्यग्रं  
प्रोक्षति, अन्तरिक्षाय त्वेति मध्यं पृथिव्यै त्वेति मूलम् ” इति ।

बर्हिष्येव लोकत्रयं भावयित्वा लोकार्थता प्रोक्षणस्येत्यमह—“ दिवे त्वाऽन्त-  
रिक्षाय त्वा पृथिव्यै त्वेति बर्हिरासाद्य प्रोक्षति । एभ्य एवैनल्लोकेभ्यः प्रोक्षति ”  
[ ब्रा० का० ३ प्र० ३ अ० ६ ] इति । विधत्ते—“ अथ ततः सह रुरुचा  
पुरस्तात्प्रत्यञ्चं ग्रन्थिं प्रत्युक्षति । प्रजा वै बर्हिः । यथा सूतै काल आपः पुर-

(प्राधान्येनेध्मसनहनार्था बर्हिस्तास्तरणाद्यर्थाश्च मन्त्राः)

स्ताद्यन्ति । तादृगेव तत् ” [ ब्रा० का० ३ प्र० ३ अ० ६ ] इति । अग्रा-  
दित्रयप्रोक्षणानन्तरं यः शेषस्तेन प्रोक्षणशेषेणोदकेन स्वयं हस्तस्थितप्रोक्षणपात्रेण  
सह बर्हिषः पुरस्ताद्धस्तं प्रसार्योदकं यथा प्रत्यक् सिच्यते तथोत्क्षिपेत् । यथा  
मनुष्याणां गवादीनां च प्रसूतिकाले प्रथमतः आपो निर्गच्छन्ति तत्प्रोक्षणं तादृगेव  
भवति ।

स्वधेति । कल्पः—“ अतिशिष्टाः प्रोक्षणीर्निनयति दक्षिणायै श्रोणोरोत्तर-  
स्यै श्रोणेः स्वधा पितृभ्य ऊर्गभव बर्हिषद्भ्य ऊर्जा पृथिवीं गच्छतेति ” इति ।

हे जल मया त्वं पितृभ्यो दत्तमसि । अतो बर्हिष्यवस्थितेभ्यः पितृभ्यो रस-  
रूपं भव । हे जलावयवा भवदीयोद्भूतरसरूपेण पृथिवीं गच्छत । मन्त्रव्याख्या-  
नपूर्वकं विधत्ते—“ स्वधा पितृभ्य इत्याह । स्वधाकारो हि पितृणाम् । ऊर्गभव-  
बर्हिषद्भ्य इति दक्षिणायै श्रोणोरोत्तरस्यै निनयति संतत्यै । मासा वै पितरो ब-  
र्हिषदः । मासानेव प्रीणाति । मासा वा ओषधीर्वधयन्ति । मासाः पचन्ति समृ-  
द्धयै । अनतिस्कन्दन्ह वज्रं न्यो वर्षति । यत्रैतदेवं क्रियते । ऊर्जापृथिवीं गच्छते-  
त्याह । पृथिव्यामेवोर्जं दधाति । तस्मात्पृथिव्या ऊर्जा भुञ्जते ” [ ब्रा० का० ३  
प्र० ३ अ० ६ ] इति । स्वधाकारः पितृणां प्रिय इत्यर्थो वाजसनेयिनां प्र-  
सिद्धः । देवा उपजीवन्ति स्वाहाकारं च वषट्कारं च हन्तकारं मनुष्याः स्वधा-  
कारं पितर इति श्रुतिः पूर्वमुदाहृता । वेदेर्दक्षिणश्रोणिमारभ्योत्तरश्रोणिपर्यन्तं नि-  
नयनेन यजमानस्याविच्छिन्ना प्रजा भवति । मासाभिमानिदेवा एव बर्हिषदः  
पितर इति तत्प्रतीतौ सत्यामभिमतव्यकालात्मका मासा ओषधीर्वधयित्वा फलं  
संपादयन्ति । ततोऽन्नसमृद्धिः । यस्मिन्देश एतन्निनयनमेवं क्रियते तस्मिन्देशे पर्ज-  
न्योऽतिवृष्ट्या सस्यमविनाशयन् यथाकालं यथोचितं वर्षति । उर्करसस्य पृथिवी-  
गतत्वात्पृथिवीजन्येनान्नरसेन जना भोगं संपादयन्ति । शैथिल्यं विधत्ते—“ ग्रन्थि  
विस्त्रंसयति । प्रजनयत्येव तत् ” [ ब्रा० का० ३ प्र० ३ अ० ६ ] इति ।  
बन्धनरूपे गर्भेऽवस्थितस्य बर्हिषो विस्त्रंसनमेवोत्पादनम् । शिथिलस्य विमोचनं  
विधत्ते—“ ऊर्ध्वं प्राञ्चमुद्गूढं प्रत्यञ्चमायच्छति । तस्मात्प्राचीनं रेतो धीयते ।  
प्रतीचीः प्रजा जायन्ते ” [ ब्रा० का० ३ प्र० ३ अ० ६ ] इति । पश्चात्प्रा-  
ञ्चमुपगूहतीति हि पूर्वं विहितस्य प्राञ्चमुद्गूढस्य ग्रन्थेरग्रं धृतोर्ध्वमुत्कृत्य प्रत्य-  
ङ्मुखत्वेन कर्षेत् ।

( प्राधान्येनेध्मसंनहनार्था बर्हिस्तास्तरणाद्यर्थाश्च मन्त्राः )

विष्णोरिति । कलः—“ विष्णोः स्तूपोऽस्तीति कर्षत्रिंशः सहस्रानां पति प्रस्तरमुपादत्ते ” इति ।

हे प्रस्तर त्वं व्यापिनो यज्ञस्य संघातत्सो धारकोऽसि । तदेतद्दशंसति—  
“ विष्णोः स्तूपोऽस्तीत्याह । यज्ञो वै विष्णुः । यज्ञस्य धृत्यै ” [ ब्रा० का० ३ प० ३ अ० ६ ] इति । विधत्ते—“ पुरस्तात्प्रस्तरं गृह्णाति । मुखमेषैनं करोति ” [ ब्रा० का० ३ प० ३ अ० ६ ] इति । वेदेः पूर्वभागे ब्रह्मा यजमानो वा प्रस्तरं धारयेत् । तच्च सूत्रेऽभिहितम्—“ ब्रह्मा प्रस्तरं धारयति यजमानो वा ” इति । धारणाय मुखसमानमौन्नत्यं हस्तेनाभिनीय विधत्ते—“ इयन्तं गृह्णाति । प्रजापतिना यज्ञमुखेन संमितम् ” [ ब्रा० का० ३ प० ३ अ० ६ ] इति । वेदिखननवाक्य इवायमभिनयः प्रादेशमात्रपरत्वेन व्याख्येयः । तदेवानुद्य प्रशंसति—“ इयन्तं गृह्णाति । यज्ञपुरुषा संमितम् । इयन्तं गृह्णाति । एतावद्वै पुरुषे वीर्यम् । वीर्यसंमितम् ” [ ब्रा० का० ३ प० ३ अ० ६ ] इति । पुरुः पर्व । तच्च यज्ञपुरुषस्य हस्तकूर्परयोरुभयतः प्रादेशमात्रं भवति । प्रसारितयोरङ्गुष्ठकनिष्ठिकयोरङ्गुल्योर्धावन्मध्यं तावदेव पुरुषे सामर्थ्यं, हानोपादानाद्यशेषव्यापाराणां तत्रैव निष्पत्तेः । पक्षान्तरं विधत्ते—“ अपरिमितं गृह्णाति । अपरिमितस्यावरुद्ध्यै ” [ ब्रा० का० ३ प० ३ अ० ६ ] इति । यावत्पौन्नत्ये स्वस्य सौकर्यं तावदेव गृह्णीयात् । तस्यापरिमितसंपत्तये भवति । उत्पवनहेत्वोः पवित्रयोः प्रस्तरे स्थानं विधत्ते—“ तस्मिन्पवित्रे अपिसृजति । यजमानो वै प्रस्तरः । प्राणापानौ पवित्रे । यजमान एव प्राणापानौ दधाति ” [ ब्रा० का० ३ प० ३ अ० ६ ] इति । प्रस्तरस्य यजमानवद्यज्ञातिद्विहेतुतया तदभेदोपचारः ।

ऊर्णोति । “ बर्हिर्वेद्याः स्तृणाति देवबर्हिर्गार्गम्रदत्तं त्वा स्तृणामि स्वासस्थं देवेभ्य इति ” इति ।

अत्र शाखान्तरानुसारेण देवबर्हिरेत्येतत्पदं पूरितम् । हे देवबर्हिस्त्वं कम्बलवन्मृदुरूपं, देवानां सुखेनाऽऽसितुं स्थानरूपं त्वां वेद्यां स्तृणामि । व्याचष्टे—  
“ ऊर्गाम्रदत्तं त्वा स्तृणामीत्याह । यथायजुरेवैतत् । स्वासस्थं देवेभ्य इत्याह । देवेभ्य एवैतत्स्वासस्थं करोति ” [ ब्रा० का० ३ प० ३ अ० ६ ] इति । विधत्ते—“ बर्हिः स्तृणाति । प्रजा वै बर्हिः । पृथिवी वेदिः । प्रजा एव पृथिव्यां

( प्राधान्येनेष्मसंनहनार्था बर्हिंरास्तरणाधार्थाश्च मन्त्राः )

प्रतिष्ठापयति ” [ ब्रा० का० ३ प्र० ३ अ० ६ ] इति । तत्रैव विशेषं वि-  
धत्ते-“ अनतिदृश्वः स्तृणाति । प्रजयैवैनं पशुभिरनतिदृश्वं करोति ” [ ब्रा०  
का० ३ प्र० ३ अ० ६ ] इति । भूमिस्वरूपमत्यन्तं यथा न दृश्यते तथा  
बहुलं स्तृणीयात् । बहुप्रजापश्चावृतो यजमानोऽपि वैदेशिकैरदृश्यमानः प्रभुर्भवति ।

गन्धर्व इति । कल्पः-“ अथ प्रस्तरपाणिः प्रागभिसृज्य परिधीन्परिदधाति  
गन्धर्वोऽसि विश्वावसुर्विश्वस्मादीषतो यजमानस्य परिधिरिड ईडित इति मध्यममि-  
न्द्रस्य बाहुरासि दक्षिणो यजमानस्य परिधिरिड ईडित इति दक्षिणं मित्रावरुणौ  
त्वोत्तरतः परि धत्तां ध्रुवेण धर्मणा यजमानस्य परिधिरिड ईडित इत्युत्तरम् ”  
इति ।

हे मध्यमपरिधे त्वं विश्वावसुनामा गन्धर्वोऽसि तद्वद्रक्षकत्वात् । तेन सर्वस्मा-  
द्विसकाद्यजमानस्य परिपोषकोऽन्नरूपः स्तुतो भव । एवमुत्तरयोर्योऽपि । ध्रुवेण  
धर्मणाऽनुष्ठीयमाननित्यकर्मनिमित्तम् । विधिपूर्वकं व्याचष्टे-“ धारयन्प्रस्तरं परि-  
धीन्परिदधाति । यजमाना वै प्रस्तरः । यजमान एव तत्स्वयं परिधीन्परिदधाति ।  
गन्धर्वोऽसि विश्वावसुरित्याह । विश्वमेवाऽऽयुर्यजमाने दधाति । इन्द्रस्य बाहुरासि  
दक्षिण इत्याह । इन्द्रियमेव यजमाने दधाति । मित्रावरुणौ त्वोत्तरतः परि धत्ता-  
मित्याह । प्राणापानौ मित्रावरुणौ । प्राणापानावेवास्मिन्दधाति ” [ ब्रा० का०  
३ प्र० ३ अ० ६ ] इति ।

सूर्य इति । बौधायनः-“ अथ सूर्येण पुरस्तात्परिदधाति सूर्यस्त्वा पुरस्ता-  
त्पातु कस्याश्चिदभिशस्त्या इति ” इति ।

आपस्तम्बः-“ आहवनीयमभिमन्त्र्य ” इति ।

कस्याश्चिदभिशस्त्याः सर्वस्या अपि हिंसायाः । अनेनैवाभिप्रायेण व्याचष्टे-  
“ सूर्यस्त्वा पुरस्तात्पात्वित्याह । रक्षसामपहत्ये । कस्याश्चिदभिशस्त्या इ-  
त्याह । अपरिमितादेवनै पाति ” [ ब्रा० का० ३ प्र० ३ अ० ६ ] इति ।

वीतिहोत्रमिति । कल्पः-“ ऊर्ध्वे आधारसमिधावादधाति वीतिहोत्रं त्वा  
कवे द्युमन्तः समिधीमह्यग्रे बृहन्तमध्वर इति ” इति ।

हे विद्वन्मते त्वामध्वरं निमिचीकृत्य समिधीमहि । कीदृशं त्वां वीतये व्यास-  
ये समृद्धये होत्रं होमो यस्य तं वीतिहोत्रम् । एतमेवार्थं दर्शयति-वीतिहोत्रं त्वा  
कव इत्याह । अग्निमेव होत्रेण समर्पयति । द्युमन्तः समिधीमहीत्याह । समि-

( प्राधान्येनेध्मसंनहनार्था बर्हिरास्तरणाद्यर्थाश्च मन्त्राः ) :

द्धयै । अग्ने बृहन्तमध्वर इत्याह वृद्धयै ” [ ब्रा० का० ३ प्र० ३ अ० ६ ] इति ।

विश इति । कल्पः—“ अन्तर्वेद्युदीचीनाग्ने विधृती तिरश्ची आसादयति विशो यन्त्रे स्थ इति ” इति ।

हे दर्भरूपे विधृत्यौ युवां प्रजाया नियामिके भवथः । एतदेव दर्शयति—  
“ विशो यन्त्रे स्थ इत्याह । विशां यत्यै ” [ ब्रा० का० ३ प्र० ३ अ० ६ ] इति । विधत्ते—“ उदीचीनाग्ने निदधाति प्रतिष्ठित्यै ” [ ब्रा० का० ३ प्र० ३ अ० ६ ] इति ।

वसूनामिति । कल्पः—वसूनां रुद्राणामादित्यानां सदसि सीदेति तयोः प्रस्तरमभ्यादधाति ’ इति ।

विधृतिद्वयमेव सद इत्यभिप्रेत्याऽऽह—“ वसूनां रुद्राणामादित्यानां सदसि सीदेत्याह । देवतानामेव सदने प्रस्तरं सादयति ’ [ ब्रा० का० ३ प्र० ३ अ० ६ ] इति ।

जुहूरिति । कल्पः—“ प्रस्तरे जुहूः सादयति जुहूरसि घृताची नाम्ना प्रियेण नाम्ना प्रिये सदसि सीदेत्युत्तरामुपभृतमुपभृदसि घृताची नाम्ना प्रियेण नाम्ना प्रिये सदसि सीदेत्युत्तरां ध्रुवां ध्रुवाऽसि घृताची नाम्ना प्रियेण नाम्ना प्रिये सदसि सीदेति ” इति ।

प्रथमद्वितीययोरासि घृताचीत्यादिकमनुषज्यते । व्याचष्टे—“ जुहूरसि घृताची नाम्नेत्याह । असौ वै जुहूः । अन्तरिक्षमुपभृत् । पृथिवी ध्रुवा । तासामेतदेव प्रियं नाम । यद्घृताचीति । यद्घृताचीत्याह । प्रियेणैवैना नाम्ना सादयति ” [ ब्रा० का० ३ प्र० ३ अ० ६ ] इति ।

एता इति । कल्पः—“ अथ सुवः सन्ना अभिमृशत्येता असदन्त्सुकृतस्य लोके ता विष्णो पाहि पाहि यज्ञं पाहि यज्ञपतिं पाहि मां यज्ञनियमिति ” इति ।

लोकेऽवश्यंभावि फलं तद्रूपत्वेन भाविते प्रस्तरे सुचोऽवस्थिताः । एतदेव दर्शयति—“ एता असदन्त्सुकृतस्य लोक इत्याह । सत्त्वं वै सुकृतस्य लोकः । सत्य एवैनाः सुकृतस्य लोके सादयति । ता विष्णो पाहीत्याह । यज्ञो वै विष्णुः यज्ञस्य धृत्यै । पाहि यज्ञं पाहि यज्ञपतिं पाहि मां यज्ञनियमित्याह । यज्ञाय यज-



( प्राधान्येनेध्मसंनहनार्था बर्हिःरास्तरणाद्यर्थाश्च मन्त्राः )

मानायाऽऽत्मने । तेभ्य एवाऽऽशिषमाशास्तेऽनात्मे ॥ [ ब्रा० का० ३ प्र० ३ अ० ६ ] इति । धृतिर्यज्ञपुरुषकर्तृकं स्तुचां पोषणम् ।

अत्र विनियोगसंग्रहः-

“ कृष्ण इध्मं वेदिर्वेदिं बर्हिर्बर्हिः समुक्षति ।

दिवेत्रिभिर्बर्हिषोऽग्रमध्यमूलानि चोक्षति ॥ १ ॥

स्वधा शेषं क्षिपेद्भूमौ विष्णोः प्रस्तरमुन्नयेत्

ऊर्णा बर्हिस्तुतिर्गन्धत्रिभिस्त्रीन्यारिधीन्क्षिपेत् ॥ २ ॥

सूर्योऽभिमन्त्र्य पूर्वार्धं वीत्याचारसमिस्थितिः ।

विशो आधाय विधृती वसू प्रस्तरसादनम् ॥ ३ ॥

जुह्वध्वभिरासाद्य स्तुच एतास्तु मन्त्रयेत् ।

एकादशानुवाकेऽस्मिन्नीरिता मन्त्रविंशतिः ॥ ४ ॥ ” इति

अथ मीमांसा ।

प्रथमाध्यायस्य चतुर्थपादे चिन्तितम्-

“ यजमानः प्रस्तरोऽत्र गुणो वा नाम वा स्तुतिः ।

सामानाधिकरण्येन स्यादेकस्यान्यनामता ॥

गुणो वा यजमानोऽस्तु कार्ये प्रस्तरलाक्षिते ।

अंशांशित्वाद्यभावेन पूर्ववच्चात्र संस्तुतिः ॥

अर्थभेदादनामतत्वं गुणश्चेत्प्रहियेत सः ।

यागसाधकताद्वारा विधेयप्रस्तरस्तुतिः ” इति ॥

इदमाम्नायते-“ यजमानः प्रस्तरः ” इति । तत्र यजमानस्य प्रस्तरशब्दो नामधेयं प्रस्तरस्य वा यजमानशब्दो नामधेयम् । कुतः । उद्भिदा यागेनेत्यादा-  
विव सामानाधिकरण्यादित्येकः पक्षः । गुणविधिरेव इत्यपरः । तथाऽपि यजमान-  
कार्ये जपादौ प्रस्तरस्याचेतनस्य सामर्थ्याभावात्प्रस्तरकार्ये सुगधारणादौ यजमा-  
नस्य शक्तत्वाद्यजमानरूपो गुणो विधीयते । एवं सति पश्चाच्छ्रुतस्य प्रस्तरशब्द-  
स्य कार्यलक्षकत्वेऽपि प्रथमश्रुतो यजमानशब्दो मुख्यवृत्तिर्भविष्यति । न चात्र  
पूर्वन्यायेन स्तुतिः संभवति । अष्टाकपालद्वादशकपालयोरिव प्रस्तरयजमानयोरं-  
शांशित्वाभावात् । “ वायुर्वै क्षेपिष्ठा देवता ” “ ऊर्जोऽवरोद्धयै ” इत्यादिव-  
स्तुतिरिति चेन्न । क्षिप्रत्वादिधर्मवत्कस्याचिदुत्कर्षस्याप्रतीतेः । तस्मान्नामगुणयो-

(प्राधान्येनेष्मसंतहनार्था बर्हिःरास्तरणाद्यर्थश्च मन्त्राः)

न्यतरत्वमिति प्राप्ते ब्रूयः—गोमहिषयोरिवार्थभेदस्यात्यन्तप्रासिद्धत्वाच्च नामत्वं युक्तम् । गुणपक्षे त्वग्नौ प्रहरणस्य प्रस्तरविषयत्वाद्यजमाने प्रहते सति कर्मलोपः स्यात् । तस्माद्विधेयः प्रस्तरो यजमानशब्देन स्तूयते । यथा सिंहो देवदत्त इत्यत्र सिंहगुणेन शौर्यादिनोपेतो देवदत्तः सिंहशब्देन स्तूयते तथा यजमानगुणेन यागसाधनत्वेन युक्तः प्रस्तरो यजमानशब्देन स्तूयते । एवं “यजमानो वा एककपालः” इत्यादिषु द्रष्टव्यम् ।

अथ व्याकरणम्—

कृष्णस्य मृगाख्या चेदिति कृष्णशब्दस्याऽऽद्युदात्तः । आखरेष्ठ इत्यत्र प्रातिपदिकस्वरेण वा समासस्वरेण वा कृत्स्वरेण वा कृत्प्रत्ययान्तत्वेन थाथादिस्वरेण वाऽन्तोदात्तत्वम् । वेदिशब्दस्येन्प्रत्ययान्तत्वेन नित्स्वरः । विष्णुशब्दो नुप्रत्ययान्तः स्तूपशब्दो वृषादिः । ऊर्णाशब्दस्य वृषादित्वादाद्युदात्तत्वे सत्युपमानपूर्वपदप्रकृतिस्वरत्वम् । स्वासस्थमित्यत्र “नञ्सुभ्याम्” [ पा० ६-२-१७२ ] इत्यन्तोदात्तः । विश्वावसुरित्यत्र “बहुव्रीहौ संज्ञायाम्” [ पा० ६-२-०६ ] इति पूर्वपदान्तोदात्तत्वम् । ईषतो यजमानस्येत्युभयत्र उसार्वधातुकस्वरः । मित्रावरुणावित्यत्र देवताद्वंद्वस्वरः । उत्तरत इत्यत्रातसुच्प्रत्ययान्तत्वेन चित्स्वरः । धर्मणेत्यत्र मनिन्प्रत्ययान्तत्वान्नित्स्वरः । सूर्यशब्दे निपातनादाद्युदात्तः । कस्या इत्यत्र सावेकाच इति विभक्तेरुदात्तत्वे प्राप्ते “न गोश्चन्साववर्णराडङ्कुङ्कुङ्भ्यः” [ पा० ६-१-१८२ ] इति प्रथमैकवचने साववर्णान्तत्वेन निषिध्यते । अभिशस्त्या इत्यत्र तादौ चेति गतेः प्रकृतिस्वरः । वीतिहोत्रमित्यत्र “मन्त्रे वृषेषपचमनविद्भूवीरा उदात्तः” [ पा० ३-३-९६ ] इति वीधातोरुदात्तत्वे किन्प्रत्यये सति बहुव्रीहिस्वरः । घृताचीत्यत्र कृत्स्वरः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीयतैत्तिरीयसंहिताभाष्ये

प्रथमकाण्डे प्रथमप्रपाठक

एकादशोऽनुवाकः ॥ ११ ॥

(अथ प्रथमाष्टके प्रथमप्रपाठके द्वादशोऽनुवाकः) ।

भुवनमसि वि प्रथस्वाग्ने यष्टरिदं नमः ।  
 जुह्वेह्यग्निस्त्वा हवयति देवयज्याया उपभू-  
 देहि देवस्त्वा सविता हवयति देवयज्याया  
 अग्नाभिणू मा वामव क्रमिषं वि जिहाथां  
 मा मा सं तासं लोकं भे लोककृतौ कृणुतं  
 विष्णोः स्थानमसीत इन्द्रो अकृणोद्वीर्या-  
 णि समारभ्योर्ध्वो अध्वरो दिविस्पृशम-  
 हरुतो यज्ञो यज्ञपतेरिन्द्रावान्त्स्वाहा बृहद्भाः  
 पाहि माग्ने दुश्श्रगितादा मा सुचरिते भज  
 मत्तस्य शिरोऽसि सं ज्योतिषा ज्योतिर-  
 इक्तम् ( १ ) ॥

( अहरुत एकविंशतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 प्रथमप्रपाठके द्वादशोऽनुवाकः ॥ १२ ॥

( अथ प्रथमकाण्डे प्रथमप्रपाठके द्वादशोऽनुवाकः ) ।

एकादशोऽनुवाक इध्मावर्हिःस्रुचां प्रोक्षणादितन्त्रमुक्तम् । तत्राऽऽज्यहविषा  
 पूर्णानां स्रुचां यदासादनमुक्तं तेन पुरोडाशसानाद्ययोरपि वैद्यामासादनमुपलक्ष्यते ।  
 ते मन्त्रास्त्वच्छिद्रकाण्डादौ द्रष्टव्याः । सर्वेषु हविःष्वासादितेष्वग्नावभ्याहिताना-  
 मिध्मकाष्ठानामुपरि होतुमाचारो द्वादशे विधीयते ।

भुवनमिति । कल्पः—अथाग्नेण जुह्वभृतौ प्राञ्चमञ्जलिं करोति भुवनमसि  
 वि प्रथस्वाग्ने यष्टरिदं नम इति ।

( आचारार्थी मन्त्राः )

जुहुषभृद्भ्यां पूर्वास्मिन्देश आहवनीयं प्रत्ययमञ्जलिः । हे यागनिष्पादकाम्ने  
त्वं भुवनमसि, भवन्त्यस्माद्भूतानीति भुवनम् । अतो भूतकारणत्वाद्विस्तृतो भव ।  
तुभ्यमिदमञ्जलिरूपं नमोऽस्तु । अस्य मन्त्रस्य द्वितीयाधारशेषत्वादमन्त्रकस्य प्रथ-  
माधारस्य पूर्वमनुष्ठेयत्वात्तं विधित्सुस्ततः पूर्वं होतारं प्रति प्रेषमन्त्रमुत्पादयति—  
“ अग्निना वै होत्रा । देवा असुरानभ्यभवन् । अग्नये समिध्यमानायानुब्रूहीत्याह  
भ्रातृव्याभिभूयै ” [ ब्रा० का० ३ प्र० ३ अ० ७ ] इति । हे होतरिध्म-  
काष्ठैः समिध्यमानस्याग्नेरनुरूपान्मन्त्रान्ब्रूहि । तमिमं प्रेषमध्वर्युर्ब्रूयात् । देवाः पूर्वं  
स्वकीयेषु यागेषु वर्हिं होतारं कृत्वा तन्मुखेनासुरानजयन् । अतोऽद्यापि वेरिति-  
रस्कारांथं सममन्त्रकैः काष्ठैराग्निः प्रज्वलितः कार्यः । संख्याविशिष्टमिध्मे विधत्ते—  
“ एकविंशतिमिध्मदारूपाणि भवन्ति । एकविंशो वै पुरुषः । पुरुषस्याऽऽप्स्यैः ”  
[ ब्रा० का० ३ प्र० ३ अ० ७ ] इति । दश हस्त्या अङ्गुलयो दश पाद्या  
आत्मैकविंश इत्यन्यत्राऽऽम्नातम् । होत्रा प्र वो वाजा अभिधव इत्यादिष्वृक्षु  
सामिधेनीसंज्ञकास्वनूच्यमानासु काष्ठानामग्नौ प्रक्षेपं विधत्ते—“ पञ्चदशेध्मदारूप-  
भ्यादधाति । पञ्चदश वा अर्धमासस्य रात्रयः । अर्धमासशः संवत्सर आप्यते ”  
[ ब्रा० का० ३ प्र० ३ अ० ७ ] इति । कियत्संख्यैरर्धमासैश्चतुर्विंशतिसंख्या-  
कैरित्यर्थः । अवाशिष्टानां षण्णां काष्ठानां विनिशोगमाह—“ वीन्परिधीन्परि-  
दधाति । ऊर्ध्वं समिधावादधाति । अनूयाजेभ्यः समिधमतिशिनष्टि । षट् संप-  
द्यन्ते । षट् वा ऋतवः । ऋतूनेव प्रीणाति ” [ ब्रा० का० ३ प्र० ३ अ० ७ ]  
इति । गन्धर्वाऽसीत्यादयः परिधिमन्त्राः । वीतिहोत्रमित्यादिरूध्वंसमिन्मन्त्राः । ते  
च पूर्वानुवाकैः अभिहिताः । अग्निप्रज्वलनाय वायूत्पादनं विधत्ते—“ वेदेनोपवाज-  
यति । प्राजापत्यो वै वेदः । प्राजापत्यः प्राणः । यजमान आहवनीयः । यजमान  
एव प्राणं दधाति ” [ ब्रा० का० ३ प्र० ३ अ० ७ ] इति । वेदस्य प्रजाप-  
तिश्मश्रुत्वात्प्राजापत्यत्वम् । प्राणवायोः प्राजापतिसृष्टतया प्राजापत्यत्वम् । आहव-  
नीयस्य प्रस्तरन्यायेन यजमानत्वम् । आवृत्तिं विधत्ते—“ त्रिरुपवाजयति । त्रयो  
वै प्राणाः । प्राणानेवास्मिन्दधाति ” [ ब्रा० का० ३ प्र० ३ अ० ७ ] इति ।  
प्राणोऽपानो व्यानश्चेति प्राणानां त्रित्वम् । अनेकगुणविशिष्टं प्रथमाधारं विधत्ते—  
“ वेदेनोपयत्य सुवेण प्राजापत्यमाधारमाधारयति । यज्ञो वै प्राजापतिः । यज्ञमेव  
प्राजापतिं मुखत आरभते । अथो प्राजापतिः सर्वा देवताः । सर्वा एव देवताः

पीणाति ॥ [ ब्रा० का० ३ प्र० ३ अ० ७ ] इति । उपयत्य वेदस्योपरि  
 सुवमवस्थाप्येत्यर्थः । आहुतीनामादित्वादयमाचारो यज्ञस्य मुख्यम् । तस्मिन्मुखे  
 यज्ञस्रष्टृत्वेन यज्ञरूपं प्रजापतिमेवाऽऽरब्धवान्भवति । प्रजापतेः सर्वदेवतारूपत्वोप-  
 पादनं वाजसनेथेन एवमामनन्ति—“ तद्यदिदमाहुरमुं यजामुं यजेत्येकैकं देवमेतस्यैव  
 सा विसृष्टिरेष उ होव सर्वे देवाः ” इति । आग्नीध्रं प्रति प्रेषमन्त्रमुत्पादयति—  
 “ अग्निमग्नीत्विस्त्रिः समृद्धीत्याह । ज्यावृद्धि यज्ञः । अथो रक्षसामपहत्यै ॥  
 [ ब्रा० का० ३ प्र० ३ अ० ८ ] इति । यैर्देभैरिध्मः पूर्वं संनद्धस्तैरग्निज्वा-  
 लायां समार्जनमभिनेतव्यम् । हेऽग्नीदिति संबोध्य तत्रासौ प्रेष्यते । त्रिस्त्रिरिति  
 वीप्सा परिधिसंमार्जनापेक्षा । तद्विधत्ते—“ परिधन्तिस्संमार्ष्टि । पुनात्येवैनान् ”  
 [ ब्रा० का० ३ प्र० ३ अ० ७ ] इति । प्रतिपरिधि त्रिरावृत्तिं विधत्ते—  
 “ त्रिस्त्रिः संमार्ष्टि । ज्यावृद्धि यज्ञः । अथो मेध्यत्वाय । अथा एते वै देवाश्चाः ।  
 देवाश्चानेव तत्संमार्ष्टि । सुवर्गस्य लोकस्य समष्टयै ॥ [ ब्रा० का० ३ प्र० ३  
 अ० ७ ] इति । देवाश्चत्वेन भाविताः स्वर्गप्राप्तये भवन्ति । द्वयोराचारयोः क्रमेण  
 गुणभेदं विधत्ते—“ आसीनोऽन्यमाधारमाधारयति । तिष्ठन्नन्यम् । यथाऽनो वा  
 रथं वा युञ्ज्वात् । एवमेव तदध्वर्युर्यज्ञं युनक्ति । सुवर्गस्य लोकस्याभ्युदयै ॥  
 [ ब्रा० का० ३ प्र० ३ अ० ७ ] इति । शकटस्य प्राथमिकं बलीवर्द्धयुगमुप-  
 र्यासीनेन प्रेष्यते । द्वितीयतृतीयादिकं तु भूमौ स्थितेन । तद्वदाधाररथः स्वर्गलोक-  
 मभिलक्ष्य बहनाय भवति । एतद्वथवेदनं प्रशंसति—“ बहन्त्येनं ग्राम्याः पशवः ।  
 य एवं वेद ॥ [ ब्रा० का० ३ प्र० ३ अ० ७ ] इति । बलीवर्द्धादयो  
 ग्राम्याः । तिष्ठन्नन्यामिति विहितस्य द्वितीयाधारस्य संबन्धिषु मन्त्रेषु प्रथमं मन्त्रं  
 व्याचष्टे—“ भुवनमसि वि प्रथस्वेत्याह । यज्ञो वै भुवनम् । यज्ञ एव यजमानं  
 प्रजया पशुभिः प्रथयति । अग्ने प्रष्टरिदं नम इत्याह । अग्निर्वै देवानां यष्टा ।  
 य एव देवानां यष्टा । तस्मा एव नमस्करोति ॥ [ ब्रा० का० ३ प्र० ३ अ०  
 ७ ] इति । पूर्वोक्तनिर्वचनेन भूतोत्पत्तिकारणत्वाद्ग्रन्थमिजो यज्ञो भुवनम् । यष्टा  
 देवपूजकः । अग्निश्च हव्यवहनेन देवान्पूजयति ।

जुह्वेहीति ॥ कल्पः—“ अथाऽऽस्ते दक्षिणेन जुहुं जुह्वस्यग्निस्त्वा हवयति  
 देवयज्याया इति सन्धेनोपभूतमुपभूदेहि देवस्त्वा साविता हवयति देवयज्याया  
 इति ॥ इति ॥

(आचाराया मन्त्राः)

अनयोर्मन्त्रयोराग्निसवितुः पवस्था युक्तेत्याह—“ जुह्वेह्यग्निस्त्वा हवयति देवं-  
यज्याया उपभूदे हे देवस्त्वा सविता हवयति देवयज्याया इत्याह । आग्नेयी वै  
जुहूः । सावित्र्युपभूत् । ताम्यामेवैने प्रसूत आदत्ते ” [ ब्रा० का० ३ प्र० ३  
अ० ७ ] इति । अग्निसवितारो जुहूभूतोः सुवोरभिमानिदेवते ।

अग्नाविष्णु इति । बौधायनः—“ अत्याक्रामञ्जपत्यग्नाविष्णू मा वामव  
कभिषं वि जिहाथां मा मा सं प्राप्तं लोकं मे लोककृतो छणुमिति ” इति ।

अत्याक्रमणप्रकार आपस्तम्बेन दर्शितः—“ अग्नाविष्णू मा वामव कभिषमि-  
त्यग्नेम सुवोऽरणे मध्यमं परिविभेवकामन्प्रस्तरं दक्षिणेन पदा दक्षिणाऽति काम-  
त्युदकसव्येन ” इति ।

मध्यमपरिधेः पुरतोऽवस्थित आहवनीयोऽग्निस्ततः पश्चात्सु वामप्रभागे शास्त्र-  
दृष्ट्याऽवस्थितो यज्ञाभिमानो विष्णुः । हेऽग्नाविष्णू आचारहोमार्थं युवयोर्मध्ये  
गच्छन्नप्यहं पादेन युवां माऽवकभिषं मम गमनावकाशाय युवां वियुक्तौ भवतम् ।  
मां प्रति संतापं मा कुरुतम् । किं च स्थानंकारणौ युवां मम गमनस्थानं कुरुतम् ।  
यथोक्तमर्थं दर्शयति—“ अग्नाविष्णू मा वामव कभिषानेत्याह । अग्निः पुरस्तात् ।  
विष्णुर्भुजः पश्चात् । ताम्यामेव प्रतिप्रोच्यात्याक्रामति । वि जिहाथां मा मा सं  
ताप्तमित्याहाहिस्तायै । लोकं मे लोककृतो छणुमिति । आशिषमेवैतामाशास्ते”  
[ ब्रा० का० ३ प्र० ३ अ० ७ ] इति ।

विष्णोरिति । बौधायनः—“ स्थानं कलयति विष्णोः स्थानमतीति ”  
इति ।

आपस्तम्बः—“ विष्णोः स्थानमसीत्यवतिष्ठतेऽन्वर्षेदि दक्षिणः पादो भवत्य-  
वध्नः सव्योऽर्षस्तिष्ठन् दक्षिणं परिविसंविनन्ववहत्य ” इति ।

हे भूपदेश त्वं यज्ञपुरुषस्य स्थानमासि । यज्ञपुरुषप्रयुक्तमविशयं दर्शयति—  
“ विष्णोः स्थानमसीत्याह । यज्ञो वै विष्णुः । एतत्त्वत्तु वै देवानामपराजितमा-  
यतनम् । यद्यज्ञः । देवानामेवापराजित आयतने तिष्ठति ” [ ब्रा० का० ३ प्र०  
३ अ० ७ ] इति । देवयजनभूषातिरिक्तभूमेरसुराधीनतया तत्र देवानां पराज-  
येऽपि यज्ञमदेशोऽपराजितः ।



(आधारार्थी मन्त्रः)

पाहीति । कल्पः—“अथासंस्पर्शयन्सुवावुदङ्कृत्याक्रामञ्जपति पाहि माग्ने दुश्चरितादा मा सुचरिते भजेति ” इति ।

भज स्थापय । जुहूपभृतोः परस्परमसंस्पर्शयन्निविष्टं प्रतिनिवृत्त्याऽऽगमनं विधत्ते—“यजमानदेवेत्या वै जुहूः । आहुव्यदेवत्योपभृत् । प्राण आधारः । यत्संस्पर्शयेत् । भ्रातव्येऽस्य प्राणं दध्यात् । असंस्पर्शयन्त्याक्रामति । यजमान एव प्राणं दधाति ” [ ब्रा० का० ३ प्र० ३ अ० ७ ] इति । यजमानवद्यागे मत्यासन्नत्वाज्जुहूर्यजमान इति मन्यते । औपभृतस्याऽऽज्यस्य जुहूद्वारा होम इति व्यवहितत्वमुपभृतः । ततो भ्रातव्यो देवता । अर्थवादान्तरे वा एतदेव द्रष्टव्यम् । मन्त्रस्य पदार्थवाक्यार्थौ दर्शयति—“पाहि माग्ने दुश्चरितादा मा सुचरिते भजेत्याह । अभिर्वाव पवित्रम् । वृजिनमनृतं दुश्चरितम् । ऋजुकर्मसत्यं सुचरितम् । अग्निरेवैनं वृजिनादनृतादुद्दुश्चरितात्पाति । ऋजुकर्म सत्ये सुचरिते भजति । तस्मादेवमाशास्ते । आत्मनो गोपीथाय ” [ ब्रा० का० ३ प्र० ३ अ० ७ ] इति । कायिकं निषिद्धाचरणं वृजिनं, विहिताचरणमृजुकर्म, वाचिके सत्यानृते ।

मस्वस्येति । कल्पः—“जुह्वा ध्रुवां समनक्ति मस्वस्य शिरोऽसि सं ज्योतिषा ज्योतिरङ्कामिति त्रिः ” इति ।

हे आधारशेष त्वं यज्ञस्य शिरोवदुत्तममङ्गमसि । अतस्त्वद्रूपेण ज्योतिषा ध्रौवाज्यरूपं ज्योतिः समङ्कां संयुज्यताम् । समञ्जनं विधत्ते—“शिरो वा एतद्यज्ञस्य । यदाधारः । आत्मा ध्रुवा । आधारमाधार्य ध्रुवासं समनक्ति । आत्मन्नेव यज्ञस्य शिरः प्रतिदधाति ” [ ब्रा० का० ३ प्र० ३ अ० ७ ] इति । गलाधस्तनो देह आत्मा । पूर्वपक्षत्वेन द्विरावृत्तिं विधत्ते—“द्विः समनक्ति । द्वौ हि प्राणापानौ ” [ ब्रा० का० ३ प्र० ३ अ० ७ ] इति । सिद्धान्तमाह—“तदाहुः । त्रिरेव समञ्ज्यात् । त्रिधातु हि शिर इति । शिर इवैतद्यज्ञस्य । अथो त्रयो वै प्राणाः । प्राणानेवास्मिन्दधाति ” [ ब्रा० का० ३ प्र० ३ अ० ७ ] इति । त्वगसूगरिथरूपा विस्पष्टास्त्रयो धातवो यस्य तत्त्रिधातु । मन्त्रगतज्योतिःशब्दविवक्षां दर्शयति—“मस्वस्य शिरोऽसि सं ज्योतिषा ज्योतिरङ्कामित्याह । ज्योतिरेवास्मा उपरिष्ठं दधाति । सुवर्गस्य लोकस्यानुख्यात्यै ” [ ब्रा०



का० ३ प्र० ३ अ० ७ ] इति । अस्य ध्रौवाज्यशेषस्योपरि स्थापितेनाऽऽवा-  
रशेषाज्येनात्युज्ज्वलसत्प्रदीपेनैव स्वर्गलोकः प्रकाशितो भवति ।

अथ विनियोगसंग्रहः—

“ भुवाग्नेरञ्जलिं कृत्वा जूपद्वाभ्यां तयोर्ग्रहः ।

अग्रा दक्षिणदिग्गामी विष्णोः स्थित्वा सेमाहतिः ॥ १ ॥

बृहन्नाः रुरुचमुद्गृह्य पाहि प्रतिनिवर्तते ।

मत्तं ध्रुवामनक्ति त्रिर्नव मन्त्रा इहेरिताः ॥ २ ॥

अथ मीमांसा ।

अग्ने यष्टरिदं नमः, अग्निर्वै देवानां यष्टेत्यनयोर्मन्त्रब्राह्मणयोरग्निदेवताया  
यागाधिकारः प्रतीयते । तदयुक्तम् । नवमाध्यायप्रथमपादोक्तदेवताधिकरणविरोध-  
प्रसङ्गगत् ।

तत्र ह्येवं चिन्तितम्—

“ देवः प्रयोजकोऽपूर्वं वाऽऽद्योऽस्य फलदत्वतः ।

न विधेये गुणो ह्येषोऽपूर्वस्य फलितोचिता ” इति ॥

“ आग्नेयोऽष्टाकपालः ” इत्यादिषु सर्वेषु कर्मसु मन्त्रतन्त्ररूपानामनुष्ठेयाना-  
मङ्गानामग्न्यादिर्देवः प्रयोजकः । कुतः । यागेन पूजिताया देवतायाः फलप्र-  
दत्वात् । संभवति च फलप्रदत्वं मन्त्रार्थवादादिभ्यो विग्रहादिपञ्चकावगमात् ।  
विग्रहो हविःस्वीकारस्तद्गोचनं तृप्तिः प्रसादश्चेत्येतच्चेतनस्योचितं पञ्चकम् ।  
सहस्राक्षो गोत्रमिद्वज्रबाहुरिति विग्रहः । अग्निरिदं हविरजुषतेति हविःस्वी-  
कारः । अर्द्धादिन्द्र प्रस्थितेमा हवींषीति हविर्भोजनम् । तृप्त एवैनमिन्द्रः  
प्रजया पशुभिस्तर्पयतीति तृप्तिप्रसादौ । ततः सेवितराजः दिवत्पूजितदेवतायाः  
फलप्रदत्वेन प्राधान्यात्सैवाङ्गानां प्रयोजिकेति प्राप्ते ब्रूमः— किं देवतायाः फल-  
प्रदत्वलक्षणं प्राधान्यं शब्दादापाद्यते वस्तुसामर्थ्याद्वा । नाऽऽद्यः । स्वर्गकामो  
यजेतेति शब्दे विधेयस्य यागस्यैव फलप्रदत्वावगमात् । द्रव्यदेवते तु सिद्धत्वेन  
विध्यनर्हे । तत्र यथा द्रव्यस्य विधेयं प्रति गुणमवैस्तथा देवताया अपि ।  
यदि यागस्य कालान्तरमाविकलं प्रति व्यवहितत्वं तर्हि तत्साधनभूता देवता  
ततोऽपि व्यवहिता । का तर्हि फलस्य गतिः । अपूर्वमिति वदामः । तच्च श्रुत्या  
श्रुतार्थापत्त्या वा प्रतीयमानत्वाच्छाब्दमिति तस्य फलप्रदत्वमुचितम् । नापि वस्तु-

( आचारार्थी मन्त्राः )

सामर्थ्याद्देवस्य फलप्रदत्वं विग्रहादिपञ्चकप्रतिपादकयोर्मन्त्रार्थवादयोः स्वाथ तात्पर्याभावात् । अन्यथा वनस्पतिभ्यः स्वाहा मूलेभ्यः स्वाहा तूलेभ्यः स्वाहेत्यादिमन्त्रेष्वपि देवत्वं विग्रहादियुक्तं कल्प्येत । तच्च प्रत्यक्षाविरुद्धम् । अतो न राजादिवत्फलप्रदत्वम् । किञ्च विग्रहादिमद्देवतावाद्यपि न विना कर्मणा फलमभ्युपगच्छति । ततः प्राप्ताप्राप्तविवेकेनोभयवादिसिद्धस्य यागस्यैव फलप्रदत्वमस्तु । किञ्च मातापितृगुर्वादिशुश्रूषाया देवतां विनैव फलप्रदत्वमुभयवादिसिद्धम् । तस्मात्फलप्रदमपूर्वमेवाङ्गानुष्ठाने प्रयोजकम् । देवस्य प्रयोजकत्वे सत्याग्नेययाग उपदिष्टानि प्रयाजाद्यङ्गानि सौर्यादियागेष्वग्न्यभावादनूहानि । अपूर्वस्य प्रयोजकत्वे तत्सत्त्वादूहानीति विशेषः । तदिदं देवताधिकरणमग्न्यादिदेवानां कर्माधिकारे विरुध्यते । अत एव वैयासकेदेवताधिकरणसूत्रेषु जैमिनिपक्ष एवमुपन्यस्तः—“ मध्वादिष्वसंभवादनधिकारं जैमिनिः ” [ ब्र० सू० १-३-३१ ] इति । अस्यायमर्थः—अस्ति हि काचन मधुविद्या छन्दे गरा-म्नातत्वात् । तस्यामादित्यो मधुत्वेन ध्यातव्यः । वसवो रुद्रा आदित्या मरुतः साध्याश्चेत्येते देवगणाः परित उपविश्य तन्मधूपजिवन्ति । इदंशेनोपासनेन वस्वादिमहिमानं प्राप्नुवन्तीति श्रूयते । तस्यां विद्यायां मनुष्याणामधिकारः संभवति । वस्वादिवेवतास्तु कानन्यान्वस्वादीनुपासीरन्कं चान्यं वस्वादिमहिमानं प्राप्नुयुः आदित्यश्च कमन्यमादित्यं मधुत्वेनोपासीत । तस्माद्देवानामनधिकारं जैमिनिर्मन्यत इति । तर्हि विद्यान्तरेऽधिकारोऽग्नित्वत्याशङ्क्योत्तरमेवं सूत्रितम्—“ ज्योतिषि भावाच्च ” [ ब्र० सू० १-३-३२ ] इति । न खल्वादित्यो नाम कश्चित्तनो विग्रहवान्देवोऽस्ति । किंत्वस्मिन्दृश्यमाने ज्योतिर्मण्डले भवत्यादित्यशब्दप्रयोगः । एवमङ्गारेष्वग्निशब्दः । यदि विग्रहवती देवता स्यात्तदानीमृत्विगादिवत्कर्मण्युपलभ्येत । किञ्चैकस्य यजमानस्य यागे हविः स्वीकर्तुं गत्वा तदानीमेवान्येषां यागेषु गन्तुं न शक्नुयात् । अत एवाऽऽभ्यायते—“ कस्य वा ह देवा यज्ञमागच्छन्ति कस्य वा न बहूनां यजमानानाम् ” इति । किञ्च विग्रहवत्सु देवेषु मृतेषु वैदिकानामग्नीन्द्रादिशब्दानामभिधेयाभावाद्देदस्याप्रामाण्यं प्रसज्येत । तस्मान्मृगतृष्णादिवाक्येष्विव सहस्राक्षो गोत्रभिदित्यादिवाक्येषु कश्चिद्विद्वत्प्रत्ययो जायते । “ शब्दज्ञानानुपाती वस्तुशून्यो विकल्पः ” इति तल्लक्षणम् ।

“ मृगतृष्णाम्भासि स्नातः स्वपुष्पकृतशेखरः ।

एष बन्ध्यासुतो यति शशशृङ्गधनुर्वरः ” ॥

इत्यत्र विनैव बाह्यवस्तुना यथा कश्चिदाकारविशेषो मनसि प्रतिभासते तथैव देवतावाक्येषु । तस्मादग्निर्वै देवानां यष्टेतिवाक्यबलाद्देवानां यागाधिकारो वक्तुं न शक्यः । अत्रोच्यते—देवानामधिकाराभावः कुत इति वक्तव्यम् । देहाद्यभावाद्वा सत्यपि देहादावर्थित्वसामर्थ्यविद्यारूपाणामधिकारहेतूनामभावाद्वा सत्स्वपि तेषु शास्त्रेण निषिद्धत्वाद्वा । प्रथमपक्षेऽपि देहाद्यभावः कुत इति वाच्यम् । प्रमाणाभावाद्वा बाधकसद्भावाद्वा । नाऽऽद्यो मन्त्रार्थवादेतिहासपुराणयोगिप्रत्यक्षलोकप्रसिद्धिनां तत्प्रमाणत्वात् । “ देतो वः सविता प्रार्पयतु ” “ रुद्रस्य हेतिः परि वो वृणक्तु ” इत्यादयश्चेतनोचितव्यवहाराभिधायिनो बहवो मन्त्राः पूर्वमुदाहृताः । “ अग्ने यष्टरिदं नमः ” “ इत इन्द्रो अकृणोद्वीयाणि ” इत्यादय उदाहरिष्यन्ते । “ अथा सपत्नानिन्द्राग्नी मे विषूचीनान्व्यस्यताम् ” “ अग्ने त्वं सु जागृहि ” इत्यादय उदाहरिष्यन्ते । तं गायत्र्याहरत् । पुरुषं वै देवाः पशुमालभन्त । देवासुराः संयत्ता आसन्नित्यादयोऽर्थवादाः । इतिहासो भारतादिः । पुराणं ब्राह्मपाद्मवेष्णवादि । योगिप्रत्यक्षं योगशास्त्रे “ मूर्धज्योतिषि सिद्धदर्शनम् ” इत्यादिसूत्रेषु प्रसिद्धम् । लोकप्रसिद्धिश्च चित्रकारादितत्तन्मूर्तिलेखनादिभिर्दृष्टव्या । नापि द्वितीयो बाधकस्यानुपलम्भात् । वनस्पतितन्मूलादीनामपि विग्रहादिमत्त्वप्रसङ्गो बाधक इति चेन्न । तस्येष्टत्वात् । प्रत्यक्षविरोध इति चेन्न । स्थावररूपस्य प्रत्यक्षत्वेऽपि तदभिमानिदेवतानामप्रत्यक्षत्वात् । सन्ति हि सर्वेषु वस्तुष्वभिमानिदेवताः । अत एव श्रूयते—“ अन्तरिक्षदेवत्याः खलु वै पशवः । यजमानदेवत्या वै जुहूः । भ्रातृव्यदेवत्योपभूत ” इति । नात्र दृश्यमाना अन्तरिक्षयजमानभ्रातृव्या विवक्षिताः । किंतु तदभिमानिदेवताः । एवं च सत्यभिमानिनीभिः सहाभेदविवक्षया “ त्रायवः स्थोपावयः स्थ ” “ जुह्वे ह्यग्निस्त्वा हवयति देवयज्याया उपभूदेहि देवस्त्वा सविता हवयति ” इत्यादीनि चेतनोचितानि संबोधनान्युपपद्यन्ते । किंनिमित्तोऽयं देवताभिग्यक्त्यभिनिवेश इति चेत् । तव किंनिमित्तोऽयं देवतामद्वेषाभिनिवेशः । ज्योतिषि भावाच्चेति जैमिनिमतस्य सूत्रितत्वादिति चेत् । किं बादरायणस्य मतं न पश्यसि । स ह्येव सूत्रयामास—“ अभिमानिव्यपदेशस्तु विशेषानुगतिश्चास्ति ” [ ब्र० सू० २-१-५ ]

( आचम्य मन्त्राः )

इति । अस्यायमर्थः—वाक्चक्षुरादीन्द्रियाणां परस्परकलहश्रुतिषु “ मृदववति ”  
 “ आपोऽब्रुवन् ” इत्यादिश्रुतिषु चाभिमानिदेवता व्यपदिश्यन्ते । इन्द्रियसंवाद-  
 वाक्यस्याऽऽदावेवाऽऽहेता देवता इति देवताशब्देन विशेषितत्वात् । अन्यत्र च  
 “ अग्निर्वाग्भूत्वा मुखं प्राविशत् । वायुः प्राणो भूत्वा नासिके प्राविशत् ।  
 आदित्यश्चक्षुर्भूत्वाऽक्षिणी प्राविशत् ” इत्यादिना सर्वेष्वेवेन्द्रियेषु देवतानुगति-  
 श्रवणादिति । बाधकान्तरं तु बादरायण एवाऽऽशङ्क्य निराचष्टे । तदीयं सूत्र-  
 मतम्—“ विरोधः कर्मणीति चेन्नानेकप्रतिपत्तेर्दर्शनात् ” [ ब्र० सू० १-३-  
 २७ ] इति । ऋग्विद्गृह्यतेन यः कर्मणि विरोधः सोऽपि नास्त्येकस्य युगपद्ब-  
 हुगृहभोजनासंभवेऽपि बहुकर्तृकनमस्कारस्वीकारः संभवतीत्यनेकप्रकारदर्शनात् ।  
 इह च यागस्योद्देशत्यागात्मकत्वान्नमस्कारन्यायेन बहवो यजमाना युगपदेकां  
 देवतामुद्दिश्य हवींषि त्यजेयुः । अथवा देवतानां योगसामर्थ्याद्युगपद्नेकशरीर-  
 रभाषिः श्रुतिस्मृत्योद्दिश्यते । तैश्च शरीरैर्युगपद्बहुषु यागेषु युगपद्गच्छेयुः । न  
 चानुभवविरोधस्तामन्धानादिशक्तिमत्त्वेनायोग्यानुपलब्धेः । नापि विग्रहवतीषु दे-  
 वव्यक्तिषु मृतासु वैदिकशब्दस्यार्थाभावो जातिरेव शब्दार्थत्वात् । अतो वनस्पति-  
 मूलजुहूपभृदाद्यचेतनद्रव्येषु सर्वेष्वभिमानिनीनां विग्रहवतीनां चेतनानां देवतानाम-  
 भ्युपगमोऽपि न बाधः कश्चित् । मृगतृष्णिकास्वपुष्पादिष्वपि वनस्यादिष्विव देव-  
 ताभ्युपगमः प्रसज्येतेति चेन्न । यदा मृगतृष्णायै स्वाहा स्वपुष्पाय स्वाहेति वैद-  
 वाक्यं दर्शयिष्यसि तदाऽभ्युपगमिष्यामः । अतः प्रमाणसद्भावादबाधकामावाच्च  
 सन्त्येव देवतानां विग्रहादयः । नाप्यर्थित्वाद्यधिकारकारणाभावादिति द्वितीयः  
 पक्षो युक्तः । आदित्यवस्वादीनां स्वस्वपदस्य प्राप्तत्वेन तत्प्राप्तिहेतावुपासने यागे  
 वागर्थित्वभावेऽपि फलान्तरहेतौ तत्संभवात् । सत्यसंकल्पानां तेषां संकल्पादेव  
 फलसिद्धौ न यागादिप्रवृत्तिरिति चेन्न । संकल्प इव यागादावपि प्रयासबुद्ध्यभा-  
 वेन प्रवृत्तिसंभवात् । श्रूयन्ते हि बहुशो वेदवाक्यानि—“ अग्निष्टोमेन वै प्रजा-  
 पतिः प्रजा असृजत । तं अग्निष्टोमेनैव पर्यगृह्णात् ” इति । “ बृहस्पतिरकाम-  
 यत । श्रमे देवा दधीरन् । गच्छेयं पुरोधामिति । स एवं चतुर्विंशतिरावमप-  
 श्यत् । तमाहरत् । तेनायजत । ततो वै तस्मै श्रद्धेवा अदधतागच्छत्पुरोधाम् ”  
 इति । इदानीं मनुष्य एव सत्रे भाविसंज्ञया प्रजापतिर्बृहस्पत्यादिशब्दैरुच्यते इती

चेत् । अस्त्वेवं नक्षत्रेष्टौ । तत्र हि यजमानो देवता चेत्युभयमेकेनैव शब्देन व्यव-  
 हतम्—“ अग्निर्वा अकामयत । अन्नादो देवानां स्यामिति । स एतमग्ने  
 कृत्तिकाभ्यः पुरोडाशमष्टाकपालं निरवपत् ” इति । इह तु बाधकाभावान्मुखा-  
 एव प्रजापतिबृहस्पत्यादयः । अन्यथा वसिष्ठविशेषणं विरुद्धेति । तच्चैवमाम्ना-  
 यते—“ वसिष्ठो हवपुत्रोऽकामयत विन्देय प्रजाम् ” इति । तस्मादग्निर्नो देवा  
 यागादिषु प्रवर्तेरन् । सामर्थ्यमपि धनवत्त्वं तेषामस्त्येव । उपनयनपूर्वकाध्ययना-  
 भावेऽपि स्वयंभातत्वाद्देवानामस्त्येव विद्या । निषेधं च न पश्यामस्तस्माच्छूद्रो  
 यज्ञेऽनवकृत् इतिवद्देवा अनवकृत्ता इत्यश्रवणात् । मत्स्यत “ देवा वै यद्यज्ञेऽकु-  
 र्वन्त तदसुरा अकुर्वन्त ” इति बहुशः श्रुतम् । आचारब्राह्मणेऽपि श्रूयते—“ देवा  
 वै सामिधेनीरनूच्य यज्ञं नान्वपश्यन्त प्रजापतिस्तूष्णीमाधारमाधारयत्ततो वै देवा  
 यज्ञमन्वपश्यन् ” इति । ‘ असुरेषु वै यज्ञ आसीत् देवास्तूष्णीं होनेनावृज्जा ’  
 इति । सर्वोऽप्ययमथर्वाद इति चद्वाढम् । न खलु वयमप्येतमनर्थवाद् ब्रूमः ।  
 महातात्पर्येण विधिं प्रशंसतोऽवान्तरतात्पर्येण स्वार्थेऽपि प्रामाण्याद्भूतार्थवादे का  
 तव हानिः । यदा प्रजापतिरमन्त्रकं प्रथममाचारं प्रजापत्यमनुतिष्ठति तदा कन्यं  
 प्रजापतिं मनसा ध्यायेदिति चेत्पूर्वकलोऽतीतं ब्रह्माण्डान्तरे वर्तमानं वा ध्यायतु ।  
 यथा देवदत्तः स्वयमन्यस्य पिताऽपि सन्विद्याधनादिभिः स्वपित्रा समानोऽपि  
 सन्त्वंपितरं नमस्करोति । यथा वा ब्राह्मणकर्तुके आद्ये ब्राह्मणान्तरं भोज्यते  
 तद्वत् । यदि तत्र स्वसमानस्य पितुर्ब्राह्मणान्तरस्य च पूजया तुष्टः परमेश्वरः फलं  
 दद्यात्तर्हि स किमस्य प्रजापतेः फलदाने विस्मरेष्यति निद्रास्यति वा । “ मृगा  
 एवेनमिन्द्रः प्रजया पशुभिस्तर्पयति ” इत्यत्रापिन्द्रमिहोऽस्मिन्नेत्यतोऽन्वयान्मिन्द्रो  
 फलस्य दाता । अत एव बादरायणः—“ फलमत उपपत्तेः ” [ ब० सू०  
 ३-३-३८ ] इति सूत्रयामास । ईश्वरस्य फलदातृत्वेऽपि नापूर्ववैयर्थ्यं फल-  
 विशेषे तत्तारतम्ये चापूर्वस्यैव नियामकत्वात् । जैमिनिश्चापूर्वाङ्गीकारेण परितुष्टो  
 न देवतां द्वेष्टि । तावदेव स्वापेक्षितोहाध्यायस्याऽऽरम्भसिद्धेः । न च प्रजापति-  
 कर्तुके याग-कृत्विजमभावः । देवतान्तराणामृत्विक्त्वात् । नृवार्त्विज्यं विप्रस्यैव ।  
 तथा च द्वादशाध्यायस्यावसाने चिन्तितम्—

( आचारार्थ मन्त्राः )

“ आर्त्विज्यं किं त्रिवर्णस्थं विपगाम्येव वाऽग्निमः ।

विद्यावत्त्वान्न तद्युक्तं ब्राह्मणस्यैव तस्मृतेः ” इति ।

“ प्रतिग्रहोऽधिको विपे याजनाध्यापने तथा ” इति स्मृतिः नायं दोषः । तत्र क्षत्रियवैश्ययोर्ऽर्त्विज्यं नास्तीत्येतावदेव विवक्षितं न तु देवानां तन्निवार्यते । मन्त्रब्राह्मणयोस्तद्व्रगमनात् । “ पृथिवी होता । द्यौरध्वर्युः । रुद्रोऽग्निः । बृहस्पतिरुपवक्ता । अग्निर्होता । अश्विनावध्वर्यु त्वष्टाऽग्नीत् । मित्र उपवक्ता ” इति मन्त्राः । “ अश्विनौ हि देवानामध्वर्यु आस्ताम् ” इति ब्राह्मणम् । त्रैवर्णिकानामेव वसन्तादिकालेष्वधानविधानाद्देवानां वर्णाश्रमाभावाच्चोत्थाधानमिति चेन्न । तद्विधानस्य मनुष्यविषयत्वात् । वर्णाश्रमप्रयुक्ता विधयो मनुष्याणामेव सन्ति । देवास्तु न वर्णाश्रमधर्ममनुतिष्ठन्ति । किंतु काम्यकर्मण्याधानमपि देवानामस्नातम्—“ प्रजापती रोहिण्यामग्निमसृजत । तं देवा रोहिण्यामादधत । तं पूषाऽऽधत्त । तं त्वष्टाऽऽधत्त । तं मनुराधत्त । तं धाताऽऽधत्त ” इति । तदेवं देवानां यागाधिकारे विघ्नाभावात् । “ अग्निर्वै देवानां यष्टा ” इत्येतदिह सुस्थितम् । सर्वत्र च मन्त्रब्राह्मणेतिहासपुराणादिवादाः सुतरामुज्जीविताः ।

प्रथमाध्यायस्य चतुर्थपादे चिन्तितम्—

“ अग्निहोत्रं जुहोत्याचारमाचारयतीत्यमू ।

विधेयो गुणसंस्कारावाहोस्वित्कर्मनामनी ॥

अग्नये होत्रमत्रेति बहुव्रीहिगतोऽनलः ।

गुणो विधेयो नामत्वे रूपं न स्यात्क्षरदधृते ॥

संस्क्रियाऽऽचारमाचारयतीत्युक्ता द्वितीया ।

आचारेत्यग्निहोत्रेति यौगिके कर्मनामनी ॥

अग्निर्ज्योतिरिति प्रोक्तो मन्त्रादेवस्तथा धृतम् ।

चतुर्गुहीतवाक्योक्तं द्वितीयायास्त्विष्यं गतिः ॥

नासाधिते हि धात्वर्थे करणत्वं ततोऽस्य सा ।

साध्यतां वाकि संस्कारो नैवाऽऽशङ्क्यः क्रियात्वतः ” इति ॥

“अग्निहोत्रं जुहोति” इत्यत्राग्निहोत्रशब्दस्य कर्मनामत्वे द्रव्यदेवतयोर-  
भावाद्यागस्य स्वरूपमेव न सिध्येत् । ततोऽग्निदेवतारूपो गुणोऽनेन दर्विहोत्रे  
विधीयते । आधारशब्दश्च “घृ क्षरणदीप्त्योः” इत्यस्माद्धातोरुत्पन्नः क्षरद्धृ-  
तमाचष्टे । तस्मिंश्च घृते द्वितीयाविभक्त्या संस्कार्यत्वं प्रतीयते । तच्च संस्कृतं  
घृतमुपांशुयागे द्रव्यं भवति । तस्मादग्निहोत्राधारशब्दौ गुणसंस्कारयोर्विधायका-  
विति । प्राप्ते ब्रूमः—अग्निर्ज्योतिर्ज्योतिराग्निः स्वाहेति सायं जुहोति । सूर्यो  
ज्योतिर्ज्योतिः सूर्यः स्वाहेति प्रातरिति विहितेन मन्त्रेण प्राप्तत्वाद्देवता न विधेया ।  
ततोऽग्निसूर्यदेवताकस्य सायंप्रातःकालयोर्नियमेनानुष्ठेयस्य कर्मणोऽग्निहोत्रमिति  
यौगिकं नामधेयम् । योगश्च बहुव्रीहिणा दर्शितः । चतुर्गृहीतं वा एतद्भूत-  
स्याऽऽधारमाचार्येत्याज्यद्रव्यस्य प्राप्ततया क्षरद्धृतसंस्कारस्याविधेयत्वादाधारश-  
ब्दोऽपि यौगिकं कर्मनामधेयम् । यस्मिन्कर्माणि नैकानि दिशमारभ्यैशानीं दिश-  
मवधिं कृत्वा संतत्या घृतं क्षार्यते तस्य कर्मण एतन्नाम । ननु नामत्वे सति  
“उद्भिदा यजेत” “ज्योतिष्टोमेन यजेत” इत्यादाविव धात्वर्थेन करणेन  
सामानाधिकरण्यायाग्निहोत्रेण जुहोत्याधारेणाऽऽधारयतीति तृतीयया भवितव्यम् ।  
वैष दोषः । अनुष्ठानादूर्ध्वं धात्वर्थस्य सिद्धत्वाकारेण करणत्वेऽपि ततः पूर्वं  
साध्यत्वाकारं वक्तुमाग्निहोत्रमाधारमिति द्वितीयाया युक्तत्वात् । न चात्र द्विती-  
यानुसारेण व्रीहीत्रान्प्रोक्षतीत्यादाविव संस्कारः शङ्कनीयः । व्रीहिशब्दवदग्निहो-  
त्राधारशब्दयोः प्रसिद्धद्रव्यवाचकत्वाभावेन क्रियावाचित्वाभ्युपगमात् । तस्माद-  
ग्निहोत्राधारशब्दौ दर्विहोमोपांशुयागयोर्गुणसंस्कारविधायिनौ न भवतः किंतु कर्मा-  
न्तरयोर्नामनी ।

द्वितीयाध्यायस्य द्वितीयपादे चिन्तितम्—

“अग्निहोत्राधारवाक्यमनुवादोऽथवा विधिः ।

अरूपत्वात्तु दध्यादिवाक्येनोक्तमनूयते ॥

गुणवासिष्ठौ न दध्यादिर्मुणो दृष्टा विशिष्टता ।

रूपं दध्यादिमत्त्वाभ्यामतोऽसौ गुणिनो विधिः” इति ॥

इदमाम्नायते—“अग्निहोत्रं जुहोति” इति, “दध्ना जुहोति” इति,  
“पयसा जुहोति” इति [ ६ ] इदमपरमाम्नायते—“आधारमाधारयति”

( आधारार्था मन्त्राः )

इति, “ ऊर्ध्वमाधारयति ” इति “ ऋजुमाधारयति ” इति च । तत्राग्निहोत्र-  
वाक्यं दध्यादिवाक्यविहितस्य कर्मसमुदायस्यानुवादः । आधारवाक्यं तूर्ध्वादि-  
वाक्यविहितस्य तस्येति । न त्वेतद्वाक्यद्वयं कर्मविधायकम् । कुतः । द्रव्यदेव-  
तालक्षणस्य यागरूपस्याभावादिति चेत्तत्र वक्तव्यम् । किं दध्यादिवाक्येन गुण-  
मात्रं विधीयते किंवा गुणविशिष्टं कर्म । नाऽऽद्यः अग्निहोत्रादिवाक्यस्य त्वन्मते  
कर्मविधायकत्वाभावेन गुणिनः कस्यचिदसिद्धौ गुण्यनुवादपुरःसरस्य गुणमात्रवि-  
धानस्यासंभवात् । द्वितीये विधिगौरवं स्यात् । तच्च सत्यां गतावयुक्तम् । अतोऽ-  
ग्निहोत्रादिवाक्यं कर्मविधायकम् । तत्र द्रव्यं दध्यादिवाक्यैर्लभ्यते देवता तु  
मान्वर्णिकी । आधारेऽप्येवं द्रव्यदेवते उन्नतव्ये ।

दशमाध्यायस्य तृतीयपादे चिन्तितम्—

“ हिरण्यगर्भ आधारे पूर्वस्मिन्नुत्तरेऽथवा ।

लिङ्गादाद्ये समं लिङ्गं वल्लुप्तकार्यत्वतोऽन्तिमे ” इति ॥

वायव्यपशौ “ हिरण्यगर्भः समवर्तताग्र इत्याधारमाधारयति ” इति श्रुतो  
मन्त्रः पूर्वस्मिन्नाधारे स्यात् । कुतो मन्त्रलिङ्गात् । प्रकृतौ प्रजापत्यः पूर्वं  
आधारः । अस्मिन्नापि मन्त्रे हिरण्यगर्भशब्देन प्रजापतिरभिधीयते । “ प्रजाप-  
तिर्वै हिरण्यगर्भः ” इति वाक्यशेषादिति प्राप्ते ब्रूमः- अन्तिम आधारेऽयं मन्त्रः  
वल्लुप्तकार्यत्वात् । प्रकृतावमन्त्रकः प्रथम आधारः प्रजापतिं मनसा ध्यायन्नाधा-  
रयतीति ध्यानमात्रस्याभिधानात् । तूष्णीमाधारयतीत्यमन्त्रत्वं साक्षादेव श्रुतम् ।  
द्वितीये त्वाधारे ऊर्ध्वो अध्वर इत्याद्यैन्द्रो मन्त्रो विहितः । अतो मन्त्रकार्यं तत्र  
वल्लुप्तम् । तस्माद्द्वितीयाधारे हिरण्यगर्भमन्त्रविधिः । यत्तु प्रजापतिदेवतालिङ्गं  
तदिन्द्रेऽपि समानम् । इन्द्रोऽपि प्रजानां पतिः । तस्मादूर्ध्वो अध्वर इति मन्त्रं  
बाधित्वा हिरण्यादिमन्त्रस्तत्र विधीयते ।

तृतीयाध्यायस्याष्टमे पादे चिन्तितम्—

“ मा मा सं ताप्तमित्येतत्कस्मिन्स्यादिति पूर्ववत् ।

अध्वर्यावस्तु तच्चेन स्वामिकर्मोपयोगतः ” इति ॥

मा मेतिमन्त्रोक्तं संतापाभावरूपं फलं यजमाने स्यादध्वर्यो वेति संदेहः ।  
पूर्वाधिकरणे ममाग्रे वर्च इत्यध्वर्युणा पठ्यमानेऽपि मन्त्रे ममति शब्दोऽध्वर्यु-

१ ख. धारे समारम्योर्ध्वोऽ । २ ख. स्मिन्स्वामिनि पू ।



[ आध्वर्यवाः सुग्व्यूहनादिमन्त्राः ]

स्वामिनं यजमानं लक्षयति । स्वर्गकामो यजेतेत्यात्मनेपदेन साङ्गन्यागफलस्य स्वर्गस्य यजमानगमिताया अवगमात् । ततो यथा वर्चो यजमाने भवति तथा संतापाभावोऽपि यजमानगामीति प्राप्तं ब्रूमः—“ अध्वर्यावसंतप्ते सत्यविघ्नेन स्वामिनः कर्म समाप्यते । तस्मादध्वर्युंगतोऽपि संतापाभावो यजमानस्यैव फलमिति नात्र पूर्ववदस्योपचारः ।

अथ व्याकरणम्—

भुवनशब्दो नियतनपुंसकलिङ्गत्वादाद्युदात्तः । अग्न इत्यत्र वाक्यादित्वाच्च निघातः । “ आमन्त्रितं पूर्वमविद्यमानवत् ” [ पा० ८-१-७२ ] इति तस्याविद्यमानवद्भावाद्यष्टरित्येतस्य पदात्परत्वाभावाच्च निघातः किंतु षाष्ठमामन्त्रिताद्युदात्तत्वम् । अग्नाविष्णु इत्यत्रापि तद्वत् । न विद्यते ध्वरो विघ्नो यस्य सोऽध्वरः । “ नञ्सुभ्याम् ” [ पा० ६-२-१७२ ] इत्युत्तरपदान्तोदात्तत्वम् । दिविस्पृशमित्यत्र कृत्स्वरः । अहुरुत इत्यत्राव्ययपूर्वपदप्रकृतिस्वरः । दुश्चरितादित्यत्रापि तद्वत् ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे

दीयतैत्तिरीयसंहिताभाष्ये प्रथमकाण्डे प्रथमप्रपाठके

द्वादशोऽनुवाकः ॥ १२ ॥

( अथ प्रथमाष्टके प्रथमप्रपाठके त्रयोदशोऽनुवाकः ) ।

वाजस्य मा प्रसवेनोद्ग्राभेणोद्ग्रभी-  
त् । अथा सपत्नाः इन्द्रो मे निग्राभेणा-  
धराः अकः । उद्ग्राभं च निग्राभं च  
ब्रह्म देवा अवीविधन् । अथा सपत्नान-  
न्द्राग्नी मे विषुची न न्यस्यताम् । वसु-  
भ्यस्त्वा रुद्रेभ्यस्त्वाऽऽदित्येभ्यस्त्वाऽक्तः  
रिहाणा विपन्तु वयः । प्रजां योनिं मा

( आध्वर्यवाः स्तुग्व्यूहनादिमन्त्राः )

निर्मृक्षमा प्यायन्तामाप ओषधयो मरुतां  
 पृषतयः स्थ दिवंम् ( १ ) गच्छ ततो नो  
 वृष्टिमेरय । आयुपा अग्नेऽस्यायुर्मे पाहि  
 चक्षुष्पा अग्नेऽसि चक्षुर्मे पाहि ध्रुवाऽसि  
 यं परिधिं पर्यधत्था अग्ने देव पणिभिर्वी-  
 यमाणः । तं त एतमनु जोषं भरामि नेदेष  
 त्वदपचेतयातै यज्ञस्य पाथ उप समितः  
 सः स्रावभागाः स्थेषा बृहन्तः प्रस्तरेष्ठा  
 बर्हिषदश्च [ २ ] देवा इमां वाचमभि  
 विश्वे गृणन्त आसद्यास्मिन्बर्हिषि मादय-  
 ध्वमग्नेर्वामपन्नगृहस्य सदसि सादयामि  
 सुम्नाय सुम्निनी सुम्ने मां धत्तं धुरि  
 धुर्यौ पातमग्नेऽदब्धायोऽशीततनो पाहि  
 माऽद्य दिवः पाहि प्रसित्यै पाहि दुरिष्ठ्यै  
 पाहि दुरन्न्यै पाहि दुश्चरितादविषं नः  
 पितुं कृणु सुषदा योनिः स्वाहा देवा  
 गातुविदो गातुं विच्चा गातुमित मन-  
 सस्पत इमं नो देव देवेषु यज्ञः स्वाहा  
 वाचि स्वाहा वाते धाः ( ३ ) ॥

( दिवं च विच्चा गातुं त्रयोदश च ) ।

इति ऋण्यजुर्वेदीयतैत्तिरीयसंहितायां प्रथमाष्टके

प्रथमप्रपाठके त्रयोदशोऽनुवाकः ॥ १३ ॥

( अथ प्रथमकाण्डे प्रथमपपाठके त्रयोदशोऽनुवाकः ) ।

द्वादशोऽनुवाक आचारावुक्तौ । अथ पञ्च प्रयाजाः । द्वावाज्यभागौ । त्रयः प्रधानयागाः । इकः स्विष्टकृत् । इडाभागभक्षणम् । त्रयोऽनूयाजा इत्येतावदनुष्ठातव्यम् तन्मन्त्रास्तु हौत्रत्वादध्वर्युकाण्ड एतस्मिन्नाऽऽम्नाताः । उपरितनास्तु रुग्ण्यहनादिमन्त्रा आध्वर्यवत्वादिह त्रयोदशोऽनुवाक आम्नायन्ते ।

वाजस्येति । कल्पः—“ अथोदङ्गध्वर्युः प्रत्याक्रम्य यथायतनं सुचौ सादयित्वा वाजवतीभ्यां सुचौ व्यूहति वाजस्य मा प्रसवेनोद्ग्राभेणोद्ग्रभीदिति दक्षिणेन जुहुमुद्गृह्णत्यायथा सपत्नाः इन्द्रो मे निग्राभेणाधराः अकरिति सव्येनोपभृतं निगृह्णत्यायुद्ग्राभं च निग्राभं च ब्रह्म देवा अवीवृधन्निति प्राचीं जुहुमूहत्यथा सपत्नानिन्द्राग्नी मे विषूचीनाव्यस्यतामिति प्रतीचीमुपभृतं प्रत्यूहति ” इति ।

अन्नस्य प्रसवेहेतुना मुष्ट्या जुह्वा ऊर्ध्वग्रहणेनेतो मामूर्ध्वमग्रहीत् । अथोपभृते नीचग्रहणेन मम वैरिणो निकृष्टान् रुद्धानकरोत् । परं ब्रह्म देवाश्च ममोत्कर्षं वैरिणो निकर्षं च वर्धितवन्तः । अथेन्द्राग्नी मम सपत्नान्विष्वगतयः स्वस्थानभ्रष्टा यथा भवन्ति तथा विशेषेण प्रवर्तयेताम् । एतन्मन्त्रव्याख्यानात्पूर्वमिडाभक्षणार्दिकं विधीयते । तस्य रुग्ण्यहनात्प्रागनुष्ठेयत्वात् । तत्रेडाभागस्य पुरोडाशादपच्छेदं विधत्ते—“ धिष्णिष्या वा एते न्युप्यन्ते । यद्ब्रह्मा । यद्धोता । यदध्वर्युः । यदग्नीत् । यद्यजमानः । तान्यदन्तरेयात् । यजमानस्य प्राणान्तसंकर्षेत् । प्रमायुक्तः स्यात् । पुरोडाशमपगृह्य संचरत्यध्वर्युः । यजमानायैव तल्लोकं शिःषति । नास्य प्राणान्तसंकर्षति । न प्रमायुक्तो भवति ” [ ब्रा० का० ३ प्र० ३ अ० ८ ] इति धिष्णिष्यनामकाः केचन देवाः सोमरक्षकाः । तथा च श्रूयते—“ धिष्णिष्या वा अमुष्मिँल्लोके सोममक्षरन् ” इति । ते च धिष्णिष्याः सोमयागे वेदिकासदृशा मृन्मया आम्नायन्ते । “ चात्वालाद्धिष्णिष्यानुपवपति ” इति श्रुतेः । तेषां च धिष्णिष्यानामतिक्रमणं तत्रैव निषिद्धम्—प्राणा वा एते यद्धिष्णिष्या यदध्वर्युः प्रत्यङ्ग्धिष्णिष्यातिसर्पेत्प्राणान्तसंकर्षेत् ” इति । तद्वद्व्यापीडाभागभक्षणाय वेद्या उत्तरभागे स्थितानां ब्रह्मादीनां मध्ये संचारे प्राणापहारं बाधकमुपन्यस्य तत्परिहाराय भक्ष्यं पुरोडाशभागमपच्छिद्य तेभ्यः

( आध्वर्यवाः रुग्ण्यहनादिमन्त्राः )

प्रदानाय हस्ते धृत्वा संचरेदिति विधीयते । तेन यज्ञविघ्नाभावाद्यजमानस्य स्वर्गं लोकमवशेषयति । इह लोकेऽपि प्राणबाधो न भवति । अत्र सूत्रम्—“इडा-  
पात्रं उपस्तीर्य सर्वेभ्यो हविर्भ्य इडामवधति ” इति । अवान्तरेडां विधत्ते—  
“पुरस्तात्प्रत्यङ्मुखासीनः । इडाया इडामादधाति । हस्त्या होत्रे । पशवो वा  
इडा । पशवः पुरुषः । पशुष्वेव पशून्प्रातिष्ठापयति । इडायै वा एषा प्रजातिः ।  
तां प्रजातिं यजमानोऽनु प्रजायते” [ब्रा० का० ३ प्र० ३ अ० ८] इति । पात्रस्थि-  
तायाः इडायाः पूर्वभागे प्रत्यङ्मुख उपविश्य सर्वसाधारण्या इडायाः सकाशाद्धोत्रे  
विभज्य प्रदातुं तद्धस्तयोग्यामल्पाभिडामवदाय हेतुहस्त आदध्यात् । “गौर्वा  
अस्यै शरीरम् ” इतीडामिमानिदेवतारूपश्रवणात्पशुत्वम् । नरमेधे पुरुषस्याऽऽ-  
लभ्यत्वात्सोऽपि पशुः । महत्या इडाया एषाऽवान्तरेडा प्रजाता । ततो यजमा-  
नस्य प्रजा भवति । अत्र सूत्रम्—“पुरस्तात्प्रत्यङ्मुखासीन इडाया हेतुहस्तेऽ-  
वान्तरेडामवधति ” इति । हेतुः प्रदेशिन्या द्वयोः पर्वणोराज्येनाञ्जनं विधत्ते—  
“द्विरङ्गुलावनाक्चि पर्वणोः । द्विपाद्यजमानः प्रतिष्ठित्यै ” [ब्रा० का० ३ प्र०  
३ अ० ८] इति । द्वाभ्यां पादाभ्यां स्थैर्येणावस्थानं प्रतिष्ठितिः । अवान्तरे-  
डायां प्रकारविशेषं विधत्ते—“सकृदुपस्तृणाति द्विरादधाति । सकृदभिचार-  
यति । चतुः संपद्यते । चत्वारि वै पशोः प्रतिष्ठानानि । यावानेव पशुः । तमुपह्व-  
यते ” [ब्रा० का० ३ प्र० ३ अ० ८] इति । प्रतिष्ठानं पादः । अनेन  
चतुरवत्तेन तं चतुष्पादं पशुमुपह्वयते । इडाभागभक्षणायानुज्ञापितवान्भवति ।  
अत्र चतुरवत्तं पुरोडाशभागी होता हस्ते धृत्वा भक्षणानुज्ञार्थं होत्रकाण्डे पठितम-  
नुवाकमुपहृतं रथंतरभित्तिदि पठेत् । तन्मध्येऽध्वर्युर्यजमानश्च प्रत्युपह्वानरूपं  
मन्त्रान्तरं पठेत् । तदिदं विधत्ते—“मुखमिव प्रत्युपह्वयेत् । संमुखानेव पशून्प-  
ह्वयेत् ” [ब्रा० का० ३ प्र० ३ अ० ८] इति । हेतुर्मुखेखवाभिवीक्ष्य पृष्ठे-  
दित्यर्थः । अध्वर्युयजमानयोर्हेतुहस्तगतेडास्पर्शनं विधत्ते—पशवो वा इडा ।  
तस्मात्साऽन्वारभ्या । अध्वर्युणा च भुजमङ्गने च ” [ब्रा० का० ३ प्र० ३  
अ० ८] इति । पाठ्यं मन्त्रान्तरमुपादयति—“उपहूतः पशुमानसान्निव्याह ।  
उपह्वेनो ह्वयते होता । इडायै देवतानामुपह्वे ” [ब्रा० का० ३ प्र० ३  
अ० ८] इति । अहमध्वर्युर्देवैरनुज्ञातस्तत्र इडाभक्षणेन पशुमान्भवानि । यज-

मानेऽप्येवं योज्यम् । कस्मिन्कालेऽयं मन्त्रपाठः । इडार्थं देवतानामनुज्ञापने होत्रा क्रियमाणे सति तन्मध्य एनावध्वर्युयजमानौ यदोपह्वयते तदा पठेत् । दैव्या अश्वर्यव उपहूता उपहूतोऽयं यजमान इति मन्त्रावयवाम्यामाभ्यां तयोरुपहवः । तदनन्तरं पठेदित्यर्थः । तद्वेदनं प्रशंसति—“ उपहूतः पशुमान्भवति य एवं वेद ” [ ब्रा० का० ३ प्र० ३ अ० ८ ] इति । अवान्तरेडाया अवदानं तदुपाह्वानं च वाक्पाणदेवतयोः प्रियमिति स्तौति—“ यां वै हस्त्यामिडामादधाति । वाचः सा भागधयम् । यामुपह्वयते । प्राणानां सा । वाचं चैव प्राणांश्चावरुन्धे ” [ ब्रा० का० ३ प्र० ३ अ० ८ ] इति । पुरोडाशस्य बर्हिषि स्थापनं विधातुं प्रस्तौति “ अथ वा एतस्य हूतायामिडायाम् । पुरोडाशस्यैव बर्हिषदो मीमांसा ” [ ब्रा० का० ३ प्र० ३ अ० ८ ] इति । इडावदानानन्तरं होत्रा तस्यामिडायामुपहूतायां सत्यामवशिष्टस्य पुरोडाशस्यैव स्मिन्नेव काले बर्हिस्थापनसंबन्धिनी काचिन्मीमांसा भवति । किं पुरोडाशो बर्हिषि स्थापनीयो न वेति । तत्र प्रयोजनाभावादस्थापनमिति प्राप्ते प्रयोजनं देवतानां सभागत्वमिति मत्वा विधत्ते—“ यजमानं देवा अनुवन् । हविर्ना निर्वपेति । नाहमभागो निर्वपस्यामीत्यब्रवीत् । न मयाऽभागयाऽनुवक्ष्यथेति वागब्रवीत् । नाहमभागा पुरोनुवाक्या भविष्यामीति पुरोनुवाक्या । नाहमभागा याज्या भविष्यामीति याज्या । न मयाऽभागेन वषट्करिष्यथेति वषट्कारः । यद्यजमानभागं विधाय पुरोडाशं बर्हिषदं करोति । तानेव तद्भागिनः करोति ” [ ब्रा० का० ३ प्र० ३ अ० ८ ] इति । यजमानवागाद्यभिमानिदेवता भागरहिताः स्वस्वव्यापारं न कुर्वन्ति । ततो यजमानस्यैकं पुरोडाशभागं पृथङ्निधायवशिष्टं पुरोडाशं बर्हिषि स्थापयेत् । तेन स्थपिनमात्रेण वयं भागिन इति देवानां तुष्टिर्भवति । स्थापितस्य विभागं विधत्ते—“ चतुर्धा करोति । चतस्रो दिशः । द्विष्वेव प्रक्षितिष्ठति ” [ ब्रा० का० ३ प्र० ३ अ० ८ ] इति । पुनः पूर्वविधिमनुष्यं प्रशंसति—“ बर्हिषदं करोति । यजमानो वै पुरोडाशः । यजमानो बर्हिषः । यजमानमेव प्रजातुं प्रतिष्ठापयति । तस्मादस्थनाऽन्याः प्रजाः प्रतितिष्ठन्ति । मांसेनान्याः ” [ ब्रा० का० ३ प्र० ३ अ० ८ ] इति । तस्मात्कालेनान्येनाग्निं स्थापितस्य पुरोडाशस्यैव बर्हिषि स्थापनं विधातुं शक्यं । अथिक्तदिनेनाग्निं प्रतिविष्ठन्ति स्थूलकायास्तु मांसेन । प्रकारान्तरेण तमेव

( आध्वर्यवाः स्तुग्व्यहनादिमन्त्राः )

विधिं प्रशंसन्ति—“ अथो खत्वाहुः । दक्षिणा वा एता हविर्यस्यान्तर्वेद्यवरु-  
ध्यन्ते । यत्पुरोडाशं बर्हिषदं करोति ” [ ब्रा० का० ३ प्र० ३ अ० ८ ]  
इति । पुरोडाशहविष्को हविर्यज्ञः । तस्य बर्हिषि पुरोडाशस्थापनं यत्, एता-  
स्त्वृत्विजां वेदिमध्ये दक्षिणा एवावरुद्धाः । विध्यन्तरमनूद्य प्रशंसन्ति—“ चतु-  
र्धा करोति । चत्वारो ह्येते हविर्यज्ञस्यर्त्विजः । ब्रह्मा होताऽध्वर्युरग्नीत् ”  
[ ब्रा० का० ३ प्र० ३ अ० ८ ] इति । तत्तद्भागस्य निर्देशं विधत्ते—“ तम-  
भिमृशेत् । इदं ब्रह्मणः । इदं होतुः । इदमध्वर्योः । इदमग्नीध इति । यथे-  
वादः सौम्येऽध्वरे । आदेशमृत्विग्भ्यो दक्षिणा नीयन्ते । तादृगेव तत् । [ ब्रा०  
का० ३ प्र० ३ अ० ८ ] इति । यथा सोमयागे माध्यादेन सत्रे दक्षिणार्थाणि  
द्रव्याणि वेद्यां कृष्णाजिने सार्येदमस्येदमस्येत्यादिष्वपि दक्षिणा नीयन्ते तद्वदिदं  
निर्देशनं द्रष्टव्यम् । निर्दिष्टानां भागानां यौगपद्यनिवारणाय क्रमं विधत्ते—“ अग्नीधे  
प्रथमायाऽऽदधाति । अग्निमुखा ह्युद्धिः । अग्निमुत्तामेवार्द्धं यजमान ऋन्नोति ’  
[ ब्रा० का० ३ प्र० ३ अ० ८ ] इति । अग्निः कृत्स्नयागहेत्वात्समृद्धिहेतुः ।  
तमग्निमन्ध इत्यग्नीत् । ततोऽस्य प्राथमं युक्तम् । आग्नीधरस्य हस्ते भागादान-  
प्रकारं विधत्ते—“ सकृदुपस्तीर्य द्विरादधत् । उपस्तीर्य द्विरभिचारयति । षट्  
संपद्यन्ते । षड् वा ऋतवः ऋतून्नेव प्रीणाति ” [ ब्रा० का० ३ प्र० ३ अ०  
८ ] इति । अस्य विधेस्तात्पर्यं बौधायन एकप्रकारेणाऽऽह—“ उपहूतायामि-  
डायामग्नीध आदधाति षडवत्तमुपस्तृणात्यादधात्यभिचारयति ” इति । आपस्त-  
म्बस्त्वन्यथा ब्रूते—“ द्विरुपस्तृणाति । द्विरादधाति । द्विरभिचारयति ” इति ।  
विधत्ते—“ वेदे, ब्रह्मणे ब्रह्मभागं परिहरति । प्रजापत्यो वै वेदः । प्रजा  
पत्यो ब्रह्मा । सविता यज्ञस्य प्रसूत्यै ” [ ब्रा० का० ३ प्र० ३ अ० ८ ]  
इति । परिहारः प्रदानम् । यथा प्रजापतिरन्तर्यामिनया पेरक एवं ब्रह्माऽपि  
तदा तदाऽनुज्ञया यज्ञस्य प्रवर्तक इति ब्रह्मणः प्रजापत्यत्वम् । वेदव्यतिरिक्त-  
साधनेन येन केनापि प्रक्रान्तपात्रेण भागान्तरं देयमित्याह—“ अथ काममन्थेन ”  
[ ब्रा० का० ३ प्र० ३ अ० ८ ] इति । हेतुर्ब्रह्मानन्तर्यं विधत्ते—“ ततो  
होत्रे । मध्यं वा एतद्यज्ञस्य । यद्धोता । मध्यत एव यज्ञं प्रीणाति ” [ ब्रा०  
का० ३ प्र० ३ अ० ८ ] इति । सामिन्वेनीसम्भोषस्तिष्ठादेव होतुर्व्यापाराद्य-

( आध्वर्यवाः स्रुग्व्यूहनदिमन्त्राः )

ज्ञमध्यत्वम् । अध्वर्योर्होत्रानन्तर्यं विधत्ते—“अथाध्वर्यवे । प्रतिष्ठा वा एषा भज्ञस्य । भदध्वर्युः ” [ ब्रा० का० ३ प्र० ३ अ० ८ ] इति । प्रतिष्ठा समाप्तिः । समिष्टयजुर्होमपर्यन्तं यज्ञमध्वर्युः समापयति । आग्नीध्रमारभ्याध्वर्युपर्यन्तं क्रम-  
मन्वाहार्यादिदक्षिणायामतिदिशति—“ तस्माद्धविर्यज्ञस्यैतामेवाऽऽवृतमनु । अन्या दक्षिणा नीयन्ते । यज्ञस्य प्रतिष्ठित्यै ” [ ब्रा० का० ३ प्र० ३ अ० ८ ] इति । आवृतप्रकारः । आग्नीध्रं प्रति प्रेषमुत्पादयति—“ अग्निमग्नीत्सकृत्सकृ-  
त्समृद्धीत्याह । पराङ्गिव होतर्हि यज्ञः ” [ ब्रा० का० ३ प्र० ३ अ० ८ ] इति । वीप्सया परिधिसंमार्जनमपि लभ्यते । अस्मिन्काले समाप्तमायत्वाद्यज्ञः पराङ्मुख इव वतते । ततः सकृत्संमार्जनं पर्याप्तम् । अथ होतारं प्रत्यस्ति कश्चित्प्रेषमन्त्रः—“ इषिता दैव्या होतारो भद्रवाच्याय प्रेषितो मानुषः सूक्त-  
वाकाय सूक्ता ब्रूहि ” इति । भद्रं फलं तस्य वाच्यं वचनं तदर्थमग्निर्होतेत्या-  
दिश्रुतिसिद्धा दैव्या होतारः परमेश्वरेण प्रेषिताः । इदं द्यावापृथिवी भद्रमभूदि-  
त्याद्यनुवाकः सक्तं तस्य वाको वचनं तदर्थं मानुषो होता प्रेषितः । अतो हे होतस्त्वं तत्सूक्तं ब्रूहि । तमिषं मन्त्रमुत्पाद्य तन्नेषितपदस्य भद्रवाच्यायेति पदस्य च तात्पर्यं व्याचष्टे—“ इषिता दैव्या होतार इत्याह । इषितः हि कर्म क्रियते । भद्रवाच्याय प्रेषितो मानुषः सूक्तवाकाय सूक्ता ब्रूहीत्याह । आशिषमेवैतामा-  
शास्ते ” [ ब्रा० का० ३ प्र० ३ अ० ८ ] इति । अस्ति होतारं प्रत्यपरः प्रेष-  
मन्त्रः—“ स्वगा दैव्या होतृभ्यः स्वस्तिर्मानुषेभ्यः शंयोर्ब्रूहि ” इति । दैव्यानां होतृणामर्थं यज्ञः स्वाधीनो मानुषेभ्यो होतृभ्यः स्वस्त्यस्तु । हे होतस्त्वं शंयुदे-  
वस्य संबन्धिनं तच्छंयोरावृणीमह इत्यनुवाकं ब्रूहि । अस्मिन्मन्त्रे स्वगाशब्दस्व-  
स्तिशब्दशंयुशब्दानामभिप्रायं क्रमेण दर्शयति—“ स्वगा दैव्या होतृभ्य इत्याह । यज्ञमेव तत्स्वगा करोति । स्वस्तिर्मानुषेभ्य इत्याह । आशिषमेवैतामाशास्ते । शंयोर्ब्रूहीत्याह । शंयुमेव बार्हस्पत्ये भागधेयेन समर्पयति ” [ ब्रा० का० ३ प्र० ३ अ० ८ ] इति । शंयुर्बृहस्पतेः पुत्रः । इत्थमिडाभागाद्यनुष्ठानं विधाया-  
स्मिन्काण्डे आम्नाताभ्यां वाजस्य मेत्येताभ्यामृग्भ्यां स्रुग्व्यूहनं विधत्ते—“ अथ स्रुचावनुष्टग्भ्यां वाजवतीभ्यां व्यूहति । प्रतिष्ठा वा अनुष्टुक । अन्नं वाजः प्रति-  
ष्ठित्यै । अन्नाद्यस्यावरुद्धयै ” [ ब्रा० का० ३ प्र० ३ अ० ९ ] इति । चतुर्भिः पादैर्गवदीनां प्रतिष्ठितत्वात्तद्वदनुष्टुभः प्रतिष्ठाहेतुत्वम् । वाजशब्दस्यान्वाचि

( आध्वर्यवाः स्मृग्व्यूहनादिमन्त्राः )

त्वात्तद्वत्यावृचावत्तुं योग्यस्यावरोधाय भवतः । सामान्याकारेण विहितं स्मृग्व्यूहं विशेषाकारेण विशदयति—प्राचीं जुहूमहति । जातानेव भ्रातृव्यान्प्रणुदते । प्रतीचीमुपभृतम् । जनिष्यमाणानेव प्रतिनुदते । स विषुच एवापोह्य सप्तन्यान्यजमानः । अस्मिँल्लोके प्रतितिष्ठति ” [ ब्रा० का० ३ प्र० ३ अ० ९ ] इति । वैरिणः परस्परवियुक्ता विविधदिक्पलायिता एव यथा भवन्ति तथा तानपोह्य प्रतितिष्ठति । वाजवतीभ्यामिति द्विवचनार्थमनूद्य प्रशंसति—“ द्वाभ्याम् । द्विप्रतिष्ठो हि ” [ ब्रा० का० ३ प्र० ३ अ० ९ ] इति । द्वाभ्यां पादाभ्यां प्रतिष्ठा यस्यासौ द्विप्रतिष्ठः ।

वसुभ्य इति । कल्पः—“ जुहवा परिधीननक्ति वसुभ्यस्त्वेति मध्यमं, रुद्रेभ्यस्त्वेति दक्षिणम्, आदित्यभ्यस्त्वेत्युत्तरम् ” इति ।

त्रिष्वप्यनज्जीत्यध्याहारः । स्पष्टार्थतां दर्शयति—वसुभ्यस्त्वा रुद्रेभ्यस्त्वाऽऽदित्येभ्यस्त्वेत्याह । यथायजुरेवैतत् ” [ ब्रा० का० ३ प्र० ३ अ० ९ ] इति ।

अक्तमिति । बौधायनः—“ सुक्षु प्रस्तरमनक्त्यक्श्रिहाणा इति जुहवामग्राणि, वियन्तु वय इत्युपभृति मध्यानि, प्रजां योनिं मा निर्मृक्षमिति ध्रुवायां मूलानि ” इति ।

आपस्तम्बस्त्वाद्यद्वितीयमन्त्रावेकीकृत्याऽऽह—“ अक्तः श्रिहाणा वियन्तु वय इति जुहवामग्रं, प्रजां योनिं मा निर्मृक्षमित्युपभृति मध्यमा प्यायन्तामाप ओषधय इति ध्रुवायां मूलम् ” इति ।

पक्षिण आज्येनाक्तं प्रस्तराग्रं लेलिहाना विविधं मार्गं गच्छन्तु । अहं तु प्रजां तत्कारणं च मा विनाशयामि । आज्यरूपा आपः प्रस्तरमूलरूपा ओषधीराप्यायन्तु । विधत्ते—“ सुक्षु प्रस्तरमनक्ति । इमे वै लोकाः सुचः । यजमानः प्रस्तरः । यजमानमेव तेजसाऽनक्ति । वेधाऽनक्ति । त्रय इमे लोकाः । एभ्य एवैनं लोकेभ्योऽनक्ति । अभिपूर्वमनक्ति । अभिपूर्वमेव यजमानं तेजसाऽनक्ति ” [ ब्रा० का० ३ प्र० ३ अ० ९ ] इति । अभिमुखमग्रं पूर्वं यथा भवति तथा प्रस्तरमज्ज्यात् । यजमानोऽपि मुख एव सभासु वक्तृत्वेन तेजस्वी भवति । मन्त्रगतस्थाक्तशब्दस्याभिप्रायमाह—“ अक्तः श्रिहाणा इत्याह । तेजो वा आज्यम् । यजमानः प्रस्तरः । यजमानमेव तेजसानाक्ति ” [ ब्रा० का०



३ प्र० ३ अ० ९ ] इति । विशब्दसूचितं दर्शयति —“ वियन्तु वय इत्याह । वय एवैनं कृत्वा । सुवर्गं लोकं गमयति ” [ ब्रा० का० ३ प्र० ३ अ० ९ ] इति । मन्त्रे प्रथमाबहुवचनान्तो विशब्दः पक्षिवाची ब्राह्मणे तु द्वितीयैकवचनान्तो वयःशब्दः । मा निर्मुक्षमित्येतस्याभिप्रायमाह—प्रजां योनिं मा निर्मुक्षमित्याह । प्रजायै गोपीथाय ” [ ब्रा० का० ३ प्र० ३ अ० ९ ] इति ओषधय इत्यत्र द्वितीया विवक्षितेत्याह—“ आ प्यायन्तामाप ओषधय इत्याह । आप एवौषधीराप्याययेति ” [ ब्रा० का० ३ प्र० ३ अ० ९ ] इति । अत्र बहुवचनं द्रष्टव्यम्

आप्यायन्तामिति । बौधायनः—“ तमुपरीव प्रहरति नात्यग्रं प्रहरति न पुरस्तात्प्रत्यस्यति न प्रतिशृणाति न विष्वञ्चं विपौत्यूर्ध्वमधौत्या प्यायन्तामाप ओषधयो मरुतां पृषतयः स्थ दिवं गच्छ ततो नो वृष्टिमेरयेति ” इति ।

आपस्तम्बः—“ अनूच्यमाने सूक्तवाके मरुतां पृषतयः स्थेति सह शाखया प्रस्तरमाहवनीये प्रहरति ” इति ।

अत्र प्रस्तरमहतौ नात्यग्रमित्यादयो निधमविशेषाः । आहवनीयात्ययः प्रस्तराग्रास्य न कार्यः । प्रस्तरस्य पुरस्तादन्यत्किमपि न प्रक्षिपेत् । दर्भस्य कस्यचिच्छेदरूपा हिंसा न कार्या । दर्भाणां परस्परवियोगो न कार्यः । किंतु कृत्स्नं प्रस्तरमुद्यच्छेत् । आपस्तम्बस्य तु मरुतामिति प्रस्तरमन्त्रादिः । सह शाखया वत्सापाकरणहेतुभूतया । हे प्रस्तरावयवा दर्भा यूयं वायुपोरिव वृष्टिजन्यतया वायूनां विन्दवः स्थ । हे प्रस्तर त्वं दिवं गत्वा वृष्टिं प्रेरय । व्याचष्टे—“ मरुतां पृषतयः स्थेत्याह । मरुतो वै वृष्ट्या ईशते । वृष्टिमेवावरुन्धे । दिवं गच्छ ततो नो वृष्टिमेरयेत्याह । वृष्टिर्वै द्यौः । वृष्टिमेवावरुन्धे । ” [ ब्रा० का० ३ प्र० ३ अ० ९ ] इति ।

आयुष्पा इति । कल्पः—“ अथोपोत्थायाऽऽहवनीयमुपतिष्ठते-आयुष्पा अग्नेऽस्यायुर्म पाहि चक्षुष्पा अग्नेऽसि चक्षुर्म पाहीति ” इति ।

आयुश्चक्षुषोः पादनीयतां दर्शयति—“ यावद्वा अध्वर्युः प्रस्तरं प्रहरति । तावदस्यऽऽयुर्मपीयते । आयुष्पा अग्नेऽस्यायुर्म पाहीत्याह । आयुरेवाऽऽत्मन्धत्ते । यावद्वा अध्वर्युः प्रस्तरं प्रहरति । तावदस्य चक्षुर्मपीयते । चक्षुष्पा अग्नेऽसि चक्षुर्म पाहीत्याह । चक्षुरेवाऽऽत्मन्धत्ते ” [ ब्रा० का० ३ प्र० ३ अ० ९ ] इति ।

ध्रुवेति । कल्पः—“ ध्रुवाऽसीत्यन्तर्वेदि पृथिवीमभिमृशति ” इति ।

( आध्वर्यावाः रुग्ण्यहनादिमन्त्राः )

व्याचष्टे—“ ध्रुवाऽसीत्याह प्रतिष्ठित्यै ” [ ब्रा० का० ३ प्र० ३ अ० ९ ] इति ।

यं परिधिमिति । कल्पः—“ मध्यमं परिधिमनुग्रहरति यं परिधिं पर्य-  
धत्था अग्ने देव पणिभिर्वीयमाणः । तं त एतमनु जोषं भरामि नेदेष । त्वदपचे-  
तयाता इत्यथेतरावुपसमस्यति । यज्ञस्य पाथ उपसमितमिति ” इति ।

भो अग्ने देव स्तुतिभिः प्राप्यमाणस्त्वं स्वयं यं मध्यमपरिधिं पश्चिमे भागे  
स्थापितवानासि । तवानुकूलतया प्रियं तमेतं परिधिं त्वयि भरामि । एष त्वत्तोऽ-  
परक्तो नैव । हे दक्षिणोत्तरपरिधी यज्ञस्य फलरूपमन्नं युवामुपसंप्राप्नुतम् । पर्य-  
धत्था इत्येतत्सत्यमित्याह—“ यं परिधिं पर्यधत्था इत्याह । यथायजुरेवैतत् ”  
[ ब्रा० का० ३ प्र० ३ अ० ९ ] इति । परिधावग्नेः प्रीत्युत्पादनायाम्निसं-  
बोधनमित्याह—“ अग्ने देव पणिभिर्वीयमाण इत्याह । अग्नय एनं जुष्टं करो-  
ति ” [ ब्रा० का० ३ प्र० ३ अ० ९ ] इति । अनुशब्देन ज्ञातीनामनुर-  
क्तत्वं सूच्यत इत्याह—“ तं त एतमनु जोषं भरामीत्याह । सजातानेवास्मा  
अनुकान्करोति ” [ ब्रा० का० ३ प्र० ३ अ० ९ ] इति । अपरागनिषेध  
आनुकूल्यार्थं इत्याह—“ नेदेष त्वदपचेतयाता इत्याहानुरुयात्यै ” [ ब्रा० का०  
३ प्र० ३ अ० ९ ] इति । अनेकयोः परिध्योः सह कथनं बहुदिव्यानुकू-  
ल्यायेत्याह—“ यज्ञस्य पाथ उपसमितमित्याह । भूमानमेवोपैति [ ब्रा० का०  
३ प्र० ३ अ० ९ ] इति । विधत्ते—परिधीन्ग्रहरति । यज्ञस्य समिष्ट्यै ” [ ब्रा०  
का० ३ प्र० ३ अ० ९ ] इति । समिष्टिः संपूर्तिः ।

संस्त्रावेति । कल्पः—“ अथैनान्संस्त्रावेणाभिजुहोति जुह्वामुपभूतं स-  
ंस्त्रावयति संस्त्रावभागाः स्थेषा बृहन्तः प्रस्तरेष्ठा बर्हिषदश्च देवा इमां वाचमभि  
विश्वे गृणन्त आसद्यास्मिन्बर्हिषि मादयेध्वमिति ” इति ।

हे विश्वे देवा यूयं संस्त्रावभागाः स्थ । जुहूपभृद्भ्यां सिच्यमान आज्य-  
शेषः संस्त्रावः । स एव भागो येषां ते संस्त्रावभागाः । कीदृशा देवास्तं भागं  
लब्धुमिच्छावन्तो बृहन्तो महान्तः सर्वैराराधनीयाः । तत्र केचित्यस्तरमुष्टौ तिष्ठ-  
न्ति । अन्ये त्वास्तीर्णे बर्हिषि सीदन्ति । अस्माभिः क्रियामाणामिमां स्तुतिमीमै-  
वीक्ष्य समीचीनियामिति गृणन्तो यूयमस्मिन्यज्ञ उपविश्य हृष्टा भवत विधत्ते—

( आध्वर्यवाः स्तुग्न्यूहनादिमन्त्राः )

“ स्रुचौ संप्रसावयति । यदेव तत्र क्लृप्तम् । तत्तेन शमयति । जुह्वामुपभूतम् । यजमानदेवत्या वै जुहूः । भ्रातृव्यदेवत्योपभूतम् । यजमानायैव भ्रातृव्यमुपार्तिं क-  
रोति ” [ ब्रा० क० ३ प्र० ३ अ० ९ ] इति । व्याचष्टे—“ सः स्राव-  
भागाः स्थेत्याह । वसवो वै रुद्रा आदित्याः सः स्रावभागाः । तेषां तद्भागधे-  
यम् । तानेव तेन प्रीणाति ” [ ब्रा० का० ३ प्र० ३ अ० ९ ] इति । अ-  
स्मिन्मन्त्रे देवतासंबन्धमृच्छन्दोविशेषं च प्रशंसति—“ वैश्वदेव्यर्चा । एते हि  
विश्वे देवाः । त्रिष्टुभभवति । इन्द्रियं वै त्रिष्टुक् । इन्द्रियमेव यजमाने दधाति ”  
[ ब्रा० का० ३ प्र० ३ अ० ९ ] इति । एते वस्वादिरूपाः ।

अग्नेरिति । बौधायनः—अथ प्रदक्षिणमावृत्य प्रत्यङ्मुखाद्भुत् धुरि स्रुचौ  
विमुञ्चत्यग्नेर्वामपञ्चगृहस्य सदसि सादयामि सुम्नाय सुम्निनी सुम्ने मा धत्तं धुरि  
धुर्यौ पातमिति ” इति ।

हे जुहूपभूतौ युवामविनश्वरगृहस्य पृथिव्यभिमानिनो वह्नेः स्थाने शकटरूपे  
यजमानस्य सुखाय स्थापयामि । हे सुखवत्यौ सुखे मां स्थापयतं यज्ञभारवाहि-  
नावेतौ दंष्ट्री रक्षतम् । यथोक्तं मन्त्रार्थं दर्शयति—“ अग्नेर्वामपञ्चगृहस्य  
सदसि सादयाभीत्याह । इयं वा अग्निरपञ्चगृहः । अस्या एवैने सदने साद-  
यति । सुम्नाय सुम्निनी सुम्ने मा धत्तमित्याह । प्रजा वै पशवः सुम्नम् ।  
प्रजामेव पशूनात्मन्धत्ते । धुरि धुर्यौ पातमित्याह । जायापत्योर्गोपीथाय ”  
[ ब्रा० का० ३ प्र० ३ अ० ९ ] इति । अत्राऽऽपस्तम्बो मन्त्रभेदमाश्रित्याग्ने-  
र्वाभीति शकटस्य पूर्वभागे स्रुचौ सादयित्वा धुरि धुर्याविति युग्धुरोः प्राहेदिति  
मन्यते ।

अग्न इति । कल्पः—अपरं चतुर्गृहीतं गृहीत्वाऽऽन्वाहार्यपचन एवेधमन्न-  
श्चनान्यभ्याधाय फलीकरणानोप्य फलीकरणाञ्जुहोत्यग्नेऽदब्धायोऽशीततनो पाहि  
माऽथ दिवः पाहि प्रसित्यै पाहि दुरिष्ट्यै पाहि दुरन्त्यै पाहि दुश्चरितादाविषं नः  
पितुं कृणु सुषदा योनिं स्वाहेति ” इति ।

तण्डुलेषु गृहे किर्यमाणेष्वपनेया मालिन्यांशाः फलीकरणाः । हेऽग्ने मां  
दिवः पाहि द्युलोकवासिनो देवा मय्यपराधं यथा न गृह्णन्ति तथा कुरु । अद-  
ब्धायोऽर्हिसितजीवित । अशीततनो, उष्णशरीर, प्रसित्यै प्रकृष्टाद्भन्धात्फल-

( आध्वर्यवाः स्मृत्युहनादिमन्त्राः )

विघ्नात्पाहि । दुरिष्टचै दुष्टादयथाशास्त्रानुष्ठानात्पाहि । दुरङ्मन्यै यागाधिकार-  
विरोधिदुष्टवन्तुभोजनात्पाहि । दुश्चरितान्निषिद्धाचरणात्पाहि । पितुमन्त्रमस्मदीयम्-  
विषममृतं कुरु । सुषदा सुखोपवेशनेन निमित्तेन योनिं स्थ नं कुरु । इदं फली-  
करणद्रव्यं तुभ्यं स्वाहा हुतमस्तु । मन्त्रव्याख्यानपूर्वकं होमं विधत्ते—“ अग्नेऽ-  
दग्धायोऽशीततनो इत्याह । यथायजुरेवैतत् । पाहि माऽद्य दिवः पाहि प्रसित्यै  
पाहि दुरिष्टचै पाहि दुरङ्मन्यै पाहि दुश्चरितादित्याह । आशिषमेवेतामाशास्ते ।  
अविषं नः पितुं कृणु सुषदा योनिः स्वाहेतीध्मसंवृश्चनान्यन्वाहार्यपचनेऽभ्या-  
धाय फलीकरणहोमं जुहोति । अतिरिक्तानि वा इध्मसंवृश्चनानि । अतिरिक्तः  
फलीकरणाः । अतिरिक्तमाज्योच्छेषणम् । अतिरिक्त एवातिरिक्तं दधाति ।  
अथो अतिरिक्तैवातिरिक्तमाप्त्वाऽवरुन्वे ” [ ब्रा० का० ३ प्र० ३ अ० ९ ]  
इति । इध्मे शास्त्रोक्तप्रमाणेन च्छिन्ने सति तच्छेषकाष्ठानीध्मसंवृश्चनानि । तानि  
दक्षिणाग्नौ प्रक्षिप्य तेषामुपरि जुहुगताज्ये स्थापितान्फलीकरणाञ्जुहुयात् । यज्ञो-  
पयुक्तद्रव्यादधिकत्वमतिरिक्तत्वम् । अधिकद्रव्यहोमेनाधिकं फलं प्राप्य तत्स्वा-  
धीनं करोतीत्यर्थः । इत्थं फलीकरणहोमे निष्पन्ने सत्यनन्तरं पत्न्याः समीपे  
वेदप्रासनं विधातव्यम् । तद्विधौ बुद्धिस्थे सति तत्प्रसङ्गाद्वेदस्य प्रशंसकः कश्चि-  
न्मन्त्र उत्पाद्यते । स च प्रदेशान्तरविषयतया विनियुज्यते—“ वेदिर्देवेभ्यो  
निलायत । तां वेदेनान्वविन्दन् । वेदेन वेदिं विविदुः पृथिवीम् । सा पप्रथे  
पृथिवी पार्थिवानि । गर्भं बिभात भुवनेष्वन्तः । ततो यज्ञो जायते विधदानिरिति  
पुरस्तास्तम्बयजुषो वेदेन वेदिः समाष्ट्यनुवित्यै । अथो यद्वेदश्च वेदिश्च भवतः  
मिथुनत्वाय प्रजात्यै ” [ ब्रा० का० ३ प्र० ३ अ० ९ ] इति । केनापि  
कारणेन देवेभ्यस्तिरोहितां वेद्यभिमानिदेवतां वेदाभिमानिदेवतामुखेन देवा अल-  
भन्त । तमेतं वेदस्य महिमानं वेदेनेत्यादिको मन्त्रः प्रकाशयति । अस्यायमर्थः—  
असुरैर्देवतां पृथिवीं देवाः पूर्वोत्तरभागाभ्यां संस्कृत्य वेदिमकुर्वन् । तां च वेदिं  
देवाः पुनर्वेदेनालभन्त । सा च वेदिः पृथिवीरूपा सती पार्थिवानि ब्रह्मादीनि  
विस्तारितवती । किंच सा पृथिवीदेवता सर्वेषु भुवनेष्वन्तरुदरान्तर्गता ( रे ) गर्भं  
बिभर्ति । तस्माद्गर्भात्सर्वस्य फलस्य दाता यज्ञपुरुष उत्पन्न इति । अनेन मन्त्रे-  
णाष्टमानुवाकेऽप्युक्तमपि विदुः । नवमानुवाके वक्ष्यमाणस्तम्बयजुर्हर-

[ आध्वर्यवाः स्रग्व्यूहनादिमन्त्राः ]

णात्पुरस्ताद्वर्धमानेन वेदेन वेदिस्थानं संमृज्यात् । तच्च वेदिलाभाय । किंच वेद-  
वेदिरूपं मिथुनं प्रजननाय भवति । प्रासाङ्गिकं समाप्य प्रकृतमनुसरति—“ प्रजा-  
पतेर्वा एतानि श्मश्रूणि । यद्वेदः । पत्न्या उपस्थ आस्यति । मिथुनेव करो-  
ति । विन्दते प्रजाम् ” [ ब्रा० का० ३ प्र० ३ अ० ९ ] इति । पत्नीस-  
मीपे प्रास्तस्य वेदस्य पुनरास्तरणं विधत्ते—वेदः होताऽऽहवनीयात्स्तृणञ्चेति ।  
यज्ञमेव तत्संतनोत्योत्तरस्मादर्थमासात् । तं संततमुत्तरेऽर्धमास आलभते । तं काले  
काल आगते यजते ” [ ब्रा० का० ३ प्र० ३ अ० ९ ] इति । वेदस्य  
बन्धनं विमुच्य गार्हपत्यमारभ्याऽऽहवनीयपर्यन्तास्तरणेनाऽऽगामिपर्वपर्यन्तं यज्ञः  
संततो भवति । पुनः पर्वण्यन्वाधानादिकं कृत्वा प्रतिपदि तं संततं यज्ञं  
कर्तुमारभते । एवं पुनः पुनस्तत्काले समागते सति यजत इत्यविच्छिन्नो  
यज्ञो भवति ।

देवा इति । बौधायनः—“ अथोत्थाय दक्षिणेन पदा वेदिमवक्रम्य  
ध्रुवया समिष्टयजुर्जुहोति देवा गातुविदो गातुं विच्चा गातुमित मनसस्पत इमं नो  
देव देवेषु यज्ञः स्वाहा वाचि स्वाहा वाते धाः स्वाहेति ” इति ।

आपस्तम्बः—“ देवा गातुविद इत्यन्तर्वेद्यूर्ध्वस्तिष्ठन्ध्रुवया समिष्टयजुर्जु-  
होति मध्यमे स्वाहाकारे बर्हिरनुप्रहरति ” इति ।

अन्तेऽपि बौधायनेन स्वाहाकारस्याध्याहतत्वात्तेनावशिष्टं सर्वं होतव्यमिति  
लभ्यते । जुह्वादीनि तु यजमानेन यावदायुः संभार्याणि । तमाहिताग्निमग्नि-  
भिर्दहन्ति यज्ञपात्रैश्चेति शास्त्रात् । हे गातुविदो मार्गविदो देवाः पूर्वं यं गातुं  
मार्गं लब्ध्वा समागताः पुनः प्रतिनिवृत्य तं गातुं मार्गं गच्छत । हे मनसस्पते  
देव भवतोक्तेषु देवोऽयं नो यज्ञं निधेहि । इदमाज्यं हुतमस्तु । सर्वक्रियाप्रवर्तके  
वायौ निधेहि । इदमाज्यं हुतमस्तु । वायुविषयेणानेन मन्त्रेण यज्ञसमाप्तिमुपपा-  
दयति—“ ब्रह्मवादिनो वदन्ति । स त्वा अध्वर्युः स्यात् । यो यतो यज्ञं प्रयु-  
ङ्क्ते तदेनं प्रतिष्ठापयतीति । वाताद्वा अध्वर्युयज्ञं प्रयुङ्क्ते । देवा गातुविदो  
गातुं विच्चा गातुमितेत्याह । यत एव यज्ञं प्रयुङ्क्ते । तदेनं प्रतिष्ठापयति । प्रति-  
तिष्ठति पजम्बा पशुभिर्यजमानः ” [ ब्रा० का० ३ प्र० ३ अ० ११ ] इति ।

१ ख. ति मध्यमे स्वाहाकारे बर्हिरनुप्रहरति दे । २ ख. संधार्या । ३ क. ड.

च. णि । तं यजमानं यज्ञपात्रैर्दहन्तीति ।

( आध्वर्यवाः रुग्ण्यूहनादिमन्त्राः )

योऽध्वर्युर्यस्माद्देवाद्यज्ञमुपक्रमते तस्मिन्नेव देवे यदि यज्ञं समापयेत्तर्हि स एव मुख्योऽध्वर्युः स्यादिति ब्रह्मवादिनामुक्तिः । अत्राप्यध्वर्युः सर्वक्रियाप्रवर्तकाद्वा-  
योरेव यज्ञमुपक्रमते । “ देवा गातुविदो गातुं यज्ञाय विन्दत । मनसस्प-  
तिना देवेन वाताद्यज्ञः प्रयुज्यताम् ” इत्येतस्याच्छिद्रकाण्डगतस्य मन्त्रस्य  
प्रथमं जपितत्वात् । अतः समाप्तावपि देवा गातुविद इत्येष वायुविषयो मन्त्रा  
युक्तः । यद्यप्येतावता त्रयोदशानुवाकोक्तानां मन्त्राणां व्याख्यानं समाप्तं तथाऽपि  
दशमानुवाके पत्नीसंनहनप्रसङ्गेन पत्नीविषयौ द्वौ मन्त्रावाप्तौ । तदानीमनुप-  
योगाद्ब्राह्मणेन तौ तत्र न व्याख्यातौ । उपवेशत्यागार्थं मन्त्रोत्पत्तिरपि कर्तव्येति  
तदुभयमत्र व्याक्रियते । प्रथमं तावद्योक्त्रविमोक्तमन्त्रस्य पूर्वार्थं व्याचष्टे—“ यो  
वा अयथादेवतं यज्ञमुपचरति । आ देवताभ्यो वृश्च्यते । पापीयान्भवति । यो  
यथादेवतम् । न देवताभ्य आवृश्च्यते । वसीयान्भवति वारुणो वै पाशः । इमं  
वि ष्यामि वरुणस्य पाशमित्याह । वरुणपाशाद्वैनां मुञ्चति । सवितृप्रसूतो यथा-  
देवतम् । न देवताभ्य आवृश्च्यते । वसीयान्भवति ” [ ब्रा० का० ३ प्र० ३  
अ० १० ] इति । योक्त्रपाशस्य वरुणो देवता, तद्वन्धस्य च सविता देवता ।  
ततो वरुणस्य पाशं यमबध्नीत सवितेति पदार्थां यथादेवतं यज्ञोपचारान्न देव-  
ताभ्य आवृश्च्यते न विच्छिन्नो भवति । नापि दरिद्रो भवति । सवितृप्रसूतो  
यथादेवतमुपचरतीति शेषः । तृतीयपादे पदार्थवाक्यार्थौ दर्शयति—“ धातुश्च  
योनौ सुकृतस्य लोक इत्याह । अग्निर्वै धाता । पुण्यं कर्म सुकृतस्य लोकः ।  
अग्निरेवैनां धाता । पुण्ये कर्मणि सुकृतस्य लोके दधाति ” [ ब्रा० का० ३  
प्र० ३ अ० १० ] इति । दुःखनाशाय सुखप्राप्तये च चतुर्थपादोक्तिरित्याह—  
“ स्योनं मे सह पत्या करोमीत्याह । आत्मनश्च यजमानस्य चानात्मे संत्वाय ”  
[ ब्रा० का० ३ प्र० ३ अ० १० ] इति । पत्न्याः पूर्णपात्रविमोक्तार्थो यो  
मन्त्रस्तं व्याचष्टे—“ समायुषा सं प्रजेयेत्याह । आशिवमेवैतामाशास्ते पूर्णपात्रे ”  
[ ब्रा० का० ३ प्र० अ० १० ] इति । समानीयमान इति शेषः । मन्त्रगतं  
छन्दः प्रशंसति—“ अन्ततोऽनुष्टुभा चतुष्पदा एतच्छन्दः प्रतितिष्ठतं पनिषे  
पूर्णपात्रे भवति । अस्मिँल्लोके प्रतितिष्ठानीति । अस्मिन्नेव लोके प्रतितिष्ठति ”  
[ ब्रा० का० ३ प्र० ३ अ० १० ] इति । पत्नीकर्तव्यस्यावसाने विहितं

यदिदं पूर्णपात्राभिमन्त्रणमनुष्ठुभा क्रियते तदिदं छन्दः प्रादचतुष्टयोपेतत्वादौरिव  
प्रतिष्ठितं भवति । कस्मिन्विषये । पत्न्याः संबन्धिनि पूर्णपात्रे विषये । मन्त्रं  
जपन्त्याः कोऽभिप्रायः । इह लोके प्रतिष्ठिता स्यामित्यभिप्रायः । तत्र मन्त्रसा-  
मर्थ्यात्सा प्रतिष्ठित्येव । प्रकारान्तरेण प्रशंसति—“ अथो वाग्वा अनुष्टुक् ।  
वाङ्मिथुनम् । आपो रेतः प्रजननम् । एतस्माद्वै मिथुनाद्विद्योतमानः स्तनय-  
न्वर्षति । रेतः सिञ्चन् । प्रजाः प्रजनयन् ” [ ब्रा० का० ३ प्र० ३ अ०  
१० ] इति । न केवलमनुष्टुभश्छन्दोरूपत्वं किंतु वाग्रूपत्वमप्यस्ति । सा च  
वाग्योषिच्छन्दोरूपेण पुरुषेण सह मिथुनं संपद्यते । यास्तु पूर्णपात्रगता आपस्ताः  
प्रजोत्पत्तिसाधनं रेतः । एतस्मादेव यागानुष्ठानगतान्मिथुनादुत्पन्न आदित्यमेरितो  
मेघो वृष्टिद्वारेण प्रजोत्पत्तौ पर्यवस्यति ।

तथा च स्मर्यते—

“ अग्नौ आस्ताऽऽहुतिः सम्यगादित्यमुपतिष्ठते ।

आदित्याज्जायते वृष्टिर्वृष्टेरन्नं ततः प्रजाः ” इति ॥

विमुक्तयोक्त्रस्य पूर्णपात्रोदकस्य च सहकारः पत्न्या कर्तव्य इत्याह—  
“ यद्वै यज्ञस्य ब्रह्मणा युज्यते । ब्रह्मणा वै तस्य विमोकः । अद्भिः शान्तिः ।  
विमुक्तं वा एतर्हि योक्त्रं ब्रह्मणा । आदयै न तपस्वी सहाप उपगृह्णीते शान्त्यै ”  
[ ब्रा० का० ३ प्र० ३ अ० १० ] इति । यथा मन्त्रेणोपहितानां कपालानां  
मन्त्रेणैव विमोकः कर्तव्यस्तथा योक्त्रस्यापि योगविमोकवत्या रज्ज्वा कृतस्यो-  
पद्रवस्याद्भिः शान्तिर्युक्ता । योक्त्रं चेदानीं मन्त्रेण मुक्तमतोऽञ्जलौ तद्योक्त्रमा-  
दाय तेन सहापो गृह्णीयात् । तद्ग्रहणायाऽऽनयनं विधत्ते—“ अञ्जलौ पूर्ण-  
पात्रमानयति । रेत एवास्यां प्रजां द्रधाति । प्रजया हि मनुष्यः पूर्णः ” [ ब्रा०  
का० ३ प्र० ३ अ० १० ] इति । शोभत इति शेषः । पूर्णपात्रोदकेन पत्न्या  
मुखप्रक्षालनं विधत्ते—“ मुखं विमृष्टे । अवभृथस्यैव रूपं कृतवोत्तिष्ठति ”  
[ ब्रा० का० ३ प्र० ३ अ० १० ] इति । उत्तिष्ठेदिति विधिः । अथोप-  
विषो मन्त्रेण परित्यक्तव्योऽतः प्रस्तौति—“ परिषेवो वा एष वनस्पतीनाम् । यदु-  
र्वेषः ” [ ब्रा० का० ३ प्र० ३ अ० ११ ] इति । पलाशशाख मूले त्यक्तो  
यः उर्वेषः । स च सर्वेषां वनस्पतीनां कैरितो व्याप्नोति । वनस्पतिभिर्दुःसा-  
हस्योऽङ्गारवियोजनतत्पक्षपालोपधानादेरनेन कृतत्वात् न वेदनं प्रशंसति—“ य

( आध्वर्यावाः सुरुग्व्यूहनादिमन्त्राः )

एवं वेद । विन्दते परिवेष्टारम् ” [ ब्रा० का० ३ प्र० ३ अ० ११ ] इति ।  
 तेष्वकजनमित्यर्थः । मन्त्रोत्पादनपूर्वकमुपवेशत्यागं विधत्ते—“ तमुत्करे । यं देवा  
 मनुष्येषु । उपवेशमधारयन् । ये अस्मदपचेतसः । तानस्मभ्यमिहाऽऽकुरु । उप-  
 वेषोपविड्ढि नः । प्रजां पुष्टिमथो धनम् । द्विपदो नश्चतुष्पदः । ऋवाननपगंन्कु-  
 र्विति पुरस्तात्पत्यश्चमुपगूहति । तस्मात्पुरस्तात्पत्यश्चः शूद्रा अवस्यन्ति ” [ ब्रा०  
 का० ३ प्र० ३ अ० ११ ] इति । तमुत्कर-उपगूहतीत्यन्वयः । यमित्यादिमन्त्रः ।  
 यं पलाशशारखामूलभागं देवा मनुष्यसंबन्धियज्ञेषु कपालोपधानाद्यग्रकर्मकारि-  
 णमुपवेशमकल्पयन्, हे उपवेश स त्वं ये पुत्रभार्यादयोऽस्मत्तोऽपरक्तास्तानस्मदर्थं  
 मिहाऽऽनीयानुरक्तान्कुरु । हे उपवेशास्माकं समीपे प्रजादिकं विड्ढि व्याप्तं  
 कुरु । मनुष्यान्पशून्श्च चिरजीविनो वियोगरहितांश्च कुरु । अनेन मन्त्रेण तमुवे-  
 षमुत्करे मृत्खननादिरूपे तृणादित्यागस्थाने पूर्वभागे प्रत्यङ्मुखं गूढं कुर्यात् ।  
 यस्मादेवं तस्माल्लोकेऽप्युपवेशवत्कर्मकराः शूद्राः स्वाभ्यभिमुखाः स्वामिनः पुरस्ता-  
 त्सर्वदाऽवातिष्ठन्ते । निःशेषेण गूहनं विधत्ते—“ स्थविमेत उपगूहति । अपति-  
 वादिन एवैनान्कुरुते ” [ ब्रा० का० ३ प्र० ३ अ० ११ ] इति । अग्रमु-  
 त्करे प्रवेश्य मूलं बहिर्नावशेषयेत् । किंतु स्थविष्ठान्मूलादारभ्य कृत्स्नं प्रवेश-  
 येत् । तथा सत्येतान्मृत्यान्प्रतिवादिन उक्तकारिणः कुरुते । अभिचाराय मन्त्रा-  
 न्तरमुत्पादयितुं प्रस्तौति—“ धृष्टिर्वा उपवेशः । शुचिर्वा वज्रो ब्रह्मणा सञ्-  
 शितः ” [ ब्रा० का० ३ प्र० ३ अ० ११ ] इति । अग्रमुपवेशः स्वत एव  
 घातार्थयुक्तोऽत ऊर्ध्वं वह्निसंतापेन युक्तः । पुनरपि मन्त्रेण तीक्ष्णीकृतत्वाद्वज्रः  
 संपन्नोऽतोऽभिचारयोग्यः । तत्र मन्त्रमुत्पाद्य विनियुङ्क्ते—“ योपवेशे शुक् ।  
 साऽमुमृच्छतु यं द्विष्म इति । अथास्मै नाम गूह्य प्रहरति ” [ ब्रा० का० ३  
 प्र० ३ अ० ११ ] इति । शुक्संतापः । अमुमित्यत्र यो द्वेष्यस्तस्य नाम  
 गूहीत्वा तमुपवेशमसौ प्रहरेत् । पुनरप्युच्चां त्रयमभिचारार्थमुत्पादयति—“ निरमुं  
 नुद ओकसः । सपत्नो यः पृतन्यति । निर्वाधेन हविषा । इन्द्र एणं पराशरीत् ।  
 इहि तिस्रः परावतः । इहि पञ्चजनाऽति । इहि तिस्रोऽतिरोचना यावत् ।  
 सूर्यो असद्विवि । परमां त्वा परावतम् । इन्द्रो नयतु वृत्रहा । न्यतो न पुनरा-  
 यसि । शश्वतीभ्यः समाभ्य इति ” [ ब्रा० का० ३ प्र० ३ अ० ११ ]  
 इति । यः शत्रुर्युयसाति, अमुं स्वमुह्यति । निःशेषं । निःशेषं जगद्बाध्यं येन



( आध्वर्यवाः स्मृग्व्यूहनादिमन्त्राः )

तन्निर्वाध्यं तादृशं हविरुपवेषरूपं तेनेन्द्र एनं शत्रुं पराकृत्य हिंसितवान् । परा-  
वच्छब्दो दूरदेशवाची स्त्रीलिङ्गः । हे शत्रो त्वं त्रिभ्यो लोकेभ्यो निर्गत्य  
त्रीन्द्रदेशान्ब्राह्मणादीनतिक्रम्य चाण्डालादिषु गच्छ । यावत्सूर्यो दिव्यस्ति  
तावन्तं कालमग्निः सूर्यचन्द्ररूपास्तिस्रो दीप्तीरतिक्रम्य महत्यन्धकारे गच्छ । वृत्र-  
हेन्द्रस्त्वामत्यन्तदूरदेशं नयतु । यस्माद्दूरदेशादनेकेभ्यः संवत्सरेभ्य ऊर्ध्वमपि न  
पुनरागमिष्यसि । एताभिस्तिसृभिर्ऋग्भिरुपवेषं गृहाद्दूरतो निरस्यदित्येवं विधि-  
( धिं ) स्तावकेनार्थवादेनोन्नयति—“ त्रिवृद्धा एष वज्रो ब्रह्मणा सञ्शितः ।  
शुचैवैनं विद्ध्वा । एभ्यो लोकेभ्यो निर्णुद्य । वज्रेण ब्रह्मणा स्तृणुते ” [ ब्रा०  
का० ३ प्र० ३ अ० ११ ] इति । मन्त्रत्रयेण तीक्ष्णीकृत एष उपवेषरूपो  
वज्रस्त्रिगुणो भवति । एतन्निष्ठेन शोकेनैनं वैरिणं लोकत्रयाभिः सार्यं मन्त्रात्म-  
केन वज्रेणाभिर्हिनास्ति । त्रिभूमिं खात्वा तत्रोपवेषं प्रतिक्षेप्तुं यजुर्द्वयरूपं मन्त्र-  
मुत्पादयति—“ हतोऽसाववधिष्मामुमित्याह स्तृत्यै ” [ ब्रा० का० ३ प्र० ३  
अ० ११ ] इति । स्तृतिर्हिंसा । अत्र सूत्रम्—“ पञ्चभिर्निरस्येन्निखनेद्वा ”  
इति । उपवेषस्याग्नौ क्षेपणे दूरदेशे निरसने भूमौ खनने च ध्यानं विधत्ते—  
“ यं द्विष्यात्तं ध्यायेत् । शुचैवैनमर्पयति ” [ ब्रा० का० ३ प्र० ३ अ०  
११ ] इति ।

अत्र विनियोगसंग्रहः—

“ वाजद्वाम्यां सुचोर्व्यूहो वस्वञ्ज्यात्परिधींस्त्रिभिः ।

अक्तमाप्या त्रिभिः सुक्षु प्रस्तराग्रादिकाञ्जनम् ॥ १ ॥

मरुं प्रस्तरहोमोऽयमायुरग्न्यभिमन्त्रणम् ।

ध्रुवा भूमिं स्पृशेद्यं प मध्यस्य परिधेर्हुतिः ॥ २ ॥

यज्ञान्ययोर्द्वयोर्होमः संस्त्राव सावकाहुतिः ।

अग्नेः सुचौ सादयित्वा धुरि ते प्रोहयेत्सुचौ ॥ ३ ॥

अग्ने फलीकृतेर्होमो देवा इष्टयजुर्हुतिः ।

वाचि बर्हिर्हुतिर्वाते सर्वहोमोऽत्र विंशतिः ॥ ४ ॥

अथ पीमांसा ।

दशमाध्यायस्य द्वितीयपादे चिन्तितम्—

( आर्ध्यवाः स्तुग्व्यूहनादिमन्त्राः )

“ कयाय प्रतिपत्त्यै वा चमसेडादिभक्षणम् ।

कयाय पूर्ववन्मैवं यागीये स्वत्ववर्जनात् ॥

अक्रीतयजमानस्य भक्षसत्त्वाच्च तेन सा ।

प्रतिपत्तिः संस्कृतित्वात्सत्रेषु न निवर्तते ” इति ॥

अस्ति सोमे चमसभक्षः । अस्ति चेष्टाविडाप्राशिजादिभक्षः । तत्र भक्षेण क्रीतानामृत्विजां स्वाधीनत्वसंभवात् । दक्षिणेव करयार्थं भक्ष इति पूर्वः पक्षः । यागदेवतायै संकल्पिते द्रव्ये स्वत्वमलभमानो यजमानो न तेन करेतुं शक्नोति । किंच यजमानपञ्चमाः समुपहूयेडां प्राश्नन्तीत्यक्रीतस्यापि यजमानस्य भक्षः श्रूयते । तत्साहचर्यादृत्विजामपि भक्षणं न करयार्थमिति गम्यते । तस्मात्प्रतिपत्त्यर्थो भक्षः । तेन करयार्थत्वाभावेन परिशिष्यमाणा सा प्रतिपत्तिर्यागोपयुक्तद्रव्यसंस्कारत्वेन न बाध्यते ।

तृतीयाध्यायस्य प्रथमपादे चिन्तितम्—

“ चतुर्धा कार्य आग्नेयः पुरोडाश इतीरितम् ।

चतुर्धा करणं सर्वशेषो वाऽऽग्नेयमात्रगम् ।

उपलक्षणताऽऽग्नेये युक्ताऽतः सर्वशेषता ॥

अग्नीषोमीय ऐन्द्राग्ने यतोऽस्त्याग्नेयता ततः ।

नाऽऽग्नेयत्वं तयोर्मुख्यं केवलाग्न्यनुपाश्रयात् ॥

तेनैकस्मिन्पुरोडाशे चतुर्धाकरणस्थितिः ” इति ।

दशपूर्णमासयोः श्रूयते—“ आग्नेयं चतुर्धा करोति ” इति । तत्राऽऽग्नेयवदैन्द्राग्नाग्नीषोमीययोरपि पुरोडाशयोरग्निसंबन्धादाग्नेयशब्देन पुरोडाशत्रयमुल्लेख्यते । तत्स्त्रयाणां शेष इति चेन्मैवम् । न ह्याग्नेय इत्ययं तद्धितः संबन्धमात्रेऽभिहितः । किंतु देवतासंबन्धे । अग्निश्च केवलो द्विदेवत्ययोः पुरोडाशयोर्न देवता । अतो देवतैकदेशेन कृत्स्नदेवतोपलक्षणादाग्नेयत्वं तयोर्न मुख्यमिति मुख्य एवाऽऽग्नेये चतुर्धाकरणं व्यवतिष्ठते ।

तत्रैव चतुर्थपादे चिन्तितम्—

“ इदं ब्रह्मण इत्युक्तिः करयार्था भक्षणाय वा ।

भक्षाश्रुतेः करयार्थाऽतो यथेष्टं तैर्नियुज्यताम् ॥

( आध्वर्यावाः स्तुग्व्यूहनदिमन्त्राः )

देवतायै समस्तस्य क्लृप्तत्वात्स्वामिता न हि ।

शेषस्य प्रतिपत्त्यर्थं भक्षणं तत्र युज्यते ” इति ।

चतुर्धाकृतस्य पुरोडाशस्य भागान्यजमान एव निर्दिशेत् —“ इदं ब्रह्मणः । इदं होतुः । इदमध्वर्योः । इदमग्नीधः ” इति । सोऽयं निर्देशो न भक्षणार्थः । भक्षणस्याश्रुतत्वात् । ततो भूतिदानेन तानुत्विजः परिकरेतुमयं निर्देशः । करयश्च तदङ्गीकारानुसारेण स्वल्पेनाप्युपपद्यते । तस्मात्स्वकीयभागास्तैरिच्छयोपयोक्तुं शक्या इति प्राप्ते ब्रूमः—अग्नये जुष्टं निर्वपामीति कृत्स्नस्यः हविषो देवतार्थं संकल्पितत्वेन तत्र यजमानस्य स्वामित्वाभावान्न युक्तः परिकरय । भक्षणं तु प्रतिपत्त्यर्थत्वाद्युक्तम् । अवशिष्टस्य यः कोऽप्युपयोगः प्रतिपत्तिः । पुरोडाशस्य भक्षणार्हत्वाद्भक्षणेन कर्मकराणामुत्साहजननाच्च तद्भक्षणार्थो निर्देशो युज्यते ।

तत्रैवाष्टमपादे चिन्तितम्—

“ वाजस्य मेत्यमुं ब्रूयादेको द्वौ वा कृतार्थतः ।

एकः काण्डद्वये पाठादध्वर्युस्वामिनावुभौ ” इति ।

दर्शपूर्णमासयोर्वाजस्य मेत्ययं मन्त्रोऽध्वर्युकाण्डे यजमानकाण्डे चाऽऽम्नातः । तत्रैकेन पठिते सति मन्त्रस्य चरितार्थत्वादितरस्तं न पठेदिति चेन्मैवम् । काण्डान्तरपाठवैयर्थ्यमसङ्गात् । तस्मादुभाभ्यां पठनीयः । तयोः पठतोराशयभेदोऽस्ति । अनेन मन्त्रेण प्रकाशितमर्थमनुष्ठास्यामत्यध्वर्युर्मनुते । अत्र न प्रमदिष्यामीति यजमानः ।

चतुर्थस्य द्वितीयपादे चिन्तितम्—

“ प्रस्तरं शाखया सार्धं प्रहरेत्प्रहतिस्त्वयम् ।

शाखाया अर्थकर्म स्यात्प्रतिपत्तिरुतोचिता ॥

प्रहतिः प्रस्तरे यागः शाखायाः साहचर्यतः ।

तथात्वादर्थकर्मत्वे हतिः शाखां प्रयोजयेत् ॥

हरतिर्यागवाची नो प्रतिपत्तिस्त्वतो भवेत् ।

पौर्णमास्यां ततो नैव हतिः शाखां प्रयोजयेत् ” इति ॥

दर्शपूर्णमासयोः श्रूयते—“ सह शाखया प्रस्तरं प्रहरति ” इति । तत्र शाखाप्रहरणमर्थकर्म । कुतः । प्रहतिशब्देन यागस्याभिधानात् । एतच्च सूक्तवाकेन प्रस्तरं प्रहरतीत्येतद्वाक्यमुदाहृत्य चिन्तितम् । प्रस्तरप्रहरणस्य यागत्वे

( आध्वर्यवाः स्तुग्व्यूहनादिमन्त्राः )

तत्साहचर्याच्छाखाप्रहरणमपि याग एवेत्यर्थकर्म स्यात् । अर्थाय करतुसाकल्प-  
प्रयोजनाय किर्यमाणमर्थकर्म । ततः प्रहरणेन पौर्णमास्यामपि पलाशशाखा  
प्रयुज्यत इति प्राप्ते ब्रूमः—सूक्तवाकेन प्रस्तरं प्रहरतीत्यत्र हरतिधातोर्वागवाचित्वं  
नोक्तं, किंतु मान्त्रवर्णिकदेवतामुपलभ्य द्रव्यदेवताभ्यां यागः कल्पितः । शाखा-  
प्रहरणे तु नास्ति देवता । ततो यागस्य कल्पयितुमशक्यतया हरतिधातुरत्र स्ववा-  
च्यार्थपरित्यागमेवाऽऽच्छेदः । तथा सति वत्सापाकरण उपयुक्तायाः पलाशशाखाया  
उपयोगान्तराभावाद्यागदेशेऽवकाशलाभाय यत्र क्वाप्पवश्यं परित्यागे प्राप्ते शास्त्रे-  
णाऽऽहवनीये त्यागो नियम्यते । तेन च शास्त्रीयत्यागेन शाखायाः प्रतिपत्तिर्भ-  
वति । प्रतिपत्तिर्नाम संस्काररूपो दृष्टार्थः । यथा राज्ञा चर्चितस्य ताम्बूलस्य  
सौवर्णे पतद्ग्रहे प्रक्षेपस्तद्वत् । ततः प्रहरणं प्रतिपत्तिकर्मतया तदभावे करतुवैक-  
कल्याभावात्पौर्णमास्यां स्वसिद्धचहेतुभूतां शाखां न प्रयोजयति ।

षष्ठाध्यायस्य प्रथमपादे चिन्तितम् —

“ स्त्रिया नास्ति स्वाभिभावः पुंलिङ्गेन तदीरणात् ।

प्रकृत्यर्थतया लिङ्गं संख्यावन्नाविवक्षितम् ॥

अस्त्युद्देश्यगतत्वेन संख्यया सदृशत्वतः ।

टाव्विभक्तिविकारादेरर्थस्तत्प्रकृतेर्न तु ” इति ॥

स्वर्गकामो यजेतेति पुंलिङ्गशब्देनाधिकारिणो विधानात्सोऽधिकारः स्त्रिया  
नास्ति । न च ग्रहैकत्ववालिङ्गमविवक्षितमिति वाच्यम् । एकत्ववालिङ्गस्य प्रत्य-  
यार्थत्वाभावात्प्रकृत्यर्थतया तु ग्रहत्ववद्विवक्षितं पुंलिङ्गमिति प्राप्ते ब्रूमः—अस्ति  
स्त्रियाः कर्मस्वधिकारः । कुतः । पुंलिङ्गस्याविवक्षितत्वात् । न हेकत्वस्य प्रत्य-  
यार्थत्वमविवक्षायां निमित्तं तुद्देश्यगतत्वम् । इहापि यः स्वर्गकामः स यजेतेति  
वृत्तनव्यक्तौ पुंलिङ्गस्योद्देश्यगतत्वेनैकत्वसदृशत्वाच्चास्ति विवक्षितत्वम् । न च  
प्रकृत्यर्थो लिङ्गम् । स्त्रीलिङ्गं तावद्टाबादिभिः स्त्रीप्रत्ययैरभिधीयते । पुंलिङ्गं तु  
वृक्षानित्यस्मिन्निदृश्यावहुवचने विभक्तिविकारेण नकारादेशलक्षणेनाभिव्यज्यते ।  
एवं कुलमित्यस्मिन्प्रथमैकवचने नपुंसकाभिव्यक्तिः । तस्माल्लिङ्गस्य प्रकृत्यर्थत्वा-  
भावाद्देश्यगतत्वेनाविवक्षितत्वाच्च स्त्रिया अस्त्यधिकारः ।

तत्रैवान्यच्चिन्तितम्—

( आध्वर्यवाः स्तुग्व्यूहनादिमन्त्राः )

“ दंपतिभ्यां पृथक्कार्यं सह वाऽऽख्यातसंख्याया ।

पृथगैवमवैगुण्यात्कर्त्रैक्यं देवतैक्यवत् ” इति ॥

यजेतेत्याख्यातप्रत्ययगतायाः संख्याया उद्देश्यगतत्वाभावेन विवक्षाया वार-  
यितुमशक्यत्वादेककर्तृत्वाय दंपतिभ्यां पृथगेव कर्मानुष्ठेयमिति चेन्मैवम् । वैगुण्य-  
प्रसङ्गात् । कर्माणि तत्र तत्र पत्न्यवेक्षणं यजमानावेक्षणं चेत्युभयमप्याम्नातम् ।  
तत्र यजमानप्रयोगे पत्न्यवेक्षणं लुप्येत पत्नीप्रयोगे यजमानावेक्षणं लुप्येतेत्यवैगु-  
ण्याय द्वयोः सहाधिकारः । न च यजेतेत्येकवचनं विरुद्धम् । अग्नीषोमौ देवते-  
त्यत्र यथा व्यासक्तयोर्देवत्वाद्देवतैक्यं तथा दंपत्योरेकमेव कर्तृत्वमित्यङ्गीकारात् ।  
तस्माद्विपत्योः सहाधिकारः । तथा सत्यूनेऽतिरिक्तं धीयाता इति वाक्येन कर्माणि  
न्यूनाङ्गपूरणं पत्न्या क्रियत इति यदुक्तं तत्सुस्थितम् ।

अथ व्याकरणम्—

वाजस्येत्यत्र “ वज ब्रज गतौ ” इत्यस्माद्धातोरुत्पन्नः कर्माणि घञन्तः,  
[ वाजशब्दः ] । ततो जित्वादाद्युदात्तः । प्रसवशब्दोऽप्रत्ययान्तः । ततस्तत्र था-  
थादिस्वरः । एवं सर्वं यथायोग्यमुन्नेयम् ।

“ इषे त्वाद्या यजुर्मन्त्राः काचित्काचिद्ग्रीरिताः ।

तासामृचां विविच्यथ वच्मि च्छन्दोऽवबुद्धये ॥

सावित्रियर्चा, अनुष्टुभर्चा, वैश्वदेव्यर्चेति ब्राह्मणेन व्याख्यातत्वात्सर्वयजुषां  
मध्ये समाम्नाता ऋचः । देवो वः सविता मार्षयत्विति द्विपदा विराङ्गायत्री  
आ प्यायध्वमिति मध्येज्योतिस्त्रिष्टुप् । रुद्रस्य हेतिरित्येकपदा त्रिष्टुप् । ऋता अ-  
स्मिन्नित्यपि तद्वत् । प्रेयमगादिति त्रिष्टुप् । सहस्रवल्श इत्येकपदा त्रिष्टुप् । उर्वी  
न्तरिक्षमित्येकपदा गायत्री । संपृच्यध्वमिति गायत्री । देवो वः सवितोऽपुनात्विति  
गायत्री । अवधूतमित्येकपदा गायत्री । परापूतमित्यपि । दीर्घामन्वित्येकपदा त्रि-  
ष्टुप् । यानि धर्म इत्यनुष्टुप् । समापो अङ्गिरित्युपरिष्ठाद्बृहती । अद्भ्यः परी-  
त्येकपदा गायत्री । अन्तरितमित्येकपदा गायत्री । देवस्य सवितुः सव इति द्वि-  
पदा गायत्री । पुरा क्रूरस्येत्येकपदा त्रिष्टुप् । उदादायेति त्रिपदा त्रिष्टुप् । आशा-  
साना सुप्रजसस्त्रेत्यनुष्टुभौ । इमं वि व्यामीति त्रिष्टुप् । समायुषेत्यनुष्टुप् । देवो  
वः सवितोऽपुनात्विति गायत्री । वीतिहोत्रमिति गायत्री । एता असदन्वित्येकपदा

( दर्शपूर्णमासधिकृतिभूतकास्येष्टीनां याज्यापुरोनुवाक्यामन्त्राः )

त्रिष्टुप् । अग्नं यष्टरित्यकपदा गायत्री । पाहि माग्म इति द्विपदा गायत्री । वा-  
जस्य मोद्ग्राभं चेऽयनुष्टुभौ । यं परिधिमिति पुरस्ताज्ज्योतिस्त्रिष्टुप् । सः स्राव-  
भागा इति त्रिष्टुप् । नन्वितरेषामपि मन्त्राणामनेन न्यायेनाक्षरमात्रासंख्याविशेष-  
मुपजीव्य यत्किञ्चिच्छन्दः कल्पयतामिति चेन्न । यजुषां छन्दःकल्पने श्रुतिविरोध-  
प्रसङ्गात् । तथा च ब्राह्मणं पूर्वमेवोदाहराम्—“ तत्रोभयोर्भीमाः ॥ जाभि-  
स्यात् । यद्यजुश्च ऽज्यं यजुषा ऽऽप उत्पुनयात् । छन्दसा ऽप उत्पुनत्यजामि-  
त्वाय ॥ ” इति । तत्र यजुर्निषेध्य छन्दोऽभिधीयते । ततो यजुषां छन्दो न श्रुतेर-  
भिमतम् । तथा सति स्वशक्त्या किञ्चिन्नूतनं छन्दः कल्पयितुं न शक्यते । किंतु  
पूर्वसिद्धसंप्रदायागतं छन्दोलक्षणं यत्र यत्रास्ति तस्यां तस्यामृचि च्छन्दो जानी-  
यात् । ऋचामेव च्छन्दोविधानात् ॥

इति श्रीमत्सायणाचार्यविरचिते माधवीये वेदार्थप्रकाशे छणयजुर्वे

दीयतैत्तिरीयसंहिताभाष्ये प्रथमकाण्डे प्रथमप्रपाठके

त्रयोदशोऽनुवाकः ॥ १३ ॥

( अथ प्रथमाष्टके प्रथमप्रपाठके चतुर्दशोऽनुवाकः ) ।

उ॒भा वा॒मिन्द्रा॒ग्नी आ॒हुव॒ध्यः । उ॒भा रा-  
ध॒सः स॒ह मा॒द्य॒ध्यै । उ॒भा दा॒तारा॑वे॒षाः  
र॒थीणा॑मु॒भा वा॒जस्य॑ सा॒तये॑ हुवे वा॒मः । अ-  
श्र॒वः हि भूरि॑दाव॒त्तरा॑ वां-विजा॑मातुरु॒त  
वां वा॒ स्या॒लात् । अथा॒ सोम॑स्य॒ प्रय॑ती  
युव॒भ्यामिन्द्रा॒ग्नी स्तोमं॑-जने॒यामि॑ नव्य-  
म् । इन्द्रा॒ग्नी न॒वतिं॑ पुरो॒ दास॑प॒त्नीरधू॑नु-  
तम् । सा॒कमे॑केन क॒णा । शु॒चिं नु॑ स्तो-

( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

मं नवजातमद्येन्द्राग्नी वृत्रहणा जुषेथा॑म् ।

( १ ) उ॒मा हि वा॑ꣳ सु॒हवा॒ जोह॑वीमि॒ ता

वाज॑ꣳ स॒द्य उ॑श॒ते धे॑ष्ठा । व॒यमु॑ त्वा प॒थ-

स्प॒ते रथं॑ न वाज॑सातये । धि॒ये पू॑षन्नयु-

ज्माह । प॒थस्प॑थः परि॑पतिं वच॒स्या का॒मे-

न कृ॒तो अ॒भ्या॒नड॑र्कम् । स नो॑ रा॒सच्छ्रु॑रु

धंश्च॒न्द्राग्रा॑ धि॒यं धि॒यꣳ सी॒षधा॑ति प्र पु॒षा ।

क्षेत्र॑स्य पति॒ना व॒यꣳ हि॒तेनै॒व ज॒याम॑सि ।

गा॒मश्चै॑ पोषयि॒त्वा स नः॑ ( २ ) मृ॒डाती-

दृशे॑ । क्षेत्र॑स्य प॒ते म॒धुम॑न्त॒मुमि॑ धे॒नुरि॑व

पयो॑ अ॒स्मासु॑ धु॒क्ष्व । म॒धुश्च॑तं घृ॒तमि॑व

सु॒पूत॑मृ॒तस्य॑ नः प॒तयो॑ मृ॒डय॑न्तु । अ॒ग्ने

नय॑ सु॒पथा॑ रा॒ये अ॒स्मान्वि॒श्वानि॑ दे॒व व-

यु॒नानि॑ वि॒द्वान् । यु॒योध्य॑स्मज्जु॒हुरा॑णमे-

नो भू॒यिष्ठां॑ ते नम॑उ॒क्तिं वि॒धेम॑ । आ दे॒-

वाना॑मपि प॒न्था॑मग॒न्म य॑च्छ॒क्नवा॑म तद॒नु

प्रवो॑ढुम् । अ॒भिर्वि॒द्वान्त॑स य॑जात् ( ३ )

सेदु॑ होता सो अ॒ध्वरा॑न्त॑स ऋ॒तून्क॑ल्पया-

ति । यद्वाहि॑ष्ठं तद॒ग्नये॑ बु॒हद॑र्चं वि॒भाव॑सो ।

महि॑षाव॒ त्वद्रा॒यिस्त्व॒द्राजा॑ उदी॒रते॑ । अ॒ग्ने

त्वं पा॒रया॑ न॒व्यो अ॒स्मान्त॑स्व॒स्तिभि॑रति

दु॒ णि॑ वि॒श्वा । पू॒श्च पृ॒थ्वी ब॑ह॒ला न॑ उ॒र्वी

भवा॑ तै॒काय॑ तन॒यस्य॑ शे॒ योः । त्वम॑ग्ने

( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

व्रतपा असि देव आ मर्येष्वा । त्वं यज्ञे-  
ष्वीड्यः । यद्वो वयं प्रमिनाम व्रतानि वि-  
दुषा देवा अविदुष्टरासः । अग्निष्टद्विष्वमा-  
पृणति विद्वान्येभिर्देवाः ऋतुभिः कल्प-  
यति [ ४ ] ॥

( जुषेथामा स नो यजादा त्रयोविंशतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमप्रपाठके चतुर्दशोऽनुवाकः ॥ १४ ॥

इषे त्वा यज्ञस्य शुन्धध्वं कर्मणे देवोऽवधूतं धृष्टिः सं वषाम्या ददे प्रत्युष्टं  
कृष्णोऽसि भुवनमसि वाजस्योभा वा चतुर्दश ॥ १४ ॥

इषे दृष्टं भुवनमष्टाविंशतिः ॥ २८ ॥ हरिः ॐ ।

इति कृष्णयजुर्वेदीयतैत्तिरीयसंहितायां प्रथमाष्टके  
प्रथमः प्रपाठकः ॥ १ ॥

( अथ प्रथमकाण्डे प्रथमप्रपाठके चतुर्दशोऽनुवाकः ) ।

त्रयोदेशानुवाके दर्शपूर्णमासमन्त्राः समाप्ताः । अथ तद्विकृतिमन्त्रा वक्तव्याः ।  
विकृतिषु चाऽऽध्वर्यवमन्त्राणामतिदेशे वैधवाप्तत्वाद्धौत्रा एवानुशिष्यन्ते । ततः  
प्रपाठकानामन्त्रानुवाकेषु काम्येष्टीनां याज्यापुरोनुवाक्याः क्रमेणोच्यन्ते । ताश्चे-  
ष्टयो द्वितीयकाण्डस्य द्वितीयतृतीयचतुर्थप्रपाठकेषु क्रमेण विधीयन्ते । तत्रास्मि-  
न्नुवाके द्वितीयकाण्डस्थद्वितीयप्रपाठकस्य सार्धप्रथमानुवाकोक्तकाम्येष्टीनां या-  
ज्यापुरोनुवाक्या उच्यन्ते । काम्या याज्या इति याज्ञिकसमाख्याबलादिष्टिकाण्ड-  
स्य याज्याकाण्डस्य च परस्परं संबन्धः । इष्टिविशेषमन्त्राविशेषसंबन्धस्तु लिङ्गक-  
माम्यामवगन्तव्यः । यद्यप्येकैक एव मन्त्रः स्वस्वदेवताप्रकाशकस्तथाऽपि दर्वि-  
होमत्वव्यावृत्तये प्रतीष्टि मन्त्रद्वयं प्रयोक्तव्यम् । एतच्च वास्तोष्पतयिहोमप्रस्तावे



( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

सामान्नास्यते—“ यदेकया जुहुयाद्द्विहोमं कुर्यात् । पुरोनुवाक्यामनूच्य याज्यया जुहोति सदेवस्वाय ” इति । एतयोश्च लक्षणमाज्यभागब्राह्मणे पाठिष्यते—“ पुरस्ताल्लक्ष्मा पुरोनुवाक्या भवति । जातानेव भ्रातृव्यान्प्रणुदते । उपरिष्टाल्लक्ष्मा याज्या जनिष्यमाणानेव प्रतिनुदते ” इति । यस्या ऋचः पूर्वार्धे देवताल्लिङ्गं सा पुरोनुवाक्या । उत्तरार्धे तल्लिङ्गं चेद्याज्या सा भवति । एतस्य लक्षणस्य प्रदर्शनार्थं त्वात्क्वचिदेतद्व्यभिचरति । तत्र सर्वत्राऽऽम्नानक्रमो नियामकः । पुरस्तादाम्नाताः पुरोनुवाक्याः, पश्चादाम्नाता याज्याः । तस्मादिष्टिक्रमं मन्त्रक्रमं च परीक्ष्यैकैकस्यामिष्टावेकैकं मन्त्रयुगं प्रयोज्यम् । ननु यत्र युग्मादधिकस्तद्युगमसमानलिङ्गको मन्त्र आम्नायते तत्र क्रमानुसारेणोत्तरेष्टौ मन्त्रयोजने लिङ्गं बाध्येत, पूर्वेष्वो तद्योजने क्रमो बाध्येतेति चेन्न । बाध्यतां नाम क्रमोऽस्य दुर्बलत्वात् । यदि न पूर्वेष्वो तृतीयमन्त्रस्य पृथक्प्रयोजनता तर्हि तत्र याज्या विकल्पताम् । यत्र तु युग्मान्तरं पूर्वयुग्मेन [ ण ] समानलिङ्गं तत्र याज्यापुरोनुवाक्यायुगमस्यैव विकल्पोऽस्तु । यद्वदिष्ट्यैक्ये मन्त्रयुग्माधिक्ये युगमविकल्पस्तद्वन्मन्त्रयुगमस्यैकत्वे सति तदीयदेवताविषयाणामिष्टीनामाधिक्ये ता इष्टयोऽपि विकल्पन्ताम् । तद्यथा । इहैव तावत्तादृशमुपलभ्यते । उभा वामिन्द्राग्नी इत्यादय इन्द्राग्निलिङ्गकाश्चत्वारो मन्त्राः । ऐन्द्राग्नेष्टयस्तु फलभेदेन षडाम्नाताः । तत्र प्रथममन्त्रयुगमविषये तिस्र आद्या इष्टयो विकल्प्यन्ते ।

तासु तिसृषु प्रथमामिष्टिं विधातुं प्रस्तौति—

“ प्रजापतिः प्रजा अतृजत ताः सृष्टा इन्द्राग्नी अरागूहताः सोऽवायत जापतिरिन्द्राग्नी वै मे प्रजा अपाधुक्षतामिति स एतमैन्द्राग्नेमेकादशकपालं ५११४ तं निरवपत्तावस्मै प्रजाः प्रासाधयताम् ” [ तै० सं० का० २ प्र० २ अ० १ ] इति ।

अपागूहतामाच्छादितवन्तौ । आचायश्चिन्तयत् । प्रासाधयतां प्रकटीकृतवन्तौ ।

प्रस्तुतामिष्टिं विधत्ते—

“ इन्द्राग्नी वा एतस्य प्रजामपगूहतो योऽलं प्रजायै सन्प्रजां न विन्दत ऐन्द्राग्नेमेकादशकपालं निर्वपेत्प्रजाकाम इन्द्राग्नी एव स्वेन भागधेयेनोपधावति

प्रपा० १ अनु० १४] कृष्णयजुर्वेदीयतैत्तिरीयमांहिता ।

१८९

( दर्शपूर्णमासविकृतिभूतकाम्येष्टेनां याज्यापुरोनुवाक्यामन्त्राः )

तावेवास्मै प्रजां प्रसाधयतो विन्दते प्रजाम् ” [ सं० का० २ प्र० २ अ० १ ] इति ।

यः पुरुषो यौवनादिना प्रजोत्पादनसमर्थोऽपि प्रजां न लभते तस्येन्द्राग्नी प्रतिबन्धकौ । तयोरुक्तः पुरोडाशो भागस्तेन तौ सेवते ।

द्वितीयामिष्टिं विधत्ते—

“ ऐन्द्राग्नेकादशकपालं निर्वपेत्स्पर्धमानः क्षेत्रे वा सजातेषु वेन्द्राग्नी एव स्वेन भागधेयेनोपधावति ताम्यमेवेन्द्रियं वीर्यं भ्रातृव्यस्य वृङ्क्ते वि पाप्मना भ्रातृव्येण जयते ” [ सं० का० २ प्र० ३ अ० १ ] इति ।

सजाताः समानजन्मानो बन्धुभृत्यादयः । अचेतनं क्षेत्रविषयं चेतनं भृत्यविषयं च वैरिणो यत्सामर्थ्यं तदुभयमिन्द्राग्नी बलाद्विनाशयतः । स्वयं तु पापिष्ठे नैव वैरिणा विरुध्यमानो जयं प्राप्नोति ।

तृतीयामिष्टिं विधत्ते—

“ अप वा एतस्मादिन्द्रियं वीर्यं क्रामति यः संग्राममुपप्रयात्यैन्द्राग्नेकादशकपालं निर्वपेत्संग्राममुपप्रयास्यन्निन्द्राग्नी एव स्वेन भागधेयेनोपधावति तावेवास्मिन्निन्द्रियं वीर्यं धत्तः सहेन्द्रियेण वीर्येणोपप्रयाति जयति तः संग्रामम् ” [ सं० का० २ प्र० २ अ० १ ] इति ।

युद्धार्थं परसैन्यसमीपं प्रयास्यतो भयावेशाद्धस्तपादादीन्द्रियगता शक्तिरपक्रामति । इन्द्राग्नी तस्य धैर्यमुत्पाद्येन्द्रियशक्तिं समाधत्तः ।

एतासु तिसृष्विष्टिषु पुरोनुवाक्यामाह—

उभेति । हे इन्द्राग्नी युवामुभौ हुव आह्वयामि । किमर्थम् । आहुवध्यै साकल्येन होतुम् । न चात्राश्वमेधपुरुषमेधादावश्वोदेरिव युवयोर्होमद्रव्यत्वं शङ्कनीयम् । अस्ति ह्यत्र राधःशब्दवाच्यं पुरोडाशद्रव्यरूपमन्नम् । तेनान्नं युवामुभौ परस्परं युक्तौ हर्षयितुमाह्वयामि । हृष्टाभ्यामावाभ्यां किं तवेति चेत् । युवामुभावन्नानां धनानां च दातारावतोऽन्नास्य लाभाय युवामुभावाह्वयामि ।

अथ याज्यामाह—

अश्ववामिति । लोके हि स्वदुहितुरत्यन्तप्रियो विशिष्टो जामाता दौहित्रादिरूपः प्रजा बह्वीर्ददाति, स्थालश्च स्वयं दक्षो मणिनीस्नेहेन गृहधनरक्षणाय दासदासीरूपाः प्रजा बह्वीः प्रददाति । ताम्यामपि वां भूरिदावत्तरावतिशयेन

( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

बहुमजापदौ युवामित्यशृणवम् । अथाऽतो हे इन्द्राग्नी युवभ्यां युवाभ्यां सोमस्य प्रयती सोमसदृशस्य पुरोडाशस्य प्रदानेन भवदीये चित्ते नूतनं हर्षरूपचित्तवृत्तीनां स्तोमं संपादयामि । अत्रोदाहृतयोराद्यो मन्त्रः पुरोनुवाक्या । यागात्पुरस्ताद्देवता-ह्वानायाध्वर्युमैषमनु होत्रा वक्तव्यत्वात् । इन्द्राग्निभ्यामनुब्रूहीत्येतादृशोऽध्वर्यु-मैषः । द्वितीयो मन्त्रो याज्या । इज्यतेऽनयेति तद्व्युत्पत्तिः । अत एवात्र यजेति मैषः पठ्यते ।

उत्तरासु तिसृष्विष्टिषु प्रथमां विधत्ते—

“ वि वा एष इन्द्रियेण वीर्येण धर्यते यः संग्रामं जयत्यैन्द्राग्रमेकादशकंपालं निर्वपेत्संग्रामं जित्वेन्द्राग्नी एव स्वेन भागधेयेनोपधावति तावेवास्मिन्निन्द्रियं वीर्यं धत्तो नेन्द्रियेण वीर्येण व्यूध्यते ” [ सं० का० २ प्र० २ अ० १ ] इति । युद्धश्रमेणेन्द्रियगतस्य वीर्यस्य व्युद्धिः ।

द्वितीयाभिष्टिं विधत्ते—

अप वा एतस्मादिन्द्रियं वीर्यं करामति य एति जनतामैन्द्राग्रमेकादशक-पालं निर्वपेज्जनतामेष्यन्निन्द्राग्नी एव स्वेन भागधेयेनोपधावति तावेवास्मिन्निन्द्रियं वीर्यं धत्तः सहेन्द्रियेण वीर्येण जनतामेति ” [ सं० का० २ प्र० २ अ० १ ] इति ।

विजिगीषुकथासु स्वविद्याप्रकटनाय वा सभां जिगमिषोर्वैर्यभ्रंशरूपं वीर्या-पक्रमणं भवति । तृतीया त्वैन्द्राग्नेष्टिः पौष्णचरुक्षेत्रपत्यचरुभ्यामुपरिष्ठाद्वि-धास्यते ।

तासु तिसृष्विष्टिषु पुरोनुवाक्यामाह—

इन्द्राग्नी इति । दासाः प्रजानामुपक्षपयितारस्तस्करप्रभवस्ते पतयो यासां पुरीणां ता दासपत्न्यः । हे इन्द्राग्नी तादृशीर्नवतिसंख्याकाः पुरो युगपदेकेनैव महारकर्मणा युवां क्षपयन्तम् ।

याज्यामाह—

शुचिमिति । हे वृत्रहणाविन्द्राग्नी अद्य स्तोमं जुषेथां सेवेताम् । कीदृशं शुचिं निर्दोषं नवैरत्नविशेषैर्जातं जन्म यस्य तं नवजातं सुहवा रोषगवादिरहि-ततया सुखेन होतुं शक्यौ युवाभूमौ यस्माज्जोहवीम्याह्वयामि तस्मात्तावुभौ

( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

युवां कामयमानाय यजमानाय वाजं सद्या धेचाम् । तदिदमुत्तरार्धोक्तमन्नं न स्तोत्रम् ।

यथोक्तकर्मप्रयोगान्तःपातिनमपरं यागं विधत्ते—“ पौष्णं चरुमनु निर्वपे-  
त्पूषा वा इन्द्रियस्य वीर्यस्यानुप्रदाता पूषणमेव स्वेन भागधेयेनोपधावति स एवा-  
स्मा इन्द्रियं वीर्यमनुप्रयच्छति ” [ सं० का० २ प्र० २ अ० १ ]

इति । वीर्यं प्रददानाविन्द्राग्नी अनु पूषा प्रयच्छति ।

तत्र पुरोनुवाक्यामाह—

वयमिति । हे सुमार्गपते पूषन्वयमेव त्वां रथमिव योजयामः । किमर्थम् ।  
धिये धीयतेऽनुष्ठीयत इति धीः कर्म । कीदृश्यै धिये । वाजस्यान्नास्य सातिर्लाभो  
यस्याः सा वाजसातिस्तस्यै ।

याज्यामाह—

पथस्पथ इति । फलकामेन प्रेरितोऽहं तस्य तस्य मार्गस्य परिपालकं  
पूषापरपर्यायमर्कं स्तोत्ररूपेण वचसाऽभिब्याप्तवानस्मि । सोऽस्मभ्यं शोकनिरो-  
धिका रासत्प्रयच्छतु । कास्ताः । चन्द्राग्राश्चन्द्रवदौह्लादसाधनमग्रं यासां ता  
ओषधीः । किंच पूषा धियंधियं तदाद्विषयां प्रज्ञां प्रसीषधाति प्रकर्षेण साधयतु ।

इष्टच्यन्तरं विधत्ते—

“ क्षेत्रपत्यं चरुं निर्वपेज्जनतामागत्येयं वै क्षेत्रस्य पतिरस्यामेव प्रतिविष्ठति ” ।  
[ सं० का० २ प्र० २ अ० १ ] इति ।

क्षेत्राणां भूभागत्वाद्भूमेः क्षेत्रपतित्वम् । अर्थवादगतप्रतिष्ठाकामोऽत्राधिकारी ।

तत्र पुरोनुवाक्यामाह—

क्षेत्रस्येति । हितेन पुत्रादिना यथा गवादिजघस्तथा क्षेत्रस्य पतिना गा-  
मभ्यं पोषकमन्नादिकं च वयमा समन्ताज्जयामः । स क्षेत्रस्य पतिरीदृशे गवाद्गौ मां  
सुखयतु ।

याज्यामाह—

क्षेत्रस्य पत इति । हे क्षेत्रस्य पते धनुः पय इव त्वमस्मासु माधुर्यैरसोपेतमू-  
र्वित्पुनः पुनरावृत्त्युपेतं द्रव्यान्तरेष्वपि स्वमाधुर्यंलाविणं घृतवत्पर्युषितत्वदोषाभा-

( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

वेन सुपूतं नालेकेरफलेक्षुखण्डगुडादिभोग्यपदार्थसमूहं धुक्ष्व । यज्ञस्य पतयोऽस्मान्मृडयन्तु ।

अवशिष्टामैन्द्राग्नेष्टिं विधत्ते—

“ ऐन्द्राग्नेकादशकपालमुपरिष्टान्निर्वपेदस्यामेव प्रतिष्ठायेन्द्रियं वीर्यमुपरिष्टादात्मन्धत्ते ” [ सं० का० २ प्र० २ अ० १ ] इति ।

क्षेत्रपत्यचरोरुर्ध्वमियमिष्टिः । अत्रापि वीर्यकामोऽधिकारी । जनतामागत्येति क्षेत्रपत्यस्य काल उपरिष्टादित्यस्य कालः । अत्र याज्यानुवाक्ये पूर्वमेवोक्ते ।

इष्टच्यन्तरं विधत्ते—

“ अग्नये पथिकृते पुरोडाशमष्टाकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वाऽतिपादयेत्पथो वा एषोऽध्यपथेनेति यो दर्शपूर्णमासयाजी सन्नमावास्यां वा पौर्णमासीं वाऽतिपादयत्यग्निमेव पथिकृतश्च स्वेन भागधेयेनोपधावति स एवैनमपथात्पन्थामपि नयत्यनङ्गवान्क्षिणावही ह्येष समृद्धये ” [ सं० का० २ प्र० २ अ० २ ] इति ।

पर्वणि पर्वण्यप्रमादेन तदिष्टेरनुष्ठानं विद्यमानं पन्थाः । कस्मिंश्चित्पर्वणि प्रमादेनानुष्ठानाभावोऽपथः । अस्मिन्विषये प्रायश्चित्तरूपेणमिष्टिः । यस्मादेवोऽनङ्गवान्भारं वहति तस्मात्समृद्धये भवति ।

तत्र पुरोनुवाक्यामाह—

अग्न इति । हेऽग्ने त्वं दर्शपूर्णमासेष्टिफलरूपाय धनायात्मानिवादोषरहितेन सुमार्गेण नय । हे देव त्वं विश्वान्मार्गांस्ति । नरकहेतुत्वेन कुटिलमतिपादरूपं पापमस्मत्तो वियोजय । बहुतमां नमस्करो किं तव करवाम ।

तत्र याज्यामाह—

आ देवानामिति । यस्मात्पथो वयं पूर्वं अष्टास्तमपि देवानां पन्थांमिदानीमागताः । किं कर्तुं, यत्कर्मानुष्ठानं शक्नुमस्तदनुक्रमेण प्रबोद्धम् । अविच्छेदेनानुष्ठानं प्रवाहः । यद्यप्यहं न जानामि तथाऽप्ययं पथिकृद्भिरपराधं समाधातुं वेत्ति । अतः सोऽस्मदर्थं यक्षयति । स एव देवानामाहूताता । स एवातिपन्नान्यज्ञानुत्वादिकालांश्च कल्पयिष्यति ।

इष्टच्यन्तरं विधत्ते—

“ अग्नये पथिकृते पुरोडाशमष्टाकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वाऽतिपादयेत्पथो वा एषोऽध्यपथेनेति यो दर्शपूर्णमासयाजी सन्नमावास्यां वा पौर्णमासीं वाऽतिपादयत्यग्निमेव पथिकृतश्च स्वेन भागधेयेनोपधावति स एवैनमपथात्पन्थामपि नयत्यनङ्गवान्क्षिणावही ह्येष समृद्धये ”

( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

चरेदग्निमेव व्रतपतिः स्वेन भागधेयेनोपधावति स एवैनं व्रतमालम्बयति व्रत्यो भवति ” [ सं० का० २ प्र० २ अ० २ ] इति ।

अव्रत्यं यागव्रतविरोधपनूतवादादिकं सोऽग्निरेवैनमव्रत्यचारिणं व्रतं प्रापयति । तत उत्तरेषु यागव्रतेषु योग्यो भवति । अव्रतमन्त्रकाण्डे पथिऋत्तिङ्गकं मन्त्रयुग्मं पूर्वमान्नातमुदाहृतम् । व्रतलिङ्गमुपर्युदाहरिष्यते । मध्यवर्ति तु युग्मे विशेषलिङ्गाभावोऽप्युभयसाधारणलिङ्गदर्शनात्पूर्वत्र विकल्पितमित्याहुः केचित् । अपरे तूत्तरत्र विकल्पितमिति मन्यन्ते । आचार्यास्तु पूर्वत्रैव स्विष्टकृतः संयाज्ये इति मन्यन्ते ।

तत्र पुरोनुवाक्यामाह—

यदिति । यत्प्रायणीयं हविस्तदग्नये बृहद्भवतु । हे विभावसो फलप्रदानेन मां पूजय । यथा महिषी मया दत्त कार्पासबीजं तिलपिष्टादिकं भक्षयित्वा बहु-क्षीरादिना पूजयति तद्वत् । तथा सति त्वदनुग्रहाद्धनं लभ्यतेऽन्नानि चोत्कर्षेण संपद्यन्ते ।

याज्यामाह—

अग्न इति । हेऽग्ने मदीयापराधपरिहारायेदानीं प्रवृत्तत्वान्नूतनस्त्वमस्मान्फलपर्यन्तानां कर्मणां पारं नय । किं कृत्वा । स्वस्तिभिर्यथाशास्त्रानुष्ठानैरतिपादकपाण्यव्रत्यरूपाणि वा दुग्गाणि पापानि विश्वान्यतिक्रमय । किंचास्माकं निवासाय नगरी विस्तृता भवतु । सस्यसंपत्त्यर्थमुर्वी बहुला भवतु । किंच त्वमस्मदीयाय पुत्राय दुहितृरूपापत्याय च सखप्रदो भव ।

अथ व्रतपत्ययागस्यासाधारणे युग्मे पुरोनुवाक्यामाह—

त्वमिति । हेऽग्ने त्वमागत्य मनुष्येषु व्रतपालके देवोऽसि । आ समन्ताद्यज्ञेषु त्वं स्तुत्योऽसि ।

याज्यामाह—

यद्वा इति । हे देवा विदुषां युष्माकं संबन्धीन्यस्मदनुष्ठेयव्रतान्यत्यन्तमविद्वांसो वयं प्रकर्षेण विनाशयाम इति यत्तत्सर्वं विद्वानग्निरापूरयतु । यैर्ऋतूपलक्षितकलीवशैर्देवान्हविर्भोक्तुं कल्पयति तैः कालविशैर्व्रतं पूरयतु ।

१ ख. ऋक्मु । २ ख. ग. रणाद्धि ।

अत्र विनियोगसंग्रहः—

“ अन्त्यानुवाके याज्यानुवाक्याः काम्योष्टिसंगताः ।

काण्डस्य तु द्वितीयस्य द्वितीये प्रश्न इष्टयः ॥ १ ॥

उमैन्द्राग्नत्रये युग्ममिन्द्रैन्द्राग्नत्रये तथा ।

वयं पौष्णे चरौ क्षेत्र क्षेत्रपत्यचरौ तथा ॥ २ ॥

अग्ने पथिष्ठते यद्वा व्रातपत्ये द्वियुग्मकम् ।

विकल्पेनेति मन्त्राः स्युरनुवाके चतुर्दश ॥ ३ ॥

अथ मीमांसा—

तृतीयाध्यायस्य द्वितीयपादे चिन्तितम्—

“ ऐन्द्राग्नादीष्टयः काम्या याज्या अप्युदिताः क्रमात् ।

काण्डयोस्ता यथालिङ्गं संचार्या नियमोऽथवा ॥

लिङ्गं क्रमसमाख्याभ्यां प्रबलं तद्वशादमूः ।

अकाम्यास्वपि संचार्या याज्याः सर्वत्र का क्षतिः ॥

समाख्यानात्काण्डयोगः क्रमादिष्टिषु योजनम् ।

अपेक्षते दै( दे )वमात्रसक्तिः काम्यैकगास्ततः ” इति ॥

काम्येष्टयस्तत्काण्डे क्रमेणाऽऽम्नाताः—“ ऐन्द्राग्नमेकादशकपालं निर्वपेद्यस्य सजाता वि( वी )युः” इत्यादिना । सजाता ज्ञातयो वि( वी )युर्विमता विप्रतिपन्ना इत्यर्थः । इन्द्राग्नी रोचनेत्यादिके मन्त्रकाण्डे याज्यानुवाक्याः क्रमेणाऽऽम्नाताः । तत्रेदं काम्ययाज्यानुवाक्याकाण्डमिति याज्ञिकानां समाख्यायाऽवगम्यते । तयोरिष्टिकाण्डमन्त्रकाण्डयोः प्रथमायामिष्टौ प्रथमपठिते याज्यानुवाक्ये इत्यादिव्यवस्था । कर्मस्वरूपमात्रप्रकाशनं लिङ्गम् । न च तावन्मात्रेण मन्त्रकर्मणोरङ्गाङ्गिभावः । ततः समाख्याबलान्मन्त्रकाण्डकर्मकाण्डयोः संबन्धावगमेन सामान्येन मन्त्रकर्मणोः संबन्धोऽवगम्यते । विशेषस्त्वास्मिन्प्रथमे कर्मण्ययं मन्त्र इति क्रमादवगम्यते । ऐन्द्राग्नेष्टावैन्द्राग्नमन्त्रो वैश्वानरेष्टौ वैश्वानरमन्त्र इत्येतादृशो विशेषो लिङ्गादवगम्यत इति चेन्न । लिङ्गसाधारण्ये क्रमापेक्षणात् । ऐन्द्राग्नमेकादशकपालं निर्वपेद्भ्रातृव्यवानिति द्वितीयेष्टिरपि । तत्रेन्द्राग्नी पठितौ । मन्त्रकाण्डेऽपीन्द्राग्नी नवतिमित्यादिकमपरमैन्द्राग्नं याज्यानुवाक्यायुगुलमाप्नातम् । न हि तत्र

१ ख. त्रशक्तिः । २ ख. लिङ्गेनैवाव ।

( दर्शपूर्णमासविकृतिभूतकाम्येष्टिनां याज्यापुरोनुवाक्यामन्त्राः )

क्रममन्तरेण निर्णेतुं शक्यम् । न च क्रमेणैव तत्सिद्धेर्लिङ्गमप्रयोजकमिति वाच्यम् । क्वचिल्लिङ्गस्यैव व्यवस्थापकत्वात् । ऐन्द्राबार्हस्पत्येष्टिरेकैवाऽऽम्नाता—  
“ यं कामयेत राजन्यमनपोब्धो जायेत वृत्रान्धनश्चरोदिति तस्मा एतमैन्द्राबार्ह-  
स्पत्यं चरुं निर्वपेत् ” इति । यं राजपुत्रं जायमानं राज्ञः पुरोहितस्य वा काम-  
एवं भवति । अयं मातृगर्भे देवकृतविघ्नेन केनाप्यपतिबद्धो जायतां जातश्च शत्रू-  
न्मारयन्संचरोदिति । तद्राजपुत्रार्थेयमिष्टिः । मन्त्रकाण्डे तदिष्टिक्रमे याज्यापुरो-  
नुवाक्ये ऐन्द्राबार्हस्पत्ये द्विविधे आम्नाते । इदं वामास्ये हविरित्येकं युगुलम् ।  
अस्ये इन्द्राबृहस्पती इत्यादिक्रमपरम् । तयोः प्रथमयुगुलस्य क्रमेण विनियोगेऽपि  
द्वितीययुगुलं लिङ्गेनैव विनियोक्तव्यम् । तस्मात्क्रमसमाख्यासहकृतेन लिङ्गेन  
काम्येष्टिष्वेवैता याज्या नियम्यन्ते

द्वादशाध्यायस्य चतुर्थपादे चिन्तितम्—

“ इदं वां युग्मयोः किं स्यात्साहित्यं वा विकल्पनम् ।

साहित्यं पूर्ववन्मैवं देवताबोधनैक्यतः ” इति ॥

ऐन्द्राबार्हस्पत्ये कर्मणि “ इदं वामास्ये हविः प्रियमिन्द्राबृहस्पती ” इति  
याज्यानुवाक्यं द्विविधे आम्नाते । तयोः सारस्वत्यादिवत्समुच्चयः । यथा सारस्व-  
तीमनूच्य वाग्यन्तव्या वैष्णवीमनूच्य वाग्यन्तव्येत्यत्रादृष्टार्थत्वात्समुच्चयस्तद्वदिति  
चेन्मैवम् । दृष्टप्रयोजनस्य देवताबोधनस्यैकत्वात् । तस्माद्विकल्पः ।

तत्रैवान्यच्चिन्तितम्—

“ पुरोनुवाक्यया याज्या विकल्प्या वा समुच्चिता ।

पुरेवाऽऽद्यः समाख्यानाद्वचनात्तु समुच्चयः ” इति ।

देवताप्रकाशनरूपकार्यस्यैकत्वाद्युग्मयोर्यथा न समुच्चयः, किंतु विकल्प-  
एव तथैवैकयुग्मगतयोरिति चेन्मैवम् । पुरोनुवाक्येति समाख्याया उत्तरकाली-  
नयाज्यामन्तरेणानुपपत्तेः । किंच पुरोनुवाक्यामनूच्य याज्यया जुहोतीति प्रत्य-  
क्षवचनेन देवतोपलक्षणहविःप्रदानकार्यभेदोक्तिपुरःसरं साहित्यं विधीयते । तस्मा-  
त्समुच्चयः ।

दशमाध्यायस्य चतुर्थपादे चिन्तितम्—



( दर्शपूर्णमासविकृतिभूतकाम्येष्टीनां याज्यापुरोनुवाक्यासन्त्राः )

“ पर्यायेणापि देवोक्तवैधेनैव पदेन वा ।

अर्थाभेदादादिमोऽन्त्यः शब्दपूर्वाव्ययितव्यः ” इति ।

दर्शपूर्णमासयोर्ये नियमास्तेष्वग्न्यादिदेवता किं पावकशब्दादिना येन केनापि पर्यायेणाभिधातव्याः किंवा तत्तद्विध्युद्देशगतेनाग्न्यादिपदेनैवेति संशयः । तत्र शब्दस्यार्थप्रत्यायनार्थत्वात्पर्यायाणां स्वरूपेण भेदेऽप्यर्थाभेदाद्येन केनाप्यभिधानमिति पूर्वपक्षः । यत्र ह्यर्थे कार्यमासाद्यते तत्र शब्दोऽर्थप्रत्यायनार्थो भवति । यत्र पुनः शब्द एव कार्यं तत्र कार्यसंबन्धार्थं शब्द एव प्रत्याययितव्यः । तद्यथा- देवदत्ते गौरवातिशयमापादयितुं राजसभायामाचार्योपाध्यायादिशब्दैस्तं व्यवहरन्ति । पितृमातृमातुलादयश्च तत्तत्संबन्धविशेषवाचिशब्देन यथा तुष्यन्ति तथा न नामग्रहणेन । प्रत्युत कुप्यन्ति, तद्वदत्राप्यग्न्यादिवैधशब्द एव कार्यमासक्तविधिं विना यागदेवतयोः संबन्धाभावात् । विधिकृते तु तत्संबन्धे वैधशब्दस्य प्रयोजकत्वं दुर्वारम् । अत एवायाट्स्वाहाकारोज्जित्यादिनिगमेषु नियमेन वैधा एवाग्न्यादिशब्दाः प्रयुज्यन्ते “ अयाडग्ने प्रिया धामानि, अयाट्सोमस्य प्रिया धामानि, स्वाहाऽग्निं स्वाहा सोमम्, अग्नेरहमुज्जितिमनूज्येषं सोमस्याहमुज्जितिमनूज्येषम् ” इत्यादिना । तस्माद्वैधपदैरेव तत्तद्देवताभिधानम् ।

तत्रैवान्यच्चिन्तितम्—

“ निगमे पावकाग्न्योः किमग्निः स्यादथवोभयम् ।

अग्निश्चोदकतो भैवं वैधोऽग्निः सगुणो यतः ” इति ।

आधाने श्रूयते— “ अग्नये पवमानाय पुरोडाशमष्टाकपालं निर्वपेदग्नये पावकायाग्नये शुचये ” इति । तत्र गुणगुणिनोः पावकाग्न्योर्मध्येऽग्निशब्द एव निगमेषु प्रयोक्तव्यः । कुतः । तस्यैव चोदकप्राप्तमन्त्रपाठितत्वात् । भैवम् । पावकगुणयुक्तस्याग्नेवैधत्वेन सर्वप्रयोगेषु तथैव प्राप्तत्वात् । तस्माच्छब्दद्वयं पठितव्यम् । अनेन न्यायेन प्रकृतेऽप्येन्द्राग्नयाग इन्द्राग्निशब्देनैव निगमेषु देवताभिधातव्या । पाथिकृतयागत्यागे त्वग्निपथिकच्छब्दद्वयेनैव पठितव्यम् ।

अथ व्याकरणम्—

उभेत्यत्र पूर्वसवर्णेकदेशस्वरौ । इन्द्राग्निशब्दे त्वाष्टमिकामन्त्रितनिधातः । आहुवध्या इत्यत्र तुमर्थे विहितस्य कध्यैपत्ययस्याऽऽदिरकार उदात्तः । ततः समासे कृत्स्वरः । एवं सर्वमुच्चेयम् । अस्मिन् प्रथमपठके शब्दस्वरप्रक्रिया लेशतः

( दर्शपूर्णमासविकृतिभूतकाम्येष्टीनां याज्यापुरोनुवाक्यामन्त्राः )

प्रदर्शिता । साकल्येन तु प्रकृतिप्रत्ययविकरणतत्तद्देशादिपरिज्ञानमन्तरेण दुर्बो-  
धत्वात्तस्य च सर्वस्यास्माभिर्वैदिकशब्दप्रकाशे निरूपितत्वादत्रापि तन्निरूपणे  
ग्रन्थगौरवप्रसङ्गात्तत्रैव सर्वमवगन्तव्यम् । तदिदं याज्याकाण्डं वैश्वदेवम् । तथा  
चानुक्रमणिकायामुक्तम्—

“ राजसूयः सत्राहणः पशुबन्धः सहेष्टिकः ।

उपानुवाक्यं याज्याश्च अश्वमेधः सत्राहणः ॥

सत्रायणं च होमाश्च सूक्तानि च सहेष्टिभिः ।

सौत्रामणी सहाच्छिद्रैः पशुर्मेधश्च षोडश ' इति ॥

अनुमत्यै पुरोडाशमित्यादिको मन्त्रकाण्डस्थोऽष्टमप्रपाठको राजसूयः । अनु-  
मत्या इत्यादिका विधिकाण्डस्थाः षष्ठसप्तमाष्टमप्रपाठकास्त्रयो राजसूयस्य ब्राह्म-  
णम् । वायव्यः श्वेतमालभेत्यादिप्रपाठकोक्ताः पशुबन्धाः । प्रजापतिः प्रजा  
असृजेत्यादिप्रपाठकत्रयोक्ता इष्टयः । प्रजापतिरकामयत प्रजाः सृजेयेत्यादि-  
कमुपानुवाक्यम् । उभा वामिन्द्राग्नी इत्यादयो याज्याः । जीमूतस्तेत्यादिकस्त्वत्र तत्रो-  
क्तोऽश्वमेधः । सांग्रहण्येष्ट्या, इत्यादिकं तद्ब्राह्मणम् । प्रजननं ज्योतिरित्यादि-  
प्रपाठकपञ्चकं सत्रायणम् । जुष्टो दमूना इत्यादिप्रपाठकद्वयोक्ता मन्त्रा होमाः ।  
पीवोऽन्नाः रयिवृधः सुमेधा इत्यादिपार्थप्रपाठकोक्तानि सूक्तानि । अग्निर्वा  
अकामयतेत्याद्यर्धप्रपाठकोक्ता इष्टयः । स्वादीं त्वा स्वादुनेत्यादिः सौत्रामणी ।  
सर्वान्वा एषोऽग्नौ कामान्प्रवेशयतीत्यादीन्यच्छिद्राणि । अञ्जन्ति त्वामित्या-  
दिकः पशुः । ब्रह्मणे ब्राह्मणमालभत इत्यादिर्मेधः । अत्र याज्यानां विश्वे देवा  
ऋषयः । उभा वामिति द्वे त्रिष्टुभौ । इन्द्राग्नी नवतिमिति गायत्री । शुचिं नु  
स्तोममिति त्रिष्टुप् । वयमु त्वेति गायत्री । पथस्पथ इति त्रिष्टुप् । क्षेत्रस्य  
पतिनेत्यनुष्टुप् । क्षेत्रस्य पत इति तिस्रस्त्रिष्टुभः । यद्वाहिष्ठमित्यनुष्टुप् । अग्ने  
त्वमिति त्रिष्टुप् । त्वमग्ने व्रतपा इति गायत्री । यद्वा वयमिति त्रिष्टुप् । देव-  
वास्तु तत्तन्मन्त्रव्याख्यानैर्नैव प्रकाशिताः । ता एता ऋषिच्छन्दोदेवता अनष्टान-  
काले स्मरणीयाः ॥

( यजमानकर्तृकप्राग्वंशप्रवेशोपयुक्ता मन्त्राः )

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे प्रथमपपाठके

चतुर्दशोऽनुवाकः ॥ १४ ॥

-----

वेदार्थस्य प्रकाशेन तमो हार्दं निवारयन् ।

पृथ्वीश्चतुरो देयाद्विद्यातीर्थमहेश्वरः ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन माधवाचार्येण विर-

चिते वेदार्थप्रकाशे कृष्णयजुर्वेदीयतैत्तिरीयसंहिताभाष्ये

प्रथमकाण्डे प्रथमः पपाठकः ॥ १ ॥

-----

( अथ प्रथमाष्टके द्वितीयः पपाठकः )

( तत्र प्रथमोऽनुवाकः ) ।

हरिः ॐ ।

आप उ॒न्दन्तु जी॒वसे॑ दी॒र्घायु॑त्वाय॒ वर्च॑सि  
 ओष॑धे त्राय॑स्वैनं॒ स्व॒र्धिते॒ मेन॑स्व॒ हिंसी॑-  
 र्दे॒वश्च॑रे॒तानि॒ प्र व॑पे स्व॒स्त्युत्तरा॑ण्यशी॒-  
 याऽऽपो॑ अ॒स्मान्मा॒तरः॑ शु॒न्धन्तु॒ घृते॑न॒ नो  
 घृ॒तपु॑र्वः पु॒नन्तु॒ विश्व॑म॒म्मत॑प्र व॒हन्तु॒ रिप्र॑-  
 मुदा॑भ्यः शु॒चिरा॒ पूत॑ ए॒मि सोम॑स्य त॒नूर॑-  
 सि त॒नुवं॑ मे पाहि॒ मही॑नां पयो॑ऽसि व॒र्चो-  
 धा अ॑सि व॒र्चः ( १ ) मयि॑ धेहि वृ॒त्रस्य॑  
 क॒नीनि॑काऽसि चक्षु॑ष्पा अ॑सि चक्षु॑र्मे पा-  
 हि चि॒त्पति॑स्त्वा पु॒नातु॒ वाक्प॑तिस्त्वा पु-

( यजमानकर्तृकप्राग्बंशप्रवेशोयुक्ता मन्त्राः )

नातु देवस्त्वाँ सविता पुनात्वाच्छिद्रेण  
पवित्रेण वसोः सूर्यस्य रश्मिभिस्तस्य ते  
पवित्रपते पवित्रेण यस्मै कं पुने तच्छकेयमा  
वो देवास ईमहे सत्यधर्माणो अध्वरे यद्वो  
देवास आगुरे यज्ञियासो हवामह इन्द्राग्नी  
द्यावापृथिवी आप ओषधीस्त्वं दीक्षाणा  
मधिपतिरभीह मा सन्तं पाहि ( २ ) ।

( धर्च ओषधीरष्टौ च ) ।

इति ऋणयजुर्वेदीयतैत्तिरीयसंहितायां प्रथमाष्टके  
द्वितीयप्रपाठके प्रथमोऽनुवाकः ॥ १ ॥

( अथ प्रथमाष्टके द्वितीयः प्रपाठकः ) ।

[ तत्र प्रथमोऽनुवाकः ] ।

यस्य निःश्वसितं वेदा यो वेदेभ्योऽस्विलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

आद्यप्रपाठके दर्शपूर्णमासेष्टिरीरिता

प्रपाठकत्रयेणाथ सोमयागः प्रवक्ष्यते ॥ २ ॥

तदिदं सौम्यकाण्डम् । तथा चानुक्रमणिकायामुक्तम्—

“ अध्वरप्रभृतित्रीणि तद्विधिर्वाजपेयकौ ।

सवाः शुक्रियकाण्डे च नवेन्दोरिति धारणा ” इति ॥

आप उन्दन्वित्यादिकमध्वरकाण्डम् । आ ददे आवाऽसीत्यादिकं ग्रहका-  
ण्डम् । उदु त्यं जातवेदसमित्यादिकं दक्षिणाकाण्डम् । तान्येतानि त्रीणि ।  
प्राचीनवशं करोतीत्यादिकं त्रयाणामेतेषां विधिः । देव सवितः प्र सुवेत्यादिकं  
वाजपेयस्य मन्त्रकाण्डम् । देवा वै यथादर्शं यज्ञानाहरन्तेत्यादिकं वाजपेयस्य  
विधिकण्डम् । त्रिवृत्सोमो भवतीत्यादिकाः सवाः । नमो वाचे या चोदितेत्या-

दिकं शुक्लिरयमन्त्रकाण्डम् । देवा वै सत्रभासतेत्यादिकं तद्विधिकाण्डम् । तान्ये-  
तानि नवसंख्याकानि चन्द्रस्य काण्डानि । अतस्तेषु चन्द्र ऋषिरिति ध्यायेत् ।

“ सोमाङ्गमे दीक्षणीयादौ दर्शमन्त्रातिदेशनात् ।

दर्शोर्ध्वत्वं तत्र युक्तमग्निष्टोमोऽत्र वर्ण्यते ” ॥

त्रिविधः सोमयाग एकाहाहीनसत्रनामकः । एकस्मिन्नेवाहनि सवनत्रयेण  
निष्पाद्य एकाहः । द्विरात्रमारभ्यैकादशरात्रपर्यन्ता अहीनाः । त्रयोदशरात्रमारभ्य  
सहस्रसंवत्सरपर्यन्तानि सत्राणि । द्वादशाहस्तु द्विरूपः । तत्राहीनरूपेण द्विरात्रा-  
दीनां प्रकृतिः, सत्ररूपेण त्रयोदशरात्रादीनाम् । तस्य च द्वादशाहस्यैकाहत्वात्  
ज्योतिष्टोमः प्रकृतिः । अत एवाऽऽम्नायते—“ एष वाव प्रथमो यज्ञो यज्ञानां  
यज्ज्योतिष्टोमः ” इति । यद्यपि सप्तसंस्थो ज्योतिष्टोमोऽग्निष्टोमोऽत्यग्निष्टोम उक्त्यः  
षोडश्यतिरात्रोऽप्तोर्यामो वाजपेयश्चेति, तथाऽप्यग्निष्टोमे कृत्स्नाङ्गजातस्योपदिष्ट-  
त्वात्स एवेतरेषां प्रकृतिः । अतः प्रथमं स एवामिधीयते । तत्र प्रपाठकत्रयस्यानु-  
वाकानां चार्थभेदो विनियोगसंग्रहे दर्शितः—

“ द्वितीयप्रश्नमारभ्य प्रश्नत्रय उदीर्यते ।

सोमयागे मन्त्रजातं तत्रावान्तरभेदतः ॥ १ ॥

करयः पशुग्रहश्चेति प्रश्नभेदोऽवगम्यतम् ।

करयप्रश्नेऽनुवाकाः स्युरर्थभेदाच्चतुर्दश ॥ २ ॥

प्राग्वंशावेशनं दीक्षा स्याद्देवयजनग्रहः ।

सोमक्रयण्यानयनं तदीयपदसंग्रहः ॥ ३ ॥

सोमोन्मानं करयस्तस्य शकटारोपणं गतिः ।

आतिथ्योपसदस्तद्वद्भवेदुत्तरवेदिका ॥

हविर्धानं काम्ययाज्या इत्यर्था अनुवाकगाः ॥ ४ ॥ इति ।

तत्र प्रथमानुवाके शौरादिभिः संस्कृतस्य यजमानस्य प्राचीनवंशाख्यशाला-  
प्रवेशोऽभिधीयते । आप उन्दिन्वित्यादयः शौरमन्त्राः । शौरात्प्रागेव शाला नि-  
र्मातव्या । ततो बौधायनो दीक्षासाधनद्रव्यसंपादनपूर्वकं शालानिर्माणमाह—“ अ-  
ग्निष्टोमेन यक्ष्यमाणो भवति स उपकल्पयते कृष्णजिनं च कृष्णविषाणं च क-  
सश्च मेखलां च ” इति । “ जुष्टे देवयजने शाला कारिता भवति ” इति च ।

( यजमानकर्तृकप्राग्वंशप्रवेशोपयुक्ता मन्त्राः )

आपस्तम्बोऽपि “ सोमेन यक्ष्यमाणो ब्राह्मणानार्षेयानूविजो वृणीते ” इत्युपक्रम्य वरणं देवयजनाध्यवसानं दीक्षणीयेष्टिं चाभिधायेदमाह—“ प्राचीनवंशं करोति पुरस्तादनुतं पश्चाच्चिनतः सर्वतः परिश्रितम् ” इति ।

एतदेवामिमेत्य वपनविधेः पूर्वं शालां विधत्ते—

“ प्राचीनवंशं करोति देवमनुष्या दिशो व्यभजन्त प्राचीं देवा दक्षिणां पितरः प्रतीचीं मनुष्या उदीचीं रुद्रा यत्प्राचीनवंशं करोति देवलाकमेव तद्यजमान उपावर्तते ” [ सं० का० ६ प्र० १ अ० १ ] इति ।

प्रागायतः पृष्ठवंशो यस्य गृहविशेषस्य स प्राचीनवंशः । केचित्तु यस्य देवयजनस्येति विगृह्य कृत्स्नदेवयजनविधिमेतमाहुः । देवयजनैकदेशरूपगृहसंबद्धो वंशो देवयजनसंबद्धो भवति । वंशस्य प्रागग्रत्वेन तद्गृहं यजमानो देवलोकं करोति

गृहस्य कुड्यस्थानीयमावरणं विधत्ते—

“ परिश्रयत्यन्तर्हितो हि देवलोको मनुष्यलोकात् ” [ सं० का० ६ प्र० १ अ० १ ] इति ।

स्वर्गस्य मनुष्यैरदृश्यत्वादत्रापि तदर्थं परिश्रयणम् ।

द्वाराणि विधत्ते—

“ नास्माल्लोकात्स्वेतव्यमिवेत्याहुः को हि तद्वेद यद्यमुष्मिँल्लोकेऽस्ति वा न वेति दिक्ष्वतिकाशान्करोत्युभयोर्लोकयोरभिजित्यै ” [ सं० का० ६ प्र० १ अ० १ ] इति ।

इह लोके तावत्सुखं प्रत्यक्षसिद्धम् । गृहक्षेत्रपुत्रभिजादिभिस्तदुत्पादात् । स्वर्गे तु संदिग्धम् । यद्यविघ्नेऽदं कर्म साङ्गं समाप्येत तदा सुखमस्ति नान्यथा । भवदपि तत्सुखं नेदानीं भवति किंतु मरणादूर्ध्वम् । तदाऽपि प्रबलेन केनचिन्नारकप्रदेन कर्मणा प्रतिबन्धे सति ततोऽपि विलम्ब्येत । तस्मादिदानीमेवास्माल्लोकान्न सर्वात्मना निर्गन्तव्यमिति बुद्धिमन्त आहुः । तत एतल्लोकदर्शनाय द्वारेषु कृतेषु लोकद्वयजयो भवति ।

१ क. घ. ङ. च. तः सर्वतः प ।

(यजमानकर्तृकप्राग्वांशप्रवेशोपयुक्ता मन्त्राः)

आप इति । कल्पः—“अथास्य प्राङ्मुखस्य दक्षिणं गोदानमङ्गिरनुबन्ध्याऽऽप उन्दन्तु जीवसे दीर्घायुत्वाय वर्चस इति ” इति ।

गोदानं शिरसो भागः । जीवनायुर्वृद्धिब्रह्मवर्चसेभ्य आपः शिर आर्दी कुर्वन्तु ।

ओषध इति । कल्पः—“ऊर्ध्वाग्रं बर्हिरनूच्छयति ओषधे त्रायस्वैन-  
मिष्टिः स्वधितिं तिर्यञ्चं निदधाति स्वधिते मेनः हिंसरीरिति प्रवर्षेति देवश्रूरेतानि  
प वप इति ” इति ।

स्वधितिः क्षुरः । देवेषु प्रसिद्धत्वेन श्रूयत इति देवश्रूर्देवनापितस्तद्रूपोऽहं वपनं  
कुर्वे । एतानि केशादीनि ।

स्वस्तीति । बौधायनः—“स्वस्त्युत्तराण्यशीयेत्युक्त्वा तं प्रत्यभिमुशते” इति ।

आपस्तम्बः—“स्वस्त्युत्तराण्यशीयेति यजमानो जपति ” इति ।

अविघ्नेनोत्तराणि कर्माणि प्राप्नुयाम् ।

विधत्ते—

“केशश्मश्रु वपते नस्वानि निरुन्तते मृता वा एषा त्वगमेध्या यत्केशश्मश्रु  
मृतामेव त्वचममेध्यामपहत्य यज्ञियो भूत्वा मेधमुपैति ” [ सं० का० ६ प्र० १  
अ० १ ] इति ।

आप इति । बौधायनः—“अथैनमङ्गिरभिषिञ्चत्यापो अस्मान्मातरः शुन्ध-  
न्तु घृतेन नो घृतपुवः पुनन्त्विति संप्रधाव्य रजः प्रक्षालयति विश्वमस्मत्प्र वहन्तु  
रिममिति ” इति ।

आपस्तम्बस्त्वेकमन्त्रां मन्यते । अस्मान्मदीयान्यजमानान् । क्षरदुदकमत्र  
घृतम् । तेन पुनन्ति पर्जन्यादयो घृतापुवः । रिपं पापम् । इमा आपः सर्वे पापम-  
स्मत्तोऽपुनयन्तु ।

उदाभ्य इति । कल्पः—“उदाभ्यः शुचिरा पूत एमीत्युद्गाहमानो जपति ”  
इति ।

स्नानाचमनाभ्यां बहिरन्तश्च शुद्धः सज्जद्भ्य उद्गम्याऽऽगच्छामि ।  
विधत्ते—

( यजमानकर्तृकप्राग्वशप्रवेशोपयुक्ता मन्त्राः )

“ अङ्गिरसः सुवर्गं लोके यन्तोऽप्सु दीक्षातपसी प्रावेशयन्प्सु स्नात सौ-  
क्षादेव दीक्षातपसी अवरुन्धे ” [ सं० का० ६ प्र० १ अ० १ ] इति ।

मुण्डनादिसंस्कारो दीक्षा । आहारादिनियमस्तपः । अप्सु स्नानेन तदुभयम-  
व्यवधानेनैव प्राप्नोति ।

अवतरणप्रदेशं विधत्ते—

“ तीर्थे स्नाति तीर्थे हि ते तां प्रावेशयन् ” [ सं० का० ६ प्र० १ अ०  
१ ] इति ।

उक्तमेवार्थमनूद्य स्तौति—

“ तीर्थे स्नाति तीर्थमेव समानानां भवति ” [ सं० का० ६ प्र० १ अ०  
१ ] इति ।

सख्यादीनां समानानां तीर्थवत्सेव्यो भवति ।

आचमनं विधत्ते—

“ आपोऽश्नात्यन्तरत एव मेध्यो भवति ” [ सं० का० ६ प्र० १ अ० १ ]  
इति ।

सोमस्येति । कल्पः—“ अथ प्रदक्षिणमहतं वासः परिधत्ते सोमस्य तनू-  
रसि तनुवं मे पाहीति ” इति ।

क्षौमवस्त्रस्य सोमोऽभिमानो देव इति तस्य वस्त्रं शरीरम् ।

विधत्ते—

वाससा दीक्षयति सौम्यं वै क्षौमं देवतया सोममेष देवतामुपैति यो दीक्षते ”  
[ सं० का० ६ प्र० १ अ० १ ] इति ।

दीक्षयति संस्करोति ।

मन्त्रस्थ पूर्वोत्तरभागौ व्याचष्टे—

“ सोमस्य तनूरसि तनुवं मे पाहीत्याह स्वामेव देवतामुपैत्यथो आशिषमे-  
वैतामाशास्ते ” [ सं० का० ६ प्र० १ अ० १ ] इति ।

वस्त्रपरिहितस्य सोम एव स्वा देवता ।

प्रकारान्तरेण प्रस्तौति—

“ अग्नेस्तूषाधानं वायोर्वातपानं पितॄणां नीविरोषधीनां प्रघात आदित्यानां



( यजमानकर्तृकप्राग्वंशप्रवेशोपयुक्ता मन्त्राः )

प्राचीनताना विधेषां देवानामोतुर्नक्षत्राणामतीकाशास्तद्वा एतत्सर्वदेवत्यं यद्वातो  
 यद्वाससा दीक्षयति सर्वाभिरैवेनं देवताभिर्दीक्षयति ” [ सं० का० ६ प्र० १  
 अ० १ ] इति ।

शलाकोपधानं तूषाः । तत्र तन्तूनां पूरणं तूषाधानम् । वायुना शोषणं वात-  
 पानम् । नीविर्बन्धविशेषः । प्रघातो दण्डेन शलाकोपधानेन वा महारः । प्राचीन  
 तानो दीर्घतन्तुप्रसारणम् । ओतुस्तिर्यक्तन्तुप्रसारणम् । अतीकाशाश्छिद्राणि ।  
 एतेषु क्रमेणाग्न्यादयोऽभिमानिदेवताः ।

भोजनं विधत्ते-—

“ बहिःप्राणो वै मनुष्यस्तस्याशनं प्राणोऽश्नाति सप्राण एव दीक्षते ”  
 [ सं० का० ६ प्र० १ अ० १ ] इति ।

प्राणस्थितिहेतुत्वादशनस्य प्राणत्वम् । मित्रबन्ध्वादिभिः प्रार्थितो बहु  
 भुञ्जीतेति ।

विधत्ते-—

“ आशितो भवति यावानेवास्य प्राणस्तेन मह मेधमुपैति ” [ सं० का०  
 ६ प्र० १ अ० १ ] इति ।

महीनामिति । बौधायनः-—“ अथास्यैतन्नवनीतं विचितमुदशराव उप-  
 शेरते तस्य पाणिभ्यां संप्रम्लाय मुखमेव प्रथममभ्यङ्क्ते महीनां पयोऽसि वर्चोधा  
 अस्ति वर्चो मयि वेहीत्यनलोपपादाभ्याम् ”

आपस्तम्बो मन्त्रमेदमाह-—“ महीनां पयोऽसीति दर्भपुञ्जीलाभ्यां नवनी-  
 तमुद्यौति वर्चोधा असीति तेन पराचीनं त्रिरभ्यङ्क्ते ” इति ।

हे नवनीत त्वं गवां पयः कार्यमसि । स्निग्धतारूपं वर्चो धारयसि । अतो  
 मयि ब्रह्मवर्चसं वेहि ।

अभ्यङ्गं विधत्ते-—

“ घृतं देवानां मस्तु पितॄणां निष्पक्वं मनुष्याणां तद्वा एतत्सर्वदेवत्यं यन्नव-  
 नीतं यन्नवनीतेनाभ्यङ्क्ते सर्वा एव देवताः प्रीणाति ” [ सं० का० ६ प्र० १  
 अ० १ ] इति ।

नवनीतस्य पाकजन्यास्तिस्रोऽवस्थाः पक्वं किञ्चित्पक्वं निःशेषपक्वं च ।  
 ऋष्यान्तरमक्षेपेण सुरभि निःशेषपक्वम् । अत एव बहुवचः पठन्ति-“ आज्यं वै

( यजमानकर्तृकप्राग्वंशप्रवेशोपयुक्ता मन्त्राः )

देवानां सुरभि घृतं मनुष्याणामायुतं पितॄणां नवनीतं गर्भाणाम् ” इति ।

प्रकारान्तरेण नवनीताभ्यङ्गे प्रस्तौति—

“ प्रच्युतो वा एषोऽस्माल्लोकादतो देवलोकं यो दीक्षितोऽन्तरेव नवनीतं तस्माच्चवनीतेनाभ्यङ्गे ” [ सं० का० ६ प्र० १ अ० १ ] इति ।

दीक्षितस्य सर्वसाधने प्रवृत्तत्वादेतल्लोकप्रच्युतिः । यागस्यासमाप्तत्वादवलोक-  
प्राप्त्यभावः । नवनीतमपि क्षीरभावात्प्रच्युत्य घृतभावं न प्राप्नोति । अतोऽन्त-  
रालवार्तिवसाम्यात्तेन तस्याभ्यङ्गे युक्तः ।

गुणद्वयं विधत्ते—

“ अनुलोमं यजुषा व्यावृत्तै ” [ सं० का० ६ प्र० १ अ० १ ] इति ।

मनुष्याणां नास्त्यानुलोम्ये नियमः नैवाभ्यङ्गे मन्त्रोऽस्ति । तस्माद्व्या-  
वृत्तै तदुभयमवेति नियम्यते ।

वृत्रस्येति । कल्पः “ अथास्यैतदाञ्जनं पिष्टं दृषदुपले सतूलया च शरेषी-  
कया चास्य पाङ्मुखस्य प्रत्यङ्मुख उपविश्य सव्येन पाणिना दक्षिणमक्ष्यनाकि  
वृत्रस्य कनीनिकाऽसि चक्षुषा असि चक्षुर्मे पाहीति ” इति ।

मन्त्रार्थं विशदयन्नाञ्जनं विधत्ते—

“ इन्द्रो वृत्रमहन्तस्य कनीनिका पराऽपतत्तदाञ्जनमभवद्यदाङ्गे चक्षुरेव भ्रातृ-  
व्यस्य वृङ्गे ” [ सं० का० ६ प्र० १ अ० १ ] इति ।

विनाशयतीत्यर्थः ।

क्रमेण गुणान्विधत्ते—

“ दक्षिणं पूर्वमाऽङ्गे सव्यं हि पूर्वं मनुष्या आञ्जते न नि धावते नीव हि  
मनुष्या धावन्ते पञ्च कृत्व आऽङ्गे पञ्चाक्षरा पङ्क्तिः पाङ्क्तो यज्ञो यज्ञमेवाव रुन्धे  
परिमितमाऽङ्गेऽपरिमितं हि मनुष्या आञ्जते सतूलयाऽङ्गेऽपतूलया हि मनुष्या  
आञ्जते व्यावृत्तै ” [ सं० का० ६ प्र० १ अ० १ ] इति ।

मनुष्यस्य योषितामञ्जने वामभागपूर्वत्वं प्रसिद्धम् । अञ्जनोपेताङ्गुलेश्चक्षुषि  
सहसा पुनः पुनः पर्यावर्तनं निधावनं तच्च मनुष्याः कुर्वन्ति । यज्ञे सवनीयपुरो-  
डाशद्रव्याणां पञ्चसंख्यया पङ्क्तिच्छन्दोगताक्षरसाम्याद्यज्ञस्य पाङ्क्तत्वम् ।

तथा च पञ्चमप्रपाठके वक्ष्यति—

( यजमानकर्तृकप्राग्वंशप्रवेशोपयुक्ता मन्त्राः )

“ ब्रह्मवादिनो वदन्ति नचां न यजुषा पङ्क्तिराप्यतेऽथ किं यज्ञस्य पाङ्क्तत्वं-  
मिति धानाः करम्भः परिवापः पुराडाशः पयस्या तेन पङ्क्तिराप्यते तद्यज्ञस्य पा-  
ङ्क्तत्वं ” [ सं० का० ६ प्र० ५ अ० १० ] इति ।

परिमितमर्तुं पञ्चसंख्यानियमो वा । न ह्यर्थं नियमो मनुष्येष्वस्ति । अग्र-  
सहिता शरेषीका सतूला । मनुष्याणामिषीकानियम एव नास्ति कुतः सतूलत्व-  
नियमः ।

विपक्षे बाधकपूर्वकं स्वपक्षं निगमयति—

“ यदपतूलाऽऽञ्जीत वज्र इव स्यात्सतूलाऽऽङ्के मित्रत्वाय ” [ सं० का० ६  
प्र० २ अ० १ ] इति ।

तूलरहितशरकाष्ठस्य तीक्ष्णाग्रत्वाद्वज्रसमत्वम् ।

चिदिति । कल्पः— “ अथैनमेकविंशत्या दर्भपञ्जीलैः पवयति चित्पति-  
स्त्वा पुनातु वाक्पतिस्त्वा पुनातु देवस्त्वा सविता पुनात्वच्छिद्रेण पवित्रेण वसोः  
सूर्यस्य रश्मिभिरिति ” इति ।

प्रथमद्वितीयमन्त्रयोरच्छिद्रेणेत्यनुषज्यते । हे यजमान चितां ज्ञानानां पति-  
र्मनो देवस्त्वां पुनातु । वाचां शब्दानां पतिः सरस्वत्यसौ वा आदित्योऽच्छिद्रं  
पवित्रं तद्रूपोऽयं दर्भस्तोमः । जगन्निवासहेतोः सूर्यस्य रश्मिरूपा दर्भाः ।

दर्भस्तोमविशिष्टं मार्जनं विधत्ते—

“ इन्द्रो वृत्रमहन्तोऽपोऽभ्यम्रिमत् तासां यन्मेध्यं यज्ञियं स देवमासीत्तद-  
पोदक्रामत्ते दर्भा अभवन् यदर्भपञ्जीलैः पवयति या एव मेध्या यज्ञियाः स देवा  
आपस्ताभिरेवैनं पवयति ” [ सं० का० ६ प्र० १ अ० १ ] इति ।

मेध्यं शुद्धं, यज्ञियं यज्ञार्हं, सदेवं देवताप्रियम् । उत्पवनब्राह्मणे दर्भोत्पत्ति  
व्याख्याता ।

दर्भस्तोमस्य संख्याविशेषान्विधत्ते—

“ द्वाभ्यां पवयत्यहोरात्राभ्यामेवैनं पवयति त्रिभिः पवयति त्रय इमे लोका  
एभिरेवैनं लोकैः पवयति पञ्चभिः पवयति पञ्चाक्षरा पङ्क्तिः पाङ्क्तो यज्ञो यज्ञायै-  
वैनं पवयति षड्भिः पवयति षड्वा ऋतव ऋतुभिरेवैनं पवयति सप्तभिः पवयति  
सप्त छन्दांसि छन्दोभिरेवैनं पवयति नवभिः पवयति नव वै पुरुषे प्राणाः

( यजमानकर्तृकप्राग्वंशप्रवेशोपयुक्ता मन्त्राः )

सप्राणमवैनं पवयत्येकविंशत्या पवयति दश हस्त्या अङ्गुलयो दश पद्या  
आत्मैकविंशो यावानेव पुरुषस्तमपरिवर्गं पवयति ” [ सं० का० ६ प्र० १  
अ० १ ] इति ।

“ गायत्री त्रिष्टुब्जगत्यनुष्टुप्कृत्वा सह । बृहत्युष्णिहा ककुत्सचीभिः  
शिष्यन्तु त्वा ” इति कैश्चिन्मन्त्र आम्नायते । तत्रोष्णिक्ककुभोरवान्तरभेदपरि-  
त्यागेन सप्त च्छन्दांसि । संचारस्थानभूतच्छिद्राभिप्रायेण प्राणानां नवत्वम् ।  
अपरिवर्गं निःशेषम् । एकविंशतिपक्ष एवानुष्ठेयः । “ एकविंशत्या दर्भपुञ्ज-  
जीलैः पवयति ” इति बह्वृचब्राह्मण आम्नातत्वात् । तत्प्रशंसार्थमितरे पक्षा  
अवयुक्त्यानुवादः ।

मन्त्रं व्याचष्टे—

चित्पतिस्त्वा पुनात्वित्याह मनो वै चित्पतिर्भनतैवेनं पवयति वाक्पतिस्त्वा  
पुनात्वित्याह वाचैवेनं पवयति देवस्त्वा सविता पुनात्वित्याह सवितृप्रसूत एवेनं  
पवयति ” [ सं० का० ६ प्र० १ अ० १ ] इति ।

तस्येति । कल्पः—“ यजमानं वाचयति तस्य ते पवित्रपते पवित्रेण यस्मै  
कं पुने तच्छकेयमिति ” इति ।

आदित्यरूपस्याच्छिद्रपवित्रस्थ पतिः प्रेरकोऽन्तर्यामी । हे पवित्रपते तादृ-  
शस्य तव पवित्रेण यस्मा अग्निष्टोमकर्मणे कमात्मानं शोधयामि तत्कर्तुं शक्नो  
भूयासम् ।

एतमभिप्रायं दर्शयति—

“ तस्य ते पवित्रपते पवित्रेण यस्मै कं पुने तच्छकेयमित्याहाऽऽशिषमेवैता-  
माशास्ते ” [ सं० का० ६ प्र० १ अ० १ ] इति ।

आ व इति । बौधायनः—“ अयैनं सव्ये पाणावभिषोद्य शालामानयति  
आ वो देवास ईमहे सत्यवर्माणो अध्वरे यद्वो देवास आगुरे यज्ञियासो हवामह  
इति ” इति ।

आपस्तम्बः—“ आ वो देवास ईमह इति पूर्वया द्वारा प्राग्वंशे प्रविश्य ”  
इति ।

[ यजमानं कर्तृकप्राग्वंशप्रवेशोपयुक्ता मन्त्राः ]

हे देवा युष्माकं संबन्धिन्यस्मिन् न ध्वरे वयं सत्यधर्माणोऽवश्यं भाव्यनुष्ठानपरा  
आगच्छामः । हे यज्ञसंबन्धिनो देवा यस्मादागुरे कर्मोद्यमे युष्मानाह्वास्या-  
मस्तस्माद्वयमवाऽऽगच्छामः ।

इन्द्राग्नी इति । बौधायनः—“ पूर्वया द्वारा शालां प्रपादयति, इन्द्राग्नी  
द्यावापृथिवी आप ओषधीरिति ” इति ।

आपस्तम्बः—“ इन्द्राग्नी द्यावापृथिवी आप ओषधीरित्यपरेणाऽऽहवनीयं  
दक्षिणाऽतिक्रम्य ” इति ।

हे इन्द्रादय एनमनुजानीतेति शेषः ।

त्वमिति । बौधायनः—अथैनमग्नेणाऽऽहवनीयं पर्याहृत्य दक्षिणत उदङ्-  
मुखमुपवेश्याऽऽहवनीयमीक्षयति त्वं दीक्षाणामधिपतिरसीह मा सन्तं पाहीति ”  
इति ।

आपस्तम्बः—“ त्वं दीक्षाणामधिपतिरसीत्याहवनीयमुपोषविशति ” इति ।

हे आहवनीय त्वं दीक्षारूपाणां नियमानां पालकोऽस्य तस्त्वत्समीपे स्थितं  
मां पालय ।

पूर्वोक्तपूतत्वप्रशंसापूर्वकं प्राचीनवंशप्रवेशं विधत्ते—

“ यावन्तो वै देवा यज्ञायापुनत त एवामवन्त्य एवं विद्वान्यज्ञाय पुनीते भव-  
त्येव बहिः पवयित्वाऽन्तः प्रपादयति मनुष्यलोक एवैनं पवयित्वा पूतं देवलोकं  
प्रणयति ” [ सं० का० ६ प्र० १ अ० २ ] इति ।

अभवन्नैश्वर्यं प्राप्ताः । भवत्येवैश्वर्यं प्रामोत्येव ।

अत्र विनियोगसंग्रहः—

“ आपः शिर ऊनस्योष दर्मोऽजान्तर्हितः स्वधि ।

क्षुरं निधाय देवश्रूर्वपेत्स्वस्ति तदा जपेत् ॥ १ ॥

आपः स्नायादुदा जप्यं सोम वस्त्रपरिग्रहः ।

महीति नवनीतस्य ग्रहो वर्चोऽतिलेपनम् ॥ २ ॥

वृत्रेत्याङ्के चित्पतिस्त्वाग्निभिर्दर्भेण पावयेत् ।

तस्येति जपति स्वामी ह्य वः प्राग्वंशवेशनम् ॥ ३ ॥

इन्द्राग्नी दक्षिणे गत्वा त्वमित्युपविशेदिह ।

प्रथमे ह्यनुवाकेऽस्मिन्मन्त्रा अष्टादशेरिताः ॥ ४ ॥ इति ।

( यजमानकर्तृकप्राग्वंशप्रवेशोपयुक्ता मन्त्राः )

अथ मीमांसा ।

चतुर्थाध्यायस्य तृतीयपादे चिन्तितम्—

“ किं दर्शपूर्णमासाभ्यामिष्ट्वा सोमेन यागकः ।

अङ्गगङ्गिता वा कालो वा ह्यपाराथ्याय चाङ्गता ।

दर्शादिलक्षिते काले सोमयागो विधीयते ।

स्वतन्त्रफलवत्त्वेन न युक्ताऽङ्गगङ्गिता तयोः ” इति ।

इदमाग्नायते—“ दर्शपूर्णमासाभ्यामिष्ट्वा सोमेन यजेत ” इति । तत्रोभयो-  
राग्निसारुतानूयाजवदन्याधीनत्वाभावाद्दर्शपूर्णमासोक्तेः पाराथर्षपरिहाराय सोमस्य  
दर्शपूर्णमासाङ्गत्वबोधकोऽयं संयोग इति चेन्नैवम् । स्वतन्त्रफलवतः सोमयाग-  
स्याङ्गत्वासंभवात् । फलवत्संनिधावफलं तदङ्गमिति न्यायात् । न चात्र बृहस्प-  
तिसवन्यायेन सोमधर्मकमफलं कर्मान्तरं विधीयत इति शक्यं वक्तुम् । सोमशब्द-  
स्य बृहस्पतिसवशब्दवन्नामत्वाभावेन धर्मातिदेशकत्वाभावात् । क्त्वाप्रत्ययेन—  
असत्यङ्गगङ्गिभावे कर्त्रैक्यमात्रेणोपपद्यते । तस्माद्दर्शपूर्णमासशब्दस्य पाराथर्षभ्यु-  
पेत्यापि तदिष्ट्युपलक्षित उत्तरकाले सोमविधिरयम् ।

एतदेवाभिप्रेत्य रथरूपकमाग्नायते—

“ एष वै देवरथो यद्दर्शपूर्णमासौ यो दर्शपूर्णमासाविष्ट्वा सोमेन यजेते  
रथस्पष्ट एवावसाने वरे देवानामवस्यति ” [ सं० का० २ प्र० ५ अ० ६ ]  
इति ।

अवसाने निश्चिते वरे मार्गे यथा रथेन क्षुण्णे मार्गे गन्तुः कण्टकपाषाणा-  
दिबाधराहित्येन सुखं भवति तथा प्रथमं दर्शपूर्णमासाविष्टवत् उत्तरकाल तदिष्टि-  
विकृतिषु सोमाङ्गभूतदीक्षणीयाप्रायणीयादिषु कर्मानुष्ठानं सुकरं भवतीत्यर्थः ।  
तस्मात्कालार्थः संयोगः ।

पञ्चमाध्यायस्य चतुर्थपादे चिन्तितम् ।

“ दर्शादीष्ट्वा सोमयागः क्रमोऽयं नियतो न वा ।

उक्तेराद्यो न सोमस्याऽऽधानानन्तरवाश्रुतेः ” इति ॥

दर्शपूर्णमासाविष्ट्वा सोमेन यजेतेति क्त्वाप्रत्ययेनावगम्यमानः क्रमो निय-

( यजमानकर्तृकप्राग्वंशप्रवेशोपयुक्ता मन्त्राः )

इति चेन्मैवम् । सोमेन यक्ष्यमाणोऽग्नीनादधितेत्याधानानन्तरताया अपि श्रवणात् । तस्मादिष्टिसोमयोः पौर्वापर्यं न नियतम् ।

तच्चैवान्यच्चिन्तितम्--

“ विप्रस्य सोमपूर्वत्वं नियतं वा न वाऽग्निमः ।

उत्कर्षतो नैवमग्नीषोमीयस्यैव तच्छ्रुतेः ” इति ॥

इष्टिपूर्वत्वं सोमपूर्वत्वं च विकल्पमिति यदुक्तं तत्र ब्राह्मणस्य सोमपूर्वत्वमेव नियतम् । कुतः । उत्कर्षश्रवणात् । “ आग्नेयो वै ब्राह्मणो देवतया स सोमे-  
नेष्ट्वाग्नीषोमीयो भवति यदेवाद् पौर्णमासं हविस्तत्तर्ह्यनु निर्वपेत्तर्ह्यभयदेवतो  
भवति ” इति । अस्यायमर्थः--प्रजापतेर्मुखादग्निर्ब्राह्मणश्चेत्युभावुत्पन्नौ । ततो  
ब्राह्मणस्यैव देवतेत्याग्नेय एव ब्राह्मणो न सौम्यः । सोमस्य तद्देवतात्वाभावात्  
यदा स ब्राह्मणः सोमेन यजति तदा सोमोऽप्यस्य देवतेत्याग्नीषोमीयो भवति ।  
तस्याग्नीषोमीयस्य ब्राह्मणस्यानुरूपं पौर्णमासमग्नीषोमीयपुरोडाशरूपं हविः सोमा-  
दूर्ध्वमनुनिर्वपेत् । तदा स ब्राह्मणो देवताद्वयसंबन्धी भवतीति । यद्यप्यत्र कर्मान्तरं  
किञ्चिद्विधीयत इति कश्चिन्मन्येत तथाऽपि पौर्णमासं हविरिति विस्पष्टं प्रत्यभि-  
ज्ञानात् कर्मान्तरं किंतु दर्शपूर्णमासयोः सोमादूर्ध्वमुत्कर्षः । तस्माद्विप्रस्य सोम-  
पूर्वत्वमेव नियतमिति प्राप्ते ब्रूमः--नात्र दर्शशब्दः पूर्णमासशब्दो वा कश्चि-  
द्यागवाची श्रूयते । पौर्णमासमित्येष तद्धितान्तो हविर्विशेषणत्वेनोपन्यस्यते ।  
तच्च हविरग्नीषोमीयपुरोडाशरूपमिति देवताद्वयेन संस्तवादवगम्यते । तस्मादेक-  
स्यैव हविष उत्कर्षो न तु कृत्स्नयोर्दर्शपूर्णमासयोः । तथा सति ब्राह्मणस्यैक-  
स्मिन्नेवाग्नीषोमीयपुरोडाश सोमपूर्वत्वनियमः । इतरत्र क्षत्रियवैश्ययोस्त्रिवास्यापी-  
ष्टिपूर्वत्वसोमपूर्वत्वे विकल्प्येते ।

तृतीयाध्यायस्य चतुर्थपदि चिन्तितम् ।

“ दिशं प्रतीचीं मनुजा व्यभजन्तेत्यसौ विधिः ।

वादो वाऽत्र पुराकल्पस्तुत्यर्थो विधिमर्हति ॥

प्राचीनवंशवाक्योक्तेर्विधानस्यैकवाक्यतः ।

दिग्विधावर्थवादोऽयमुपवीते निवीतवत् ” इति ।

ज्योतिष्टोमे श्रूयते--

१ क. ड. च. यो ब्रा । २ क. ड. च. या सो । ३ ख. क्यता । दि ।

( यजमानकर्तृकप्राग्वंशप्रवेशोपयुक्ता मन्त्राः )

“ प्राचीनव२शं करोति देवमनुष्या दिशो व्यभजन्त प्राचीं देवा दक्षिणां पितरः प्रतीचीं मनुष्या उदीचीं रुद्रा यत्प्राचीनव२शं करोति देवलोकमेव तद्यजमान उपावर्तते ” [ सं० का० ६ प्र० १ अ० १ ] इति । तत्र देवादीनां कर्मानधिकारान्न तत्र विधिशङ्कन । मनुष्याः प्रतीचीं विभजेयुरित्येव विधिः स्यात् । कुतः । पुराकल्परूपेणार्थवादेन स्तूयमानत्वात् । पूर्वपुरुषाचरितत्वाभिधानं पुराकल्पः । व्यभजन्तेत्यनेन भूतार्थवाचिना तदभिधीयते । तस्माद्विधिरयमिति पूर्वं पक्षः । यस्य मण्डपविशेषभ्योपरि वंशाः प्रागग्रा भवन्ति स प्राचीनवंशः । तद्विधेकवाक्यत्वाभ्युपगमादर्थवादः । सायंकालीनाध्यादौ प्रतीची प्राप्ता ।

तृतीयाध्यायस्य सप्तमपादे चिन्तितम्—

“ वपतीत्युपकारः किं द्वयोर्मुख्याङ्गयोरुत ।

मुख्य द्वयोरस्य कृत्स्नकर्तृगतत्वतः ॥

युक्तः शास्त्रीयसंस्कारो मुख्येऽस्य फलभोगि(जि) नः ।

विनाऽपि संस्क्रुतिं दृष्टं कर्तृत्वं तस्य नास्ति सः ” इति ॥

ज्योतिष्टोमे केशश्मश्रुवपनपयोत्रतादयो यजमानसंस्कारा आम्नाताः । ग्रहैः सोमहोमो ज्योतिष्टोमे मुख्यः । अग्नीषोमीयपश्चादिकमङ्गम् । तत्र द्वयोर्मुख्याङ्गयोरेते वपनादय उपकुर्वन्ति । कुतः । कर्तृधर्मत्वात् । यजमानो हि कर्तृतया वपनादीभिः संस्क्रियते । कर्तृत्वं च यथा मुख्यं प्रति तस्य विद्यते तथाऽङ्गं प्रत्यप्यस्ति । तस्मादुभयोरुपकार इति चेन्नैवम् । द्वौ हि यजमानस्याऽऽकारौ क्रियाकर्तृत्वं फलभोक्तृत्वं चेति । तयोरदृष्टः फलभोगः क्रियानिष्पत्तिश्च दृष्टा । तथा सति वपनादिकृतोपकारस्याप्यदृष्टत्वाद्भोक्तृशेषा वपनादयः फलभोगसाधने मुख्य एव पर्यवस्यन्ति । वपनादिसंस्काररहितैर्कर्तृत्वभिः कृषीवलादिभिश्च किरयनिष्पाद्यमाना दृश्यते । ततस्तत्र कर्तृत्वाकारे वपनादिकृतः स उपकारो नास्ति । तस्माददृष्टफलभोजिनो यजमानस्य योऽयमदृष्टरूपः शास्त्रीयसंस्कारः सोऽयं मुख्ये कर्मणि युक्तो नाङ्गेषु । नात्र पूर्ववद्वाक्यमस्ति । येन परस्परया फलसाधनाङ्गेषु वपनाद्युपकारः शङ्क्येत । प्रकरणं तु मुख्यस्यैव न त्वङ्गानाम् । तस्माच्च तेषूपकारः ।

तत्रैवाष्टमे पादे चिन्तितम्—

“ संस्कारा वपनाद्याः किमध्वर्योः स्वामिनोऽथवा ।



अध्वर्योस्तत्र शक्तत्वात्तद्वेदांकेष्व तस्य ते ॥

संस्कारैर्योग्यतां प्राप्य स्वकार्यं कर्तुमृत्विजः ।

करीणात्यन्यकिरया तेषां संस्किरया यजमानगा ॥ इति ॥

आप उन्दन्तु जीवस इत्याद्याः संस्कारमन्त्राः । तद्विधयश्चाध्वर्युवेदे समा-  
स्नाताः—“ केशश्मश्रु वपते नखानि निरुन्तते ” इति । शक्तश्चाध्वर्युर्वपनादौ ।  
तस्मात्तस्याध्वर्योर्वपनादिसंस्कारा इति चेन्नैवम् । वपनादिसंस्कारा यजमानगतमा-  
लिन्यमपनीय यागयोग्यतामुत्पादयितुं किरयन्ते । तथा च ब्राह्मणम्—“ केशश्मश्रु  
वपते नखानि निरुन्तते मृता वा एषा त्वगमेध्या यत्केशश्मश्रु मृतामेव त्वचममे-  
ध्यापहत्य यज्ञियो भूत्वा मेधमुपैति ” [ सं० का० ६ प्र० १ अ० १ ] इति ।  
न ह्यध्वर्युवपनेन यजमानमता मृता त्वगपैति । योग्यस्य हि कर्माधिकारे सति  
पश्चात्प्रयासरूपेषु व्यापारेषु स्वयमशक्तः सन्कर्मकरानृत्विजः परिकीरणाति । लो-  
केऽपि रोगिणः स्वामिन औषधाद्यानयन एव भृत्या जीवितदानेन परिकीरयन्ते ।  
न तु तदौषधं भृत्याः सेवन्ते । तस्मादितरकिरयत्विजाम् संस्कारस्तु यजमानस्य ।  
क्वाचतु वचनादृत्विजामपि संस्कारोऽस्तु ।

चतुर्थाध्यायस्य तृतीयपादे चिन्तितम्—

“ जुह्वाः पर्णमयीत्वेन न पापश्रुतिरञ्जनात् ।

वैरिदृश्वर्जनं वर्म प्रयाजैः पुरुषाय किम् ॥

ऋतवे वाऽग्निमो भानात्फलस्य न हि साध्यता ।

विभाति ऋतवे तस्मादर्थवादः फलं भवेत् ॥ इति ॥

इदमास्नायते—“ यस्य पर्णमयी जुहुर्मवति न पापः श्लोकः शृणोति यदा-  
इत्के चक्षुरेव भ्रातृव्यस्य वृद्धके यत्प्रयाजानूयाजा इज्यन्ते वर्मेव तद्यज्ञाय क्रियते  
वर्म यजमानाय भ्रातृव्याभिभूत्यै ” इति । तत्र यज्जुह्वाः प्रकृतिभूतं पर्णद्रव्यं  
यश्चाञ्जनेन चक्षुःसंस्कारो यच्च प्रयाजानूयाजरूपं वर्म तत्त्वितयं पुरुषार्थत्वेन वि-  
धीयते । कुतः । पापश्लोकश्रवणराहित्यादेः पुरुषसंबन्धिफलस्य प्रतिभानादिति  
चेन्नैवम् । फलं हि साध्यं भवति । न चात्र साध्यता प्रतिभासते । न शृणोति  
वृद्धके वर्म क्रियत इति वर्तमानत्वनिर्देशात् । अतः कत्वार्था एते विधयः । तत्र  
पर्णमयीत्वस्यानारम्भाधीतस्यापि वाक्येन क्रतुसंबन्धः । संस्कारक( व )र्णोस्तु

( यजमानकर्तृकप्राग्वंशप्रवेशोपयुक्ता मन्त्राः )

प्रकरणेन । क्रत्वर्थानां क्रतुनिष्पादनव्यतिरेकेण फलाकाङ्क्षाया असंभवाद्वर्तमान-  
निर्देशस्य विपरिणामं कृत्वाऽपि फलं कल्पयितुं न शक्यम् । तस्मात्फलवच्चभ्रम-  
हेतुः पापश्लोकराहित्यादिरर्थवादः ।

द्वितीयाध्यायस्य प्रथमपादे चिन्तितम्—

“ नानुषङ्गोऽनुषङ्गो वाऽच्छिद्रेणेत्यस्य शेषिणौ ।

चित्पतिस्त्वेत्यनाकाङ्क्षावतो नात्रानुषज्यते ॥

करणत्वं क्रियापेक्षं क्रिया चैका पुनात्विति ।

मन्त्रद्व( त्र )येऽतस्तद्द्वारा सर्वशेषोऽनुषज्यते ” इति ।

ज्योतिष्टोमे दीक्षाप्रकरणे पठ्यते—“ चित्पतिस्त्वा पुनातु, वाक्पतिस्त्वा पुनातु,  
देवस्त्वा सविता पुनात्वच्छिद्रेण पवित्रेण वसोः सूर्यस्य रश्मिभिः ” इति । तत्र  
तृतीयमन्त्रशेषोऽच्छिद्रेणेत्यादिभागः प्रथमद्वितीयमन्त्रयोर्नानुषज्यते, कुतः । न हि  
चित्पतिस्त्वा पुनातु वाक्पतिस्त्वा पुनात्वित्यनयोर्मन्त्रयोः शेषिणोः संपूर्णवाक्ययोः  
काचिच्छेषाकाङ्क्षाऽस्तीति प्राप्ते ब्रूमः—मा भूच्छेषिणोराकाङ्क्षा तथाऽपि शेष-  
स्याऽऽकाङ्क्षाऽस्ति । पवित्रेण रश्मिभिरित्युक्तं करणत्वं क्रियामपेक्षते । क्रिया च  
पुनात्वित्येषा त्रिष्वपि मन्त्रेष्वेका । तथा च क्रियया संबद्धः शेषः क्रियाद्वारा  
तृतीयमन्त्रे निरपेक्षेऽपि यथाऽन्वेति तथा पूर्वयोरप्यन्वेतु । तस्मादनुषङ्गः ।

अथ छन्दः ।

आप उन्दन्तिवति द्विपदा मायत्री । आपो अस्मानिति द्विपदा विराट् । वि-  
श्वमित्येकपदा विराट् । उदाभ्य इति तद्वत् । चित्पतिरित्यनुषङ्गे सति तिस्रो गा-  
यत्र्यः । आ वो देवास्त इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

प्रथमोऽनुवाकः ॥ १ ॥

( अथ प्रथमाष्टके द्वितीयप्रपाठके द्वितीयोऽनुवाकः ) ।

आकूतयै प्रयुजेऽग्नये स्वाहा मेधायै मन-  
 सेऽग्नये स्वाहा दीक्षायै तर्पसेऽग्नये स्वाहा  
 सरस्वत्यै पूष्णेऽग्नये स्वाहाऽऽपो देवर्षिर्बृहती-  
 विश्वशंभुवो द्यावापृथिवी उर्वन्तरिक्षं बृह-  
 स्तिर्नो हविषा वृधातु स्वाहा विश्वे देव-  
 स्य नेतुर्मतो वृणीत सूर्य विश्वे राय  
 ईषुध्यासि द्युम्नं वृणीत पुष्यसे स्वाहक्सां-  
 मयो शिल्पे स्थस्ते वामा रभे ते मां ( १ )  
 पातमाऽऽस्य यज्ञस्योदृच इमां धियः शि-  
 क्षमाणस्य देव क्रतुं दक्षं वरुण सः शिशा-  
 धि ययाऽति विश्वा दुरिता तरेम सुतमाण-  
 मधि नावः रुहेर्मोर्गस्थाङ्गिरसूणं म्रदा ऊर्जं  
 मे यच्छ पाहि मा मा मां हिंसीर्विष्णोः  
 शर्मांसि शर्म यजमानस्य शर्म मे यच्छ  
 नक्षत्राणां माऽतीकाशात्पाहीन्द्रस्य योनि-  
 रसि ( २ ) मा मां हिंसीः कृण्वै त्वां  
 सुसस्यायै सुपिप्पलाभ्यस्त्वौषधीभ्यः सूप-  
 स्था देवो वनस्पतिरूध्वो मां पाह्योदृचः  
 स्वाहा यज्ञं मनसा स्वाहा द्यावापृथिवी-  
 भ्याः स्वाहोरोरन्तरिक्षात्स्वाहा यज्ञं वा-  
 तादा रभे ( ३ ) ।

( मा योनिरसि विश्वशब्द ) ।

( प्राचीनवंशप्रविष्टयजमानस्य दीक्षाङ्गभूता मन्त्राः )

इति ऋण्यजुर्वेदीयतैत्तिरीयसंहितायां प्रथमाष्टके  
द्वितीयप्रपाठके द्वितीयोऽनुवाकः ॥ २ ॥

( अथ प्रथमकाण्डे द्वितीयप्रपाठके द्वितीयोऽनुवाकः ) ।

प्रथमानुवाके प्राचीनवंशप्रवेशोऽभिहितः । अथ प्रविष्टस्य दीक्षानियमरूपेण तपसा शरीरशुद्धौ सत्यां पश्चाद्देवयजनस्वीकारादिभोग्यतेति द्वितियानुवाके दीक्षा विधीयते । तत्र दीक्षणीयेष्टावध्वरमन्त्राणामतिदेशतः प्राप्तत्वाद्दीक्षाहुत्यादिमन्त्रा एवोच्यन्ते ।

आकूत्या इति । कल्पः—“ आज्यस्थाल्याः सुवेणोपघातं दीक्षाहुती-  
जुहोति आकूत्यै प्रयुजेऽग्नये स्वाहा मेधायै मनसेऽग्नये स्वाहा दीक्षायै तपसेऽ-  
ग्नये स्वाहा सरस्वत्यै पूष्णेऽग्नये स्वाहेत्यथ सुचि चतुर्गृहीतं गृहीत्वा सुचा पञ्चमीं  
जुहोति आपो देवीर्वृहतीर्विश्वशंभुवो द्यावापृथिवी उर्वन्तरिक्षं बृहस्पतिर्नो हविषा  
वृधातु स्वाहेति ” इति ।

यज्ञं करिष्यामीत्येवंविधो मानसः संकल्प आकूतिः । तत्संपूर्त्यर्थमविघ्नेन  
मां प्रेरयते वह्नये हविरिदं हुतमस्तु । श्रुतयोः फलसाधनयोर्धारणाशक्तिर्मैधा ।  
तत्सिद्धयर्थं मदीयमनोभिमनिने वह्नये हुतमस्तु । दीक्षा व्रतनियमः । तत्सि-  
द्धयर्थं मदीयशरीरतपो भिमनिने वह्नये हुतमस्तु । मन्त्रोच्चारणशक्तिः सरस्वती ।  
तत्सिद्धयर्थं वागिन्द्रियपोषकाय वह्नये हुतमस्तु । बृहस्पतिरस्माकं हविषा वर्ध-  
ताम् । हे आपो भवत्योऽपि वर्धन्ताम् । द्यावापृथिव्यौ वर्धन्ताम् । विस्तीर्णमन्तरिक्षं  
च वर्धन्ताम् । कीदृश्य आपः । देवीर्वृष्टिरूपेण द्युलोकादागताः । बृहतीर्बहुलाः ।  
विश्वशंभुवः सस्यपाचनेन सर्वस्य जगतः सस्यं कुर्वत्यः ।

आहुतीर्विधत्ते—

“ अदीक्षित एकपाऽऽहुत्येत्याहुः सुवेण चतस्रो जुहोति दीक्षितत्वाय सुचा  
पञ्चमीं पञ्चाक्षरा पङ्क्तिः पाङ्क्तो यज्ञो यज्ञमेवावरुन्धे ” [ सं० का० ६ प्र०  
१ अ० २ ] इति ।

प्रथममन्त्र आकूत्युपयोगमाह—

[ प्राचीनवंशप्रविष्टयजमानस्य दीक्षाङ्गभूता मन्त्राः ]

“ आकृत्यै प्रयुजेऽग्नये स्वाहेत्याहः॥कृत्या हि पुरुषो यज्ञमभि प्रयुङ्क्ते यजेयेति ” [ सं० का० ६ प्र० १ अ० २ ] इति ।

यदा मनसाऽऽकूतिस्तदा पुरुष ऋत्विजामग्रे यज्ञमभिलक्ष्य यजेयेति वाचं प्रयुङ्क्ते ।

द्वितीयमन्त्रे मेधोपयोगमाह—

“ मेधायै मनसेऽग्नये स्वाहेत्याह मेधया हि मनसा पुरुषो यज्ञमभिगच्छति ” [ सं० का० ६ प्र० १ अ० २ ] इति ।

श्रुतयोः फलसाधनयोरविस्मरणेन धृतयोर्मनसा यज्ञकर्तव्यतां प्रतिपद्यते । तपो-  
मिमामिन्नो बहूनेरनुग्रहेण दीक्षासिद्धिः स्पष्टेत्यभिप्रेत्य तृतीयमन्त्रो न व्याख्यातः ।

चतुर्थमन्त्रे पदवाक्ययोरर्थमाह—

“ सरस्वत्यै पूष्णेऽग्नये स्वाहेत्याह वाग्वै सरस्वती पृथिवी पूषा वाचैव पृ-  
थिव्या यज्ञं प्रयुङ्क्ते ” [ सं० का० ६ प्र० १ अ० २ ] इति ।

वाचा मन्त्रोच्चारणसिद्धिः । पृथिव्या यज्ञस्य देवयजनव्रीह्यादिद्रव्यसिद्धिः ।

पञ्चममन्त्रस्य पूर्वभागे बहुविशेषणामिप्रायमाह—

“ आपो देवीर्बृहतीर्विश्वशंभुव इत्याह या वै वर्षास्ता आपो देवीर्बृहतीर्वि-  
श्वशंभुवः ” [ सं० का० ६ प्र० १ अ० २ ] इति ।

वर्षे भवा वर्षाः ।

विपक्षे वाधमाह—

“ यदेतद्यजुर्न ब्रूयाद्विद्या आपोऽशान्ता इमं लोकमागच्छेयुः ” [ सं० का०  
६ प्र० १ अ० २ ] इति ।

दिव्यत्वादशनिवदपामशान्तत्वम् ।

यस्मान्मन्त्रोक्तगुणस्तुत्या जलदेवतायाः शान्तिस्तस्माच्छान्ताः सुखकारिण्य  
इत्येतं स्वपक्षमुपसंहरति—

“ आपो देवीर्बृहतीर्विश्वशंभुव इत्याहस्मा एवैनौ लोकाय शमयति तस्मा-  
च्छान्ता इमं लोकमागच्छन्ति ” [ सं० का० ६ प्र० १ अ० २ ] इति ।

मन्त्रस्य द्वितीयतृतीयभागयोरुपयोगमाह—

( प्राचीनवंशप्रविष्टयजमानस्य दीक्षाङ्गभूता मन्त्राः )

द्यावापृथिवी इत्याह द्यावापृथिव्योर्ही यज्ञ उर्वन्तरिक्षमित्याहान्तरिक्षे हि यज्ञः ” [ सं० का० ६ प्र० १ अ० २ ] इति ।

भूमौ देवयजनमन्तरिक्षेऽनुष्ठानाय संचारो दिवि फलमिति यज्ञस्य लोकत्रयवर्तित्वम् ।

मन्त्रस्य चतुर्थभागाभिप्रायमाह—

“ बृहस्पतिर्नो हविषा वृधात्वित्याह ब्रह्म वै देवानां बृहस्पतिर्ब्रह्मणैवास्मै यज्ञमवरुन्धे ” [ सं० का० ६ प्र० १ अ० २ ] इति ।

देवानां मध्ये बृहस्पतेर्गुरुत्वेन परब्रह्मस्वरूपत्वम् ।

हविषा विधेरिति शाखान्तरमन्त्रपाठस्तं निन्दित्वा स्वपाठं प्रशंसति—

“ यद्ब्रूयाद्विधेरिति यज्ञस्याणुमृच्छेद्बृधात्वित्याह यज्ञस्याणुमेव परिवृणाकि ” [ सं० का० ६ प्र० १ अ० २ ] इति ।

बृहस्पतिर्विधधात्वित्युक्ते सत्यभिवृद्धेरसूचितत्वाद्यज्ञविघ्नं यजमानः प्राप्नुयाद्बृधात्वित्युक्त्या तत्परिहारः ।

विश्व इति । बौधायनः—“ अपरं चतुर्गृहीतं गृहीत्वाऽऽज्यपूर्णेन ( ण्या ) सुचौद्ग्रहणं जुहोति विश्वे देवस्य नेतुर्भर्तो वृणीत सख्यं विश्वे राय इषुष्यसि द्युम्नं वृणीत पुष्यसे स्वाहेति ” इति ।

आपस्तम्बः—“ द्वादशगृहीतेन सुचं पूरयित्वा विश्वे देवस्य नेतुरिति पूर्णाहुतिः षष्ठीम् ” इति ।

विश्वे विश्वात्मकस्य नेतुर्जगन्निर्वाहकस्य देवस्य सख्यमनुग्रहं भर्तो मरणवान्यजमानः सहसा वृणीत तच्च सख्यमीदृशेन स्तोत्रेण लभ्यते । विश्वे हे विश्वात्मक रायो धनस्येषुष्यसीशिषे । स्तुत्वा ( त्या ) पुष्यसे यज्ञपोषणाय द्युम्नं धनं याचेत । इदं हविस्तव हुतमस्तु ।

तमिममौद्ग्रहणहोमं विधास्यन्नाख्यायिकया पदं निर्वकि—

“ प्रजापतिर्यज्ञमसृजत सोऽस्मात्सृष्टः पराङ्मैत्समयजुरब्धीनात्प साम तमृगुदयच्छद्यद्गुदयच्छत्तदौद्ग्रहणस्यौद्ग्रहणत्वम् ” [ सं० का० ६ प्र० १ अ० २ ] इति ।

( प्राचीनवंशप्रविष्टयजमानस्य दीक्षाङ्गभूता मन्त्राः )

पलायमानं यज्ञपुरुषं ग्रहीतुं प्रजापतिना प्रेरितानां त्रिविधमन्त्रपुरुषाणां मध्ये यजुःसामपुरुषौ स यज्ञः प्रकर्षणावलीनादावृणोत् । ऋग्देवता तु तं यज्ञमुद्गृह्णा-  
त्तस्मादेतद्वक्ताध्यमनुष्ठानमौद्ग्रहणम् ।

तदेतद्विधत्ते—

“ ऋचा जुहोति यज्ञस्योद्यत्यै ” [ सं० का० ६ प्र० १ अ० २ ] इति ।

तदीयं छन्दः प्रशंसति—

“ अनुष्टुप्छन्दसामुद्यच्छदित्याहुस्तस्मादनुष्टुभा जुहोति यज्ञस्योद्यत्यै ” [ सं०  
का० ६ प्र० १ अ० २ ] इति ।

एतन्मन्त्रगतमृक्त्वं छन्दश्च यथा प्रशस्तं तथैव पदसंख्यामपि प्रशंसति—

“ द्वादश वात्सबन्धान्युद्यच्छदित्याहुस्तस्माद्द्वादशभिर्वात्सबन्धविदो दीक्ष-  
यन्ति ” [ सं० का० ६ प्र० १ अ० २ ] इति ।

यथा वत्स एकैकेन पाशेन प्रबध्यते तथा विश्वे देवस्येत्यादिषु द्वादशसु पदे-  
ष्वेकैकेन पदेन यज्ञो बध्यतेऽतस्तानि पदानि वात्सबन्धानि । वत्सस्येव बन्धो  
वत्सबन्धः । तदीयानि पदानि यज्ञमुद्गृह्णन्तीत्याहुः पूर्वेऽभिज्ञाः । तद्विदोऽध्वर्यव  
इदानीमपि तैः पदैर्जुहवति ।

पूर्वमभिज्ञप्रसिद्ध्या छन्दसः प्रशंसा कृता । इदानीं वागात्मकत्वेन छन्दः  
स्तूयते—

“ सा वा एषर्गनुष्टुग्वागनुष्टुग्यदेतयर्चा दीक्षयति वाचैवैनं सर्वया दीक्षयति ”  
[ सं० का० ६ प्र० १ अ० २ ] इति ।

अनुष्टुभो बाग्विशेषत्वेन वाग्रूपत्वम् । छन्दोन्तरस्यापि तत्राममिति चेत्तर्हि  
प्रसङ्गे सति तदपि तथा स्तोतव्यम् ।

लिङ्गोपजीवनेन मन्त्रं स्तौति—

“ विश्वे देवस्य नेतुरित्याह सावित्र्येतेन मर्तो वृणीत सख्यमित्याह पितृदेव-  
त्येतेन विश्वे राय इषुष्यसीत्याह वैश्वदेव्येतेन द्युम्नं वृणीत पुष्यस इत्याह पौष्ण्ये-  
तेन सा वा एषक्सर्वदेवत्या यदेतयर्चा दीक्षयति सर्वाभिरेवनं देवताभिर्दीक्षयति ”  
[ सं० का० ६ प्र० १ अ० २ ] इति ।

प्रथमपादे सवितृपर्यायस्य नेतृशब्दस्य प्रयोगेण सावित्रत्वम् । द्वितीयपादे

( प्राचीनवंशप्रविष्टयजमानस्य दीक्षाङ्गभूता मन्त्राः )

मर्तशब्देन मृतपितृसूचनात्पितृदेवत्वम् । तृतीयपादे विश्वशब्दस्य प्रयोगाद्वैश्वदेव-  
त्वम् । चतुर्थपादे पुष्यस इत्युक्तत्वात्पौष्णत्वम् ।

अक्षरसंख्यामुपजीव्य स्तौति—

“ सप्ताक्षरं प्रथमं पदमष्टाक्षराणि त्रीणि यानि त्रीणि तान्यष्टावुपयन्ति यानि  
चत्वारि तान्यष्टौ यदष्टाक्षरा तेन गायत्री यदेकादशाक्षरा तेन त्रिष्टुभ्यद्वादशा-  
क्षरा तेन जगती सा वा एषक्सर्वाणि छन्दाश्सि यदेतयर्चा दीक्षयति सर्वेभिरे-  
वैनं छन्दोभिर्दीक्षयति ” [ सं० का० ६ प्र० १ अ० २ ] इति ।

प्रथमं पदमृचि प्रथमः पादः । द्वितीयादिषु त्रिषु पादेष्वस्ति प्रत्येकपक्षर-  
गताष्टवसंख्या । द्वितीयपादे सखियमित्यक्षरत्रयेणाष्टत्वं पूरणीयम् । प्रथमपादं  
द्वेषा विभज्य त्रीण्यक्षराणि तृतीयपादे चत्वारि चतुर्थपादे गणनीयानि । तथा सति  
द्वितीयतृतीयचतुर्थपादा अक्षरसंख्याभिर्गायत्र्यादिसमा इति छन्दस्त्रयसंपात्तिः ।  
गायत्र्यादीनां त्रयाणां सवनत्रये प्राधान्यात्सर्वच्छन्दःसंपात्तिः ।

सप्तसंख्यामुपजीव्य स्तौति—

“ सप्ताक्षरं प्रथमं पदं सप्तपदा शक्वरी पशवः शक्वरी पशूनेवावरुन्धे ”  
[ सं० का० ६ प्र० १ अ० २ ] इति ।

विश्वे देवस्य नेतुरित्यत्र सप्ताक्षराणि । प्रोष्वस्मै पुरो रथमित्यस्यां च शक्व-  
र्यामृचि सप्त पादाः । शक्वर्याः पशुपदत्वात्पशुरूपत्वम् ।

अशेषजगद्व्यवहारसमवेन मन्त्रं स्तौति—

“ एकस्मादक्षरादनाप्तं प्रथमं पदं तस्माद्यद्वाचोऽनाप्तं तन्मनुष्या उपजी-  
वन्ति पूर्णया जुहोति पूर्ण इव हि प्रजापतिः प्रजापतेराप्त्यै न्यूनया जुहोति  
न्यूनाद्धि प्रजापतिः प्रजा असृजत प्रजानां सृष्ट्यै ” [ सं० का० ६ प्र० १  
अ० २ ] इति ।

यस्मादस्यामृचि प्रथमः पाद एकेनाक्षरेण न्यूनस्तस्मान्मनुष्या वाचः स्वरूप-  
मनाप्तमसंपूर्णमुपजीवन्ति । मूलाधारादुत्पन्नो वायुर्मूर्धपर्यन्तं प्रसृतो वक्त्रे तत्तदस्था-  
नेषु वर्णानुत्पादयति । तदिदं वर्णाभिव्यक्तिलक्षणं वाचश्चतुर्थं पदम् । पूर्वाणि तु  
त्रीणि कण्ठादध एवं कृढत्वान्नाभिव्यञ्जयितुं शक्यन्ते । तथा चाऽऽम्नायते—

“ गुहा त्रीणि निहिता नेङ्गयन्ति तुरीयं वाचो मनुष्या वदन्ति ” इति । एतेना



( प्राचीनवंशप्रविष्टयजमानस्य दीक्षाङ्गभूता मन्त्राः )

संपूर्णवाग्व्यवहारसाम्यं दर्शितम् । किंचेयमृगुत्तरेषु पादेष्वक्षरपूर्णा तेन सृष्टिपूर्ण-  
प्रजापतिसाम्यात्तत्प्राप्तये भवति । प्रथमपादे यदक्षरन्यूनत्वं तेन सृष्टिशून्यजगद्धी-  
जसाम्यात्प्रजोत्पत्तये भवति ।

ऋगिति । “कल्पः—अथ यजमानायतने कृष्णाजिनं प्राचीनग्रीवमुत्तरलोमो-  
पस्तृणाति तस्य शुक्लकृष्णे संमृशति शुक्लेऽङ्गुष्ठो भवति कृष्णेऽङ्गुलिर्ऋक्साम-  
मयोः शिल्पे स्थस्ते वामा रभे ते मा पातमाऽस्य यज्ञस्योद्वेच इति ” इति ।

हे शुक्लकृष्णे रेखे युवामृक्सामयोः संबन्धिनी चित्रे भवथः । एतच्च ब्राह्मणे  
स्पष्टी भविष्यति । तादृशौ ते युवां स्पृशामि । अस्य यज्ञस्य येयमृगुत्तमा तयो-  
पलक्षिता या कर्मसमाप्तिस्तत्पर्यन्तं ते युवां पालयतम् ।

इमं मन्त्रमवतारयन्नाख्यायिकया शिल्पत्वं विशदयति—

“ ऋक्सामे वै देवेभ्यो यज्ञायाऽऽतिष्ठमाने कृष्णो रूपं कृत्वाऽपक्रम्यातिष्ठतां  
तेऽपमन्यन्त यं वा इमे उपावत्स्यन्तः स इदं भविष्यतीति ते उपामन्त्रयन्त ते अहो-  
रात्रयोर्महिमानमपनिधाय देवानुपावर्तेतामेष वा ऋचो वर्णो यच्छुक्लं कृष्णाजिन-  
स्यैष साम्नो यत्कृष्णम् ” [ सं० का० ६ प० १ अ० ३ ] इति ।

ऋक्सामे देवते केनापि निमित्तेन देवयज्ञार्थमात्मानमप्रकाशयमाने आत्मति-  
रोधानाय कृष्णमृगो भूत्वा तदीयं संपूर्णं रूपं कृत्वा देवेभ्योऽपक्रम्य क्वचिद्गूढं  
अतिष्ठताम् । देवा विचारितवन्तो यं पुरुषमिमे ऋक्सामे प्राप्स्यन्तः स इदं यज्ञफलं  
प्राप्स्यतीति । देवास्तु ऋक्सामे रहसि केनाप्युपायेनोपच्छन्दितवन्तः । ते उभे  
अहोरात्रमहिमानं शुक्लकृष्णवर्णद्वयं स्वकीये मृगशरीरे स्थापयित्वा देवसमीपमा-  
गच्छताम् । कृष्णाजिनस्य यच्छुक्लं स एष ऋचा स्वीकृतोऽह्नो वर्णः । यत्कृष्णं  
स एष साम्ना स्वीकृतो रात्रेर्वर्णः ।

शिल्पत्वमुपपाद्य मन्त्रं व्याचष्टे—

“ ऋक्सामयोः शिल्पे स्थ इत्याहर्क्सामे एवावरुन्धे ” [ सं० का० ६  
प्र० १ अ० ३ ] इति ।

न केवलमृक्सामप्राप्तिः । किंत्वहोरात्रसारप्राप्तिश्चेत्याह—

“ एष वा अह्नो वर्णो यच्छुक्लं कृष्णाजिनस्यैष रात्रिया यत्कृष्णं यदेवै-  
नयोस्तत्र न्यक्तं तदेवावरुन्धे ” [ सं० का० ६ प० १ अ० ३ ] इति ।

१ क. ङ. च. लिखति ऋक्सामे । २ क. शिल्पं दर्शय ।

( प्राचीनवंशप्रविष्टयजमानस्य दीक्षाङ्गभूता मन्त्राः )

एनयोरहोरात्रयोः संबन्धि यत्सारं तत्रक्तामयोर्न्यक्तं गूढं तदपि प्राप्नोति ।

विधत्ते -

“ ऋणाजिनेन दीक्षयति ब्रह्मणो वा एतद्रूपं यत्ऋणाजिनं ब्रह्मणैवेनं दीक्षयति ” [ सं० का० ६ प्र० १ अ० ३ ] इति ।

ब्रह्म वेदस्तद्रूपत्वं ऋणाजिनस्य । ऋक्तामशिल्पधारित्वात्तदुपपन्नम् । दीक्षयति ऋणाजिनेन यजमानं योजयति । योजनं द्विविधम् । आस्तीर्णस्य ऋणाजिनस्याऽऽरोहणमन्यस्य ऋणाजिनस्य पावरणं च । तद्व्यकार आपस्तम्बेन दर्शितः—

“ ऋणाजिनेन यजमानं दीक्षयति द्वाभ्यां समस्य दीक्षेतान्तर्मांसाभ्यां बहिर्लोमाभ्यां यद्येकं स्यादक्षिणं पूर्वं पादं प्रतिषेधयेत् ” इति ।

इमाममति । कल्पः—“ अथ दक्षिणं जान्वाच्याभिसर्पतीमां धियं शिक्षमाणस्य देव क्रतुं दक्षं वरुण सःशिशुधि यथाऽति विश्वा दुरिता तरेम सुतर्माणमधि नावः रुहेमेति ” इति ।

हे वरुण देवमामग्निष्टोमविषयां धियमुपाददानस्य यजमानस्य संबन्धिनं दक्षं समृद्धमग्निष्टोमं क्रतुं संशिशुधि सम्पगुपदिश्य पारं नय । वयमपि पारं गन्तुं सर्वाणि विघ्नरूपदुरितानि यथा नावाऽत्यन्तं तरेम तां सुखेन तरणे समर्थामिमां ऋणाजिनरूपां नावमधिरुहेम ।

मन्त्रस्य स्पष्टार्थतामाह—

“ इमां धियं शिक्षमाणस्य देवेत्याह यथायजुरेवैतत् ” [ सं० का० ६ प्र० १ अ० ३ ] इति ।

ऊर्गिति । बौधायनः—“ प्रदक्षिणं मेखलां पैर्यस्यति ऊर्गस्याङ्गिरस्यूर्णम्भदा ऊर्गं मे यच्छ पाहि मा मा मा हिंसीरिति । अथ यजमानं वाससा प्रोणीति विष्णोः शर्मासि शर्मं यजमानस्य शर्मं मे यच्छेति वसनस्यातीकाशेषु यजमानं वाचयति नक्षत्राणां माऽतीकाशात्पाहीति ” इति ।

हे मेखले त्वमङ्गिरसां संबन्धिन्यन्तरसरूपा कम्बलबन्धुदुरस्यतोऽन्तरसं मे प्रयच्छ, मां पालय, हिंसां बन्धनेन वेदनारूपां मा कुरु । हे वस्त्र त्वं विष्णोः सुखप्रदमासि, यजमानस्य सुखं प्रयच्छ, ममापि सुखं प्रयच्छ । हे वस्त्र मां नक्षत्रप्रकाशात्पाहि । शाखान्तरानुसारेण हे उष्णीवेति व्याख्येयम् ।

( प्राचीनवीक्षप्रविष्टयजमानस्य दीक्षाङ्गभूता मन्त्राः )

तदिदं बोधायनेन मन्त्रक्रममनुसृत्योक्तम् । आपस्तम्बस्तु ब्राह्मणक्रममनुसृत्य वस्त्रमेखलयोः पौर्वापर्यमाह—“ विष्णोः शर्मासीत्येन वाससा दक्षिणमङ्गं यजमानः प्रोणुते, नक्षत्राणां माऽतीकाशात्पाहीति शिरः, उष्णीषेण शिरो वेष्टयत इति वाजसनेयम् । शरमयी मौञ्जी वा मेखला त्रिवृत्यष्ट्यन्यतरतः पाशा तथा यजमानं दीक्षयति योक्त्रेण पत्नीमूर्गसीति ” इति ।

रज्जुसदृशी मेखला । जटासदृशं योक्त्रम् ।

वस्त्रप्रावरणं विधत्ते—

“ गर्भो वा एष यदीक्षित उल्बं वासः प्रोणुते तस्माद्गर्भाः प्रावृता जायन्ते” [ सं० का० ६ प० १ अ० ३ ] इति ।

दीक्षितस्य गर्भरूपत्वं बह्वृचब्राह्मणे प्रपञ्चितम्—पुनर्वा एतमृत्विजो गर्भं कुर्वन्ति यं दीक्षयन्ति ” इति । षट्सदृशं गर्भवेष्टनमुल्बम् ।

विपक्षे बाधकपुरःसरमाच्छादनस्यापनयनकालं विधत्ते—

“ न पुरा सोमस्य क्रयादपोर्वाति यत्पुरा सोमस्य क्रयादपोर्वाति गर्भाः प्रजानां परापातुकाः स्युः क्रीते सोमोऽपोर्णुते जायत एव तदथो यथा वसीयास्सं प्रत्यपोर्णुते तादृगेव तत् ” [ सं० का० ६ प० १ अ० ३ ] इति ।

सोमे क्रीते तत्तदैव जायते ततो वस्त्रापनयनं युक्तम् । किंचात्यन्तधनवन्तं राजादिकं प्रति जनानां दिदृक्षायां पार्श्वस्थैर्याष्टिकादिभिः सभाया आवरणपटो यथाऽपनीयते तादृगेव तदिति द्रष्टव्यम् ।

ऊर्गस्याङ्गिरसीत्यस्यार्थमाख्यायिकया दर्शयन्मेखलां विधत्ते—

“ अङ्गिरसः सुवर्गं लोकं यन्त ऊर्जं व्यभजन्त ततो यदत्यशिष्यत ते शरा अभवन्ऊर्गै शरा यच्छरमयी मेखला भवत्यूर्जमेवावरुन्वे ” इति । [ सं० का० ६ प० १ अ० ३ ] इति ।

अङ्गिरोनामकानामृषीणां परस्परमन्त्रसे विभज्यमाने यदवशिष्टं तच्छरनाम-  
कृतृणविशेषरूपेणाऽऽविभूतं तस्मादूर्गसीत्यादिमन्त्र उपपन्नाः ।

मेखलाबन्धनपदेशं विधत्ते—

“मध्यतः संनहति मध्यत एवास्मा ऊर्जं दधाति तस्मान्मध्यत ऊर्जा भुञ्जते” [ सं० का० ६ प० १ अ० ३ ] इति ।

( प्राचीनवंशप्रविष्टयजमानस्य दीक्षाङ्गभूता मन्त्राः ]

अस्य यजमानस्य शरीरमध्ये रसं स्थापयति । तस्मात्सर्वेऽपि मध्य ऊर्जां भुञ्जते रसं धारयन्तीत्यर्थः ।

प्रकारान्तरेण मध्यदेशं स्तौति—

“ ऊर्ध्वं वै पुरुषस्य नाभ्यै मेध्यमवाचीनमेध्यं यन्मध्यतः संनहति मेध्यं चैवास्यामेध्यं च व्यावर्तयति ” [ सं० का० ६ प्र० १ अ० ३ ] इति ।

शरमयत्वं प्रशंसति—

“ इन्द्रो वृत्राय वज्रं प्राहरत्स त्रेधा व्यववत्स्फयस्तृतीयं रथस्तृतीयं यूप-  
स्तृतीयं येऽन्तः शरा आशीर्यन्त ते शरा अभवन्तच्छराणां शरत्वं वज्रो वै शराः  
क्षुत्खलु वै मनुष्यस्य भ्रातृव्यो यच्छरमयी मेखला भवति वज्रेणैव साक्षात्क्षुधं  
भ्रातृव्यं मध्यतोऽपहते ” [ सं० का० ६ प्र० १ अ० ३ ] इति ।

ये वज्रस्यान्तः शीर्णाः क्षुद्रावयवास्ते शराख्यास्तृणरूपाः शरा अभवन् ।

गुणं विधत्ते—

“ त्रिवृद्धवति त्रिवृद्धे प्राणस्त्रिवृतमेव प्राणं मध्यतो यजमाने दधाति ” [ सं०  
का० ६ प्र० १ अ० ३ ] इति ।

प्राणापानव्यानवृत्तिभिः प्राणस्य त्रिगुणत्वम् ।

गुणान्तरं विधत्ते—

पृथ्वी भवति रज्जूनां व्यावृत्तैः ” [ सं० का० ६ प्र० १ अ० ३ ] इति ।

रज्जूनां सूक्ष्माणां खट्वादिस्थितानाम् ।

मेखलायोक्त्रयोर्व्यवस्थां विधत्ते—

“ मेखलाया यजमानं दीक्षयति योक्त्रेण पत्नीं मिथुनत्वाय ” [ सं० का०  
६ प्र० १ अ० ३ ] इति ।

मेखला यजमानस्य स्त्री योक्त्ररूपः पत्न्याः पुमानिति प्रत्येकं मिथुनत्वम् ।

इन्द्रस्येति । बौधायनः—“ अथास्यैषा कृष्णविषाणा त्रिबलिर्वा पञ्चव-  
लिर्वा शाण्या रज्ज्वा परितृण्णां तां यजमानाय प्रयच्छति—इन्द्रस्य योनिरसि मा  
मा हिंसीरिति यजमानः प्रतिगृह्णाति ” इति ।

० आपस्तम्बो मन्त्रैक्यं मेने ।

कृष्णविषाणाया इन्द्रयोनित्वमारूपाधिकया विशदयन्विधत्ते—

“ यज्ञो दक्षिणामभ्यव्यायत्तां समभवत्तदिन्द्रोऽवायत्सोऽमन्यत यो वा इतो

:( प्राचीनवंशप्रविष्टयजमानस्य दीक्षाङ्गभूता मन्त्राः )

जनिष्यते स इदं भविष्यतीति तां प्राविशत्तस्या इन्द्र एवाजायत सोऽमन्यत यो वै मदितोऽपरो जनिष्यते स इदं भविष्यतीति तस्या अनुमृश्य योनिमाच्छिनत्ता सूतवशाऽभवत्तसूतवशायै जन्म तां हस्ते न्यवेष्टयत तां मृगेषु न्यदधात्सा कृष्णविषाणाऽभवादिन्द्रस्य योनिगसि मा मा हिंसीरिति कृष्णविषाणां प्रयच्छति सयोनिमेव यज्ञं करोति सयोनिं दक्षिणां सयोनिमिन्द्रं सयोनित्वाय ” [ सं० का० ६ प्र० १ अ० ३ ] इति ।

यज्ञदेवस्य दक्षिणादेव्या सह योगमिन्द्रोऽवगम्य ततो जातः सर्वमिदमैश्वर्यं प्राप्स्यतीति निश्चित्य स्वयमेव दक्षिणां प्रविश्य ततोऽजायत । पुनरपि स्वस्मादपरस्तया जनिष्यमाणः सर्वं प्राप्स्यतीति मत्वा मातुर्योनिमाच्छिनत् । सा च माता सकृत्प्रसूता पश्चाद्वियोनित्वेन बन्ध्याऽभवत् । ततो लोके पश्चान्नष्टबीजा सूतवशा संपन्ना । ततस्तां योनिं हस्ते वेष्टयित्वा पश्चाद्वलिभिर्युक्तां तां योनिं कृष्णमृगेषु निदधौ । तत इयं कृष्णविषाणा यज्ञस्य भोग्या योनिर्दक्षिणाया अवयवभूता योनिरिन्द्रस्य कारणभूता योनिः ।

कृष्या इति । कल्पः—“ कृष्यै त्वा सुसस्याया इति तथा वेदेलोष्टमुद्धन्ति ” इति ।

हे लोष्ट शोभनसस्योपेत कृष्यर्थं त्वामुद्धन्मि ।

मन्वसामर्थ्यं दर्शयति—

“ कृष्यै त्वा सुसस्याया इत्याह तस्मादकृष्टपच्या ओषधयः पच्यन्ते ” [ सं० का० ६ प्र० १ अ० ३ ] इति ।

नीवारादयोऽकृष्टपच्याः ।

सुपिप्पलाभ्य इति । कल्पः—“ सुपिप्पलाभ्यस्त्वौषधीभ्य इत्यर्थे प्राप्ते शिरसि कण्डूयते ” इति ।

यदा कण्डूयनप्रयोजनं प्रसक्तं तदा कण्डूयेत । हे शिरस्त्वां शोभनफलोपेतौषध्यर्थं कण्डूये ।

पिप्पलशब्दसूचितमाह—

“ सुपिप्पलाभ्यस्त्वौषधीभ्य इत्याह तस्मादोषधयः फलं गृह्णन्ति ” [ सं० का० ६ प्र० १ अ० ३ ] इति ।

विपक्षबाधपुरःसरं द्वयं विधत्ते—

( प्राचीनवंशप्रविष्टयजमानस्य दीक्षाङ्गभूता मन्त्राः )

“ यद्धस्तेन कण्डूयेत पामनंभावुकाः प्रजाः स्युर्यस्मयेत नमंभावुकाः कृष्ण-  
विषाणया कण्डूयेतऽपिगृह्य स्मयते प्रजानां गोपीथाय ” [ सं० का० ६ प्र०  
१ अ० ३ ] इति ।

पामारुख्यरोगयुक्ता दारिद्र्येण वस्त्ररहिताश्चेत्यर्थः ।

विपक्षबाधपूर्वकं कृष्णविषाणयास्यागं विधत्ते—

“ न पुरा दक्षिणाभ्यो नेतोः कृष्णविषाणामवचूनेद्यत्पुरा दक्षिणाभ्यो नेतोः  
कृष्णविषाणामवचूनेद्योनिः प्रजानां पराप्रातुका स्यान्नीतासु दक्षिणासु चात्वाले  
कृष्णविषाणां । स्मयति योनिर्वै यज्ञस्य चात्वालं योनिः कृष्णविषाणा योनावेव  
योनिं दधाति यज्ञस्य सपोनित्वाय ” [ सं० का० ६ प्र० १ अ० ३ ] इति ।

दक्षिणाभ्यो नेतोर्दक्षिणानामृत्विग्भिरपनयनात् । अवचूतेत्यपरित्यजेत् । चात्वा-  
लाद्धिष्णियानुपवपतीति चात्वालनामकाद्गर्ताद्धिष्णियानामुत्पत्तेर्विधास्यमानत्वाच्चा-  
त्वालस्य यज्ञयोनित्वम् ।

सूपस्था इति । बोधायनः—“ अथास्मा ऊर्ध्वाग्रमौदुम्बरं दण्डं प्रय-  
च्छति मुखेन संमितः सूपस्था देवो वनस्पतिरूर्ध्वो मा पाशोद्वच इति यजमानः  
प्रतिगृह्णाति ” इति ।

आपस्तम्बो मन्त्रैक्यमाह—“ सूपस्था देवो वनस्पतिरिति तं यजमानः प्रति-  
गृह्य ” इति ।

दण्डरूपो वनस्पतिकार्यो देवः सूपस्थाः सुष्ठूपस्थीयतेवष्टभ्यते भैत्रावरुणेन  
ग्रैषकाल इति सूपस्थाः । हे तादृग्दण्ड त्वमूर्ध्वस्थित आ समाप्तेर्मां पालय ।

यजमानाय दण्डप्रदानं विधत्ते—

“ वावै देवेभ्योपाक्रामद्यज्ञायातिष्ठमाना सा वनस्पतीन्प्राविशत्तैषा वाग्वनस्प-  
तिषु वदति या दुंदुभो या तूणवे या वीणायां यदीक्षितदण्डं प्रयच्छति वाचमेवा-  
वरुन्धे ” [ सं० का० ६ प्र० १ अ० ४ ] इति ।

तूणवो वेणुः ।

क्रमेण गुणौ विधत्ते—

“ औदुम्बरो भवत्यूर्ध्वो उदुम्बर ऊर्जमेवावरुन्धे मुखेन संमितो भवति मुखत

[ प्राचीनवेशप्रविष्टयजमानस्य दीक्षाङ्गभूता मन्त्राः ]

एकस्मा ऊर्जं दध्नाति तस्मान्मुखत ऊर्जा भुञ्जते ” [ सं० का० ६ प० १ अ० ४ ] इति ।

यजमानस्य दण्डत्यागं विधत्ते—

“ क्रीते सोमे मैत्रावरुणाय दण्डं प्रयच्छति मैत्रावरुणो हि पुरस्ताद्विग्भ्यो वाचं विभजति तामृत्विजो यजमाने पतिष्ठापयन्ति ” [ सं० का० ६ प० १ अ० ४ ] इति ।

मैत्रावरुणस्तत्र तत्र प्रैषैस्तेभ्य ऋत्विग्भ्यो मन्त्रान्विभजति । ते च ऋत्विजो यजमानार्थं तान्मन्त्रान्पठन्ति । अतो मैत्रावरुणस्य वाग्रूपो दण्डो युक्तः ।

स्वाहेति । बौधायनः—“ अथैनं यज्ञस्यान्वारम्भं वाचयति स्वाहा यज्ञं मनसा स्वाहा द्यावापृथिवीभ्यां स्वाहोरोरन्तरिक्षात्स्वाहा यज्ञं वातादा रभ इति ” इति ।

आपस्तम्बः—“ अथाङ्गुलीन्यश्चति स्वाहा यज्ञं मनसेति द्वे स्वाहा दिव इति द्वे स्वाहा पृथिव्या इति द्वे स्वाहोरोरन्तरिक्षादिति द्वे स्वाहा यज्ञं वातादा रभ इति मुष्टी करोति वाचं यच्छति ” इति ।

स्वाहाशब्देनाव्ययेन यथाब्राह्मणमर्थो उपलक्षणीयाः । मनसा यज्ञमभिगच्छामि । द्यावापृथिव्योरोरन्तरिक्षे च यज्ञ आश्रितः । साक्षादेव यज्ञं वायोः प्रसादादारभे । सोऽयमुपलक्षणप्रकारः ।

तदेतद्दर्शयति—“ स्वाहा यज्ञं मनसेत्याह मनसा पुरुषो यज्ञमभिगच्छति । स्वाहा द्यावापृथिवीभ्यामित्याह द्यावापृथिव्योर्हि यज्ञः स्वाहोरोरन्तरिक्षादित्याहान्तरिक्षे हि यज्ञः स्वाहा यज्ञं वातादा रभ इत्याहायं वाव यः पवते स यज्ञस्त्वमेव साक्षादारभते ” [ सं० का० ६ प० १ अ० ४ ] इति ।

वातस्य किरयोहेतुत्वाद्यज्ञरूपत्वम् ।

अत्र द्वयोर्हस्तयोः कनिष्ठकामारभ्य चतसृणामङ्गुलीनां चतुर्भिर्मन्त्रैर्न्यग्भावः । पञ्चमेन मन्त्रेणाङ्गुष्ठास्यां दृढमुष्टिवन्धौ वाङ्निग्रमश्च ।

तदेतद्विधत्ते—

“ मुष्टी करोति वाचं यच्छति यज्ञस्य धृत्यै ” [ सं० का० ६ प० १ अ० ४ ] इति ।

अप्रमत्तत्वं यज्ञधृतिः ।

( प्राचीनवंशप्रविष्टयजमानस्य दीक्षाङ्गभूता मन्त्राः )

अध्वर्योः कंचिन्मन्त्रमुत्पाद्य विनियुङ्क्ते—

“ अदीक्षिष्टाय ब्राह्मण इति त्रिरुपाश्वाह देवेभ्य एवेनं प्राह त्रिरुच्चैरुभ-  
येभ्य एवेनं देवमनुष्येभ्यः प्राह ” [ सं० का० ६ प्र० १ अ० ४ ] इति ।

स्वीकृतवाङ्मनियमस्य नक्षत्रोदयात्पुरा विमोकं निषेधति—

“ न पुरा नक्षत्रेभ्यो वाचं विसृजेद्यत्पुरा नक्षत्रेभ्यो वाचं विसृजेद्यज्ञं विच्छि-  
न्यात् ” [ सं० का० ६ प्र० १ अ० ४ ] इति ।

कालविशेषे वाग्विमोकं विधत्ते, विमोककाले च वक्तव्यं कंचित्प्रैषमन्त्रमुत्पा-  
दयति—

उदितेषु नक्षत्रेषु व्रतं ऋणुतेति वाचं विसृजति यज्ञव्रतो वै दीक्षितो यज्ञमे-  
वाभि वाचं विसृजति ” [ सं० का० ६ प्र० १ अ० ४ ] इति ।

यज्ञार्थं स्वीकृतं वाङ्मनियमादिरूपं व्रतं यस्यासौ यज्ञव्रतः । तथा सत्यस्य  
क्षीरसंपादनैषस्यापि यज्ञार्थत्वाच्चायं वाग्विमोको दोषकारी ।

नक्षत्रोदयात्पुरा लौकिकवागुच्चारणे प्रायश्चित्तमाह—

“ यदि विसृजेद्वैष्णवीमृचमनुब्रूयाद्यज्ञो वै विष्णुर्यज्ञेनैव यज्ञश्च संतनोति ”  
[ सं० का० ६ प्र० १ अ० ४ ] इति ।

वैष्णवी विष्णो त्वं नो अन्तम इति केचित् । इदं विष्णुरित्यन्ये ।

अथ विनियोगसंग्रहः—

“ आकूत्यै जुहुयात्षड्भिर्ऋक्सामेत्याजिनं स्पृशेत् ।

इमामजिनमारोहेद्बध्नात्यूर्गिति मेखलाम् ॥ १ ॥

विष्णोर्वस्त्रेणोर्णुते तं नक्षेत्यावेष्टयेच्छिरः ।

इन्द्रं दद्यात्ऋणशृङ्गं ऋण्यै लोष्टोद्धतिस्तथा ॥ २ ॥

सुपि कण्डूयनं मूर्ध्नि सूप दण्डपरिग्रहः ।

स्वाहाऽङ्गुलीर्द्वयोर्न्यश्चेत्पञ्चभेदेन विंशतिः ॥ ३ ॥ इति ।

अथ मीमांसा ।

पञ्चमाध्यायस्य तृतीयपादे चिन्तितम्—

“ इष्टिदण्डादिभिर्दीक्षा । किं वेष्टयेवोक्तिः क्रमात् ।

युक्तः संस्कार इष्ट्यैव दण्डादेर्व्यञ्जकत्वतः ” इति ।



( प्राचीनवंशप्राबुध्यजमानस्य दीक्षाङ्गभूता मन्त्राः )

ज्योतिष्ठोमे दीक्षाप्रकरणे श्रूयते—“ आग्नावैष्णवमेकादशकपालं निर्वपेद्दीक्षि-  
ष्यमाणः ” इति । अन्यदपि श्रुतम्—“ दण्डेन दीक्षयति मेखलया दीक्षयति कृ-  
ष्णाजिनेन दीक्षयति ” इति । तत्रेष्टिवदण्डादीनामपि साधनत्वाभिधानात्सर्वैरपि  
दीक्षेति चेन्मैवम् । इष्टेः क्रियारूपत्वात्संस्कारहेतुत्वं युक्तम् । दण्डादयस्तु द्रव्यरूपा  
न पुरुषं संस्कर्तुं प्रभवन्ति । न चैतावता दण्डादिवैयर्थ्यं, दीक्षितोऽयमित्यभिव्य-  
क्तिरूपस्य दृष्टस्य प्रयोजनस्य सद्भावात् । तस्मादिष्टचैव दीक्षा सिध्यति ।

तृतीयाध्यायस्य सप्तमपादे चिन्तितम्—

“ दण्डदीक्षा दक्षिणा तु शतं द्वादशभिर्यतम् ।

द्वयार्थभुत मुख्यार्थं सोमस्येत्युक्तिसंभवात् ॥

मुख्याङ्गद्वयगं भैवं पारम्पर्यविदम्बता ।

वचनस्य न युक्ताऽतः प्रधानार्थमिदं स्थितम् ” इति ॥

ज्योतिष्ठोमे दीक्षादक्षिणे श्रूयेते—“ दण्डेन दीक्षयति ” इति । “ तस्य द्वा-  
दशशतं दक्षिणा ” इति च । तत्र दीक्षा मुख्याङ्गयोरुपकरोति । तथा दक्षिणाऽ-  
पि । न च वाच्यं दीक्षा सोमस्य दक्षिणा सोमस्येतिवाक्ये षष्ठ्या मुख्यसंबन्ध  
एवावगम्यते न त्वङ्गसंबन्ध इति । दीक्षादक्षिणे साक्षात्सोमेनैव संबन्धीतां स-  
सोमः पुनरङ्गैः संबध्यत इति परम्परया दीक्षादक्षिणयोरङ्गैरपि संबन्धोऽस्ति । त-  
स्मादुभयार्थं दीक्षादिकमिति प्राप्ते ब्रूमः—अव्यवहितसंबन्ध एव षष्ठ्या अभिधे-  
योऽर्थः । तदसंभवे तु परम्परया संबन्धः कथंचिद्गृह्येत । इह तु तत्संभवात्पार-  
म्पर्यं न युक्तम् । तस्मात्प्रधानार्थं दीक्षादिकम् ।

चतुर्थाध्यायस्य द्वितीयपादे चिन्तितम्—

“ मैत्रावरुणके दण्डदानस्य प्रतिपात्तिता ।

उतार्थकर्मताऽऽद्योऽस्तु धारणे कृतकृत्यतः ॥

युक्तोपयुक्तसंस्कारादुपयोक्तव्यसंस्क्रिया ।

स्थित्वा प्रैषानुवचने दण्डोऽपेक्ष्योऽर्थकर्म तत् ” इति ।

ज्योतिष्ठोमे श्रूयते—“ क्रीते सोमे मैत्रावरुणाय दण्डं प्रयच्छति ” इति ।  
तदेतदण्डदानं प्रतिपात्तिकर्म । कुतः । दण्डस्य यजमानधारणेन कृतकृत्यत्वात् ।  
यजमानो ह्यध्वर्युणा दीक्षासिद्धयर्थं दत्तं दण्डमासोमक्रयाद्धारयति । अत एवाऽऽ-  
म्नातम्—“ दण्डेन दीक्षयति ” इति । “ यद्दीक्षितदण्डं प्रयच्छति ” इति च ।

( प्राचीनवंशप्रविष्टयजमानस्य दीक्षाङ्गभूता मन्त्राः )

तस्मादुपयुक्तस्य दण्डस्य दानं प्रतिपात्तिरिति चेन्नैवम् । दण्डे भाविष्यदुपयोगस्यापि सङ्गावात् । यदा मैत्रावरुणः स्थित्वा प्रैषाननुवक्षति तदानीमवलम्बनाय दण्डोऽपेक्षितः । अत एवाऽऽम्नातम्—“ दण्डी प्रैषानन्वाह ” इति । तथा प्रतिपात्तिरुपादुपयुक्तसंस्कारादर्थकर्मरूप उपयोक्ष्यमाणः संस्कारः प्रशस्तः । उपयोजयितुमेव हि सर्वत्र संस्कारस्य प्रवृत्तिः । उपयुक्ते तु प्रतिपात्तिरूपस्य संस्कारस्याऽऽदरमात्रमर्थवत्तायित्वेन तत्कार्यपर्यवसानाभावादप्रशस्तत्वम् । तस्मान्मैत्रावरुणसंस्काराय दण्डदानमर्थकर्म । तथा सति निरूढपशावसत्यपि दीक्षिते दण्डसंपादनस्यैतद्दानं प्रयोजकम् ।

तृतीयाध्यायस्य द्वितीयपादे चिन्तितम्—

“ उत्तिष्ठन्प्रवदेदग्नीदग्नीनित्यादिकं तथा ।

ऋणुत व्रतमित्येवं पठन्वाचो विमुञ्चते ।

मन्त्रौ विधेयौ कालो वा मन्त्रावुत्थानविमोक्तयोः ।

विनियोज्यौ न कालस्य लक्षणा युज्यते विधौ ।

मन्त्रार्थानन्वयातत्र तद्विधिर्नैव शक्यते ।

अगत्या लक्षणाऽप्यस्तु तेन कालो विधीयते ” इति ।

ज्योतिष्टोमे समामनन्ति—“ उत्तिष्ठन्नाहाग्नीदग्नीन्विहर ” इति । तथा “ व्रतं ऋणुतेति वाचं विसृजति ” इति । तत्राऽऽग्नीध्रं संबोध्याग्निविहरणादिप्रैषरूपो मन्त्रोऽनेन वाक्येनोत्थानशेषतया विनियुज्यते । तथा मुष्टिं कृत्वा नियमितवाचो दीक्षितस्य वाग्विमोके व्रतं ऋणुतति मन्त्रौ विनियुज्यते । न चात्रोत्थानविमोक्तशब्दौ काललक्षकौ, तत्कालयार्थविधेयत्वे सति लक्षणाया अन्याय्यत्वादिति प्राप्ते ब्रूम—अग्निविहरणप्रैषे पयःपानरूपव्रतसंपादनप्रैषे चान्वितावेतौ मन्त्रौ न तूत्थाने वाग्विमोके च । अतोऽसमर्थयोर्विनियोगासंभवादगत्य लक्षणामप्यङ्गीकृत्य कालो विधीयते ।

अथ च्छन्दः ।

आपो देवीरिति त्रिपदा विराट् । विश्वे देवस्येत्यनुष्टुप् । इमां धियमिति त्रिष्टुप् ॥

( दीक्षितकर्तृकदेवयजनस्वीकारः )

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे

दीयतैत्तिरीयसंहिताभाष्ये प्रथमकाण्डे द्वितीयप्रपाठके

द्वितीयोऽनुवाकः ॥ २ ॥

दे॒वीं धि॒र्यं म॒नाम॒हे सु॒मृ॒डी॒काम॒भिष्ट॒ये  
 व॒र्चो॒र्धां य॒ज्ञवा॒हस॑ सु॒पा॒रा नो॑ अ॒सद्व॒शे ।  
 ये दे॒वा मनो॑जा॒ता मनो॑यु॒जः सु॒दक्षा॑ दक्ष॒पि॒-  
 तार॒स्ते नः॑ पा॒न्तु ते नो॑ऽव॒न्तु तेभ्यो॑ नम॒-  
 स्तेभ्य॑ स्वा॒हाऽभे॒ त्वं सु॑ जा॒गृहि॒ वय॑  
 सु म॒न्दिषी॑महि गो॒पाय॑ नः स्व॒स्तये॑ प्र॒बुधे॑  
 नः पुन॑र्ददः । त्व॒मे॒व व्र॑त॒पा अ॑सि दे॒व आ  
 म॒त्येष्वा । त्वम् ( १ ) य॒ज्ञेष्वी॒ड्यः । वि॒श्वे  
 दे॒वा अ॒भि मा॒माऽव॑वृ॒त्रन्पू॒षा स॒न्या सोमो॑  
 राध॑सा दे॒वः स॒विता॑ व॒सोर्व॑सु॒दावा॑ रा॒स्वेय॑-  
 त्सो॒माऽऽभू॑यो भ॒र मा॑ पृ॒णन्पू॒र्या वि॒ राधि॑-  
 माऽह॑मायु॒षा च॒न्द्रम॑सि॒ मम॑ भो॒गाय॑ भव  
 व॒स्रम॑सि॒ मम॑ भो॒गाय॑ भवो॒स्त्राऽभि॑ मम  
 भो॒गाय॑ भव॒ हयो॑ऽसि॒ मम॑ भो॒गाय॑ भव  
 ( २ ) छा॒गो॑ऽसि॒ मम॑ भा॒गाय॑ भव मे॒षो॑ऽसि॒  
 मम॑ भो॒गाय॑ भव वा॒यवे॑ त्वा व॒रु॒णाय॑ त्वा  
 नि॒क्र॑त्यै त्वा रु॒द्राय॑ त्वा दे॒विरा॑पो अ॒पां  
 न॒पाय॑ ऊ॒र्मिर्ह॑वि॒र्य इ॒न्द्रि॒यावा॑न्म॒दिन्त॑म॒स्तै

( दीक्षितकर्तृकदेवयजनस्वीकारः )

वो माऽव क्रमिषमाच्छिन्नं तन्तुं पृथिव्या  
अनुं गेषं भद्रादाभि श्रेयः प्रेहि बृहस्पतिः  
पुरेता ते अस्त्वथेमव स्य वर आ पृथिव्या  
आरे शत्रून्ऋणहि सर्ववीर एदमगन्म देवय-  
जनं पृथिव्या विश्वे देवा यदजुषन्तु पूर्वं  
ऋक्समाभ्यां यजुषा संतरन्तो रायस्पोषेण  
समिषा मदेम ( ३ ) ॥

( आ त्वं ह्योऽसि मम भोगाय भव स्य पञ्चविंशतिश्च ) ।

इति ऋणयजुर्वेदीयतैत्तिरीयसंहितायां प्रथमाष्टके  
द्वितीयप्रपाठके तृतीयेऽनुवाकः ॥ ३ ॥

( अथ प्रथमकाण्डे द्वितीयप्रपाठके तृतीयोऽनुवाकः ) ।

द्वितीयेऽनुवाके दीक्षा वर्णिता । दीक्षितेन देवयजने स्वीकृते सति सोमकर्म-  
णादिरूपः क्रतुव्यवहारस्तत्र कर्तुं शक्यत इति तृतीयेऽनुवाके देवयजनस्वीकारो  
वर्ण्यते । तत्स्वीकारादूर्ध्वं सोमार्थं देवयजने सोमकर्मस्यैव वक्तुमुचितत्वात्तत्स्वीका-  
रात्पूर्वमनुवाकादौ व्रतपानद्रव्यसंपादनमभिधीयते ।

देवामिति । बौधायनः—“ अथाप आचामति दैवीं धियं मनामहे सुमृडी-  
कामभिष्टधे वर्चोधां यज्ञवाहस सुपारा नो असद्वक्ष इति ” इति ।

आपस्तम्बः—“ दैवीं धियं मनामह इति हस्ताववनिज्य ” इति ।

अभीष्टार्थसिद्धये वयं देवताविषयां कर्मानुष्ठानबुद्धिमनया बुद्ध्या संपादयामः ।  
कीदृशीं बुद्धिम् । सुमृडीकां सुखहेतुं ब्रह्मवर्चसधारणहेतुं यज्ञानिर्वाहिकाम् । तेनै-  
व बुद्धिः सुष्ठु पारं गताऽस्माकं वशे भवतु ।

सुमृडीकामिति पदस्याभिप्रायमाह—

“ दैवीं धियं मनामह इत्याह यज्ञमेव तन्मरदधति ” [ सै० का० ६ प्र० १

अ० ४ ] इति ।

मृदू करोतीत्यर्थः ।

सुपारेति पदेन यत्सूचितं तदाह—

“ सुपारा नो असद्वश इत्याह व्युष्टिमेवावरुन्धे ” [ सं० का० ६ प्र० १ अ० ४ ] इति ।

व्युष्टिः सुप्रभातं कृत्स्नयज्ञप्रकाशनमित्यर्थः ।

य इति । कल्पः—“ अथैस्मै कःसे वा चमसे वा निषिच्य व्रतं प्रयच्छ-  
ति तदक्षिणतः परिश्रित्य व्रतयति ये देवा मनोजाता मनोयुजः सुदक्षा दक्षपिता-  
रस्ते नः पान्तु ते नोऽवन्तु तेभ्यो नमस्तेभ्यः स्वाहेति ” इति ।

चक्षुरादिप्राणाभिमानिनो ये देवाः सन्ति तेऽस्मान्पयःपानरूपव्रतानुष्ठायिनोऽ-  
न्तर्बाहिश्च शुद्धिसंपादनेन पालयन्तु । कीदृशा देवाः । उत्पत्तिकाले मनसा सहो-  
त्पन्नाः । व्यवहारकालेऽपि मनसा युज्यन्ते । अन्यमनस्कस्य चक्षुरादिभिः संनि-  
हितविषयाणामप्यनवगमात् । सति तु मनःसाहाय्ये स्वस्वविषयेषु सुदक्षाः कुश-  
लाः । दक्षः प्रजापतिरुत्पादको येषां ते दक्षपितारः ।

विचारपुरःसरं व्रतं विधत्ते—

“ ब्रह्मवादिनो वदन्ति होतव्यं दीक्षितस्य गृहा ३ इ न होतव्या ३मिति ह  
विधे दीक्षितो यज्जुहुयाद्यजमानम्यावदाय जुहुयाद्यन्न जुहुयाद्यज्ञपरुरन्तरियाद्ये  
देवा मनोजाता मनोयुज इत्याह प्राणा वै देवा मनोजाता मनोयुजस्तेष्वेव परोक्षं  
जुहोति तच्चेव हुतं नेवाहुतम् ” [ सं० का० ६ प्र० १ अ० ४ ] इति ।

दीक्षितस्य हविष्ट्वमर्थवादान्तरे श्रूयते—

“ पुरा खलु वावैष मेधायाऽऽत्मानमारभ्य चरति यो दीक्षितो यदग्नीषोमीयं-  
पशुमालभत आत्मनिष्क्रयण एवास्य स तस्मात्तस्य नाऽऽश्रयं पुरुषनिष्क्रयण इव-  
स्यथो खल्वाहुरग्नीषोमोभ्यां वा इन्द्रो वृत्रमहन्निति यदग्नीषोमीयं पशुमालभते वा-  
वर्धन एवास्य स तस्माद्वाश्रयं वारुण्यर्चा परिचरति स्वयैवैनं देवतया परिचरति ”  
[ सं० का० ६ प्र० १ अ० ११ ] इति ।

शाखान्तरेऽपि—“ सर्वाभ्यो वा एष देवताभ्य आत्मानमालभते यो दीक्षितः”  
इति । तथा सति दीक्षितस्य गृहे यद्यग्निहोत्रं जुहुयात्तर्हि यजमान एव हुतो

( दीक्षितकर्तृकदेवयजनस्वीकारः )

भवेत् । अंहोमे तु नित्याग्निहोत्रस्य परुः प्रतिदिनानुष्ठानरूपं पर्वं विच्छिद्येत । तत्र पूर्वप्रसिद्धेन मन्त्रेणाऽऽहवनीयाग्नौ होमः स प्रत्यक्ष इत्युच्यते । अयं तु परो-  
क्षोऽग्निहोत्रहोमः । अन्यमन्त्रेण प्रणाग्निषु हूयमानत्वात् । अतस्तृतीयकोटित्वेन मुख्ययोर्होमाहोमयोरभावात्प्रोक्तदोषद्वयम् । तस्मादनेन मन्त्रेण व्रतं कुर्यादित्य-  
भिप्रायः ।

अग्न इति । बौधायनः—“ अथ संवेशनयजुर्जपति अग्ने त्वं सु जागृहि  
वयं सु मन्दिषीमहि गोपाय नः स्वस्तये प्रबुधे नः पुनर्दद इति ” इति ।

आपस्तम्बः—“ अग्ने त्वं सु जागृहीति स्वप्स्यन्नाहवनीयमभिमन्त्रयते ”  
इति ।

समन्दिषीमहि निर्भयाः सन्तः स्वप्स्यामः । नोऽस्माकं स्वस्तये विनाशाभा-  
वार्थं प्रबुधे जागरणाय ददः सामर्थ्यं देहि ।

भक्षप्रसक्तिं दर्शयन्मन्त्रं व्याचष्टे—

“ स्वपन्तं वै दीक्षितं रक्षांसि जिघांसन्त्याग्निः खलु वै रक्षोहाग्ने त्वं  
सु जागृहि वयं सु मन्दिषीमहीत्याहाग्निमेवाविषां कृत्वा स्वपिति रक्षसामपहत्यै ”  
[ सं० का० ६ प्र० १ अ० ४ ] इति ।

त्वमिति । करुणः “ अथाध्वर्युर्मध्यरात्र आद्रुत्य प्रबुधयजुर्वावयति त्वमग्ने  
व्रतपा असि देव आ मर्त्येष्वा त्वं यज्ञेष्विडिच इति ” इति ।

याज्यासु व्याख्यातम् ।

व्रतभ्रंशप्रसक्तिं दर्शयन्प्रथमं पादं व्याचष्टे—

“ अन्नन्यमिव वा एष करोति यो दीक्षितः स्वपिति त्वमग्ने व्रतपा असीत्या-  
हाग्निर्वै देवानां व्रतपतिः स एवैनं व्रतमालम्बयति ” [ सं० का० २ प्र०  
अ० ४ ] इति ।

अविकलं करोतीत्यर्थः ।

मनुष्येषु च्छिन्नं व्रतं मनुष्यावतारेण पालयतीति शङ्क्या वारयन्द्वातीयापादं  
व्याचष्टे—

( दीक्षितकर्तृकदेवयजनस्वीकारः )

“ देव आ मर्त्येष्वेत्याह देवो ह्येष सन्मर्त्येषु ” [ सं० का० ६ प्र० १ अ० ४ ] इति ।

अतो व्रतं समाधातुं शक्नोति ।

अग्निमूर्धा दिवः ककुदित्यादियाज्यापुरोनुवाक्यादिमन्त्रेष्वग्निः स्तूयत इत्याभि-  
प्रायं तृतीयपादे स्वयं दर्शयति-

“ त्वं यज्ञेष्वीड्यै इत्याहैतं हि यज्ञेष्वीडते ” [ सं० का० ६ प्र० १ अ० ४ ] इति ।

विश्व इति । बौधायनः-“ अथ सनिहारान्प्रहिणोति स यं मन्यते न मां प्रत्याख्यास्यतीति तं प्रथममभिप्रहिणोति विश्वे देवा अभि मामाऽववृत्रन्पूषा सन्या सोमो राधसा देवः सविता वसोर्वसुदावेति, आहरन्तं दृष्ट्वा जपति नानाहरन्तं रास्वेयत्सोमाऽऽभूयो भर मा पृणन्पूर्या वि राधि माऽहमायुषेति ” इति ।

सनिशब्देन हिरण्यवस्त्रादि देयद्रव्यमुच्यते सनिहारा द्रव्याणामानेतारः ।

आपस्तम्बस्तु प्रकारान्तरेण मन्त्रविनिर्भोगविच्छेदावाह-

“ विश्वे देवा अभि मामाऽववृत्रन्निति प्रबुध्य जपति, पूषा सन्येति सनिहा-  
रान्तस् शास्ति, चन्द्रमसीत्येतैः प्रतिमन्त्रं यथालिङ्गं प्रतिगृह्णाति, देवः सविता वसोर्वसुदावेत्यन्यानि ” इति ।

सर्वे देवा अभितः पालयितुं मामावृत्य तिष्ठन्तु । पूषा सन्या पोषको देवे  
देयेन हिरण्यद्रव्येण सहाऽऽयातु । सोमो राधसा साधकेन वस्त्रेण सहाऽऽयातु ।  
वसोर्वस्वन्तरस्य गवादेः प्रेरको देवो वसुप्रदः सन्नायातु । हे सोमास्मिन्कर्मण्यपे-  
क्षितमियद्देहि, संपूर्या मां पूरयन्भूय आभर, अहमायुषा मा विराधि वियुक्तो मा  
भूवम् ।

प्रबुद्धो जपोदित्येतद्वाचष्टे-

“ अप वै दीक्षितात्सुषुपुष इन्द्रियं देवताः कामन्ति विश्वे देवा अभि मामाऽ-  
ववृत्रन्नित्याहेन्द्रियेणैवैनं देवताभिः संनयति ” [ सं० का० ६ प्र० १ अ० ४ ] इति ।

सुषुपुषः सुप्तात् । अतीन्द्रियसामर्थ्येन तदभिमानिदेवताभिश्चायं मन्त्रः सैषो-  
जयति ।

( दीक्षितकर्तृकदेवजनस्वीकारः )

विपक्षबाधपुरःसरमाऽऽभूयो भरेत्यमुं मन्त्रभागं व्याचष्टे—

“ यदेतद्यजुर्न ब्रूयाद्यावत् एव पशूनभिदीक्षेत तावन्तोऽस्य पशवः स्यू रास्वे-  
यत्सोमाऽऽभूयो भरेत्याहापरिमितानेव पशूनवरुन्धे ” [ सं० का० ६ प्र० १  
अ० ४ ] इति ।

दीक्षाकाले विद्यमानान्यावतः पशूनभिप्राप्य दीक्षेत मन्वानुक्तौ तावन्त एव  
स्युः । मन्वोक्तौ तु तत्सामर्थ्यादपरिमिताः परलोके भवन्ति । पशुभिर्द्रव्यान्तराण्यु-  
पलक्ष्यन्ते । चन्द्रमसि मम भोगाय भव वस्त्रमसि मम भोगाय भवोस्त्राऽसि मम  
भोगाय भव हयोऽसि मम भोगाय भव च्छागोऽसि मम भोगाय भव मेघोऽसि  
मम भोगाय भवेत्येभिर्मन्त्रैर्यथालिङ्गं वेसु स्वीकर्तव्यम् । चन्द्रं हिरण्यम् । उस्त्रा  
गौः ।

तेन तेन मन्त्रेण तत्तद्द्रव्याभिमानिदेवतास्तुष्यन्तीत्याह—

“ चन्द्रमसि मम भोगाय भवेत्याह यथादेवतमेवैनाः प्रतिगृह्णाति ” [ सं०  
का० ६ प्र० १ अ० ४ ] इति ।

एना हिरण्यादिरूपा दितिसता दक्षिणाः ।

वायव इति । कल्पः—“ ताः समुदायुत्य रक्षति तासां या नश्यति म्रियते  
वा वायवे त्वेति तामनुदिशति, याऽप्सु वा पाशे वा वरुणाय त्वेति तां या सं वा  
शीर्यते गर्ते वा पतति निर्ऋत्यै त्वेति तां यामहिर्वायरो वा हन्ति रुद्राय त्वेति  
ताम् ” इति ।

अनुदिशामीति शेषः ।

विपक्षस्वपक्षयोर्दूषणभूषणे दर्शयति—

वायवे त्वा वरुणाय त्वेति यदेवमेता नानुदिशेदयथादेवतं दक्षिणा गमयेदा  
देवताभ्यो वृश्च्येत यदेवमेता अनुदिशति यथादेवतमेव दक्षिणा गमयति न देव-  
ताभ्य आ वृश्च्येत ’ [ सं० का० ६ प्र० १ अ० ४ ] इति ।

देवीरिति । बौधायनः—“ अथ यद्यपरियाणा आप उपाधिगच्छन्ति  
तज्जपति देवीरापो अपां नपाद्य ऊर्मिर्हविष्य इन्द्रियावाग्मदिन्तमस्त्वं वो माऽव  
क्रमिषमच्छिन्नं तन्तुं पृथिव्या अनुगेषमिति सं वा गाहते सं वा तरति ” इति ।



( दीक्षितकर्तृकदेवयजनस्वीकारः )

अपरियाणा गमनविरोधिभ्यो मार्गप्रतिरोधकाः ।

आपस्तम्बः—“ प्रयाणे देवीराप इत्यपोऽवगाहतेऽच्छिन्नं तन्तुं पृथिव्या अनुगेषमिति हस्तेन लोष्टं विमृदनात्यापारात् ” इति ।

यदा केनापि निमित्तेन देवयजनादन्यत्र दीक्षेत तदानीं पृथगरणीष्वग्नीन्समारोप्य देवयजनं गच्छन्मध्ये प्राप्तायां नद्यामवगाहोत्तरेत् । अपां नपादित्यग्निस्संबोधनम् । हे देव्य आपो मुष्माकं य ऊर्मिस्तं पादेन माऽवक्रमिषम् । कीदृश ऊर्मिः । व्रीह्याद्युत्पादेन हविर्योग्यः स्वकीयजलपानेनेन्द्रियशक्तिकारी तृषां निवर्तयन्नतिहर्षप्रदः । मृदि लोष्टरूपं पृथिव्या अच्छिन्नं तन्तुं सेतुं प्राप्य तस्योपरि गच्छापि ।

हविष्यशब्दाभिप्रायमाह—

“ देवीरापो अपां नपादित्याह यद्वो मेष्मं यज्ञियं सदेवं तद्वो माऽव क्रमिषमिति वावैतदाह ” [ सं० का० ६ प्र० १ अ० ४ ] इति ।

इति वाव, इत्येव ।

तन्तुशब्दाभिप्रायमाह -

“ अच्छिन्नं तन्तुं पृथिव्या अनुगेषमित्याह सेतुमेव कृत्वाऽत्येति ” [ सं० का० ६ प्र० १ अ० ४ ] इति ।

भद्रादिति । बौधायनः—“ बृहस्पतिवत्सर्चा प्रयाति भद्रादभि श्रेयः प्रेहि बृहस्पतिः पुरस्ता ते अस्तिवत्यथ यत्र वत्स्यन्भवति तदवस्यत्यधेमव स्य वर आ पृथिव्या इत्यथाऽऽदित्यमुद्यन्तमुपतिष्ठत आरे शत्रून्कृणुहि सर्ववीर इति ” इति ।

आपस्तम्बस्तु त्रीन्मन्त्रानेकीकृत्य विनियुक्ते—“ पृथगरणीष्वग्नीन्समारोप्य रथेन प्रयाति एतदभावे रथाङ्गमादाय भद्रादभि श्रेय इति ” इति ।

अत्रार्थक्रमेण देवीराप इत्यस्मात्पूर्वमेवायं मन्त्रोऽगन्तव्यः हे रथ भद्रात्प्रस्तादस्माच्चित्याग्निहोत्रस्थानादतिप्रशस्तं सौमिकं देवयजनमभिप्रयाहि । बृहस्पतिस्तव पुरतो गन्ता भवतु । अथ प्रयाणादूर्ध्वं पृथिव्याः संबन्धिन्या समन्ताद्वरे श्रेष्ठे स्थान ईमिमां गतिमवस्य समापय । हे रथाभिमानिच्चादित्य शत्रून्राक्षसादीनारे देवयजनाद्दूरे कुरु ।

कल्पः—“ अथ यत्र यक्ष्यमाणो भवति तदवस्यत्येदमगन्तुं देवयजनं पृथिव्या इत्यन्तादनुवाकस्य ” इति ।

( दीक्षितकर्तृकदेवयजनस्वीकारः )

स च मन्त्र एवाम्नायते—

एदमिति । पृथिव्याः संबन्धि यद्देवयजनं तदिदमागन्म वयं प्राप्ताः । यद्देवयजने ( नं ) पूर्वं सर्वे देवा अजुषन्तासेवन्त तद्वयमागत्य वेदत्रयगतैर्मन्त्रैः सोमयागं संतरन्तः सम्यक्पारं नयन्तो रायस्पोषेण धनसमुद्भवा समिषा समीचीनेनाञ्जेन च मदेम हव्यास्म ।

भद्रादभीत्यादिमन्त्रार्थः स्पष्ट इत्यभिप्रेत्य ब्राह्मणेनात्र व्याख्यानमुपेक्षितम् । औपानुवाक्यकाण्डे तु दीक्षितनियमप्रसङ्गाद्व्याख्यानं कृतम् । तत्र बृहस्पतेरुपयोगमाह—

“ अग्निर्वै दीक्षितस्य देवता सोऽस्मादेतर्हि तिर इव यर्हि याति तमीश्वरं रक्षांसि हन्तोर्भद्रादामि श्रेयः मेहि बृहस्पतिः पुरेता ते अस्त्वित्याह ब्रह्म वै देवानां बृहस्पतिस्तमेवान्वारभते स एनं संपारयति ” [ सं० का० ३ प्र० १ अ० १ ] इति ।

यदा दीक्षितोऽग्निहोत्रस्थानात्प्रयाति तदाऽग्निस्तिरोहित इव नैनं पालयति । ततो रक्षांस्येनं मार्गे हन्तुमीश्वराणि भवन्ति । तत्र बृहस्पतौ पुरतो गच्छति उत्पनुगच्छन्तमेनं रक्षोबाधपरिहारेण स बृहस्पतिः सम्यक्पारं नयति ।

उत्तरमन्त्रस्य चतुर्षु भागेषु प्रतिपाद्योऽर्थः प्रसिद्ध इत्याह—

“ एदमगन्म देवयजनं पृथिव्या इत्याह देवयजनं शेष पृथिव्या आगच्छति यो यजते विश्वे देवा यदजुषन्त पूर्वं इत्याह विश्वे स्येत्तद्देवा जोषयन्ते यद्ब्राह्मणा ऋक्सामाभ्यां यजुषा संतरन्त इत्याह कर्त्तामाभ्यां शेष यजुषा संतरति यो यजते रायस्पोषेण सामेषा मदेमेत्याहाऽऽशिषमेवैतामाशास्ते ” [ सं० का० ३ प्र० १ अ० १ ] इति ।

अध्वर्युप्रभृतयो ब्राह्मणा यद्देवयजनमिदानीमधितिष्ठन्ति तद्देवाः स्वयं सेवमाना एतान्सेवन्ते । यो यजते स एष संतरतीत्यन्वयः ।

अत्र विनियोगसंग्रहः—

“ दैर्घ्यं हस्तौ शोधयित्वा ये दे व्रतपयः पिबेत् ।

अग्ने स्वप्स्यन्नाग्निमाह त्वं प्रबुद्धो जपेत्तथा ॥ १ ॥

( दीक्षितकर्तृकदेवयजनस्वीकारः )

विश्व इत्यपि पूषेति सनिहारानुशासनम् ।

देवो वसुग्रहश्चन्द्रं षड्भिस्तत्र प्रतिग्रहः ॥ २ ॥

वायु नष्टामप्सु मृतां सन्नामृग्भ्यां च गां स्पृशेत् ।

देवीरापो विगाह्याच्छि लोष्टमप्सु विमर्दयेत् ॥ ३ ॥

भद्राद्रथेन यात्येदं यागभूमिव्यवस्थितिः ।

अनुवाके तृतीयेऽस्मिन्नुदिता एकाविंशतिः ॥ ४ ॥ इति ।

अथ मीमांसा ।

एकादशाध्यायस्य चतुर्थपादे चिन्तितम्—

“ स्वप्नादिमन्त्रा आवर्त्या नो वाऽऽद्योऽस्त्वन्तरायतः ।

कृत्स्नोद्देशप्रवृत्तत्वान्निमित्ताभेदतः सकृत् ” इति ॥

दीक्षितस्य स्वप्ननद्युत्तरणवृष्टिक्लेदनामेध्यदर्शननिमित्तकास्तत्तन्मन्त्रजपाः पठि-  
ताः । त्वमग्ने व्रतपा असीत्यादिकः स्वप्नमन्त्रः । देवीरापो अपां नपादित्यादिर्न-  
दीतरणमन्त्रः । उन्दतीर्विलं घत्त इत्यादिर्वृष्टिक्लेदनमन्त्रः । अबद्धं मन इत्यादिरमे-  
ध्यदर्शनमन्त्रः । यदा निद्रा मध्ये प्रबोधैरल्पैर्व्यवधीयेत, नदी च बहुशःस्रोतोयुक्ता  
द्विपैः, वृष्टिश्च विच्छेदैः, अमेध्यानि च देशैस्तदा तैरन्तरायैर्निमित्तेषु भिद्यमानेषु  
नैमित्तिका मन्त्रा आवर्तनीया इति प्रोक्तं ब्रूमः—रात्रिगतां कृत्स्नां निद्रामुद्दिश्य  
मन्त्राभिधानान्निमित्तमेकम् । एवमन्यत्रापि यौज्यम् । तस्मान्नास्त्यावृत्तिः ।

तत्रैवान्यच्चिन्तितम्—

“ प्रयाणे प्रत्यहं मन्त्रो भिन्नो नो वाऽत्र विश्रमैः ।

प्रयाणभेदाद्भिन्नो नो गत्यैकयादानिवृत्तितः ” इति ।

भद्रादभि श्रेय इत्यादिः प्रयाणमन्त्रः । तत्र दीक्षितस्य निर्गमनमारभ्य पुनः—  
प्रवेशपर्यन्तं विश्रमव्यवधानेऽपि प्रयोजनैकयादेकमेव प्रयाणम् । ततो न मन्त्रा-  
वृत्तिः ।

अथ च्छन्दः—

देवीं धियमित्यग्ने त्वमिति चैते अनुष्टुभौ । त्वमग्ने इति गायत्री । विश्वे देवा  
इत्येकपदा । एदमग्नेति त्रिष्टुप् ॥

१ ख. गाः । २ ख. भूमि. व्यवस्थितः । ३ ख. दा त्रिष्टुप् । ४ ।

( सोमयागोपयोगिसोमक्रयणार्थं सोमक्रयणीविषयहोमादिकम् )

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये प्रथमकाण्डे द्वितीयप्रपाठके  
तृतीयोऽनुवाकः ॥ ३ ॥

( अथ प्रथमाष्टके द्वितीयप्रपाठके चतुर्थोऽनुवाकः ) ।

इ॒यं ते॒ शु॒क्र त॒नूरि॒दं व॒र्चस्त॒या सं भ॑व  
भ्रा॒जं ग॒च्छ जू॒रसि॑ धृ॒ता म॒नसा॑ जु॒ष्टा वि॒-  
ष्ण॒वे तस्या॑स्ते स॒त्यस॑वसः प्र॒सवे॑ वा॒चो  
य॒न्त्रम॑शी॒य स्वाहा॑ शु॒क्रम॑स्य॒मृत॑मसि वैश्व॒-  
दे॒वः ह॒विः सूर्य॑स्य चक्षु॒राऽरु॑हम॒ग्नेर॑क्षः  
क॒नीनि॑कां यदे॒तशे॑भि॒रीय॑से भ्रा॒जमा॑नो  
वि॒पश्चि॑ता चि॒दासि॑ म॒नाऽसि॑ धी॒रसि॑ द॒-  
क्षि॒णा ( १ ) अ॒सि य॒ज्ञिया॑ऽसि क्षा॒त्रिया॑ऽ-  
स्यदि॑तिरस्यु॒भय॑तः॒शीर्ष्णा॑ सा न सु॒प्राची॑  
सु॒प्र॒तीची॑ सं भ॑व मि॒त्रस्त्वा॑ प॒दि ब॑ध्नातु  
पू॒षाऽध्व॑नः पा॒त्विन्द्रा॑या॒र्ध्यक्षा॑यानुं त्वा  
मा॒ता म॑न्यता॒मनु॑, पि॒ताऽनु॑ भ्रा॒ता स॒गृभ्यो॑ऽ-  
नु स॒खा सू॒यथ्यः॑ सा दे॒वि दे॒वम॑च्छे॒ही-  
न्द्रा॒य भो॑म रु॒द्रस्त्वाऽऽ वर्त॑यतु मि॒त्रस्य॑  
प॒था स्वा॑स्ति सोम॑स॒खा पु॒नरे॒हि स॒ह र॒म्या  
( २ ) ॥

( दक्षिणा सोमसखा पश्च व ) ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठके चतुर्थोऽनुवाकः ॥ ४ ॥

( अथ प्रथमकाण्डे द्वितीयप्रपाठके चतुर्थोऽनुवाकः ) ।

तृतीये देवयजनं स्वीकृतम् । अथ तस्मिन्नेव देवयजने सोमयागोपयोगिसोमं  
क्रेतुं सोमक्रयणीविषयं होमादिकं चतुर्थेऽभिधीयते । इयं ते शुक्रेत्यादयस्तन्मन्त्राः ।  
प्रायणीयासंबन्धि धैर्याज्यम् । तेनाऽऽज्येन सोमक्रयणीमीक्षमाणो जुहुयात् ।  
ततो मन्त्रव्याख्यानात्पूर्वं प्रायणीया सोमक्रयणी चानुवाकद्वयेन ब्राह्मणेऽभिधी-  
यते ।

तत्र प्रायणीयां प्रस्तौति—

“ देवा वै देवयजनमध्यवसाय दिशो न प्राजानन्तेऽन्योन्यमुपाध वन्वया प्र  
जानाम त्वयेति तेऽदित्याः समाधिरयन्त त्वया प्रजानामेति साऽब्रवीद्वरं वृणौ मत्प्रा-  
यणा एव वो यज्ञा मदुदयना असन्निति तस्मादादित्यः प्रायणीयो यज्ञात्प्रायणादित्य  
उदयनीयः ” [ सं० का० ६ प्र० १ अ० ५ इति ।

देवयजनार्थमयं प्रदेशः समीचीनो न त्वितर इति निश्चेतुं परिभ्रम्य तं प्रदेशं  
निश्चित्य परिभ्रमणेन दिग्भ्रमं प्राप्य प्राचीनवंशादावसमर्थाः संपन्नाः । ततस्त्वमेव  
दिशं ज्ञापयेत्येवं परस्परं वदन्तो दिग्बोधकशक्तिमादिष्टां निश्चितवन्तः । सा चा-  
दितिः सोमयागारम्भसमाप्त्योरहमेव देवता भूयासमिति वरमयाचत । प्रयन्ति प्रार-  
भन्तेऽनेन देवतारूपेणेति प्रायणम् । उद्यन्त्युत्तिष्ठन्ति समापयन्त्यनेनेति उदयनम् ।  
अहमेव प्रायणमारम्भदेवता येषां यज्ञानां ते मत्प्रायणाः । अहमेवोदयनं समाप्ति  
देवता येषां यज्ञानां ते मदुदयनाः ।

तस्मादेवं वृत्तत्वादितिदेवताकः प्रायणीययागः कर्तव्यः । तत्प्रसङ्गमुदयनया-  
गोऽपि विधीयते ।

आदित्येका प्रधानदेवता चतस्रस्त्वङ्गदेवता इत्यभिप्रेत्य संख्यां विधत्ते—

“ पञ्च देवता यजति पञ्च दिशो दिशां प्रजात्या अथो पञ्चक्षरा पङ्क्तिः  
पाङ्क्तो यज्ञो यज्ञमैवावरुन्धे ” [ सं० का० ६ प्र० १ अ० ५ ] इति ।

दिग्विशेषेषु देवताविशेषान्विधातुं प्रस्तौति—

( सोमयागोपयोगिसोमक्रयणार्थं सोमक्रयणीविषयहोमादिकम् )

“ पथ्याऽ स्वस्तिमयजन्माचीमेव तथा दिशं प्राजानचग्निना दक्षिणा सोमे-  
न प्रतीचीऽ सवित्रोदीचीमदित्योर्ध्वाम् ” [सं० का० ६ प्र० १ अ० ५] इति ।

स्वस्तिसंज्ञा देवता पथ्या पथि साधुः ।

दिग्विशेषबोधनरूपे मार्गे कुशलान्विधत्ते—

“ पथ्याऽ स्वस्तिं यजति प्राचीमेव तथा दिशं प्रजानाति पथ्याऽ स्वस्ति-  
मिष्ट्वाऽग्नीषोमौ यजति चक्षुषी वा एते यज्ञस्य यदग्नीषोमौ ताम्यमेवानुपश्यत्यग्नी-  
षोमाविष्ट्वा सवितारं यजति सवितृप्रसूत एवानुपश्यति सवितारमिष्ट्वाऽदितिं  
यजतीयं वा अदितिरस्यामेव प्रतिष्ठायानुपश्यति ” [ सं० का० ६ प्र० १ अ०  
५ ] इति ।

अर्थानुसारेण होमविशेषा दिग्विशेषेषूच्येयाः चक्षुर्दृश्यरूपेण प्रशंसितुमग्नीषो-  
मयोः सह निर्देशः । होमस्तु तयोः क्रमभावी दिग्भेदाद्याज्यानुवाक्याभेदाच्च ।  
ततोऽग्निष्ट्वा सोमं यजतीत्यपि वाक्यं द्रष्टव्यम् । तयोश्चक्षुष्ट्वं दार्शिकाज्यभागत्रा-  
हणे प्रयश्चितम् । अत्रादितेश्चरुहोमः । “ आदित्यः प्रायणीयः । पयसि चरुः ”  
इति शाखान्तरे सामान्तानात् । अज्येन तु देवतान्तराणाम् । तथा च सूत्रम्—  
“ चतुर आज्यभागान्प्रतिदिशं यजति ” इति ।

ऋगनुवचनमध्वर्योर्विधत्ते—

अदितिमिष्ट्वा मारुतीमृचमन्वाह मरुतो वै देवानां विशो देवविशं खलु वै  
कल्पमानं मनुष्यविशमनुकल्पते यन्मारुतीमृचमन्वाह विशां कल्पत्यै ” [ सं० का०  
६ प्र० १ अ० ५ ] इति ।

मरुतो यद्धव इत्येषा मारुती । तथा च सूत्रम्—“ मारुतीमृचमन्वाह मरुतो  
यद्धवो दिव इति ” इति । एकोनपञ्चाशत्संख्याकाः सप्तगणरूपा मरुतो मनुष्य-  
वैश्वदेवानां धनसंपादकाः प्रजाः । अनेन मन्त्रानुवचनेन देवविशां समूहः स्वव्या-  
पारे कल्पो भवति । तं च कल्पमानमनुसृत्य मनुष्यप्रजासंघः कल्पते । अतो  
मन्त्रानुवचनं प्रजानां कल्पत्यै भवति

पूर्वपक्षत्वेन चोदकप्राप्तं किंचिदङ्गमपवदति—

“ ब्रह्मवादिनो वदन्ति प्रयाजवदननूयार्जं प्रायणीयं कार्यमनूयाजवदप्रयाज-

( सोमयागोपयोगिसोमक्रयणार्थं सोमक्रयणीविषयहोमादिकम् )

मुदयनीयमितिमे वै प्रयाजा अमी अनूयाजाः सैव सा यज्ञस्य संततिः ” [ सं० का० ६ प्र० १ अ० ५ ] इति ।

प्रमुखे यष्टव्याः समिदादिनामकाः पञ्च प्रयाजा अनु पश्चात्समाप्तौ यष्टव्या बर्हिरीदिनामकास्त्रयोऽनूयाजाः । तदुभयं प्रायणीयोदयनीययोरिष्टचोरतिदेशतः प्राप्तम् । तत्र प्रायणीयेष्ट्यामनूयाजानुष्ठाने यागः समाप्येत तद्वदुदयनीयायां प्रयाजानुष्ठाने यागान्तरं प्रारभ्येत । तथा सति सोमयागो मध्ये विच्छिद्येत । उभयवर्जने तु सोमयागस्य प्रारम्भरूपायां प्रायणीयेष्ट्याविदानीमनुष्ठीयमाना इमे प्रत्यक्षाः प्रयाजाः समाप्तिरूपायामुदयनीयेष्ट्यावनुष्ठीयमाना अमी परोक्षा अनूयाजाः । तथा सति प्रयाजानूयाजद्वयेन दर्शयागस्य या संततिः सैवास्य सोमयागस्य मध्ये विच्छेदराहित्यलक्षणा सा संततिः संपद्यते ।

पूर्वपक्षं दूषयति—

“ तत्तथा न कार्यमात्मा वै प्रयाजाः प्रजाऽनूयाजा यत्प्रयाजानन्तरियादात्मानमन्तरियाद्यदनूयाजानन्तरियात्प्रजामन्तरियाद्यतः खलु वै यज्ञस्य विततस्य न क्रियते तदनु यज्ञः पराभवति यज्ञं पराभवन्तं यजमानोऽनु पराभवति ” [ सं० का० ६ प्र० १ अ० ५ ] इति ।

आत्मनो वा पुत्रादेर्वा नान्तरायः सोढुं शक्यते यतो द्वयं तदङ्गमित्यर्थः । सिद्धान्तमाह—

“ प्रयाजवदेवानूयाजवत्प्रायणीयं कार्यं प्रयाजवदनूयाजवदुदयनीयं नाऽऽत्मानमन्तरेति न प्रजां न यज्ञः पराभवति न यजमानः ” [ सं० का० ६ प्र० १ अ० ५ ] इति ।

विच्छेदपरिहाराय विधत्ते—

“ प्रायणीयस्य निष्कास उदयनीयमभिनिर्वपति सैव सा यज्ञस्य संततिः ” [ सं० का० ६ प्र० १ अ० ५ ] इति ।

प्रायणीययागसंबन्धि चरुपात्रमपक्षाल्य निष्कासे पात्राल्लिप्तेऽन्ने भिर्वापाञ्छे-  
पस्य या संततिः सैव सोमयागस्याविच्छेदरूपा सा संततिर्भवति ।

प्रायणीयोदयनीययोर्देवैक्येन याज्याया अप्येकत्वभाप्तौ व्यत्यासं विधत्ते—

“ याः प्रायणीयस्य याज्या यत्ता उदयनीयस्य याज्याः कुर्वात्पराङ्मुं

( सोमयागोपयोगिसोमक्रयणार्थं सोमक्रयणीविषयहोमादिकम् )

लोकमारोहत्प्रमायुकः स्याद्याः प्रायणीयस्य पुरोनुवाक्यास्ता उदयनीयस्य याज्याः करोत्यस्मिन्नेव लोके प्रतितिष्ठति ” [ सं० का० ६ प्र० १ अ० ५ ] इति ।

स्वास्त्यारोहं प्रपथे श्रेष्ठेत्याद्याः प्रायणीयस्य याज्या उदयनीयस्यापि तथेत्येवं केचिदाहुः । तथा सति प्रतिनिवृत्तेरभावाद्यजमानोऽस्माल्लोकात्पराङ्मुखः स्वर्गमा-  
रोहं सहसा म्रियेत । तस्मात्तेषां पक्षो न युक्तः । यास्तु स्वास्ति नः पथ्येत्याद्याः प्रायणीयस्य पुरोनुवाक्यास्तासां याज्यात्वे सति स्वस्तिरिच्छीत्यादीनां पूर्वोक्तानां पुरोनुवाक्यात्वाय प्रतिनिवृत्तेर्यजमानोऽप्यस्मिँल्लोके प्रतितिष्ठत्येव ।

इत्थं प्रायणीयोष्टेमुक्त्वा सोमक्रयणीं वक्तुं सोमाहरणं सोपाख्यानमाह—

“ कद्रूश्च वै सुपर्णी चाऽऽत्मरूपयोरस्पर्धेताः सा कद्रूः सुपर्णीमिजयत्साऽब्र-  
वीत्तृतीयस्यामितो दिवि सोमस्तमाहर तेनाऽऽत्मानं निष्क्रीणीष्वेति ” [ सं० का० ६ प्र० १ अ० ६ ] इति ।

कद्रूः सुपर्णी चोमे सपत्न्यौ पराजये दासीत्वमभ्युपेत्य ममैव सौन्दर्यं ममैवेत्य-  
स्पर्धेताम् । तत्र मध्यस्थाः कद्रून्वा जयमूचिरे । सा च कद्रूः सपत्नीं दासीत्वेन परिगृह्य तन्मोचनोपायं स्वयमेवोपदिदेश । इतोऽस्माल्लोकादारभ्य गणनायां तृतीय-  
द्यौः स्वर्गलोकस्तस्मिन्सोमो वर्तते । महर्जनस्तपः सत्यमित्येतेऽपि लोका युशब्दा-  
भिधेयास्तस्मादितस्तृतीयस्यामिति विशेष्यते । सोम आहत्य दत्ते सति त्वां मु-  
ञ्चामीति ।

सोमाहरणं संभावयितुं श्रुतिराह—

“ इयं वै कद्रूरसौ सुपर्णी छन्दाःसि सौपर्णेयाः [ सं० का० ६ प्र० १ अ० ६ ] इति ।

भूलोकरूपत्वात्कद्रूः स्वयमाहर्तुं न शक्नोति । सुपर्णी तु द्युलोकरूपत्वादुत्प-  
त्तनसमर्थानां गायत्र्यादिरूपाणामपत्यानां सद्भावाच्च शक्नोति ।

अथ सा सुपर्णी स्वपुत्राणां गायत्र्यादीनामग्रे स्ववृत्तान्तं स्पष्टी करोती-  
त्याह—

“ साऽब्रवीदस्मै वै पितरौ पुत्रान्विभूतस्तृतीयस्यामितो दिवि सोमस्तमाहर  
तेनाऽऽत्मानं निष्क्रीणीष्वेति मा कद्रूरवोचंदिति ” [ सं० का० ६ प्र० १ अ० ६ ] इति ।



( सोमयागोपयेगिसोमक्रयणार्थं-सोमक्रयणीविषयहोमादिकम् )

पुनामनरकोपलक्षितादशेषाद्दुःखात्त्रायन्त इति पुत्रास्तान्पुत्रानस्मा एतादृशो-  
पद्रवपरिज्ञाणाय मातापितरौ पुष्णीतः । हे गायत्र्यादिपुत्राः कद्रूवचनमवगत्य यदु-  
चितं तत्कुरुध्वम् । गायत्र्यादीनामैच्छिकशरीरधारित्वात्पुत्रत्वमविरुद्धम् ।

तत्र प्रौढत्वादादौ जगती प्रववृत इत्याह—

“ जगत्पुदपतच्चतुर्दशाक्षरा सती साऽप्राप्य न्यवर्तत तस्यै द्वे अक्षरे अमी-  
येताः सा पशुभिश्च दीक्षया चाऽऽगच्छत्तस्माज्जगती छन्दसां पशव्यतमा तस्मा-  
त्पशुमन्तं दीक्षोपनमति ” । [ सं० का० ६ प्र० १ अ० ६ ] इति ।

पुरा जगतीपादस्य चतुर्दशाक्षराण्यासन् । तादृशी जगती द्युलोकं गत्वा स्वा-  
नभ्राजदिसोमरक्षकैः सह युद्ध्वा सोममप्राप्याग्नीषोमीयसवनीयानूबन्ध्या-  
ख्यपशूनिष्टिसाध्यां दीक्षां च गृहीत्वा स्वकीये चाक्षरद्वये स्वानादिभिर्गृहीते सति  
पराजित्य समागता । यस्माज्जगती पशूनानयत्तस्मात्सैवात्यन्तं पशुमदा । मतः  
पशुभिः सह दीक्षाऽऽनीता ततः स्वाधीनसंपत्तौ सत्यां दीक्षायां प्रवर्तते ।

तथैव त्रिष्टुभो युद्धं दर्शयति—

“ त्रिष्टुगुदपतत्त्रयोदशाक्षरा सती साऽप्राप्य न्यवर्तत तस्यै द्वे अक्षरे अमी-  
येताः सा दक्षिणाभिश्च तपसा चाऽऽगच्छत् ” [ सं० का० ६ प्र० १ अ० ६ ] इति ।

गौश्चाश्वश्चेत्यादयो दक्षिणाः । अशनपरित्यागमुष्टिबन्धवाग्यमनवनीताभ्यङ्ग-  
कृष्णाजिनप्रावरणादिक्लेशसहिष्णुत्वं तपः । प्राणवत्प्रियस्य गवाश्चादेर्दानम-  
धिकं तपः ।

त्रिष्टुभा तदानयनमुपपादयति—

“ तस्मात्त्रिष्टुभो लोके माध्यंदिने सवने दक्षिणा नीयन्त एतत्खलु वाव तप  
इत्याहुयः स्वं ददाति ” [ सं० का० ६ प्र० १ अ० ६ ] इति ।

माध्यंदिनसवनस्य त्रिष्टुगभिमानिनी देवता । ततस्तदेतत्त्रिष्टुभो लोकः स्थानं  
शरीरप्रयासादपि धनहानिरुक्तस्य मानसप्रयासस्याधिकत्वादत्तेन धनेन परोपजी-  
वनाच्च दानमेव महत्तप इत्यभिज्ञानां मतम् ।

गायत्र्या युद्धे जयं दर्शयति—

“ गायत्र्युदपतच्चतुरक्षरा सत्यजया ज्योतिषा तमस्या अजाऽभ्यरुन्ध तद-

प्रपा० २ अनु० ४] कृष्णयजुर्वेदीयतैत्तिरीयमंहिता ।

२४९

[ सोमयागोपयोगिसोमक्रयणाथ सोमक्रयणीविषयहोमादिकम् ]

जाया अजत्व२ सा सोमं चाऽऽहरच्चत्वारि चाक्षराणि साऽष्टाक्षरा समपद्यत ॥

[ सं० का० ६ प्र० १ अ० ६ ] इति ।

सहायरहितयोः पूर्वयोः पराजयं दृष्ट्वा गायत्री स्वयमजया सहोदपतत् । सा त्वजा गायत्र्यर्थं स्वकीयेन तेजसा तं सोममभितो रुरोध । तस्माद्बोधनपर्यायक्षे-  
पणार्थादजघातोरजेति नाम निष्पन्नम् ।

प्रश्नोत्तराभ्यां गायत्रीं प्रशंसति—

“ ब्रह्मवादिनो वदन्ति कस्मात्सत्याद्वायत्री कनिष्ठा छन्दसा२ सती यज्ञमुखं  
परीयायेति यदेवादः सोममाहरत्तस्माद्यज्ञमुखं पर्येतस्मात्तेजस्विनीतमा ” [ सं०  
का० ६ प्र० १ अ० ६ ] इति ।

सत्यात्कारणात् । कनिष्ठा न्यूनाक्षरा । यज्ञमुखं प्रातःसवनम् । तत्र बहि-  
ष्पवमाननाम्नि प्रथमस्तोत्र उपास्मै गायता नर इत्याद्या ऋचो गायत्र्यः । सेयं  
यज्ञमुखप्राप्तिः । ब्रह्मवादिष्वेव बुद्धिमन्तो यदेवेत्याद्युत्तरमाहुः । यस्मादियम-  
दोऽमुष्माल्लोकात्सोममाहरत्तस्मादस्या मुखप्राप्तिर्युक्ता । मुखत्वादेवास्यास्तेजोवा-  
हुत्यम् ।

आहरणप्रकारं दर्शयति—

“पद्भ्यां द्वे सवने समगृह्णान्मुखेनैकं यन्मुखेन समगृह्णात्तदधयत्तस्माद्द्वे सवने  
शुक्रवती प्रातःसवनं च माध्यंदिनं च तस्मात्तृतीयसवनं ऋजीषमभिषुण्वन्ति धीत-  
मिव हि मन्यन्ते ” [ सं० का० ६ प्र० १ अ० ६ ] इति ।

पक्षिरूपा गायत्री सवनद्वयपर्याप्तौ सोमभागौ पद्भ्यां संगृह्य तृतीयसवन-  
पर्याप्तं सोमभागं चञ्चुपुटाभ्यां संदश्य तदीयं रसं पपौ । यस्मात्पद्भ्यां धृतौ  
सोमभागौ न पीतौ तस्मात्प्रातःसवनमाध्यंदिनसवने शुक्रशब्दाभिधेयेन सोम-  
रसेनोपेते ।

यस्मात्तृतीयो भागः पीतस्तस्मात्पीतत्वं मन्यमानास्तत्सादृशार्थमृजीषमभिषुणु-  
युरिति प्रासाङ्गिकं किञ्चिद्विधाय तत्रापरं विधत्ते—

“ आशिरमवनयति सशुक्रत्वायाथो संभरत्येवैनत् ” [ सं० का० ६ प्र०  
१ अ० ६ ] इति ।

आशिरं क्षीरम् । सशुक्रत्वं सरसत्वम् । किञ्च क्षीरसेचनादृजीषगतसोमरस-  
रूपहाविः संभरति सम्यक्पोषयत्येव ।

[ सोमयागोपयोगिसोमक्रयणार्थं सोमक्रयणीविषयहोमादिवम् ]

पुनरप्यन्यद्विधत्ते-

“ तः सोममाह्रियमाणं गन्धर्वो विश्वावसुः पर्यमुष्णात्स तिस्रो रात्रीः परिमु-  
षितोऽवसत्तस्मात्तिस्रो रात्रीः क्रीतः सोमो वसति ” [ सं० का० ६ प० १ अ०  
६ ] इति ।

उपसद्विषयेषु त्रिष्वभिषवमकृत्वा सोमं निवासयेदित्यर्थः ।

इत्थं सोमाहरणं निरूप्य सोमक्रयणीं निरूपयितुमारभते-

“ ते देवा अब्रुवन्स्त्रीकामा वै गन्धर्वाः स्त्रिया निष्क्रीणामेति ते वाचः स्त्रि-  
यमेकहायनीं कृत्वा तथा निरक्रीणन् ” [ सं० का० ६ प० १ अ० ६ ]  
इति ।

एकसंवत्सरवयस्कया स्त्रीरूपया वाग्देवतया सोमस्य निष्कयः कृतः ।

गन्धर्वेष्वपरक्तायास्तस्याः स्त्रिया रोहितगोरूपतां दर्शयति-

“ सा रोहिद्रूपं कृत्वा गन्धर्वेभ्योऽपक्रम्यातिष्ठत्तद्रोहितो जन्म ” [ सं० का०  
६ प० १ अ० ६ ] इति ।

देवेष्वनुरक्तायाः पुनर्देवताप्रार्थिं दर्शयति-

“ ते देवा अब्रुवन्पुं युष्मदक्रमीन्नास्मानुपावर्तते विह्वयामहा इति ब्रह्म ग-  
न्धर्वा अवःन्गायन्देवाः सा देवाङ्गायत उपावर्तत तस्माद्गायन्तः स्त्रियः काम-  
यन्ते ” [ सं० का० ६ प० १ अ० ६ ] इति ।

विह्वयामहै विलक्षणं यथा भवति तथैवाऽऽकारयामः । ब्रह्म वेदः ।

एतद्वृत्तान्तवेदनं प्रशंसति-

“ कामुका एनः स्त्रियो भवन्ति य एवं वेदाथो य एवं विद्वानपि जन्येषु  
भवति तेभ्य एव ददत्युत यद्बहुतया भवन्ति ” [ सं० का० ६ प० १ अ०  
६ ] इति ।

वरस्य स्त्रिधा वरार्थं कन्यामन्वेष्टुं प्रवृत्ता बान्धवा जन्याः । तादृशानां ज-  
न्यानां द्वौ वर्गौ । तत्रैकस्मिन्वर्गे यथोक्तवेदनरहिता अनेकगुणान्तरोपेता बहवो  
वरा यद्यपि सन्ति तथाऽपि तं वर्गमुपेक्ष्य येषु जन्मेष्वेकोऽप्येवं विद्वान्वरो भवति  
तेभ्य एव जन्येभ्यः कन्यां तत्पितरो ददति ।

सोमक्रयण्यां गुणं विधत्ते-

प्रपा० २ अनु० ४] कृष्णयजुर्वेदीयतैत्तिरीयसंहिता ।

२४७

( सोमयागोपयोगिसोमक्रयणार्थं सोमक्रयणीविषयहोमादिकम् )

“एकहायन्या क्रीणाति वाचैवैनं सर्वया क्रीणाति तस्मादेकहायना मनुष्या वाचं वदन्ति” [ सं० का० ६ प्र० १ अ० ६ ] इति ।

वाग्देवतायाः सोमऋणीरूपस्वीकारात्सर्वथा वाचा ऋय उपपद्यते । एकसं-  
वत्सरस्वीकारश्च तस्मिन्वयसि सति वदन्व्यवहारोपक्रमात् ।

वर्ज्यदोषान्विशदयति—

“ अकूटयाऽकर्णयाऽकाणयाऽश्लोणयाऽसप्तशफया क्रीणाति ” [ सं० का०  
६ प्र० १ अ० ६ ] इति ।

कूटा कुटिलशृङ्गि । कर्णा छिन्नकर्णपेता । काणा त्वेकाक्षी । श्लोणा क-  
ष्ठादिदूषिता । सप्तशफा न्यूनाङ्गी । एता वर्ज्याः ।

उपादेयां दर्शयति—

“ सर्वथैवैनं क्रीणाति ” [ सं० का० ६ प्र० १ अ० ६ ] इति ।

सर्वाऽवयवसंपूर्णेत्यर्थः ।

विपक्षबाधपुरःसरं स्वपक्षं विधत्ते -

“ यच्छ्रुवेतया क्रीणीयाद्दुश्चर्मा यजमानः स्याद्यत्कृष्णयाऽनुस्तरणी स्यात्प्र-  
मायुको यजमानः स्याद्यद्द्विरूपया वार्चनी स्यात्स वाऽन्यं जिनीयात्तं वाऽन्ये,  
जिनीयादरुणया पिङ्गाक्षया क्रीणात्येतद्वै सोमस्य रूपं स्वयैवेन देवतया क्रीणा-  
ति ” [ सं० का० ६ प्र० १ अ० ६ ] इति ।

मृतं पुरुषमनु हन्यमाना गौरनुस्तरणी । छृष्णायास्तादृक्त्वेन यजमानो म्रियेत । वर्णद्वयोपेता यद्यपि विरोधिघातिनी तथाऽपि यजमानतद्वैरिणोरन्योन्यविरोधित्वात्को हन्ति को वा हन्यत इति न ज्ञायते । अरुणत्वं पिङ्गाक्षत्वं च सोमदेवतायाः स्वरूपम् । अतस्तादृशी गौः सोमक्रयाय सदृशी भवति ।

इत्थं चतुर्थानुवाकोक्तमन्त्रव्याख्यानस्योपोद्घातत्वेन ब्राह्मणेन प्रायणीयासो-  
मक्रयण्यावनुवाकाभ्यामाभिहिते । अथ मन्त्रा व्याख्यातव्याः ।

इयमिति । कल्पः—अथैतद्ध्रुवाज्याप्याध्य ररुचि चतुर्गृहीतं गृहीत्वा सू-  
त्रेण हिरण्यं निष्टकर्षं बद्ध्वा दैर्भ्यां प्रबध्य ररुच्यवदधातीयं ते शुक्र तनूरिदं  
वर्चस्तथा सं भव भ्राजं गच्छेति ॥ इति ।

( सोमयागोपयोगिसोमक्रयणार्थं सोमक्रयणीविषयहोमादिवम् )

हे शुक्र दीप्तिमाद्धिरण्यं तवेयं जुह्वस्तनूः, इदं घृतं तव तेजोऽतस्तया जुह्वा संगच्छे संभव । हे हिरण्याऽऽज्यरूपां भ्राजं दीप्तिं प्राप्नुहि । अथवा हे शुक्र वह्न इयमाज्यरूपा तव तनूरिदं हिरण्यं तव तेज इत्येवं ब्राह्मणानुसारेण व्याख्या-  
तव्यम् ।

आधानब्राह्मणोक्तं हिरण्यस्य महिमानं तत्रत्यपदत्रयोच्चारणेन प्रत्यभिज्ञाप्ये  
प्रशंसति-

“ तद्धिरण्यमभवत्तस्मादद्भ्यो हिरण्यं पुनन्ति ” [ सं० का० ६ प्र० १  
अ० ७ ] इति ।

आधानब्राह्मणे त्वेवमाम्नायते-

“ आपो वरुणस्य पत्नय आसन् । ता अग्निरभ्यध्यायत् । ताः समभवत् ।  
तस्य रेतः परापतत् । तद्धिरण्यमभवत् ” इति ।

तस्माद्धिरण्यस्य वह्निः पिता आपो मातरः । तस्मात्स्वतः शुद्धं हिरण्यं यदि  
कदाचिद्रजस्वलादिस्पर्शेन शोधनीयं भवति तदाऽद्भ्यः पुनन्ति जलेनैव शोधयन्-  
न तु कांस्यताम्रादेरिव भस्माग्न्यादिकमपेक्षते ।

जुह्वां हिरण्यप्रक्षेपेण विशिष्टं होमं विधत्ते-

“ ब्रह्मवादिनो वदन्ति कस्मात्सत्यादनस्थिकेन प्रजाः प्र वीयन्तेऽस्थ-  
न्वन्तीर्जायन्ते इति यद्धिरण्यं घृतेऽवधाय जुहोति तस्मादनस्थिकेन प्रजाः प्र वीयन्तेऽस्थ-  
न्वन्तीर्जायन्ते ” [ सं० का० ६ प्र० १ अ० ७ ] इति ।

तस्मादनस्थिकेन वीर्धेण प्रजाः प्रवीयन्ते गर्भाः क्रियन्ते । उत्पत्तिकाले त्वत्  
स्थियुक्ता जायन्ते । तत्र वीर्यसदृशमाज्यमस्थिसदृशं हिरण्यम् । तदिदं सादृश्यं  
निर्वोढुमीश्वरेणास्थि निर्मायित इत्यर्थः ।

वह्निर्बन्धबोधनपरतया मन्त्रं व्याचष्टे-

“ एतद्वा अग्नेः प्रियं धाम यद्घृतं तेजो हिरण्यमियं ते शुक्र तनूरिदं त्वं  
इत्याह सतेजसमेवैनं सतनुं करोत्यथो स भरत्येवैनम् ” [ सं० का० ६ प्र०  
१ अ० ७ ] इति ।

प्रपा० २ अनु० ४] कृष्णयजुर्वेदीयतैत्तिरीयसंहिता ।

२४९

( सोमयागोपयोगिसोमक्रयणार्थं सोमक्रयणीविषयहोमादिकम् )

एनमग्निं संभरति सम्पक्करोत्येव । वह्निसंबोधनेन तदीयतेजोरूपेण हिरण्य-  
मत्र प्रकाशयते ।

हिरण्यस्य सूत्रेण बन्धनं विधत्ते—

“ यदबद्धमवदध्याद्गर्भाः प्रजानां परापातुकाः स्युर्बद्धमव दधाति गर्भाणां  
धृत्यै ” । सं० का० ६ प्र० १ अ० ७ ] इति ।

सूत्राग्राकर्षणेन यथा सहसा मुच्यते तथा बध्नीयादिति विशेषं विधत्ते—

“ निष्टर्क्यं बध्नाति प्रजानां प्रजननाय ” [ सं० का० ६ प्र० १ अ०  
७ ] इति ।

निःशेषेण सहसा मोचनयोग्यं निष्टर्क्यम् ।

जूरसीति । कल्पेः—“ नाडीस्रग्दण्ड उपसंगृह्याऽऽहवनीये जुहोत्यन्वारब्धे  
यजमाने जूरसि धृता मनसा जुष्टा विष्णवे तस्यास्ते सत्यसवसः प्रसवे वाचो य-  
न्त्रमशीय स्वाहेति ” इति ।

हे सोमक्रयणि वाग्रूपा त्वं जूर्वेगयुक्ताऽसि मनसा निबमिताऽसि यज्ञाय प्रि-  
याऽसि । तादृश्या अमोघप्रेरणायास्तव प्रेरणे सति मन्त्रोच्चारणरूपाया वाचो  
यन्त्रं नियममशीय प्राप्नुयाम् । इदमाज्यं हुतमस्तु ।

यथोक्तार्थं मन्त्रे दर्शयति—

“ वाग्वा एषा यत्सोमक्रयणी जूरसीत्याह यद्धि मनसा जवते तद्वाचा वदति  
धृता मनसेत्याह मनसा हि वाग्धृता जुष्टा विष्णवे इत्याह यज्ञो वै विष्णुर्यज्ञायै-  
वनां जुष्टां करोति तस्यास्ते सत्यसवसः प्रसव इत्याह सवितुमसूतामेव वाचमव-  
रुन्धे ” [ सं० का० ६ प्र० १ अ० ७ ] इति ।

जवते तूर्णं कर्तव्यमित्यवगच्छति ।

झाक्रमिति । बोधायनः—“ अग्नेण शालां तिष्ठन् यजमानमाज्यमवेक्षयति  
शुक्रमस्थमृतमसि वैश्वदेवं हविरिति ” इति ।

आपस्तम्बः—“ सोमक्रयणीमीक्षमाणो जुहोति जूरसीत्यपरं चतुर्गृहीतं गृही-  
त्वा शुक्रमसीति हिरण्यं घृतादद्धत्य वैश्वदेवं हविरित्याज्यमवेक्ष्य ” इति ।

१ क. सा न मु २ ख. ल्पः—दर्भकाण्डे स्तु । ३ क. ख. ग. शालायो ।

( सोमयागोपयोगिसोमक्रयणार्थं सोमक्रयणीषिष्यहोमादिकम् )

शुक्रं दीप्तिमत् । अमृतं नाशरहितम् । हे आज्य हे हिरण्येति वा योज्यम् ।  
हे आज्य त्वं सर्वदेवमियं हविरसि । तदिदं स्पष्टत्वाच्च ब्राह्मणे व्याख्यातम् ।

सूर्यस्तेति । कल्पः—“ अथैनद्धिरण्यमन्तर्धायाऽऽदित्यमुदीक्षयति सूर्यस्य  
चक्षुराऽरुहमग्रेक्षणः कनीनिकां यदेतशेभिरीयसे भ्राजमानो विपश्चितेति ” इति ।

सूर्यसंबन्धि मदीयं चक्षुरिन्द्रियं, कनीनिका त्वग्निसंबन्धिनी, तदुभयमारुहं  
प्राप्तोऽस्मि । यतो हे सूर्य त्वमेतशनामकैरश्वैर्गच्छसि, हे बह्वे त्वं विपश्चिन्ना तेज-  
सा भ्राजमानोऽसि तस्माद्रक्षोनिवारणाय युवामुभौ प्राप्तोऽस्मि ।

एतदभिप्रायं दर्शयति—

“ काण्डेकाण्डे वै किरयमाणे यज्ञः रक्षाःसि जिघाःसन्त्येष खलु वा अर-  
क्षोहतः पन्था योऽग्नेश्च सूर्यस्य च सूर्यस्य चक्षुराऽरुहमग्रेक्षणः कनीनिकामित्याह  
य एवारक्षोहतः पन्थास्त्वः समारोहति ” [ सं का० ६ प्र० १ अ० ७ ]  
इति ।

काण्डेकाण्डे तत्तदुपाङ्गयुक्त एकैकस्मिन् यज्ञाङ्गे ।

बौधायनः—“ अथैताः सोमक्रयणीमग्रेण शालामुदीचीमभिवर्तयन्ते तामनु-  
मन्त्रयते चिदसि मनाऽसीत्यन्तादनुवाक्यस्य ” इति ।

स च मन्त्र एवाम्नायते—

चिदसीति । आपस्त्वम्बस्तु त्रेधा विभज्य विनिगुह्ये—“ चिदसि मनासीति  
सोमक्रयणीमभिमन्त्रयते, कर्णगृहीता पदि बद्धा भवति, मित्रस्त्वा पदि बध्ना-  
त्विति दक्षिणं पूर्वपादं प्रेक्षते, पूषाऽध्वनः पात्विति प्राचीमायतीमनुमन्त्रयते ” इति ।

हे वाग्देवतारूपे सोमक्रयणि त्वं चिदादिशब्दप्रतिपाद्याऽसि । अन्तःकरणस्य  
चित्तं मनो बुद्धिरिति तिस्रो वृत्तयः । देहादिसंघातस्याचेतनत्वं व्यावर्त्य चेतनत्वं  
संपादयन्ती बाह्यवस्तुषु वा निर्विकल्परूपं सामान्यप्रज्ञानं जनयन्ती वृत्तिश्चित्तम् ।  
अयं पदार्थ एव भवति वा न वेति विचाररूपा वृत्तिर्मनः । भवत्येवेति निश्चय-  
रूपा बुद्धिः । एतन्नित्यमिह चिन्मनोधीशब्दैरुच्यते । दक्षिणा कुशला देयद्रव्य-  
रूपा वा यज्ञिया सोमक्रयद्वारेण यज्ञसंबन्धिनी । क्षत्रिया देवेषु सोमः क्षत्रियजा-  
त्यभिमानी ।

— तथा च राजसनेयिनः आमनन्ति—

१ क. ग. भिवित्सयन्ति ता ।

( सोमयागोपयोगिसोमक्रयणार्थं सोमक्रयणीविषयहोमादिकम् )

“ यान्येतानि देवक्षत्राणान्द्रो वरुणः सोमो रुद्राः पर्जन्यो यमो मृत्युरी-  
शानः ” इति ।

तेन सोमेनाभिमन्तव्यस्य सोमलताद्रव्यस्य क्रयहेतुत्वेन क्षत्रिया । ज्योतिष्ठोम-  
स्याऽऽद्यन्तर्व्योः प्रायणीयोदयनीययोरदितेर्देवतात्वात्सेयमुभूतःशीर्ष्णीं तद्रूपा त्वमासि ।  
सा तादृशी त्वमस्मदर्थं सुपाची सुप्रतीची संभव, प्रथमं सोमस्य केतारं प्रति सुष्ठु  
पाङ्मुखी गत्वा पश्चादस्मान्भवि सुष्ठु प्रत्यङ्मुखी समागम्यास्माभिः संगच्छस्व ।

यथोक्तमर्थं मन्त्रे दर्शयति—

“ वाग्वा एषा यत्सोमक्रयणी चिदसि मनाऽसीत्याह शास्त्येवैनामेतत्तस्मा-  
च्छिष्टाः प्रजा जायन्ते ” [ सं० का० ६ प्र० १ अ० ७ ] इति ।

एतेन मन्त्रेण वागात्मिकां सोमक्रयणीं चिदादिशब्दवाच्या भवेत्येवमनुशा-  
स्ति । यस्मादेवं तस्माल्लोकेऽपि प्रजा अनुशिष्यन्ते ।

कृत्स्नशस्तात्पर्यमुक्त्वा प्रत्यवयवं व्याचष्टे—

चिदसीत्याह यद्धि मनसा चेतयते तद्वाचा वदति मनाऽसीत्याह यद्धि मन-  
साऽभिगच्छति तत्करोति धीरसीत्याह यद्धि मनसा ध्यायति तद्वाचा वदति दक्षि-  
णाऽसीत्याह दक्षिणा ह्येषा यज्ञियाऽसीत्याह यज्ञियामेवैनां करोति क्षत्रियाऽसी-  
त्याह क्षत्रिया ह्येषाऽदितिरस्युभयतःशीर्ष्णीत्याह यदेवाऽऽदित्यः प्रायणीयो यज्ञा-  
नामादित्य उदयनीयस्तस्मादेवमाह ” [ सं० का० ६ प्र० १ अ० ७ ] इति ।

मनसा वृत्तेत्रयसाधारणेनान्तःकरणेन चेतयते सामान्यतो जानात्यभिगच्छति  
विचारयति ध्यायति निश्चिनोति । उत्तरमन्त्रस्यायमर्थः । हे सोमक्रयणि मित्रो  
हितकारी देवस्त्वां दक्षिणे पादे बध्नातु ।

एतन्मन्त्रविरुद्धं पक्षत्रयं व्यावर्तयन्मन्त्रं व्याचष्टे—

“ यदबद्धा स्यादयता स्याद्यत्पदिबद्धाऽनुस्तरणी स्यात्प्रमायुको यजमानः  
स्याद्यत्कर्णगृहीता वार्त्रघ्नी स्यात्स वाऽन्यं जिनीयात्तं वाऽन्यो जिनीयान्मित्रास्त्वा  
पदि बध्नात्वित्याह मित्रो वै शिवो देवानां तेनैवैनां पदि बध्नाति ” [ सं० का०  
६ प्र० १ अ० ७ ] इति ।

अत्र पादबन्धनं कर्णग्रहणं चामन्त्रकमङ्गी चकारेत्यविरोधः । अथवा, अ-  
कर्णगृहीता, अपदि बद्धेति पदच्छेदः । तृतीयमन्त्रस्यायमर्थः—हे सोमक्रयणि त्वां



( सोमयागोपयोगिसोमक्रयणार्थं सोमक्रयणीविषयहोमादिकम् )

पूषा पोषको देवो भयोपेतान्मार्मात्पालयतु । यागाध्यक्षायैन्द्राय त्वां सोमक्रयसा धनेन मातृ( ता ) पित्रादयोऽनुमन्यन्ताम् । सगर्भ्यस्त्वया सहैकस्मिन्गर्भेऽवस्थितः । हे देवि सा त्वमिन्द्रार्थं सोमं देवमनुगच्छ । तां त्वां रुद्रो देवोऽस्मान्प्रति पुनरावर्तयतु । आवर्तयन्नपि न रौद्रेण मार्गेण किंतु मित्रस्य पथा । ततस्ते स्वस्ति सुखं भवतु । सोमः सखा यस्यास्तव सा त्वं सोमसखा भूत्वा धनेन सहास्मान्प्रति पुनरागच्छ । अत्र रुद्रस्त्वेत्यादिना पृथङ्मन्त्रेण सोमक्रयादूर्ध्वमेतस्याः प्रत्यावर्तनमिति केचित् ।

मन्त्रस्य भागान्क्रमेण व्याचष्टे—

“ पूषाऽध्वनः पात्वित्याहेयं वै पूषेमामेवास्या अधिपामकः समष्ट्या इन्द्राया-  
ध्यक्षायेत्याहेन्द्रमेवास्या अध्यक्षं करोति अनु त्वा माता मन्यतामनुषितेत्याहानुम-  
तयैवैनया क्रीणाति सा देवि देवमच्छेहत्याह देवी शेषा देवः सोम इन्द्राय सोम-  
मित्याहेन्द्राय हि सोम आह्वियते यदेतद्यजुर्न ब्रूयात्पराच्येव सोमक्रयणीयाद्गुद्रस्त्वा-  
ऽऽवर्तयत्वित्याह रुद्रो वै क्रूरो देवानां तमेवास्यै परस्ताद्दधात्यावृत्त्यै क्रूरमिव वा  
एतत्करोति यद्गुद्रस्य कीर्तयति मित्रस्य पथेत्याह शान्त्यै वाचा वा एष वि क्री-  
णीते यः सोमक्रयण्या स्वस्ति सोम सखा पुनरोहि सह रथ्येत्याह वाचैव विक्रीय  
पुनरात्मन्वाचं धत्तेऽनुपदासुकाऽस्य वाग्भवति य एवं वेद ” [ सं० का० ६ प०  
१ अ० ७ ] इति ।

समष्ट्यै सम्पदमाप्तये । एतद्गुद्रस्ये( स्त्वे ) ति यजुः । तमेव क्रूरं रुद्रम् ।  
अस्याः सोमक्रयव्या आवृत्तये परस्ताच्चांमतिलङ्घ्य परभागे स्थापयति । अनुप-  
दासुका क्षयरहिता तदेतद्वेदनस्य प्रशंसनम् ।

अथ विनियोगसंग्रहः—

“ इयं क्षिप्त्वा घृते स्वर्णं जूरसीति जुहोति हि ।

शुक्रेति स्वर्णमुद्धृत्य वैश्वेत्याज्यमवेक्षते ॥ १ ॥

सूर्यं सूर्यमुपस्थाय चित्सोमक्रयणीं जपेत् ।

मित्रो दृष्ट्वा बद्धपादं पूषा तामनुमन्त्रयेत् ।

रुद्रस्तामावर्तयति मन्त्राः संकीर्तिता नव ॥ २ ॥ इति ।

अथ भीर्मांसा ।

१ ख. ये रुद्रस्त्वाऽऽवर्तयत्विति । २ ख. तानति ।

( सोमयागोपयोगिसोमक्रयणार्थं सोमक्रयणीविषयहोमादिकम् )

एकादशाध्यायस्य द्वितीयपादे चिन्तितम्—

“ प्रायणीयस्य निष्कासे यो निर्वापोऽर्थकर्म तत् ।

निष्कासपतिपत्तिर्वोदयनीयस्य संस्कृतिः ॥

उताऽऽद्यः पूर्ववन्मैवं मुख्यस्य प्रकृतित्वतः ।

मध्योऽस्तु नोपयोक्तव्यसंस्कारस्य गुरुत्वतः ॥ ” इति

ज्योतिष्टोमे श्रूयते—“ प्रायणीयस्य निष्कास उदयनीयमभिनिर्वपति ” इति ।  
अत्र पूर्वन्यायेन निष्कासद्रव्यकमुदयनीयसमानकर्मकमन्यदर्थकर्मैतथाद्यः पक्षः । मुख्यस्योदयनीयस्य प्रकृतत्वाद्भिन्नप्रकरणाम्नातावभूथधर्मातिदेशवदुदयनीयधर्मातिदेशासंभवान्नार्थकर्मत्वम् । तर्हि निष्कासपतिपत्तिरिति मध्यमः पक्षोऽस्तु । सोऽपि न संभवत्युपयुक्तसंस्कारादुपयोक्ष्यमाणसंस्कारस्य गरीयस्त्वात् । तस्मादुदयनीयस्य संस्कारः ।

तृतीयाध्यायस्य प्रथमपादे चिन्तितम्—

“ क्रीणात्यरुणयेत्येतत्संकीर्णं वा कथैकमाक् ।

क्रयेणानन्वयात्कीर्णः सर्वद्रव्येषु रक्तिमा ॥

द्रव्यद्वारा क्रये योगात्तद्भागेनान्वयः पुनः ।

साक्षात्क्रये गुणस्यार्थाद्द्रव्ये सान्निहितेऽस्त्वसौ ” इति ।

ज्योतिष्टोमे श्रूयते—“ अरुणया पिङ्गाक्ष्यैकहायन्या सोमं क्रीणाति ” इति ।  
तत्रारुणशब्दोऽरुणिमानं गुणमाचष्टे । गुणिविषयतया प्रयुज्यमानस्यापि नागृहीतविशेषणा विशिष्टे बुद्धिरिति न्यायेन गुणबोधकत्वाद्बन्धव्यातिरेकाभ्यां गुणमात्रे व्युत्पत्तेश्च । तस्य चारुणिमगुणस्य तृतीयाश्रुत्या सोमक्रयसाधनत्वं प्रतीयते । तच्चा-  
नुपपन्नममूर्तस्य गुणस्य वासोहिरण्यादिवत्क्रयसाधनत्वासंभवात् । ततस्तृतीयाश्रुते-  
र्विनियोजकत्वाभावेन प्रकरणस्यात्र विनियोजकत्वं वक्तव्यम् । प्रकरणं च ग्रहच-  
मसाद्यखिलद्रव्येष्वरुणिमानं विनिवेशयति । न चानेन न्यायेन पिङ्गाक्ष्यैकहायनी-  
शब्दयोरपि सर्वद्रव्यगामित्वं शङ्कनीयम् । तयोः शब्दयोर्द्रव्यवाचित्वात् । पिङ्गल-  
वर्णे अक्षिणी यस्याः सा गौः पिङ्गाक्षी । एवमेकहायनी । यद्यप्येकगोवाचिनौ  
शब्दौ तथाऽपि विशेषणीभूतधर्मभेदाच्छब्दद्वयम् । तच्च युगपत्प्रवृत्तं सद्धर्मद्वय-  
विशिष्टं गोद्रव्यं क्रयसाधनत्वेन विदधाति । न चैतद्द्रव्यमितरद्रव्ये विनिवेशयितुं  
शक्यम् । अरुणिमगुणो द्रव्येषु विशेषणत्वेनान्वेतुं योग्यत्वात्तेषु निवेशयते । तत्रै-

( क्रयप्रदेशं गच्छन्त्याः सोमक्रयण्याः पदसंप्रहस्याभिधानम् )

षाक्षरयोजना । अरुणयेत्येतत्पृथग्वाक्यम् । तत्र तृतीयाश्रुत्या प्राकरणिकानि साधनद्रव्याणि सर्वाण्यनूद्य प्रातिपादिकेन गुणो विधीयते यानि ज्योतिष्टोमे साधन-  
द्रव्याणि तानि सर्वाण्यरुणानि कर्तव्यानीति । तस्माद्गुणः संकीर्ण इति प्राप्ते  
ब्रूमः—यद्यप्यमूर्तो गुणस्तथाऽपि हायनवदक्षिवच्च गोद्रव्यमवच्छिनत्ति । तच्च द्रव्यं  
साधनमिति तद्द्वारा गुणस्य क्रयेणान्वयो भवति । एवं सति वाक्यभेदो न भवि-  
ष्यति । ननु वाक्यभेदाभावेऽपि लक्षणा दुर्बारा । गुणवाचिनः शब्दस्य गुणिद्र-  
व्यपरत्वाङ्गीकारात् । मैवम् । गुणस्यैवात्र तृतीयाश्रुत्या साधनत्वमुच्यते । तच्च  
द्रव्यद्वारमन्तरेण न संभवतीत्यर्थापत्त्या द्रव्यावच्छेदकं कल्प्यते । तर्हि ग्रहचमसा-  
दिद्रव्यमवच्छिद्यतामिति चेत् । न । तस्य द्रव्यस्य क्रयसाधनत्वाभावेन तदवच्छे-  
दकगुणस्य श्रूयमाणक्रयसाधनत्वासिद्धेः । तर्हि वाससा क्रीणात्यजया क्रीणातीति  
वस्त्रादीनां क्रयसाधनत्वात्तदवच्छेदोऽस्त्विति चेत् । न । तेषां क्रयान्तरसाधन-  
त्वात् । न हि तत्राग्निहोत्रे पयोदध्यादिविकल्पवत्क्रयानुवादेन वस्त्रादिविकल्पो  
युक्तः । अनुवाद्यस्य क्रयमात्रस्याग्निहोत्रवदन्यत्राविधानात् । ततो वस्त्रादिद्रव्यवि-  
शिष्टाः क्रयान्तरविधयः । न हि स्ववाक्यगतमेकहायनीद्रव्यमुपेक्ष्य वस्त्राद्यवच्छेदो  
युक्तः । तस्मात्क्रयेण साक्षादन्वितयोर्द्रव्यगुणयोः पश्चादन्यथाऽनुपपत्त्या परस्परा-  
वच्छेदकत्वेनान्वयः । तथा सत्यारुण्यविशिष्टयैकहायन्या क्रीणातीत्यर्थः पर्यव-  
स्यति । तस्मादारुण्यगुणः क्रयहेतुमेकहायनीमेव भजते ।

अथ च्छन्दः—

सूर्यस्य चक्षुरारुहमित्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयपपाठके

चतुर्थोऽनुवाकः ॥ ४ ॥

( अथ प्रथमाष्टके द्वितीयपपाठके पञ्चमोऽनुवाकः ) ।

वस्यसि रुद्राऽस्यादितिरस्यादित्याऽसि शु-

क्राऽसि चन्द्राऽसि बृहस्पतिस्त्वा सुप्ते र-

( क्रयप्रदेशं गच्छन्त्याः सोमक्रयण्याः पदसंग्रहस्याभिधानम् )

ण्वतु रुद्रो वसुभिरा चिकेतु पृथिव्यास्त्वा  
मूधन्ना जिघर्षि देवयजन इडायाः पदे घृत-  
वति स्वाहा परिलिखितः रक्षः परिलि-  
खिता अरांतय इदमहः रक्षसो ग्रीवा अपि  
कृन्तामि योऽस्मान्द्वेष्टि यं च वयं द्विष्म इद-  
मस्य ग्रीवाः ( १ ) अपि कृन्ताम्यस्मे राय-  
स्त्वे रायस्तोते रायः सं देवि देव्योर्वश्या  
पश्यस्व त्वष्टीमती ते सपेय सुरेता रेतो द-  
धाना वीरं विदेय तव संहृशि माऽहः रा-  
यस्पोषेण वि योषम् ( २ ) ।

( अस्य ग्रीवा एकान्विश्वं ) ।

इति ऋण्यजुर्वेदीयतैत्तिरीयसंहितायां प्रथमाष्टके  
द्वितीयप्रपाठके पञ्चमोऽनुवाकः ॥ ५ ॥

( अथ प्रथमकाण्डे द्वितीयप्रपाठके पञ्चमोऽनुवाकः ) ।

चतुर्थेऽनुवाके क्रयप्रदेशं प्रति सोमक्रयणीगमनमुक्तम् । गतायां तस्यां क्रयाय  
सोमोन्मानस्यावसरः । सप्तमपदसंग्रहस्तु गमनमध्य एव कर्तव्यः । ततः पञ्चमे  
सोऽभिधीयते ।

वस्व्यसीति । कल्पः—“ तस्यै षट्पदान्यनुनिष्कामति वस्व्यसि रुद्राऽस्यदि-  
तिरस्यादित्याऽसि शुक्राऽसि चन्द्राऽसीति गच्छन्ती सोमक्रयणीमनुगच्छन्षट्सु तदी-  
यपदेषु षड्भिरेतैर्मन्त्रैः स्वपादं प्रक्षिपेत् ” इति ।

वसुरुद्रादित्याः सवनत्रयदेवताः । अदितिः प्रायणीयोदयनीययोर्देवता । शुक्र-  
शब्देन दीप्तिमान्सोमो विवक्षितः । चन्द्रशब्देनाऽऽह्लादकारि सुवर्णम् । हे सोम-  
क्रयणि त्वं वस्वादीनां स्वरूपमसि । तदपेक्षितसोमयागसाधनत्वात् ।

( क्रयप्रदेशं गच्छन्त्याः सोमक्रयण्याः पदसंप्रहस्याभिधानम् )

बृहस्पतिरिति । कल्पः—“ सप्तमं पदमञ्जलिनां गृह्णाति बृहस्पतिस्त्वा सुम्ने  
रण्वतु रुद्रो वसुभिरा चिकेतिविति ” इति ।

हे सोमक्रयणीपद त्वां बृहस्पतिरस्मिन्सुखप्रदेशे रमयतु वसुभिः सहितो रुद्र-  
स्त्वामनुजानातु आवर्तयतु वा ।

पृथिव्या इति । कल्पः—“ अथैतस्मिन्पदे हिरण्यं निधाय संपरिस्तीर्यामि-  
जुहोति पृथिव्यास्त्वा मूर्धन्ना जिघर्षि देवयजन इडायाः पदे धृतवति स्वाहेति ”  
इति ।

हे धृत त्वामिडायाः सोमक्रयण्याः पदे समन्तात्क्षारयामि । कीदृशे पदे ।  
पृथिव्या मूर्धस्थानीये देवतानां यागस्थाने धृत्युक्ते । तथाऽऽयत्राऽऽम्नातम्—“ सा  
यत्र यत्र व्यक्रामत्ततो धृतमपीडयत तस्माद्धृतपद्युच्यते ” इति ।

मत्रान्वयाख्यातुमादावनुष्ठानं विधत्ते—

“ षट्पदान्यनु नि क्रामति षडहं वाङ्नाति वदत्युत संवत्सरस्यायने यावत्येव  
वाक्तामवरुन्धे ” [ सं० का० ६ प्र० १ अ० ८ ] इति ।

अस्ति कश्चित्पृष्ठयः षडहाख्यो यः । तत्र षड्विधानि स्तोत्राणि बृहद्रथं-  
तरवैरूपवैराजशाकरैवतनामकैः सामभिः साध्यानि । तानि च क्रमेण षट्सु दि-  
नेषु गीयन्ते । न तु सप्तमं पृष्ठयस्तोत्रं किञ्चिदप्यस्ति । ततः प्रधानभूतपृष्ठयस्तो-  
त्ररूपा वाग्देवता षडहगतं संख्यामतीत्य न कापि वदति । अपि च संवत्सरकाल-  
संबन्धिनि गवामयनेऽपि नाधिकं पृष्ठयस्तोत्रं वदति । तस्माद्वाग्भूपायाः सोमक्रय-  
ण्याः षट्पदानामनुक्रमणं युक्तम् । तस्माद्वाग्रूपत्वादेव सर्वा वाचमवरुन्धे ।

विधत्ते—

“ सप्तमे पदे जुहोति सप्तपदा शक्वरी पशवः शक्वरी पशूनेवाव रुन्धे सप्त  
ग्राम्याः पशवः सप्ताऽऽरण्याः सप्त छन्दाश्शुभ्रस्यावरुद्धचै ” [ सं० का० ६  
प्र० १ अ० ८ ] इति ।

गवादयो ग्राम्याः । कृष्णमृगादय आरण्याः । तथा च बौधायनः—“ सप्त  
ग्राम्याः पशवोऽजाऽश्वो गौर्महिषौ वराहो हस्त्यश्चतरी चेत्यथ सप्ताऽऽरण्या द्वि-  
त्तराश्चैकत्तराश्च पक्षिणश्च सरीसृपाश्च श्वापदाश्च शरभाश्च मर्कटाश्च ” इति गा-

१ ख. नाऽभिगृ । २ ख. डाया गौरूपायाः । ३ ख. न्व्याचिख्यासुरादा । ४ ख.  
त्रं क्वाचि । ५ ख. द्विषो ध ।

( क्रयप्रदेशं गच्छन्त्याः सोमक्रयण्याः पदसंग्रहस्याभिधानम् )

यत्री त्रिष्टुबित्यादीनि सप्त छन्दांसि । पशुजातीयं छन्दोजातीयं चेत्युभयमपि सप्तसंख्ययाऽवबुध्यते ।

प्रथममन्त्रागतशब्दस्वरूपेणैव सोमक्रयण्या महिमाऽऽख्यायत इत्याह—

“ वस्वसि रुद्राऽसित्याह रूपमेवास्या एतन्महिमानं व्याचष्टे ” [ सं० का० ६ प्र० १ अ० ८ ] इति ।

द्वितीयमन्त्रे बृहस्पतिशब्दमा चिकेत्विति शब्दं व्याचष्टे—

“ बृहस्पतिस्त्वा सुम्ने रणवत्वित्याह ब्रह्म वै देवानां बृहस्पतिर्ब्रह्मणैवास्मे पशून्व रुन्धे रुद्रो वसुभिरा चिकेत्वित्याहाऽऽवृत्त्यै ” [ सं० का० ६ प्र० १ अ० ८ ] इति ।

तृतीयमन्त्रार्थस्य प्रसिद्धिं दर्शयति—

“ पृथिव्यास्त्वा मूर्धन्ना जिघर्षि देवयजन इत्याह पृथिव्या ह्येष मूर्धा यद्देवयजनमिडायाः पद इत्याहेडाये ह्येतत्पदं यत्सोमक्रयण्यै घृतवति स्वाहेत्याह यदेवास्यै पदाद्घृतमपीडयत तस्मादेवमाह ” [ सं० का० ६ प्र० १ अ० ८ ] इति ।

सोमक्रयणीपदे हिरण्यप्रक्षेपं विधत्ते—

“ यदध्वर्युरनग्नावाहुतिं जुहुयादन्धोऽध्वर्युः स्याद्रक्षाऽसि यज्ञऽह्न्युर्हिरण्यमुपास्य जुहोत्यग्निवत्येव जुहोति नान्धोऽध्वर्युर्भवति न यज्ञऽरक्षाऽसि घ्नन्ति ” [ सं० का० ६ प्र० १ अ० ८ ] इति ।

परिलिखितामिनि कल्पः—“ अयोद्धत्य हिरण्यशकलेन वा कृष्णविषाणया वा पदं परिलिखति परिलिखितऽरक्षः परिलिखिता अरातय इदमहऽरक्षसो ग्रीवा अपि कृन्तामि योऽस्मान्द्वेष्टि यं च वयं द्विष्म इदमस्य ग्रीवा अपि कृन्तामीति ” इति ।

परिलिखितं नाशितं, रक्ष इति जात्यभिप्रायेणैकवचनम् । ग्रीवा इति व्यक्त्यभिप्रायेण बहुवचनम् । इदमिति हस्ताभिनयः । कृन्तामि छिन्नमि ।

रक्षसः प्रसक्तिं पूर्वोक्तां स्मारयन्मन्त्रं व्याचष्टे—

“ काण्डेकाण्डे वै क्रियमाणे यज्ञऽरक्षाऽसि जिघर्षन्ति परिलिखितऽरक्षः परिलिखिता अरातय इत्याह रक्षसामपहत्या इदमहऽरक्षसो ग्रीवा अपि

( क्रयप्रदेशं गच्छन्त्याः सोमक्रयण्याः पदसंप्रहस्याभिधानम् )

कृन्तामि योऽस्मान्द्वेष्टि यं च वयं द्विष्म इत्याह द्वौ वाव पुरुषौ यं चैवं द्वेष्टि यश्चैनं द्वेष्टि तयोरेवानन्तरायं ग्रीवाः कृन्तति ” [ सं० का० ६ प्र० १ अ० ८ ] इति ।

अनन्तरायं द्वयोर्मध्य एकतरस्याप्यन्तरायो यथा न भवति तथेत्यर्थः ।

अस्मे इति । कल्पः—“ अस्मे राय इति स्थात्यां यावत्सूतः सोमोऽप्य त्वे राय इति यजमानाय प्रयच्छति तोते राय इति पत्नियै ” इति ।

तूतं घृतेनाऽऽप्लुतम् । तादृशं रजः सोमक्रयण्याः सप्तमपदस्थाने यावदस्ति तावत्सर्वं पात्रे क्षिपेत् । अस्मिन्नध्वर्यौ रायो रजोरूपं धनं तिष्ठतु त्वे त्वयि यजमाने । तोते कलत्रे ।

अनुष्ठानविधिपुरःसरं मन्त्रान्वाचष्टे—

पशवो वै सोमक्रयण्यै पदं यावत्सूतः सं वपति पशून्नेवाव रुन्धेऽस्मे राय इति सं वपत्यात्मानमेवाध्वर्युः पशुभ्यो नान्तरेति त्वे राय इति यजमानाय प्र यच्छति यजमान एव रायं दधाति तोते राय इति पत्निया अर्धो वा एष आत्मनो यत्पत्नी यथा गृहेषु निधत्ते तादृगेव तत् ” [ सं० का० ६ प्र० १ अ० ८ ] इति ।

समिति । कल्पः—“ अथ पत्नीं सोमक्रयण्यां समीक्षयति सं देवि देव्यो-  
र्वश्या पश्यन्वेति ” इति ।

हे देवि सोमक्रयणि त्वमुर्वश्या देव्या सहमां पश्य । अयं मन्त्रः स्पष्टार्थत्वा-  
द्ब्राह्मणेनोपेक्षितः ।

त्वष्टीमतीति । बौधायनः—“ अथ पत्नी यजमानमीक्षते त्वष्टीमती ते सपेय सुरेता रेवो दधाना वीरं विदेय तव संहशीति ” इति ।

आपस्तम्बः—“ त्वष्टीमती ते सपेयेति पत्नी सोमक्रयणीमभिमन्त्रयते ” इति ।

हे यजमान त्वया सह सपेय संगच्छेय । अथवा हे सोमक्रयणि ते तवानु-  
ग्रहेणाहं पत्या संगच्छेय । कीदृशी । त्वष्टीमती, स्त्रीपुरुषमिथुनरूपाणां पशुमनु-  
ष्यादीनां शरीरनिर्माता त्वष्टा । तथा चाग्न्युपस्थानप्रकरणे श्रूयते—“ यावच्छो  
वै रेतसः सिकस्य त्वष्टा रूपाणि विकरोति तावच्छो वै तत्प्रजायते ” इति ।

प्रपा० २ अनु० ५] कृष्णयजुर्वेदीयतैत्तिरीयसंहिता ।

२५३

( क्रयप्रदेशं गच्छन्त्याः सोमक्रयण्याः पदसंग्रहस्याभिधानम् )

तादृशस्य त्वष्टुरनुग्रहेणोपेता, शोभनममोघं स्वकीयं रेतो यस्याः सा सुरेताः, ता-  
दृशमेव पत्यू रेतो दधाना तव पत्युः सोमक्रयण्या वा संदृश्यभीक्षणं बीक्षणं वर्त-  
माना वीरं स्वोचितगुणेषु शूरं पुत्रं विदेय लभेय ।

त्वष्टीमतीत्येतस्य पदस्याभिप्रायमाह—

“ त्वष्टीमती ते सपेयेत्याह त्वष्टा वै पशूनां मिथुनानां रूपकद्रूपमेव पशुषु  
दधाति ” [ सं० का० ६ प्र० १ अ० ८ ] इति ।

माऽहामिति । बौधायनः—“ सोमक्रयणीभीक्षते माऽहं रायस्पोषेण वि यो-  
षमिति ” इति ।

आपस्तम्बः—“ माऽहं रायस्पोषेण वि योषमिति पत्नीपदं प्रदीयमानम-  
नुमन्त्रयते ” इति ।

वियोषं वियुक्तो मा भुवम् । अयं मन्त्रो ब्राह्मणेनोपेक्षितः ।

एतस्य सोमक्रयणीपदरजसस्तृतीयं भागं गार्हपत्ये प्रक्षिपेत्, भागान्तरमाह-  
वनीय इति विधत्ते—

“ अस्मे वै लोकाय गार्हपत्य आ धीयतेऽमुष्मा आहवनीयो यद्गार्हपत्य उप-  
वपेदस्मिँल्लोके पशुमान्तस्याद्यदाहवनीयेऽमुष्मिँल्लोके पशुमान्तस्यादुभयोरुप वपत्युभयो-  
रवैनं लोकयोः पशुमन्तं करोति ” [ सं० का० ६ प्र० १ अ० ८ ] इति ।

अत्र सूत्रम्—“ पदरजस्तेषां विभज्य तृतीयमुत्तरतो गार्हपत्यस्य शीते भस्म-  
न्युपवपति तृतीयमाहवनीयस्य तृतीयं पत्न्यै प्रयच्छति तत्सा गृहेषु दधाति ”  
इति ।

अत्र विनियोगसंग्रहः—

“ षट्पदानुक्रमेण वस्वी बृहस्तत्पदसंग्रहः ।

पृथिव्यास्तत्पदे हुत्वा परि संवेष्ट्य रैखया ॥ १ ॥

अस्मे स्थात्यां पदं क्षिप्त्वा त्वे दद्यात्स्वामिने पदम् ।

तोते पत्न्यै पदं दद्यात्सं क्रयण्या ह्यवेक्षयेत् ॥ २ ॥

त्वष्टी तां मन्त्रयेत्पत्नी माऽहं तदीयते यदा ।

पदं तदा मन्त्रयेत मन्त्राः पञ्चदशेरिताः ” ॥ ३ ॥ इति ।

१ क. ग. पदं त्रेधा । २ क. क्रमो व ।



अथ मीमांसा ।

चतुर्थाध्यायस्य प्रथमपादे चिन्तितम्—

“ सोमक्रयण्यानयने पदकर्म प्रयोजकम् ।

न वाऽऽद्योऽक्षाञ्जनस्यापि क्रयवत्संनिकर्षतः ॥

तृतीयया क्रयार्था गौस्तद्वाराऽऽनयनस्य च ।

तादर्थ्यात्तत्प्रयुक्तत्वं न प्रयोजकता पदे ” इति ।

व्योतिष्ठोमे सोमक्रय आम्नायते—“ एकहायन्या क्रीणाति ” इति । सेषमेकहायनी गौर्यदा सोमं क्रेतुं नीयते तदाऽध्वर्युस्तस्याः पृष्ठतो गच्छति । तदप्याम्नातम्—षट्पदान्यनुनिष्क्रामति ” इति । ततः सप्तमे पदे हिरण्यं निधाय हुत्वा तत्पदगतं रजो गृह्णीयात् । एतदपि श्रूयते—“ सप्तमपदमध्वर्युरञ्जलिना गृह्णाति ” इति । यदेतद्रजः संगृह्यते हविर्धानयोः शकटयोरक्षे तेन रजसा युक्तमञ्जनं क्षिपेत् । एतदपि श्रुतम्—“ यज्ञं वा एतत्संभरति एतत्सोमक्रयण्यै पदं यज्ञमुखं हविर्धाने यार्हि हविर्धाने प्राची प्रवर्तयेयुस्तर्हि तेनाक्षमुपाञ्ज्यात् ” इति । तत्र यथा क्रयः संनिरुष्टस्तथैव पदकर्माप्यक्षाञ्जनं संनिरुष्टम् । अथोच्येत दध्यानयनमपि क्षया यथा संयुक्तं न तथाऽक्षाञ्जनं सोमक्रयण्यानयने संयुक्तमिति । तत्र । क्रयेऽपि पदसंयोगस्य तुल्यत्वात् । अथासंयुक्तोऽपि क्रयो गवानयनेन निष्पाद्येत तर्ह्यक्षाञ्जनमपि तेन निष्पाद्येत इति समानत्वात्क्रयवत्पदकर्मापि सोमक्रयण्यानयनस्य प्रयोजकमिति प्राप्ते ब्रूमः—एकहायन्या क्रीणातीति तृतीयाश्रुत्या गोः क्रयार्थत्वं गम्यते । गोद्वारा तदानयनमपि क्रयार्थमेवेति क्रय एवाऽऽनयने प्रयोजकः । न च पदकर्माथत्वं गोर्वा तदानयनस्य वा क्वचिच्छ्रुतं तस्मात्तदप्रयोजकम् । अस्मिन्नुवाके सर्वाणि यजुष्येवेति नात्र च्छन्द इति ॥

इति श्रीमत्सायणाचार्यविरचिते माधवीये वेदार्थप्रकाशे

रुष्णयजुर्वेदीयतौत्तिरीयसंहिताभाष्ये प्रथमकाण्डे

द्वितीयप्रपाठके पञ्चमोऽनुवाकः ॥ ५ ॥

[ अथ प्रथमाष्टके द्वितीयप्रपाठके षष्ठोऽनुवाकः ] ।

अ०शुना ते अ०शुः पृच्यतां परुषा परु-

( सोमोन्मानम् )

गन्धस्ते काममवतु मदाय रसो अच्युतोऽ-  
 मात्योऽसि शुक्रस्त ग्रहोऽभि त्वं देवः स-  
 वितारं मूण्योः कविक्रतुमर्चामि सत्यमवसः  
 रत्नधामभि प्रियं मतिमूर्ध्वा यस्यामतिर्भा  
 अदिद्युतत्सर्वमिनि हिरण्यपाणिरमिमीत  
 सुक्रतुः कृपा सुवः । प्रजाभ्यस्त्वा प्राणाय  
 त्वा व्यानार्य त्वा प्रजास्त्वमनु प्राणिहि प्र-  
 जास्त्वामनु प्राणन्तु ॥ १ ॥

( अनु सप्त च ) ।

इति ऋणयजुर्वेदीयतैत्तिरीयसंहितायां प्रथमाष्टके  
 द्वितीयप्रपाठके षष्ठोऽनुवाकः ॥ ६ ॥

( अथ प्रथमकाण्डे द्वितीयप्रपाठके षष्ठोऽनुवाकः ) ।

पञ्चमेऽनुवाके सोमक्रयण्याः पदसंग्रहो मार्गमध्येऽभिहितः । अथाऽऽगतया  
 सोमक्रयण्या सोमः केतव्यः । स च सोमक्रय उन्मानपूर्वक इति षष्ठे सोमोन्मान-  
 मभिधीयते ।

अशुनेति । बौधायनः—“ हिरण्यवता पाणिना राजानमभिमृशति अ-  
 शुना ते अशुः पृच्यतां परुषा परुर्गन्धस्ते काममवतु मदाय रसो अच्युतोऽमा-  
 त्योऽसि शुक्रस्ते ग्रह इति ” इति ।

आपस्तम्बः—“ अशुना ते अशुः पृच्यतामिति यजमानो राजानमभि-  
 मन्त्रयते ” इति ।

अशुः सूक्ष्मोऽवयवः । परुः पर्व । हे सोम तवैकेनाशुनाऽन्योऽशुः संयु-  
 ज्यतां, कोऽप्यंशुर्वाय्वाद्युपघातेन मा वियुज्यताम् । तथा परुषा परुः संयुज्यतां  
 कस्यापि परुषो भागो मा भूत् । त्वदीयो गन्धो यजमानस्य कामं पालयतु ।

त्वदीयो रसो मदाय देवानां हर्षाय विनाशरहितो भवतु । त्वममात्योऽसि । यज-  
मानेन देवताभिश्च सह सर्वदा तिष्ठसि । तव स्वीकारः शुक्रो हिरण्यसाध्यः ।

एतं मन्त्रं व्याचिख्यासुरादौ सोमविकरयिषं प्रत्यध्वर्योः प्रैषमन्त्रमुत्पादयति—

“ ब्रह्मवादिनो वदन्ति । विचित्यः सोमा ३ न विचित्या ३ इति । सोमो वा  
ओषधीनां राजा तस्मिन्यदापन्नं ग्रसितमेवास्य तद्यद्विचिनुयाद्यथाऽऽस्याद्ग्रसितं  
निष्विदति तादृगेव तद्यच्च विचिनुयाद्यथाऽक्षन्नापन्नं विधावति तादृगेव तत्क्षोधु-  
कोऽध्वर्युः स्यात्क्षोक्षुको यजमानः सोमविकरयिन्सोमं शोधयेत्येव ब्रूयाद्यदीतरं  
यदीतरमुभयेनैव सोमविकरयिणमर्पयति तस्मात्सोमविकरयी क्षोधुकः ” [ सं०  
का० ६ प्र० १ अ० ९ ] इति ।

विचयो नाम सोमस्य तृणादेरपनयनम् । तस्मिन्ओषधीनां राज्ञि सोमे यत्तृणा-  
दिकमापन्नं पतितं तत्तृणादिकमस्य सोमस्य ग्रसितमेव ग्रास एव भवति । तथा  
सति यदि विचिनुयात्तृणादिकमपनयेत्तदानीं यथा लोके ग्रसितमन्नं निष्विदति  
मक्षिकाद्युपद्रवेण वमति तत्तृणाद्यपनयनं तादृक्स्यात् । यदि न विचिनुयात्तदानीं  
यथा चक्षुषि पतितमितस्ततो विधावनेन व्यथां जनयति तदविवेचनं तादृक्स्यात् ।  
ततो दोषद्वयपरिहाराय सोमविकरयिन्नित्यादिप्रैषमन्त्रं ब्रूयात् । तस्मिन्नुक्ते सति  
यदीतैरमितरो विचयदोषः, यदीतरं त्वविचयदोषस्तेनोभयेन दोषेण सोमविकरयिण-  
मेव योजयति । तस्मादसौ क्षोधुको न रक्षितो भवेत् ।

अत्र सूत्रम्—“ उत्तरवेदिदेश उपरवदेशे वा रोहितं चर्माऽऽनडुहं प्राचीन-  
ग्रीवमुत्तरलोमाऽऽस्तीर्य दक्षिणे चर्मपक्षे राजानं निवपत्युत्तरस्मिन्नुपविशति सोम-  
विकरय्यदकुम्भं राजानं सोमविकरयणमिति सर्वतः परिश्रित्योत्तरेण द्वारं कृत्वा  
विचित्यः सोमा ३ इत्युक्तं सोमविकरयिन्सोमं शोधयेत्युक्त्वा पराङ्मावर्तते ”  
इति ।

यथोक्तं कर्म विधत्ते—

“ अरुणो ह स्माऽऽहौषवेशिः सोमकयण एवाहं तृतीयसवनमव रुन्ध इति  
पशूनां चर्मन्मिमीते पशूनेवाव रुन्धे पशवो हि तृतीयं सवनम् ” [ सं० का०  
६ प्र० १ अ० ९ ] इति ।

अरुणनामकः कश्चिदुपवेशस्य पुत्रः पशुचर्माणि सोमं मिमीते । अत्रैव हि

[ सोमोन्मानम् ]

तृतीयसवनं संपादयिष्यामीति तस्याभिप्रायः । सवनीयानुबन्ध्याख्ययोः पश्वोस्तृतीयसवने सद्भावात्पशवस्तृतीयसवनम् । अतः पशुचर्मणा तत्प्राप्तेः सोमोन्मानं तत्र कुर्यादित्यर्थः ।

चर्मण उत्तरलोमास्तरणं विधत्ते—

“ यं कामयेतापशुः स्यादित्युक्षतस्तस्य मिमीतक्षं वा अपशव्यमपशुरेव भवति यं कामयेत पशुमान्तस्यादिति लोमतस्तस्य मिमीतैतद्वै पशूनां रूपं रूपेणैवास्मै पशूनव रुन्धे पशुमानेव भवति ” [ सं० का० ६ प्र० १ अ० ९ ] इति ।

ऋक्षतो रूक्षे पुरुषे निर्लोमभागे । लोमतः सलोमभागे ।

उदकुम्भसंनिधिं विधत्ते—

“ अपामन्ते करीणाति सरसमेवैनं करीणाति ” [ सं० का० ६ प्र० १ अ० ९ ] इति ।

मन्त्रे दुर्बोधभागं व्याचष्टे—

“ अमात्योऽसीत्याहामैवैनं कुरुते शुक्रस्ते ग्रह इत्याह शुक्रो ह्यस्य ग्रहः ” [ सं० का० ६ प्र० १ अ० ९ ] इति ।

अथैव सहैव स्थित इत्यर्थः । सोमस्वीकारः शुक्रो हि सुवर्णसाध्यो हित्यर्थः ।

शकटेन सह सोमं प्राप्तुं गच्छेदिति विधत्ते—

“ अनसाऽच्छ याति महिमानमेवास्याच्छ याति ” [ सं० का० ६ प्र० १ अ० ९ ] इति ।

शकटरूपेण बहुमानेन सोमस्य महिमा प्रकाशितो भवति ।

तमेव विधिमनूय प्रशंसति—

“ अनसाऽच्छ याति तस्मादनोवाह्यं समे जीवनम् ” [ सं० का० ६ प्र० १ अ० ९ ] इति ।

समे प्रदेशे जीवसाधनं धान्यं शकटवाहं तद्वत्सोमः ।

विषमे तु प्रदेशे शिरसा सोमवाहनं विधत्ते—

“ यत्र खलु वा एतं शीष्णां हरन्ति तस्माच्छीर्षहार्यं गिरौ जीवनम् ” [ सं० का० ६ प्र० १ अ० ९ ] इति ।

यत्र यदा पर्वते सोमलतोत्पत्तिपदेशे सोमं करीणन्ति तदेति शेषः । लोकेऽपि दुर्गमे गिरौ धान्यं शिरसा वहन्ति ।

अत्र सूत्रम्-“ उद्धृतपूर्वफलकेनानसा परिश्रितेन च्छदिष्मता प्राञ्चः सोम-  
मच्छ यान्ति शीष्णां गिरौ करीतं हरन्ति अपरेणोत्तरेण वा राजानं प्रागीषमुदगीषं  
वा नखयुगं शकटं चु(चि)बुकप्रतिष्ठितम् ” इति ।

तस्मिन्शकटे पूर्वस्थापितं मध्यमफलकमुद्धृत्य नूतनं फलकं स्थापनीयम् ।  
अथवोद्धृतमुन्नतं पूर्वफलकरूपं मुखं यस्य शकटस्य तदुद्धृतपूर्वफलकम् । परि-  
श्रयः शकटस्योपरि गृहकुड्यवत्परितो वेष्टनम् । छदिरुपरितनमाच्छादनम् ।

अभि त्यमिति । बौधायनः-“ अथैनमतिच्छन्दसर्चा मिमीत एकैकयो-  
त्सर्गं मिमीतेऽयातयाम्नियायातयाम्निषैवैनं मिमीते तस्मान्नानावीर्यां अङ्गुल्यः  
सर्वास्वङ्गुष्ठमुपानिगृह्णाति अभि त्यं देवः सवितारमूण्योः कविकरतुमर्चामि  
सत्यसवः रत्नधामभि प्रियं मतिमूर्ध्वा यस्यामतिर्भा अदिद्युतस्सवीमनि हिण्यपा-  
णिरमिमीत सुकरतुः कृपा सुवरिति पञ्चकृत्वो यजुषा मिमीते पञ्चकृत्वस्तूष्णीम् ”  
इति ।

आपस्पम्बः-“ क्षौमं वासो द्विगुणं त्रिगुणं वा प्राग्दशमुत्तरदशं चर्भण्यास्तृ-  
णात्युद्गदं वा तस्मिन्हिरण्यपाणिरङ्गुष्ठेन कनिष्ठिकया चाङ्गुल्यांशून्संगृह्य  
न्यञ्चामभि त्यं देवः सवितारमित्यतिच्छन्दसर्चा मिमीते ” इति ।

तं देवमभ्यर्चामि । कीदृशम् । ऊण्योर्द्यावापृथिवीरूपयोर्हस्तयोः सवितारं  
प्रेरकं, कवीनां वेदार्थविदां करतुर्यागो यस्य प्रेरकस्य सोऽयं कविकरतुः । अत एव  
सत्यः फलपर्यवसायी सवः प्रेरणं यस्यासौ सत्यसवाः । रत्नानि दधातीति रत्नधाः ।  
आभिमुख्येन सर्वेषां प्रियः । मतिः सर्वैर्धन्तव्यः । तादृशं देवमर्चामि यस्य सवि-  
तुरुर्ध्वलोकवर्तिनी दीप्तिरमतिर्भन्तुमशक्या द्योतते प्रकाशते । स्वर्गवर्ती स देवः  
कृपया मां समागत्य हिरण्यपाणिः सोमं मिमीताम् ।

एतस्यामृचि वर्तमानं छन्दः प्रशंसति-

अभि त्यं देवः सवितारमित्यतिच्छन्दसर्चा मिमीतेऽतिच्छन्दा वै सर्वाणि  
छन्दांसि सर्वेभिरेवैनं छन्दोमिमिमीते वर्ध्म वा एषा छन्दसां यदतिच्छन्दा यद-  
तिच्छन्दसर्चा मिमीते वर्ध्मैवैनं समानानां करोति ” [ सं० का० ६ प्र० १  
अ० ९ ] इति ।

प्रपा० २ अनु० ६]  
( सोमोन्मानम् )

कृष्णयजुर्वेदीयतैत्तिरीयसंहिता ।

२६५

अक्षराधिक्येन गायत्र्यादीनि च्छन्दांस्यतिक्रम्य वर्तत इत्यतिच्छन्दाः । वर्षर्षं शरीरम् ।

अङ्गुलीषु प्रकारविशेषं विधत्ते—

“ एकैकयोत्सर्गं मिमीतेऽद्यातयाम्नियायातयाम्नियैवैनं मिमीते तस्मान्नाना-  
वीर्या अङ्गुलयः [ सं० का० ६ प्र० १ अ० ९ ] इति ।

उत्सर्गमुत्सृज्योत्सृज्य कनिष्ठिकैव प्रथमपर्यायेऽनामिकैव द्वितीये मध्यमैव तृती-  
ये तर्जन्वेव चतुर्थे । एवं सति सकृत्प्रवृत्ताया अङ्गुल्याः पुनः प्रवृत्त्यभावाद्यात-  
यामत्वं गतरसत्वं न भविष्यति । यस्मात्पर्यायेण प्रवृत्तास्तस्मात्प्रत्येकमङ्गुष्ठेन  
संयोज्यं पृथक्सामर्थ्येऽर्पिताः ।

अङ्गुष्ठस्य पर्यायो नास्तीत्यमुमर्थं विधत्ते—

“ सर्वास्वङ्गुष्ठमुप निगृह्णाति तस्मात्समावदीर्योऽन्याभिरङ्गुलिभिस्तस्मात्सर्वा  
अनु सं चरति ” [ सं० का० ६ प्र० १ अ० ९ ] इति ।

कनिष्ठिकादिषु सर्वास्वङ्गुलीषु प्रत्येकमङ्गुष्ठं संयोजयेत् । समावदीर्यस्तुल्य-  
सामर्थ्यः । तस्मात्लोकव्यवहारेऽपि प्रत्येकं सर्वा अङ्गुलीरनुसं चरति ।

विपक्षबाधपूर्वकं पूर्वोक्तं स्वपक्षमुपसंहरति—

“ यत्सह सर्वाभिर्मिमीत सऽंश्चिष्टा अङ्गुलयो जायेरन्नेकैकयोत्सर्गं मिमी-  
ते तस्माद्विभक्ता जायन्ते ” [ सं० का० ६ प्र० १ अ० ९ ] इति ।

समन्त्रकामन्त्रकयोः सोमोन्मानयोरावृत्तिसंख्यां विधत्ते—

“ पञ्च कृत्वो यजुषा मिमीते पञ्चाक्षरा पङ्क्तिः पाङ्क्तो यज्ञो यज्ञमेवाव  
रुन्धे पञ्च कृत्वस्तूष्णीं दश सं पद्यन्ते दशाक्षरा विराडञ्च विराड्विराजैवान्नाद्य-  
मव रुन्धे यद्यजुषा मिमीते भूतमेवाव रुन्धे यत्तूष्णीं भविष्यत् ” [ सं० का० ६  
प्र० १ अ० ९ ] इति ।

यद्यपि अतिच्छन्दसर्चेत्याम्नानात्पार्थरूपस्य लक्षणस्य सद्भावाच्चाभि-  
त्यभिधेयैर्मेव तथाऽपि युज्यते प्रयुज्यत इति व्युत्पत्तिमभिप्रेत्य यजुर्वेद्युक्तम् ।  
अङ्गुष्ठस्य क्रमेण कनिष्ठिकाभि सह कृत्व रः पर्यायाः । समन्त्रे प्रेगे

१ ख. र्षं वा शरीरमिव । अ ।

२६६ श्रीमत्सायणाचार्यविरचितभाष्यसमेता— [१प्रथमकाण्डे—  
[ सोमोन्मानम् ]

कनिष्ठिकाव्यतिरिक्तया कयाचित्सह पञ्चमः पर्यायः : अमन्त्रके तु कनिष्ठिक-  
यैव सह ।

तथा च सूत्रम्—“ यथा प्रथमं न तथा पञ्चमं तथैवोत्तमम् ” इति ।

विराट्छन्दसोऽन्प्रदत्त्वादन्नत्वम् । समन्त्रकामन्त्रकयोः प्रयोगयोः पूर्वोत्तर-  
भावसाम्येन भूतमविष्यद्वस्तुप्राप्तिः ।

प्रजाभ्य इति । कल्पः—“ अथातिशिष्टं राजानं प्रजाभ्यस्त्वेत्युपसमूहति  
समुच्चित्य वसनस्यान्तान्प्रदक्षिणमुष्णिषिणोपनहति प्राणाय त्वेति व्यानाय त्वेत्य-  
नुशृण्वति अथोपरिष्ठादङ्गुलोवकाशं शिष्ट्वा यजमानमीक्षयति प्रजाभ्यस्त्वा  
प्राणाय त्वा व्यानाय त्वा प्रजास्त्वमनु प्राणिहि प्रजास्त्वामनु प्राणन्त्विति ” इति ।

हे सोमाशेषप्रजार्थं त्वां समूहामि प्राणार्थं त्वामुपनह्यामि व्यनार्थं त्वां  
विस्त्रसयामि । प्राणतीः प्रजा अनु त्वं प्राणिहि । प्राणन्तं त्वामनु प्रजाः  
प्राणन्तु ।

अवशेषणे बाधं ब्रुवन्वथोक्तं समूहनादिकं विधत्ते—

“यद्वै तावानेव सोमः स्याद्यावन्तं मिमीते यजमानस्यैव स्यान्नापि सदस्यान-  
प्रजाभ्यस्त्वेत्युप समूहति सदस्यानेवान्वाभजति वाससोप नहति सवदेवत्यं वै  
वासः सर्वाभिरेवैनं देवताभिः समर्धयति पशवो वै सोमः प्राणाय त्वेत्युपनहति  
प्राणमेव पशुषु दधाति व्यानाय त्वेत्यनु शृण्वति व्यानमेव पशुषु दधाति तस्मात्स्वां  
पन्तं प्राणा न जहति ” [ सं० का० ६ प्र० १ अ० ९ ] इति ।

दशकृत्वोङ्गुलिभिर्मितात्सोमस्थानाधिक्ये सत्येतस्मिन्सदस्यवस्थितानामपि  
सोमो न स्यान्मन्त्रेण समूहने तु यजमानमनु सदस्यान्सोमं प्रापयति । प्राणव्या-  
नयोः पशुषु स्थापितत्वात्स्वापेऽपि नास्ति प्राणपरित्यागः ।

अत्र विनियोगसंग्रहः—

“ अंशु सोमं मन्त्रयेताभि त्वं क्रेतुं मिमीत तम् ।

प्रजा समुह्य तच्छेषं प्राणायेत्येष बध्यते ॥

व्या विस्त्रस्य प्रजेक्षेत षण्मन्त्रा इह वाणीताः ॥ १ ॥ ” इति ।

अस्मिन्ननुवाके संदिग्धार्थोदाहरणाभावान्नात्र विशेषेण किञ्चिदपि मीमांस्यते ।

प्रपा० २ अनु० ७ ] कृष्णयजुर्वेदीयतैत्तिरीयसंहिता ।

२६७

[ सोमक्रयः ]

सामान्यविचारास्तु पूर्वोक्ता यथायोगमनुसंधेयाः । छन्दस्तु श्रुतावेवातिच्छन्दसर्चेति स्पष्टमुदाहृतम् ।

इति श्रीमत्सायणाचार्यविरचिते माधवीये वेदार्थप्रकाशे

कृष्णयजुर्वेदीयतैत्तिरीयसंहिताभाष्ये प्रथमकाण्डे

द्वितीयप्रपाठके षष्ठोऽनुवाकः ॥ ६ ॥

[ अथ प्रथमाष्टके द्वितीयप्रपाठके सप्तमोऽनुवाकः ]  
सोमं ते क्रीणाम्यूर्जस्वन्तं पयस्वन्तं वर्या-  
वन्तमामिमातिषाहं । रुक्ं ते रुक्केण क्री-  
णामि चन्द्रं चन्द्रेणामृतममृतेन सम्यक्ते-  
गोरस्मे चन्द्राणि तपसस्तनूरसि प्रजापते-  
र्वर्णस्तस्यास्ते सहस्रपोषं पुष्यन्त्याश्चरमेणं  
पशुनां क्रीणाम्यस्मे ते बन्धुर्मयि ते रायः  
श्रयन्तामस्मे ज्योतिः सोमविक्रायिणि तमो  
मित्रो न एहि सुमित्रधा इन्द्रस्योरुमा विश-  
दक्षिणमुशञ्जुशन्तं स्योनः स्योनं स्वान-  
भ्राजाङ्घारि बम्भारे हस्त सुहस्त कृशान-  
वेते वः सोमक्रयणास्तान् रक्षध्वं मा वो द-  
भन् ( १ ) ॥

( ऊरुं द्वाविंशतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टक

द्वितीयप्रपाठके सप्तमोऽनुवाकः ॥ ७ ॥

( अथ प्रथमकाण्डे द्वितीयप्रपाठके सप्तमोऽनुवाकः ) ।



षष्ठेऽनुवाके कथाय सोमस्योन्मानमुक्तम् । सप्तमे लब्धावसरः क्रयोऽभिधी-  
यते ।

सोममिति । बौधायनः—“ अथैनं स हिरण्येन पणते सोमं ते क्रीणाम्यु-  
र्जस्वन्तं पयस्वन्तं वीर्यावन्तमभिमातिषाह ॥ शुक्रं ते शुक्लेण करीणामि चन्द्रं चन्द्रे-  
णामृतममृतेन सम्यक्ते गोरिति ” इति ।

आपस्तम्बो मन्त्रभेदमाह—“ सोमविक्रयिणे राजानं प्रदाय पणते सोमविक्र-  
यन्करयस्ते सोमा इति करय्य इतीतरः प्रत्याह सोमं ते करीणाम्यूर्जस्वन्तमित्यु-  
क्त्वा कलया ते करीणानीत्येवमाह भूयो वा अतः सोमो राजाऽर्हतीति सर्वेषु  
पणनेषु सोमविक्रयी प्रत्याह संपदो गवा ते करीणानीत्यन्ततः शुक्रं ते शुक्लेण  
करीणामीति जपित्वा हिरण्येन करीणाति ” इति ।

हे सोमविक्रयिचहं त्वदीयं सोमं करीणामि । कीदृशम् । ऊर्जस्वन्तं शरीर-  
बलप्रदं, पयस्वन्तं प्रभूतरसोपेतं, वीर्यावन्तमिन्द्रियपाटवहेतुम् । अभिमातिषाहं  
पापरूपस्य वैरिणो हन्तारम् । शुक्रचन्द्रामृतशब्दरभिधेयास्तेजःसुखाविनाशास्त्व-  
दीयसोमेऽस्मदीयहिरण्ये च समाः । अतो हिरण्येन सोमं करीणामि । न केवलं  
हिरण्यं तुभ्यं दीयते किंतु समीचीनं गोरैकेऽयनस्विरूपमपि पूर्वं दत्तं तस्मात्तव  
हिरण्यलाभोऽधिकः ।

अस्मे इति । कल्पः—“ अस्मे चन्द्राणीति सोमविक्रयिणो हिरण्यमपा-  
दत्ते ” इति ।

अस्मास्वेव हिरण्यानि चन्द्राणि तिष्ठन्तु । बहुवचनं व्यत्ययेन द्रष्टव्यम् ।

तपस इति । बौधायनः—“ अथैनं प्राचीनग्रीवयाऽजया पणते तपसस्त-  
नरसिप्रजापतेर्वर्णस्तस्यास्ते सहस्रपोषं पुष्यन्त्याश्चरमेण पशुना करीणामीति अस्मे  
ते बन्धुरिति यजमानमीक्षते मयि ते रायः श्रयन्तामित्यात्मानम् ” इति ।

आपस्तम्बस्त्वेकमन्त्रतामाह—“ तपसस्तनूरसीति जपित्वाऽजया करीणामि ”  
इति ।

हेऽजे त्वं तपसः पुण्यस्य शरीरमसि । यज्ञनिष्पादकस्य सोमस्य द्युलोके  
त्वयैवावरुद्धत्वात् । वण्यत इति वर्णो देहः प्रजापतेर्वर्णोऽसि । प्रजापतिवत्सर्वदे-  
वात्मकत्वात् । तच्चौपानुवाक्यकाण्ड आम्नातम्—“ सा वा एषा सर्वदेवत्या यद-

[ सोमक्रयः ]

जा ॥ इति । किंच त्वमपत्यपरम्परया सहस्रसंख्यातं पुष्यसि । तादृश्यास्तव संव-  
न्धिना चरमेण सहस्रतमेन पशुना सोमं करीणामि न तु त्वया । अहं तव बन्धु-  
स्त्वत्संपादितस्य सोमस्य कर्मणि प्रवृत्तत्वान्मयि त्वदीयान्यपत्यरूपाणि धनान्यव-  
तिष्ठन्ताम् ।

मन्त्रान्व्याचिरयासुरादावनभिमतं निराकृत्य स्वाभिमतं पणनपत्रमुत्पाद्य वि-  
नियुक्ते—

“ यत्कलया ते शफेन ते करीणानीति पणेतगोअर्घं सोमं कुर्यादगोअर्घं  
यजमानमगोअर्घमध्वर्युं गोस्तु महिमानं नाव निरेद्ववा ते करीणानीत्येव ब्रूया-  
द्गोअर्घमेव सोमं करोति गोअर्घं यजमानं गोअर्घमध्वर्युं न गोर्महिमानपव विरति’  
[ सं० का० ६ प्र० १ अ० १० ] इति ।

कलाऽल्पादप्यलो यः कोऽप्यवयवलेशः । कलया शफेन वा पणने दोष-  
त्रयं स्यात् । सोमो गोरूपं मूल्यं नार्हति । यजमानस्तदापुं न शक्नोति । अध्व-  
र्युश्च न दापयतीत्येवं सोमयजमानाध्वर्यवो गोअर्घवरहिवा इति दोषत्रयम् । किंच  
सोमो गोमूल्य इत्युक्ते गोर्महिमाऽधिको भवेत् । तं नावजानीयात् । परमते त्वसा-  
ववज्ञातो भवेत् । गवा ते क्रीणानीत्यनेन मन्त्रेण सर्वं समाहितं भवति ।

यथेयं सोमक्रयणी गौस्तथैवाजादीनि नव द्रव्याणि क्रयसाधनानि क्रमेण  
विधत्ते—

“ अजया क्रीणाति सतपसमेवैनं क्रीणाति हिरण्येन क्रीणाति सशुकमेवैनं  
क्रीणाति धेन्वा क्रीणाति साशिरमेवैनं क्रीणात्यृषमेण क्रीणाति सेन्द्रमेवैनं  
क्रीणात्यनडुहा क्रीणाति वह्निर्वा अनड्वान्वह्निर्वा वह्नि यज्ञस्य क्रीणाति  
मिथुनाभ्यां क्रीणाति मिथुनस्यावरुद्धचै वाससा क्रीणाति सर्वदेवत्यं वै वासः  
सर्वाभ्य एवैनं देवताभ्यः । क्रीणाति दश संपद्यन्ते दक्षाक्षरा विराडन्नं विराड्वि-  
राजैवान्नाद्यमव रुन्धे ” [ सं० का० ६ प्र० १ अ० १० ] इति ।

तपसस्तनूरस्यत्युक्त्वाजया करीतस्य सोमस्य सतपस्त्वम् । एवमन्तरत्रापि  
योज्यम् । साशिरं दध्यादिगोरसोपेतं, सेन्द्रमिन्द्रियवर्धकं, वह्निर्वाहकः, वज्ञस्य  
वह्नि यज्ञनिर्वाहकं सोमम् । मिथुनाभ्यां वत्सतरो वत्सतरी चेत्येताभ्यां मिथुना-  
वयवाभ्यां धेनोः सवत्साया विवक्षितत्वाद्दशद्रव्यसंपत्तिः ।

मन्त्रत्रयं स्पष्टार्थत्वबुद्धयोपेक्ष्य चतुर्थमन्त्रस्याभिप्रायमाह—

“ तपसस्तनूरसि प्रजापतेर्वर्ण इत्याह पशुभ्य एव तदध्वर्युर्निहनुत आत्मनोऽ-  
नाम्रस्काय ” [ सं० का० ६ प्र० १ अ० १० ] इति ।

तत्तेन मन्त्रपठेन पशुभ्योऽजाप्रभृतीन्निहनुतेऽपलपति । न ह्यजा परमार्थतस्त-  
पसस्तनूर्भवति, नापि प्रजापतेर्वर्ण( र्णो ) रूपम् । तेनापलापेनाजोपचरिता भवति ।  
स चोपचारः स्वस्यापराधराहित्याय किरयते ।

पशूपचारवेदनं प्रशंसति—

“ गच्छति श्रियं प्र पशूनाप्नोति य एवं वेद ” [ सं० का० ६ प्र० १  
अ० १० ] इति ।

दत्तस्य हिरण्यस्य पुनरादानं विधिरसुहिरण्यप्रकाशकं द्वितीयमन्त्रं स्पष्टार्थ-  
मपि पुनरनुसंधत्ते—

“ शुकरं ते शुकरेण करीणामीत्यह यथायजुरेवेतत् ” [ सं० का० ६  
प्र० १ अ० १० ] इति ।

पुनरादानं विधत्ते—

“ देवा वै येन हिरण्येन सोममकरीणन्तदभीषहा पुनराऽददत् को हि  
तेजसा विकरेष्यत इति येन हिरण्येन सोमं करीणीयात्तदभीषहा पुनरा ददीत तेज  
एवाऽऽत्मन्धत्ते ” [ सं० का० ६ प्र० १ अ० १० ] इति ।

अभीषहा बलात्कारेण । को हीत्यादिर्देवाभिप्रायः ।

अस्मे इति । कल्पः—“ अस्मे ज्योतिरिति शुक्लामूर्णास्तुकां यजमानाय  
प्रयच्छति तां काले दशापवित्रस्य नाभिं कुरुते ” इति ।

अविलोमभिर्निर्मितस्तन्तुखर्णास्तुका । सा च शुक्ला ज्योतिःस्वरूपा । तज्ज्यौ-  
तिरस्मात्स्ववतिष्ठताम् ।

सोमविक्रेति । कल्पः—“ कृष्णामूर्णास्तुकामद्भिः कलेदयित्वेदमहः सर्पा-  
णां दन्दशूकानां ग्रीवा उपग्रथनामीत्युपग्रथ्य सोमविक्रयिणं विध्यति सोमविक्र-  
यिणि तम इति ” इति ।

मन्त्रद्वयं व्याचष्टे—

“अस्मे ज्योतिः सोमविक्रयिणि तम इत्याह ज्योतिरेव यजमाने दधाति तमसा  
सोमविक्रयिणमर्पयति ” [ सं० का० ६ प्र० १ अ० १० ] इति ।

( सोमक्रयः )

विपक्षे बाधेपुरःसरं ग्रथनमन्त्रमुत्पादयति—

“ यदनुपग्रथ्य हथ्यादन्दशूकास्ताः समाः सर्पाः स्युरिदमहः सर्पाणां दन्द-  
शूकानां ग्रीवा उप ग्रथनामत्याहादन्दशूकास्ताः समाः सर्पा भवन्ति तमसा  
सोमविकरयिणं विध्यति ” [ सं० का० ६ प्र० १ अ० १० ] इति ।

ऋणया विध्येत् । तां समां तं संवत्सरं कृत्स्नम् । इदमहमित्यादिमन्त्रेण सर्प-  
दंशस्य परिहारः ।

मित्र इति । कल्पः—“ कौत्साद्राजानमादत्ते मित्रो न एहि सुमित्रधा इति  
तं यजमानस्योरौ दक्षिणत आसादयति । इन्द्रस्योरुमाविश दक्षिणमुशन्नुशन्तः  
स्योनः स्योनमिति ” इति ।

शोभनं मित्रं सोमरूपं यस्य यजमानस्य स यजमानः सुमित्रस्तं दधाति पोष  
यतीति सुमित्रधाः । हे सोम सुमित्रधास्त्वमस्माकं मित्रः प्रियो भूत्वा समागच्छ  
हे सोम, इन्द्रस्य यजमानस्य दक्षिणमूरुमाविश । कीदृशम्, उशन्तं कामयमानं  
स्योनं सुखकरम् । त्वमपि तादृशः ।

स्वानेति । कल्पः—“ अथ सोमक्रयणाननुदिशति स्वान भ्राजाङ्गवारे व-  
भ्मारे हस्त सुहस्त कृशानवेते वः सोमक्रयणास्तान् रक्षध्वं मा वो दमञ्जिति ’  
इति ।

स्वानादयः सोमरक्षकाः । सोमः क्रीयते यैर्गवादिभिस्ते सोमक्रयणाः । हे  
स्वानादयस्तांसोमक्रयणान्पालयत । केऽपि वैरिणो युष्मान्मा हिंसिषत । अत्र मू-  
ल्यभूतान्सोमक्रयणाननुदिश्य पश्चात्सोमस्वीकारो युक्तः । अतोऽर्थक्रमेण मित्रो नः-  
इन्द्रस्योरुमिति मन्त्रद्वयमुपरिष्ठाद्व्याख्यास्यते ।

इमं मन्त्रं व्याचष्टे—

“ स्वान भ्राजेत्यौहेते वा अमुष्मिँल्लोके सोममरक्षन्तेभ्योऽधि सोममाऽहरन् ’,  
[ सं० का० ६ प्र० १ अ० १० ] (इति) \* ।

अधि अधिकं प्रभूतम् ।

विपक्षस्वपक्षयोर्दोषतत्समव[ मा ]शाने दर्शयति—

\* धनुश्चिह्नान्तर्गतं क. ग. घ, पुस्तकेषु नास्ति ।

१ क. धक्प । २ ख. पिगौवै । ३ ख. मं तु म ।

( सोमक्रयः )

“ यदेतेभ्यः सोमक्रयणाच्चानुदिशेदक्रीतोऽस्य सोमः स्याच्चास्यैतेऽमुष्मिँल्लोके सोमः रक्षेयुर्यदेतेभ्यः सोमक्रयणाननुदिशति क्रीतोऽस्य सोमो भवत्येतेऽस्यामुष्मिँल्लोके सोमः रक्षन्ति ” [ सं० का० ६ प्र० १ अ० १० ] इति ।

सोमं सोमयागफलम् ।

अथ सोमस्वीकारस्य प्राप्तावसरत्वान्मन्त्रं व्याचष्टे—

“ वारुणो वै क्रीतः सोम उपनद्धो मित्रो न एहि सुमित्रधा इत्याह शान्त्यैः॥ [ सं० का० ६ प्र० १ अ० ११ ] इति ।

बन्धनस्य वरुणपाशरूपत्वात्तद्युक्तः सोमो वारुणः । अतो वरुणवत्कूरत्वप्राप्तौ तच्छान्तये मित्रत्वं प्रैतिपादयति ।

ऊरुस्थानं पूर्वाचारप्राप्तमित्याह—

“ इन्द्रस्योरुमा विश दक्षिणमित्याह देवा वै यः सोममक्रीणन्तमिन्द्रस्योरै दक्षिण आऽसादयजेष खलु वा एतर्हीन्द्रो यो यजते तस्मादेवमाह ” [ सं० का० ६ प्र० १ अ० ११ ] इति ।

अत्र विनियोगसंग्रहः—

“ सोमं जपेत्क्रयात्पूर्वं शुक्रं स्वर्णेन तत्क्रये ।

अस्मे स्वर्णमपादत्ते तप जप्यं क्रयेऽजया ॥ १ ॥

अस्मे ज्यो स्वामिने दद्याच्छुक्लामूर्णास्तुकामथ ।

सोम विध्येत्कृष्णयोर्णास्तुकया क्रयकारिणम् ।

मित्रः सोममुपादायेन्द्रस्योरावुपवेशयेत् ।

स्वान मूल्याननुदिशेदिमे मन्त्रा नवोदिताः ॥ ३ ॥ ” इति ।

अथ मीमांसा ।

द्वादशाध्यायस्य चतुर्थपादे चिन्तितम्—

“ क्रयणेषु विकल्पः स्यात्साहित्यं वाऽग्रिमो यतः ।

कार्यैक्यमानतेर्लाभाद्दशोक्तेश्च समुच्चयः ” इति ।

अजया क्रीणाति हिरण्येन क्रीणाति वाससा क्रीणातीत्यादीनि बहूनि सोमक्रयसाधनद्रव्याण्याम्नातानि । तेषां कार्यैक्याद्विकल्प इति चेन्नैवम् । बहुभिर्द्रव्यैर्नैकैतुरानन्तेः सौलभ्यात्, दशभिः क्रीणातीति संख्योक्तेश्च समुच्चयः ।

१ ख. त्वात्तं मन्त्रं । २ ख. प्रार्थ्यते । ३ ख. पश्येत् ।

( सोमस्य शकटारोपणम् )

अत्र सर्वाणि यजूर्णि ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

सप्तमोऽनुवाकः ॥ ७ ॥

( अथ प्रथमकाण्डे द्वितीयप्रपाठकेऽष्टमोऽनुवाकः ) ।

उदायुषा स्वायुषोदोषधीनाः रसेनोत्पर्ज-  
न्यस्य शुष्मेणोदस्थाममृताः अनु । उर्व-  
न्तरिक्षमन्विह्यदित्याः सदोऽस्यादित्याः सद-  
आ सीदास्तभ्नाद्द्यामृषभो अन्तरिक्षममि-  
मीत वरिमाणं पृथिव्या आऽसीदद्विश्वा  
भुवनानि सम्राड्विश्वेत्तानि वरुणस्य व्रता-  
नि वनेषु व्यन्तरिक्षं ततान वाजमवर्त्सु पयो  
अग्नियासु हत्सु ( १ ) ऋतुं वरुणो विक्ष्व-  
मिं दिवि सूर्यमदधात्सोममद्राबुदु त्यं जात-  
वेदसं देवं वहन्ति केतवः । दृशे विश्वाय  
सूर्यम् । उस्त्रावेतं धूर्षाहावनश्च अवरिरहणौ  
ब्रह्मचोदनौ वरुणस्य स्कम्भनममि वरुण  
स्य स्कम्भसर्जनममि प्रत्यस्तो वरुणस्य  
पाशः ॥ २ ॥

( हत्सु पञ्चत्रिंशच्च ) ।

१ ख. वि नास्ति कश्चिच्छन्दोविशेषः । इ ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठकेऽष्टमोऽनुवाकः ॥ ८ ॥

( अथ प्रथमाष्टके द्वितीयप्रपाठकेऽष्टमोऽनुवाकः ) ।

सप्तमोऽनुवाके सोमक्रेयणमभिहितम् । अथ क्रीतं सोमं प्राचीनवंशे नेतुमष्टमे शकटारोपणं सोमस्योच्यते ।

उदायुषेति । कल्पः—“ अथैनमादायोपोत्तिष्ठति उदायुषा स्वायुषोदोषधी नाः रसेनोत्पर्जन्यस्य शुष्मेणोदस्थाममृताः अन्विति ” इति ।

अमृतान्देवाननुलक्ष्याऽऽयुरादिविशेषणविशिष्टेन सोमेन सहोदस्थामुत्तिष्ठामीति । जीवनमायुः । तत्रापि रोगाद्युपद्रवरहितं स्वायुः । तदुभयपदत्वात्सोमस्य तदुभयरूपत्वम् । ओषधीनां पर्जन्यस्य च सोमः सार इतरौषधिवद्भूमिविशेषे जायमानत्वाद्वृष्ट्या वर्धमानत्वाच्च । चतुर्भिर्विशेषणैः पृथक्क्रियापदमन्वेतुं चत्वार उच्छब्दाः ।

अमृतशब्दानुशब्दयोरर्थमाह—

“ उदायुषा स्वायुषेत्याह देवता एवान्वारभ्योत्तिष्ठति ” [ सं० का० ६ प्र० १ अ० ११ ] इति ।

उर्विति । कल्पः—“ उर्वन्तरिक्षमन्विहीति शकटाय भिप्रव्रजति ” इति ।

उत्थापनमारभ्य पुनर्भूमौ स्थापनपर्यन्तं सोमोऽन्तरिक्षाधार इत्यभिप्रायं दर्शयति—

“ उर्वन्तरिक्षमन्विहीत्याहान्तरिक्षदेवत्यो ह्येतार्हं सोमः ” [ सं० का० ६ प्र० १ अ० ११ ] इति ।

अदित्या इति । बौधायनः—“ तस्य चिच्छन्द्रे कृष्णाजिनमास्तृणात्यदित्याः संदोऽसीति, अदित्याः सद आसीदेति कृष्णाजिने राजानंमथैनमुगतिष्ठतेऽस्तम्ना-  
द्यामृषभो अन्तरिक्षमभिनीत वरिमाणं पृथिव्या आऽसीदद्विधा भुवनानि सम्रा-  
ड्विधेत्तानि वरुणस्य व्रतानिति ” इति ।

१ ख. क्रयोऽभि । २ ख. हितः । अ । ३ ख. वंशं ने । ४ ख. अहममृ । ५ ख. ति चिरजी । ६ ख. शेषाब्जाय । ७ ख. नीडे । ८ ख. दोऽस्यदि । ९ ख. नमासाद्यायै ।

( सोमस्य शकटारोपणम् )

आपस्तम्बो द्वितीयतृतीयमन्त्रावेकी चकार । हे छण्णाजिन त्वमदित्या भूमेः  
सदः स्थानमसि । हे सोम तस्या सदः प्राप्नुहि । ऋषभः श्रेष्ठोऽयं सोमो यथा  
द्युलोको न पतति तथा स्तम्भनं संचेस्कार । अन्तरिक्षमेतावदित्यमिमीत पृथिव्या  
वरिमाणं गुरुत्वं चामिमीत । स सोमदेवः स्वमहिम्ना सम्यग्राजमानो विश्वानि भु-  
वनानि आसीदद्व्याप्तवान् । विश्वेत्तानि सर्वाण्येवोकानि कर्माणि सर्वावरकत्वेन  
वरुणनाम्नः सोमस्य व्रतानि व्रतवन्नियतानि ।

प्रथमद्वितीयमन्त्रयोः स्पष्टार्थतां दर्शयति—

“ आदित्याः सदोऽस्यदित्याः सद आ सीदेत्याह यथायजुरेवैतत् ” [ सं०  
का० ६ प्र० १ अ० ११ ] इति ।

द्वितीयमन्त्रसाध्यं यदासादनं तदेव तृतीयमन्त्रेणापि कर्तव्यमित्यमुमर्थं हेतूप-  
न्यासपुरःसरं विधत्ते—

“ वि वा एनमेतदर्धयति यद्वावरुणं सन्तं मैत्रं करोति वारुण्यर्चाऽऽसाद-  
यति स्वयैवैनं देवतया समर्धयति ” [ सं० का० ६ प्र० १ अ० ११ ] इति ।

उपनद्धः सोमो वरुणो यद्विषये मित्रो न एहीति मन्त्रं पठन्मैत्रं करोतीति  
यदास्ति एतेनैनं सोमं व्यर्धयति समृद्धिहीनं करोति, वारुण्यर्चां तु समर्धयति ।

वनेष्विति । कल्पः—“ अथैनं वाससा परितनोति वनेषु व्यन्तरिक्षं ततानं  
वाजमर्वत्सु पयो अघ्नियासु हत्सु करतु वरुणो विक्ष्वार्थिं दिवि सयमदधात्सोममद्रा-  
विति ” इति ।

विततानेति प्रतिवाक्यमन्वेति । वरुणनामकः सोमदेवो जगदीश्वरेणाभिन्नः  
सर्वं निर्ममे । तर्हि वनेषु वृक्षममध्येषु अन्तरिक्षमवकाशं विततान । अर्वत्सु वा  
जिषु वाजं वेगं गतिविशेषं, पयो गोषु, हृदयेषु चित्तेषु करतुं संकल्पं, विक्षु  
प्रजासु जठराग्निं, द्युलोके सूर्यं, पर्वते सोमवल्लीमदधादस्थापयत् ।

अनेन मन्त्रेण कर्तव्यं विधत्ते—

“ वाससा पयान्हाति सर्वदेवत्वं वै वासः सर्वाभिरेवैनं देवताभिः समर्धयत्य-  
थो रक्षसामपहत्यै ” [ सं० का० ६ प्र० १ अ० ११ ] इति ।

मन्त्रार्थो लोकप्रसिद्ध इत्याह—



[ सोमस्य शकटारोपणम् ]

“ वनेषु व्यन्तरिक्षं ततानेत्याह वनेषु हि व्यन्तरिक्षं ततान वाजमर्वात्स्वित्याह वाजः स्वर्गस्य पयो अघ्नियास्वित्याह पयो ह्यघ्नियासु हत्सु करतुमित्याह हत्सु हि करतुं वरुणो विक्ष्वग्निमित्याह वरुणो हि विक्ष्वग्निं दिवि सूर्यमित्याह दिवि हि सूर्यः सोममद्रावित्याह द्रावाणो वा अद्रयस्तेषु वा एष सोमं दधाति यो यजते तस्मादेवमाह ” [ सं० का० ६ प्र० १ अ० ११ ] इति ।

अद्विशब्देनात्र पाषाणबहुलो गिरिर्विवक्षितः । पाषाणसंधिषु सोमस्थोत्पत्तेः । यजमानस्तेषु पाषाणेषु सोमं प्राप्नोति ।

कल्पः—“ उदु त्यं जातवेदसमिति सौर्यर्चा कृष्णाजिनं प्रत्यानस्यत्यूर्ध्वग्रीवं बर्हिष्ठाद्विशसनम् ” इति ।

स च मन्त्र एवं पठ्यते—

उदु त्यमिति । केतवो रश्मयस्त्यं तं परोक्षं जातवेदसमुत्पन्नस्य सर्वस्य जगतो वेत्तारं सूर्यं देवमुद्वहन्ति ऊर्ध्वप्रदेशं प्रापयन्ति । किमर्थं, विश्वाय दृशे सर्वस्य जगतो दर्शनार्थम् ।

सौर्यमन्त्रेण रक्षांसि निवार्यन्त इत्याह—

“ उदु त्यं जातवेदसमिति सौर्यर्चा कृष्णाजिनं प्रत्यानस्यति रक्षसामपहत्यै ” [ सं० का० ६ प्र० १ अ० ११ ] इति ।

उस्त्राविति । कल्पः—“ अथ सोमवाहनावानीयमानो प्रति मन्त्रयते—उस्त्रावेतं धूर्वाहावनश्रू अवीरहणौ ब्रह्मचोदनाविति ” इति ।

हे उस्त्रौ बलीवर्दावेतमागच्छतम् । कीदृशौ, धूर्वाहौ भारं सहमानौ । अनश्रू अनसि शकटे श्रुतौ ख्यातौ । अवीरहणौ वीरं शकटस्थितं सोममबाधमानौ ब्रह्मचोदनौ ब्रह्मचं कृषिद्वारेणात्रप्रवर्तकौ ।

मन्त्रस्य स्पष्टार्थतामाह—

“ उस्त्रावेतं धूर्वाहावित्याह यथायजुरेवैतत् ” [ सं० का० ६ प्र० १ अ० ११ ] इति ।

वरुणस्येति । बौधायनः—तयोर्दक्षिणं पूर्वं युनक्ति वरुणस्य स्कम्भनमसीति, वरुणस्य स्कम्भसर्जनमसीति शम्यामवगूहति, प्रत्यस्तो वरुणस्य पाश इति योक्त्रम् ” इति ।

१ ख. नं पुरस्तात्प्रत्या । २ घ. बर्हिष्ठा । ३ ख. य उस्त्रावेतमिति युगपदन-  
द्वाहावुपाज्य सो ।

( सोमस्य शकटारोपणम् )

आपस्तम्बः—“ वरुणस्य स्कम्भनमसीति शम्भ्यां प्रतिमोच्योस्त्रावेतं धूर्वा-  
होवित्यनड्वाहावुपाज्य वारुणमसीति योक्त्रपाशं परिहृत्य प्रत्यस्तो वरुणस्य पाश  
इत्यभिधानीं प्रत्यस्यति ” इति ।

शाखान्तरानुसारेण वारुणमसीत्युक्तम् । एतच्छाखानुसारेण वरुणस्य स्कम्भ-  
सर्जनमसीति द्रष्टव्यम् । युगच्छिद्रे प्रक्षेप्यः शङ्कुः शम्भ्या । हे शम्भ्ये त्वं वरुण  
स्योक्ष्णो निवारणीयस्य बलीवर्दस्य स्कम्भनं निवारणं कुर्वत्यसि । गलबन्धनसाधनं  
योक्त्रम् । हे योक्त्र त्वमपि पलायनाच्चिवारणीयस्य शम्भ्येव निवारणं सृजसि  
दीर्घरज्जुः पाशः । स च प्रत्यस्तः शकटस्योपरि प्रसारितः । एते त्रयो मन्त्रा  
स्पष्टार्था इति ब्राह्मणेनोपेक्षिताः ।

अत्र विनियोगसंग्रहः—

“ उदायु सोममादायोरु गच्छेच्छकटं प्रति ।

अदिं स्तृत्वाऽजिनं सोममदित्याः सेति सौदयेत् ॥ १ ॥

वने वस्त्रेण बद्ध्वोदु प्रत्यानयति चर्मणा ।

उस्त्रावनडुहोर्योगो वरु शम्भ्यां विनिक्षिपेत् ॥ २ ॥

वरु बद्ध्वा योक्त्रपाशं प्रति धानीमुपास्यति ।

अनुवाके ह्यष्टमेऽस्मिन्मन्त्रा एते दशोदिताः ॥ ३ ॥ ” इति ।

अत्र मीमांसा नास्ति ।

अथ छन्दः —

उदायुषेत्यनुष्टुप् । उर्वीत्येकपदां गायत्री । अस्तम्नादिति वनेष्विति च त्रि-  
ष्टुभौ । उदु त्यमिति गायत्री ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयपपाठकेऽ-

ष्टमोऽनुवाकः ॥ ८ ॥

— — —

(शकटारोपितस्य सोमस्य प्राचीनवंशं प्रति गमनम्)

( अथ प्रथमाष्टके द्वितीयप्रपाठके नवमोऽनुवाकः ) ।

प्र च्यवस्व भुवस्पते विश्वान्यभि धामानि  
 मा त्वा परिपरी विदन्मा त्वा परिपन्थिनो  
 विदन्मा त्वा वृका अघायवो मा गन्धर्वो  
 विश्वावसुरा दधच्छयेनो भूत्वा परा पत  
 यजमानस्य नो गृहे देवैः सःस्कृतं यज-  
 मानस्य स्वस्त्ययन्यस्यपि पन्थामगस्महि  
 स्वस्तिगामनेहसं येन विश्वाः परि द्विषो  
 वृणक्ति विन्दते वसु नमो मित्रास्य वरुणस्य  
 चक्षसे महो देवाय तद्वत् संयत दूरेदृशे  
 देवजातय केतवे दिवस्पुत्राय सूर्याय श-  
 सत वरुणस्य स्कम्भनमति वरुणस्य स्क-  
 म्भसर्जनमस्युन्मुक्तो वरुणस्य पार्श्वः (१) ।

( मित्रस्य त्रयोविंशतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठके नवमोऽनुवाकः ॥ ९ ॥

( अथ प्रथमकाण्डे द्वितीयप्रपाठके नवमोऽनुवाकः ) ।

अष्टमे सोमस्य शकटारोपणमुक्तमारोपितस्य नवमे गमनमुच्यते ।

प्र च्यवस्वेति । बौधायनः—“ सुब्रह्मण्योमिति त्रिरुक्तायां प्रच्यावयन्ति प्र  
 च्यवस्व भुवस्पते विश्वान्यभि धामानि मा त्वा परिपरी विदन्मा त्वा परिपन्थिनो  
 विदन्मा त्वा वृका अघायवो मा गन्धर्वो विश्वावसुरा दधच्छयेनो भूत्वा परा पत  
 यजमानस्य नो गृहे देवैः सःस्कृतमिति प्रदक्षिणं राजानं परिवहन्त्यथैतावज्जसो-  
 पसंक्रामतोऽध्वर्युयजमानश्च यजमानस्य स्वस्त्ययन्यस्यपि पन्थामगस्महि स्वस्तिगा-  
 मनेहसं येन विश्वाः परि द्विषो वृणक्ति विन्दते वस्विति ” इति ।

( शक्तारोपितस्य सोमस्य प्राचीनवंशं प्रति गमनम् )

आपस्तम्ब उक्तमन्त्रद्वयं त्रेधा विभजति—

‘ प्र च्यवस्व भुवस्पत इति प्राञ्चोऽभिपयाय पदक्षिणमावर्तते श्येनो भूत्वा परा पतेत्यध्वर्युं राजानमभिमन्त्रयतेऽपि पन्थामगस्महीत्यध्वर्युं यजमानश्च दक्षिणेनोत्तरेण वा राजानमतिक्रामतः ” इति ।

भूशब्देन भूमौ स्थितानि भूतानि यजमानाध्वर्युप्रभृतीन्युपलक्ष्यन्ते । तेषां च भूतानां पालकत्वात्पतिः सोमः । हे भूतपते सोम विश्वानि धामानि प्राचीनवंशह विधानादिस्थानान्याभिलक्ष्य प्रकर्षेण च्यवस्व गच्छ । परिपरी मार्गे बाधकस्तस्क-  
रमभुः स त्वां मा जानातु । परिपन्थिनस्तद्भृत्यास्तेऽपि त्वां मा जानन्तु । वृका अरण्यश्चानः । अघं पापं वधरूपमिच्छन्तीत्यघायवः । तेऽपि त्वां मा जानन्तु । विश्वावसुर्गन्धर्वः स्वर्गमार्गे सोमस्यापहर्ता । सोऽपि त्वां मा दधत्, मा प्रतीक्षताम् । हे सोम त्वं श्येनवदुत्पतनसमर्थो भूत्वाऽऽस्मद्यजमानस्य गृहे प्राचीनवंशे परापत शीघ्रं गच्छ । देवसदृशैरध्वर्युप्रभृतिभिस्तवोपवेशनायाऽऽसन्दीकृतं स्थानं संस्कृतम् । स्वस्ति श्रेयोऋषो यज्ञस्तस्यायनं प्राप्तिस्तदस्यास्तीति स्वस्त्ययनी यजमानस्य यज्ञ-  
प्रापकोऽसि । अपि च वयं पन्थानमनुष्ठानरूपमगस्महि प्राप्ताः । कीदृशं स्वस्तिगां श्रेयःप्रापकम् । अनेहसं नकारस्य व्यत्ययेन हकारः । अनेनसं पापरहितम् । येन पथा विश्वा द्विषः सर्वान्वैरिणः परिवृणक्ति सर्वतो वर्जयति । किंच येन पथा द्रव्यं लभते, तादृशं पन्थानं प्राप्ताः ।

प्रथममन्त्रे यथोक्तमर्थं प्रसिद्धतया स्पष्टयति—

“ प्र च्यवस्व भुवस्पत इत्याह भूतानां ह्येष पतिर्विश्वान्याभि धामानीत्याह विश्वानि ह्येषोऽभि धामानि प्रच्यवते मा त्वा परिपरी विददित्याह यदेवादः सोम-  
मह्यिमाणां गन्धर्वो विश्वावसुः पर्यमुष्णात्तस्मादेवमाहापरिमोषाय ” [ सं० का० ६ प्र० १ अ० ११ ] इति ।

पूर्वं गन्धर्वेण सोमस्यापहतत्वादास्ति तस्करप्रसक्तिस्तस्मान्मा त्वेत्यादिकं वक्तव्यम् ।

द्वितीयमन्त्रे स्वस्त्ययनी ( नि शब्देन यज्ञप्राप्तिर्विवक्षितेत्याह—

“ यजमानस्य स्वस्त्ययन्यसीत्याह—यजमानस्यैवैष यज्ञस्यान्वारम्भोऽनवाच्छि-  
त्यै ” [ सं० का० ६ प्र० १ अ० ११ ] इति ।

तृतीयमन्त्रो ब्राह्मणेनेपेक्षितः ।

नम इति । कल्पः—“ अथाग्नेण शालां तिष्ठन्नोह्यमानं राजानं प्रति मन्त्र-  
यते । नमो मित्रस्य वरुणस्य चक्षसे महो देवाय तद्वत् सपर्यत दूरेदृशे देवजा-  
ताय केतवे दिसस्पुत्राय सूर्याय शंसतेति ” इति ।

अस्मिन्मन्त्रे सूर्यरूपेण सोमः स्तूयते—मित्रस्य मित्राय नमः । कीदृशाय  
वरुणस्य स्वरश्मिभिर्जगदावृणते । पुनः कीदृशाय । चक्षसे सर्वज्ञाय । हे ऋत्विजो  
महो महते तस्मै देवाय देवप्रीत्यर्थं सपर्यत सपर्यां सेवां कुरुत । किं कृत्वा ।  
तज्ज्योतिष्ठोमरूपमृतं सत्यमवश्यफलप्रदं कर्म कृत्वा । किंच सूर्याय शंसत सूर्यप्री-  
त्यर्थं स्तुतिं कुरुत । कीदृशाय सूर्याय । दूरे दृश्यमानाय देवत्वेन जाताय केत-  
वेऽह्नो लक्षणभूताय द्युलोकस्य पुत्रवत्प्रियाय ।

अस्मिन्मन्त्रे वरुणशब्दाभिप्रायमाह—

“ वरुणो वा एष यजमानमभ्यैति यत्क्रीतः सोम उपनद्धो नमो मित्रस्य  
वरुणस्य चक्षस इत्याह शान्त्यै ” [ सं० का० ६ प्र० १ अ० ११ ] इति ।  
यः सोम उपनद्ध एष वरुणरूपः सन्यजमानमभिलक्ष्य समागच्छत्यतो वरुणनम-  
स्कारेण तत्त्वत उपद्रवः शाम्यति ।

यद्यप्यग्नीषोमीयस्य पशोर्नायमनुष्ठानकालस्तथाऽपि प्रसङ्गात्तं पशुं विधित्सुः  
प्रसङ्गं तावद्दर्शयति—

“ आ सोमं वहन्त्यग्निना प्रति तिष्ठते तौ संभवन्तौ यजमानमभि सं भवतः  
पुरा खलु वावैष मेधायाऽऽत्मानमारभ्य चरति यो दीक्षितः ” [ सं० का० ६  
प्र० १ अ० ११ ] इति ।

ऋत्विजः प्राचीनवंशगतस्याऽऽहवनीयस्याग्नेः समीपं प्रति सोममानयन्ति ।  
स च सोमोऽग्निना समेत्य प्रतिष्ठितो भवति । तौ चाग्नीषोमौ परस्परं यदा संग-  
च्छेते तदा यजमानमभिलक्ष्य संगतौ भवतः । तदेतद्वगम्य किल पुरा यो  
दीक्षितः स एष यज्ञार्थं स्वात्मानमेवाऽऽलभ्य पशुत्वेनोपाकृत्य प्रचरति । सोऽयं  
प्रसङ्गः ।

इदानीं विधत्ते—

“ यदग्नीषोमीयं पशुमालभत आत्मनिष्कृष्य एवास्य संः ” [ सं० का०  
६ प्र० १ अ० ११ ] इति ।

( शकटारोपितस्य सोमस्य प्राचीनवंशं प्रति गमनम् )

अस्य यजमानस्य पश्चालम्भ आत्मनिष्कषणः । पशुं मूल्यत्वेनाग्नीषोमाभ्यां दत्त्वा तेन तयोः स्वभूतमात्मानं निष्क्रीणाति ।

अत्र हविःशेषभक्षणं पूर्वपक्षतया निषेधति -

“ तस्मात्तस्य नाऽऽशयं पुरुषनिष्कषण इव हि ” [ सं० का० ६ प्र० १ अ० ११ ] इति ।

यस्मादयं पशुः पुरुषस्य मूल्यमिव तस्मात्तस्य पशोः संबन्धि हविर्न भक्षणीयं तद्भक्षणे मूल्यनाशप्रसङ्गात् ।

सिद्धान्तमह-

“ अथो खल्वाहुरग्नीषोमाभ्यां वा इन्द्रो वृत्रमहन्निति यदग्नीषोमीयं पशुमालभते वात्रंघ्न एवास्य स तस्माद्वाश्यम् ” [ सं० का० ६ प्र० १ अ० ११ ] इति ।

अथोशब्दः पूर्वपक्षव्यावृत्त्यर्थः । अभिज्ञास्त्वग्नीषोमार्थमिन्द्रो वृत्रं हतवानित्यहुः । अयं वृत्तान्तो द्वितीयकाण्डस्य पञ्चमप्रपाठके त्वष्टा हतपुत्र इत्यस्मिन्ननुवाके प्रपञ्चितः यस्मादग्नीषोमार्थमिन्द्रो वृत्रं हतवांस्तस्मादग्नीषोमीयपश्चालम्भो यः सोऽस्य यजमानस्य वैरिघाती । तस्मात्तदीयं हविर्भक्षणीयमेवं ।

प्रासङ्गिकं परिसमाप्य प्रकृतमेव नमो भिन्नस्येति मन्त्रं विनियुङ्क्ते-

“ वारुण्यर्चा परि चरति स्वयैवैनं देवतया परि चरति ” [ सं० का० ६ प्र० १ अ० ११ ] इति ।

उपनद्धस्य सोमस्य वरुणो देवता । परिचरणं नमस्काराद्युपचारः । ततो वरुणमन्त्रेण तदनुष्ठानं युक्तम् । अथ प्राग्बंशे सोममासन्ध्यां प्रतिष्ठाप्य तस्मिन्काल एवा वन्द्यं व. वरुणं बृहन्तमित्येतया तत्त्वा यामीत्यनया वा वारुण्यर्चोपस्थानरूपं परिचरणं कर्तव्यम् ।

वरुणस्येति । बोधायनः-“ अथैतत्सोमवाहनमग्नेण शालामुदगीषमुपस्थापयन्ति तदुपस्तम्नाति वरुणस्य स्कम्भनमसीति वरुणस्य स्कम्भसर्जनमसीति शम्भ्याभूदूहत्यु न्मुको वरुणस्य पाश इति योऽत्रम ” इति ।

१ क. ग. घ. ल्यमेवाग्नी । २ क. ग. घ. त्वा त । ३ क. ग. घ. शेषं पू ।

४ ख. ल्यमेव । ५ ख. व । एवं प्रा । ६ ख. मुद्गूह्यात्सु ।

( प्राचीनवंशसमीपमागतस्य सोमस्य सत्कारार्थमातिथ्येष्टिः )

आपस्तम्बस्तु शम्यायोक्त्राभिधानीनां क्रमेणोन्मोचनं मन्यते ।

अत्र विनियोगसंग्रहः-

“ प्र च्य प्राग्वंशगमनं श्येनोऽध्वर्युस्तु मन्त्रयेत् ।

अप्यतिक्रम्य राजानं नम एनं प्रतीक्षते ॥

वरुणयेण शम्यादीन्मुञ्चेत्सप्तात्र मन्त्रकाः ॥ १ ॥ ” इति ।

अत्रापि नास्ति मीमांसा ।

अथ छन्दः-

प्र च्यवस्वेति षट्पदाऽतिजगती । श्येनो भूत्वाऽपि पन्थामित्येते अनुष्टुभौ ।  
नमो मित्रस्येति जगती ॥इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदी-  
यतैत्तिरीयसंहिताभाष्ये प्रथमकाण्डे द्वितीयप्रपाठके  
नवमोऽनुवाकः ॥ ९ ॥

( अथ प्रथमाष्टके द्वितीयप्रपाठके दशमोऽनुवाकः ) ।

अग्नेरातिथ्यमसि विष्णवे त्वा सोम-  
स्याऽऽतिथ्यमसि विष्णवे त्वाऽतिथेराति-  
थ्यमसि विष्णवे त्वाऽग्नये त्वा रायस्पोष-  
दाब्ने विष्णवे त्वा श्येनाय त्वा सोमभृते  
विष्णवे त्वा या ते धामानि हविषा यज-  
न्ति ता विश्वा परिभूरस्तु यज्ञं गयस्फानः  
प्रतरणः सुवीरोऽवीरहा प्र चरा सोम दु-  
यानदित्याः सदोऽस्यदित्याः सद आ (१)  
सीद् वरुणोऽसि धृतव्रतो वारुणमसि शं-  
योर्देवानां सख्यान्मा देवानामपसश्छित्स्म-  
ह्यपतये त्वा गृह्णामि परिपतये त्वा गृह्णा-

( प्राचीनवंशसमीपमागतस्य सोमस्य स कारार्थमातिथ्येष्टिः )

मि तनुनन्त्रे त्वा गृह्णामि शाक्राय त्वा  
गृह्णामि शक्मन्नोजिष्ठाय त्वा गृह्णाम्यना-  
धृष्टमस्यनाधृष्यं देवानामोजोऽभिशास्तिपा  
अनभिशास्तेन्यमनु मे दीक्षां दीक्षापतिर्म-  
न्यतामनु तपस्तपस्पतिरजसा सत्यमुप गेषः  
सुविते मा धाः ( २ ) ।

( आ मैकं च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
द्वितीयप्रपाठके दशमोऽनुवाकः ॥ १० ॥

-----

नवमेऽनुवाके सोमस्य प्राचीनवंशं प्रति गमनयुक्तं, दशमे तु समीपमागतस्या-  
तिथिरूपस्य सोमस्य सत्कारायाऽऽतिथ्येष्टिरुच्यते ।

अग्नेरिति । कल्पः —“ आतिथ्यं निर्वपत्यन्वारब्धायां पत्न्यामथ देवस्य  
त्वा सवितुः प्रसव इति प्रतिपदं कृत्वाऽग्नेरातिथ्यमसि विष्णवे त्वा जुष्टं निर्वपामी-  
त्येतामेव प्रतिपदं कृत्वा सोमस्याऽऽतिथ्यमसि विष्णवे त्वा जुष्टं निर्वपामीत्येता-  
मेव प्रतिपदं कृत्वाऽतिथेरातिथ्यमसि विष्णवे त्वा जुष्टं निर्वपामीत्येतामेव प्रतिपदं  
कृत्वाऽग्नये त्वा रायस्पोषदावने विष्णवे त्वा जुष्टं निर्वपामीत्येतामेव प्रतिपदं कृत्वा  
श्येनाय त्वा सोमभृते विष्णवे त्वा जुष्टं निर्वपामीति पञ्चकृत्वो यजुषा ” इति ।

प्रकृतिगतेऽग्नये जुष्टं निर्वपामीत्येतस्मिन्मन्त्रेऽतिदेशात्प्राप्ते सति तत्रत्यदेवता-  
पदस्यैवात्र पञ्चमिः पर्यायैरूपोदितत्वात्पञ्चमेऽ( स्व )पि सावित्रं जुष्टं चानुषजति ।  
अत्र विष्णुरेक एव हविषो देवता । अग्न्यादयस्तु तदनुचराः । अतति सततं  
गच्छतीत्यातिथिः । तदर्थं क्रियमाणं सत्काररूपं कर्माऽऽतिथ्यम् । लोके स्वामिने

१ क. ग. घ. ति प । २ ख. त्वा नि । ३ ख. च. पामि ” इति । पाठस्तु—  
“ अग्नेरातिथ्यमसि विष्णवे त्वा सोमस्याऽऽतिथ्यमसि विष्णवे त्वाऽतिथेरातिथ्यमसि विष्णवे  
त्वाऽग्नये त्वा रायस्पोषदावने विष्णवे त्वा श्येनाय त्वा सोमभृते विष्णवे त्वा ” इति ।  
पञ्चकृत्वो यजुषेति प्र । ४ ख. यैरापादि ।



( प्राचीनवंशसमीपमागतस्य सोमस्य सत्कारार्थमातिथ्येष्टिः )

दीयमानेन द्रव्येण तदनुचरा अपि परितुष्यन्ति । तस्मादत्राग्न्यादीनामिदं हविर्भ-  
वत्यातिथ्यम् । हे हविस्त्वमतिथिरूपस्याग्नेः सत्काररूपमसि । तादृशं त्वां विष्णु-  
शब्दाभिधेयाय सोमाय निर्वपामि । सोमस्येत्यत्र प्रधानभूतः सोमो न त्वपरः  
कश्चित्त्तन्नामाऽनुचरः । अतिथिनामकोऽन्यः । रायस्पोषदावा धनसमृद्धेर्दाता कश्चि-  
दग्निनामकोऽन्यः । सोमं विभर्ति पोषयतीति सोमभृच्छयेननामकोऽन्यः । एतावु-  
भावापि सोमस्य राज्ञोऽतिप्रत्यासन्नावनुचरावित्यभिप्रत्याग्नये श्येनायेति चतुर्थ्या  
त्वाशब्देन च प्रधानसमतया निर्दिश्येते ।

मन्त्रान्व्याचिख्यासुरादौ कालविशेषसहितमातिथ्यं कर्म विधत्ते -

“ यदुभौ विमुक्त्याऽऽतिथ्यं गृह्णीयाद्यज्ञं विच्छिन्द्याद्यदुभावविमुक्त्य यथाऽ-  
नागतायाऽऽतिथ्यं क्रियते तादृगेव तद्विमुक्तोऽन्योऽनङ्वाभवत्यविमुक्तोऽन्योऽथाऽऽ-  
तिथ्यं गृह्णाति यज्ञस्य संतत्यै ” [ सं० का० ६ प्र० २ अ० १ ] इति ।

द्वयोर्बलीवर्दयोर्विमुक्तयोः सतोः सोमगमनरूपं कर्म सर्वथा परित्यक्तं भवति  
आतिथ्यकर्म तूपक्रान्तं, ततो यज्ञमध्ये यज्ञो विच्छिद्येत । अविमुक्तयोस्तु द्वयो-  
र्गमनस्यासंपूर्णत्वादनगताय सोमायाऽऽतिथ्यं कृतं भवेत् । एकस्मिन्विमुक्ते च वि-  
मुक्तत्वादिव गमनं संपूर्णं भवति । इतरस्य विमोकाभावात्पूर्वकर्मापि न त्यक्तम् ।  
अतस्तस्मिन्काले निर्वापाद्यज्ञः संततो भवति ।

निर्वापकालेऽध्वर्युमनु पत्न्याः शकटस्पर्शं विधत्ते—

“ पत्न्यन्वारभते पत्नी हि पारीणहस्येशे पत्न्यैवानुमतं निर्वपति यद्वै पत्नी  
यज्ञस्य करोति मिथुनं तदयो पत्न्या एवैष यज्ञस्यान्वारम्भोऽनवच्छिद्ये ”  
[ सं० का० ६ प्र० २ अ० १ ] इति ।

परि( री ) णद्गृहं तत्र भवं व्रीह्यादिद्रव्यं पारीणहं तस्येशाना पत्नी । किंच  
यज्ञः पुमान्पत्नी स्त्रीत्येतन्मिथुनम् । किंच योऽयं पत्न्याः शकटस्य यज्ञाङ्गस्य  
स्पर्शः स यज्ञस्य विच्छेदराहित्याय भवति ।

मन्त्रान्व्याचष्टे—

“ यावद्भिर्वै राजाऽनुचैररागच्छति सर्वेभ्यो वै तेभ्य आतिथ्यं क्रियते छ-  
दाश्चि खलु वै सोमस्य राज्ञोऽनुचराण्यग्रेरातिथ्यमसि विष्णवे त्वेत्याह गायत्रिया  
एवैतेन करोति सोमस्याऽऽतिथ्यमसि विष्णवे त्वेत्याह त्रिष्टुभ एवैतेन करोत्यति-

प्रपा० २ अनु० १०] कृष्णयजुर्वेदीयतैत्तिरीयसंहिता ।

२८५

( प्राचीनवंशसमीपमागतस्य सोमस्य सत्कारार्थमातिथ्येष्टिः )

येरातिथ्यमसि विष्णवे त्वेत्याह जगत्या एवैतेन करोत्यश्वे त्वा रायस्पोषदाब्ने  
विष्णवे त्वेत्याहानुष्टुभ एवैतेन करोति श्येनाय त्वा सोमभूते विष्णवे त्वेत्याह  
गायत्रिया एवैतेन कराति ” [ सं० का० ६ प्र० २ अ० १ ] इति ।

सोमस्य भृत्यैरग्न्यादिभिर्भृत्यान्तराणि गायत्र्यादीन्युपलक्ष्यन्ते । उपलक्षक-  
विशेषाणामग्न्यादीनामुपलक्ष्यविशेषैर्गायत्र्यादिभिः प्रातिस्विकसंबन्धविशेषे प्रमाण-  
मिदं ब्राह्मणमेव ।

निर्वापावृत्तिसंख्यां विधत्ते—

“ पञ्च कृत्वो गृह्णाति पञ्चाक्षरा पङ्क्तिः पाङ्क्तो यज्ञो यज्ञमेवाव रुन्वे ”  
[ सं० का० ६ प्र० २ अ० १ ] इति ।

आद्यन्तयोर्मन्त्रयोर्गायत्र्या द्विरुपलक्षितत्वं प्रश्नोत्तराभ्यामुपपादयति—

ब्रह्मवादिनो वदन्ति कस्मात्तस्याद्गायत्रिया उभयत आतिथ्यस्य क्रियत  
इति यदेवादः सोममाहरत्तस्माद्गायत्रिया उभयत आतिथ्यस्य क्रियते पुरस्ताच्चो-  
परिष्ठाच्च ” [ सं० का० ६ प्र० २ अ० १ ] इति ।

आतिथ्यं क्रियत इत्यर्थः ।

निरुप्तैस्तण्डुलैर्नवकपालः पुरोडाशः कार्य इति विधत्ते—

“ शिरो वा एतद्यज्ञस्य यदातिथ्यं नवकपालः पुरोडाशो भवति तस्मान्नवधा  
शिरो विध्युतम् ” [ सं० का० ६ प्र० २ अ० १ ] इति ।

आतिथ्येष्टेः सत्काररूपत्वेन शिरोवदुत्तमाङ्गत्वम् । यस्मादत्र कपालेषु नव-  
संख्या तस्माद्दृष्टान्तभूतं शिरोऽपि नवभिः कपालैर्विशेषेण स्यूतम् । पौरोडाशि-  
कब्राह्मणे' ह्येवमाग्नातम्—“ तस्मादष्टाकपालं पुरुषस्य शिरः ” इति । ततोऽष्टानां  
कपालानां परस्परमष्टधा स्यूतिस्ततस्तत्समूहरूपस्य शिरसोऽधस्तनेन कवन्धेन  
सहैकधा स्यूतिः ।

उक्तमेव विधिमनूय प्रशंसति—

“ नवकपालः पुरोडाशो भवति ते त्रयस्त्रिकपालास्त्रिवृता स्तोमेन संमिता-  
स्तेजस्त्रिवृतेज एव यज्ञस्य शीर्षन्दधाति ” [ सं० का० ६ प्र० २ अ० १ ]  
इति ।

त्रिवृत्तामके स्तोमे त्रीणि सूक्तानि । तेष्वेकैकस्मिन्सूक्ते तिस्रस्तिस्र ऋचः ।

( प्राचीनवंशसमीपमागतस्य सोमस्य सत्कारार्थमातिथ्येष्टिः )

अतः संख्यासाम्यान्वकपालस्य त्रिवृद्रूपत्वम् । त्रिवृच्च प्रजापतेर्मुखादाग्निना सह जातत्वात्तेजोरूपम् । तथा सति यज्ञशिरोरूप आतिथ्ये तेजः स्थापितं भवति ।

पुनरप्यनूद्य प्रशंसति-

“ नवकपालः पुरोडाशो भवति ते त्रयस्त्रिकपालास्त्रिवृता प्राणेन संमितास्त्रिवृद्वै प्राणास्त्रिवृतमेव प्राणमभिपूर्वं यज्ञस्य शीर्षन्दधाति ” [ सं० का० ६ प्र० २ अ० १ ] इति ।

त्रिभिः कपालैः संस्कृतः पुरोडाशस्त्रिकपालः । तादृशाश्च पुरोडाशास्त्रयः । नवसंख्यायां विभज्यमानाद्योमवं संपद्यते । तथा सति यत्कपालगतं त्रिवृत्त्वं यच्च पुरोडाशगतं तेन सदृशी प्राणसंख्या प्राणस्योर्ध्वाधोमध्यवृत्तिभिस्त्रिगुणत्वात् । अथवा नवसु च्छिद्रेषु वर्तमानो नवसंख्याकः प्राणः । तस्य त्रेधा विभागे सति प्रकृतनवकपालसादृश्यं भवति । तादृशं प्राणमभिपूर्वमनुक्रमेण यज्ञस्य शिरस्यातिथ्ये स्थापयति ।

अस्यामातिथ्येष्टौ प्रकृतिवत्प्रस्तरस्य विधृत्योश्च कुशमयत्वे प्राप्ते तद्बाधितं द्रव्यान्तरं विधत्ते-

“ प्रजापतेर्वा एतानि पक्षमाणि यदध्ववाला ऐक्षवी तिरश्ची यदाध्ववालः प्रस्तरो भवत्यैक्षवी तिरश्ची प्रजापतेरेव तच्चक्षुः सं भरति ” [ सं० का० ६ प्र० २ अ० १ ] इति ।

पक्षमाण्यक्षिरोमाणि । अध्ववालाः काशाख्या दर्भविशेषाः । ऐक्षवी इक्षुपत्रिके । तिरश्ची चक्षुषश्चर्मपुटिके । यथा सोमपर्णस्य पलाशवृक्षरूपेणोत्पत्तिर्यथा चाप्सु मेघ्यांशो दर्भरूपेणोत्पन्नस्तथैव प्रजापतेः पक्षमाणां चर्मपुटयोश्च काशरूपेणोत्पन्नरूपेण चाऽऽविर्भावोऽर्थवादान्तरे द्रष्टव्यः । एवं सति प्रशस्तत्वादत्र प्रस्तराख्यस्तृणमीष्टराध्ववालः कर्तव्यः । तस्याधस्तात्तिर्यक्त्वेन स्थापनीये विधृती ऐक्षव्यौ कुर्यात् । तावता प्रजापतेस्तच्चक्षुः संपादितं भवति ।

परिधिषु श्रीर्षीर्वृक्षं विधत्ते-

“ देवा वै या आहुतीरजुह्वुस्ता असुरा निष्कावमादन्ते देवाः कार्मर्ममपश्यन्कर्मण्यो वै कर्मैनेन कुर्वीतेति ते कार्मर्ममयान्परिधीनकुर्वन्त तैर्वै ते रक्षाः-

[ प्राचीनवंशसमीपमागतस्य सोमस्य सत्कारार्थमातिध्येष्टिः ]

स्यपाघ्नत यत्कार्णर्मयमाः परिधयो भवन्ति रक्षसामपहत्यै ” [ सं० का० ६ प्र० २ अ० १ ] इति ।

निष्कावं निःशब्दं चर्वणादिशब्देन देवा ज्ञास्यन्तीति मत्वा चौर्येणामक्षयन् । कार्णर्मयवृक्षो रक्षोनिवारकत्वेन कर्मण्यः । तस्मात्तेनैव कर्म कुर्वीतेति मत्वा तन्मयान्परिधीनकुर्वत । तथैवान्येनापि कर्म कर्तव्यम् ।

मध्यमपरिधेर्दक्षिणोत्तरपरिधिभ्यां सह संस्पर्शं विधत्ते—

“ स५ स्पर्शयति रक्षसामनन्ववचाराय ” [ सं० का० ६ प्र० २ अ० १ ] इति ।

स्पर्शाभावे परिधयोः संधौ रक्षसामन्तरनुप्रवेशः स्यात् ।

पूर्वस्यां दिशि रक्षःप्रवेशनिवारणाय प्रसक्तं चतुर्थपरिधिं निषेधति—

“ न पुरस्तात्पि दधात्यादित्यो ह्येवोद्यन्पुरस्ताद्रक्षाऽस्यपहन्ति ” [ सं० का० ६ प्र० २ अ० १ ] इति ।

आधारसमिधोर्द्वयोराहवनीयपूर्वभागे स्थापनं विधत्ते—

“ ऊर्ध्वे समिधावा दधात्युपरिष्ठादेव रक्षाऽस्यप हन्ति ” [ सं० का० ६ प्र० २ अ० १ ]

यद्यप्यूर्ध्वायां दिशि रक्षसां निवारणायोपरिष्ठादेव समिधौ स्थापनीये तथाऽपि व्योम्नि स्थापयितुमशक्यत्वादूर्ध्वदिशि( गग्रे ) स्थापनीये ।

तत्र कंचिद्विशेषं विधत्ते—

“ यजुषाऽन्धां तूष्णीमन्यां मिथुनत्वाय ” [ सं० का० ६ प्र० २ अ० १ ] इति ।

वीतिहोत्रं त्वा कव इति मन्त्रेण दक्षिणामादध्यात्तूष्णीमुत्तराम् । समन्त्रकामन्त्रकयोः स्त्रीपुरुषैलक्षणत्वान्मिथुनत्वम् ।

समित्संख्यां विधत्ते—

“ द्वे आ दधाति द्विपाद्यजमानः प्रतिष्ठित्यै ” [ सं० का० ६ प्र० २ अ० १ ] इति ।

द्वित्वं पादद्वयप्रतिष्ठायै भवति । नन् संस्पर्शादिविधयः प्रकृतौ दर्शपूर्णमासेऽष्टावपि सन्तीत्यतिदेशादेव तदनुष्ठानस्यात्र प्राप्तत्वान्न पृथग्विधैरेकेति चेन्न । उप-

( प्राचीनवंशसमीपमागतस्य सोमस्य सत्कारार्थमातिथ्येष्टिः )

सदर्थं विधेयत्वात् । तर्हि तत्रैव विधीयतामिति चेन्न । आतिथ्योपसदोः परियादिभेदं वारयितुं साधारणत्वेनात्रैव विधेयत्वात् ।

या त इति । बौधायनः—“ अथ यजमानो नीडाद्राजानमपादत्ते या ते धामानि हविषा यजन्ति ता ते विश्वा परिभूरस्तु यज्ञमिति पूर्वया द्वारा शालां प्रपादयति गयस्फानः प्रतरणः सुवीरोऽवीरहा प्र चरा सोम दुर्यानिति ” इति ।

आपस्तम्बो मन्यते—“ या ते धामानीति पूर्वया द्वारा प्राग्वंशं प्रविश्य ” इति ।

हे सोम या ते धामानि त्वदीयेषु येषु स्थानेषु मातःसवनादिषु हविषा यजन्ति यज्ञमुद्दिश्य ता ते विश्वा त्वदीयानि तानि सर्वाणि परिभूरस्तु परितः प्राप्तवान्भव । हे सोम त्वं दुर्यान्गृहान्प्राचीनवंशरूपान्प्रचर प्राप्नुहि । कीदृशस्त्वं गयस्फानो गृहाभिवर्धकः । प्रतरणः प्रकर्षेण यज्ञपारं प्रति अस्मांस्तारयिता । सुवीरः शोभनास्त्वत्प्रसादलब्धा वीरा अस्मत्पुत्रपौत्रा यस्य तव स त्वं सुवीरः । अवीरहा यथोक्तानां वीराणामहन्ता परिपालक इत्यर्थः ।

अदित्या इति । कल्पः—“ अथैनामासन्दीमग्नेणाऽऽहवनीयं पर्याहृत्य दाक्षिणतो निदधाति तस्यां कृष्णाजिनमास्तृणात्यदित्याः सदोऽसीत्यदित्याः सद आ सीदेति कृष्णाजिने राजानम् ” इति ।

वरुण इति । बौधायनः—“ अथैनमुपतिष्ठते वरुणोऽसि धृतव्रतो वारुणमसीति समुच्चित्य कृष्णाजिनं तम्यान्तान्स्यन्द्या ( नासन्द्या ) विप्रश्रयं वंशे प्रग्रथ्नाति शंयोर्देवानां सख्यादित्यथ परावासन्दीपादावन्तरेण ब्राह्मणोऽभिषिञ्चति शूद्रः प्रक्षालयति मा देवानामपसारिष्ठस्महीति ” इति ।

आपस्तम्बोऽत्र प्रथममन्त्रोत्तरार्धस्य द्वितीयतृतीयमन्त्रयोश्चैकतां मन्यते—“ वरुणोऽसि धृतव्रत इति राजानमभिमन्त्रयते, वारुणमसीति वाससा पर्याहृत्य ” इति ।

हे सोम त्वं वरुणपाशस्य निवारकोऽसि । धृतं यज्ञरूपं व्रतं येन त्वया स त्वं धृतव्रतः । हे सोम त्वमुपनद्धस्वरूपत्वाद्वरुणसंबन्धसि । तथा सति त्वदीयाच्छंयो सुखमिश्राद्वरुणादिदेवानां सखाद्वयसो मा चिष्ठस्महि । सकारान्तोऽ-

( प्राचीनवंशसमीपमागतस्य सोमस्य सत्कारार्थमातिथ्येष्टिः )

पःशब्दः कर्मवाची । अस्माकं कर्मविच्छेदो मा भूदित्यर्थः । या ते धामानीत्या-  
दयो मन्त्रा ब्राह्मणेनोपेक्षिताः ।

आतिथ्येष्टिमध्ये वह्निमन्थनपूर्वकमाहवनीये मथिताग्निप्रक्षेपं विधत्ते—

ब्रह्मवादिनो वदन्त्यग्निश्च वा एतौ सोमश्च कथा सोमायाऽऽतिथ्यं क्रियते  
नाग्नय इति यदग्नावर्गं मथित्वा प्रहरति तेनैवाग्नय आतिथ्यं क्रियते ” [ सं०  
का० ६ प्र० २ अ० १ ] इति ।

अग्निश्च सोमश्चेत्येतानुभावापि यागनिर्वाहकौ देवौ, तयोः साम्ये सति कथम-  
ग्नय आतिथ्यं नेति प्रश्नः । अग्निं मथित्वाऽऽहवनीये प्रहरेत्तदिदमाहवनीयाग्ने-  
रातिथ्यम् ।

मथनस्य कालं विधत्ते—

“ अथो खल्वाहुरग्निः सर्वा देवता इति यद्धविरासाद्याग्निं मन्थति हव्याये  
वाऽऽसन्नाय सर्वा देवता जनयति ” [ सं० का० ६ प्र० १ अ० १ ] इति ।

अपि चैते ब्रह्मवादिनः कालविवक्षावन्तस्तदुपोद्घातत्वेन वह्नेः सर्वात्मकत्व-  
माहुः । तच्च सर्वदेवतात्मकत्वमेकद्वित्रितानामुत्पत्तौ विस्पष्टमाम्नातम् । यदाति-  
थ्यपुरोडाशं वेद्यामासाद्य तस्मिन्कालेऽग्निं मथनीयात्तथा मथ्यमानाग्नावन्तर्भूताः सर्वा  
अपि देवता आसन्नाहविर्भोक्तुमुत्पादिता भवन्ति तेऽस एव काल इत्यर्थः । मथन-  
मन्त्रास्त्वाध्वर्यावा अग्नीषोमीयपशुप्रस्तावे सामान्नास्यन्ते । हौत्रास्तु बह्वृचब्राह्मण  
अतिथ्येष्टिसमपि एवोदाहृताः ।

आपतय इति । कल्पः—“ अथैतद्ध्रौवमाज्यमाप्याद्य कश्चं वा चमसं  
वा याचति तमन्तर्वेदि निधाय तस्मिन्नेतत्तानूनप्त्रं समवद्य विगृह्णाति आपतये त्वा  
गृह्णामि परिपतये त्वा गृह्णामि तनूनप्त्रे त्वा गृह्णामि शकवराय त्वा गृह्णामि  
शकनमञ्जोजिष्ठाय त्वं गृह्णामीति ” इति

आपतिर्निःश्वानरूपेण बहिर्गतः पुनराभिमुख्येनान्तः पततीत्यापतिः प्राणः ।  
हे आज्य प्राणार्थं त्वामस्मिन्नात्रे गृह्णामि । परितो नानाविधेषु पततीति परि-  
पतिर्मनः । तनूं चरीरं न पातयति न विनाशयतीति तनूनप्ता जाठरोऽग्निः । शकन-  
शीलः शकवरः शक्तिमान्पुरुषस्तस्य संबन्धि शकवरं शक्तिस्वरूपम् । शकमञ्ज-  
शक्तिः ।

( प्राचीनवंशस्मीपमागतस्य सोमस्य सत्कारार्थमातिथ्येष्टिः )

किमत्सु यदोजिष्ठं तस्मै । ओजो नामाष्टमो धातुस्तस्य सारमोजिष्ठम् । तदवष्टम्भे-  
-नैव शक्तिरवतिष्ठते । एतैर्मन्त्रैस्तानूनप्त्रं ग्राह्यम् ।

तनूनप्त्रसंज्ञकजाठरवह्निविषयस्य शपथकर्मणो हेतुभूतमाज्यं तानूनप्त्रं तस्य  
ग्रहणं विधातुं प्रस्तौति—

“ देवासुराः संयत्ता आसन्ते दैवा मिथो विप्रिया आसन्तेऽन्योऽन्यस्मै ज्यै-  
ष्ठ्यायातिष्ठमानाः पञ्चधा व्यक्रामन्निर्वसुभिः सोमो रुद्रैरिन्द्रो मरुद्भिर्वरुण आ-  
दित्यैर्वृहस्पतिर्विश्वैर्देवैस्तेऽमन्यन्तासुरेभ्यो वा इदं भ्रातृव्येभ्यो रध्यामो यन्मिथो वि-  
प्रियाः स्मो या न इमाः प्रियास्तनुवस्ताः समवद्यामहै ताम्यः स निर्गच्छाद्यो नः  
प्रथमोऽन्योऽन्यस्मै द्रुह्यादिति तस्माद्यः सतानूनप्त्रिणां प्रथमो द्रुह्यति स आर्तिमा-  
च्छति ” [ सं० का० ६ प्र० २ अ० २ ] इति ।

संयत्ताः संग्रामं प्राप्ताः । मिथः परस्परं ते च देवाः सर्वेऽपि स्वातिरिक्तस्य  
ज्यैष्ठ्यमनङ्गीकुर्वाणाः पञ्चव्यूहा अभवन् । तेषु व्यूहेष्वग्न्यादयः पञ्च देवाः से-  
नान्यो वस्वादयः पञ्च गणाः । ततस्ते कंचित्कालं परस्परविरोधिनो भूत्वा पश्चा-  
दैवं विचारितवन्तो यदि वयमन्योन्याविरोधिनस्तदा वैरिणामसुराणामिदं जयरूपं  
कार्यं वयमेव साधयामः । ततस्तद्विरोधपरिहारहेतुं शपथं कर्तुं न स्मदीयाः प्रियाः  
पुत्रभार्यादिरूपा इमास्तनूरेकत्र संघी कुर्म इति विचार्य संघीकृत्य शपथमेवं परि-  
भाषितवन्तः । अस्माकं मध्ये यः प्रथमं द्रुह्यति स ताम्यस्तनूभ्यो निर्गच्छेन्निर्रष्टो  
भवत्विति । यस्माद्देवानामेवं वृत्तं तस्मान्मनुष्याणामपि शपथं कृतवतां मध्ये यः  
प्रथमं द्रुह्यति स विनाशं प्राप्नोति । समान एकस्मिन्विषये तानूनप्त्रिणः शपथ-  
वन्तः सतानूनप्त्रिणः ।

इदानीं विधत्ते—

“ यत्तानूनप्त्रं समवद्याति भ्रातृव्याभिभूत्यै भवत्यात्मना पराऽस्य भ्रातृव्यो  
भवति ” [ सं० का० ६ प्र० २ अ० २ ] इति ।

समवद्याति संभूषावदानं कुर्यात् । स्वयं भूतिमान्भवति वैरी तु पराभवति ।  
इयमेव भ्रातृव्याभिभूतिः ।

अवदानसंख्यां विधत्ते—

[ प्राचीनवंशसमीपमागतस्य सोमस्य सत्कारार्थमातिथ्येष्टिः ]

“ पञ्च कृत्वोऽव द्यति पञ्चधा हि ते तत्समवाद्यन्ताथो पञ्चाक्षरा पङ्क्तिः पाङ्क्तो यज्ञो यज्ञमेवाव रुन्वे ” [ सं० का० ६ प्र० २ अ० २ ] इति ।

ते देवास्तत्तदानीं पञ्चधा विभक्ताः पञ्चात्संभूयैकवत्प्रियतनूरवाद्य[ न्त ] स्थापितवन्तः ।

मन्वान्व्याचष्टे—

“ आपतये त्वा गृह्णामीत्याह प्राणो वा आपतिः प्राणमेव प्रीणाति परिप-  
तय इत्याह मनो वै परिपातिर्मन एव प्रीणाति तनूनप्त्र इत्याह तनुवो हि ते ताः  
समवाद्यन्त शाक्वरायेत्याह शक्त्यै हि ते ताः समवाद्यन्त शक्मञ्जोजिष्ठायेत्याहौ-  
जिष्ठः हि ते तदात्मनः समवाद्यन्त ” [ सं० का० ६ प्र० २ अ० २ ] इति ।

( \*आपतिपरिपतितनूनप्त्रशाक्वरशक्मञ्जोजिष्ठशब्दैर्देववृत्तान्तः सूच्यते ) ।

तेनूशाक्वरौजिष्ठशब्दैरेव[ वा ] वृत्तान्तः सूच्यते । ते देवास्तदानीं स्वात्म-  
संबन्धं पुत्रादितनुरूपमोजःसारं समवाद्यन्त ।

अनाधृष्टमिति । कल्पः—“ यावन्त ऋत्विजस्त एतत्समवमृशन्ति अनाधृ-  
ष्टमस्यनाधृष्टं देवानामोजोऽभिशास्तिपा अनभिशास्तेन्यमिति ” इति ।

हे तानूनप्त्राऽऽज्य त्वमितः पूर्वं केनाप्यतिरस्कृतमसि । इतः परमप्यतिर-  
स्कार्यं देवानामोजः सारमसि । अभिशास्तेर्हिंसास्वरूपादन्योन्यविरोधादस्मान्पातयसि ।  
त्वं पुनरभिशास्तेरविषयं भूतमसि ।

मन्त्रस्य यथोक्तार्थः प्रसिद्ध इत्याह—

“ अनाधृष्टमस्यनाधृष्टमित्याहानाधृष्टः ह्येतदनाधृष्टं देवानामोज इत्याह  
देवानां ह्येतदोजोऽभिशास्तिपा अनभिशास्तेन्यमित्याहाभिशास्तिपा ह्येतदनभिशास्ते-  
न्यम् ” [ सं० का० ६ प्र० २ अ० २ ] इति ।

अन्विति । कल्पः—“ यजमानमतिवाचयति अनु मे दीक्षां दीक्षापतिर्मन्यता-  
मनु तपस्तपस्पतिरञ्जसा सत्यमुप गेषः सुविते मा धा इति ” इति ।

दीक्षणीयेष्टौ यो देवः स दीक्षापतिर्ममेमां दीक्षामनुजानातु । तप उपसत्त-  
त्रत्यो देवो मदीयं तपोऽनुजानातु । अहं चाञ्जसा सत्यमुपगेषमार्जवेन तानूनप्त्रास्प-

\* धनुश्चिह्नान्तर्गतं ख. पुस्तक एव ।

१ क. घ. तच्छक्मञ्जोजि । २ क. घ. ब्दैर्देवैव । ३ क. ख. घ. ल्पः—स या ।

४ ख. रस्कृतं दे । ५ ख. यम । ६ ख. देवस्तपस्पतिः । म ।



( प्राचीनवंशसमीपमागतस्य सोमस्य सत्कारार्थमातिथ्येष्टिः )

शनैरूपं शपथं प्राप्तोऽस्मि । हे तानूनप्त्र मां सुविते शोभनमार्गे यज्ञकर्मणि स्थापय ।

मन्त्रस्य स्पष्टार्थतामाह —

“ अनु मे दीक्षां दीक्षापतिर्मन्यतामित्याह यथायजुरेवैतत् ” [ सं० का० ६ प्र० २ अ० २ ] इति ।

अत्र विनियोगसंग्रहः—

“ अग्नेः पञ्चकनिर्वापो या ते प्राग्वंशवेशनम् ।

अद्यासन्धां क्षिपेच्चर्म ह्यदि सोमं तु सादयेत् ॥ १ ॥

वरु तं मन्त्रयेद्धारु वाससा परिणहति ।

आप तानूनप्त्रमाज्यं समवद्यति पञ्चभिः ॥ २ ॥

अना सर्वं ऋत्विजस्तु तानूनप्त्रं स्पृशन्ति हि ।

अनु स्वामी स्पृशेदेतदिति सप्तदशेतिताः ॥ ३ ॥ ” इति ।

अथ मीमांसा ।

सप्तमाध्यायस्य तृतीयपादे चिन्तितम्—

“ वैष्णवे त्रिकपाले वैष्णवान्नवकपालतः ।

धर्मातिदेशः स्यान्नो वा विद्यतेऽन्नाग्निहोत्रवत् ॥

श्रुत्या वैष्णवशब्दोऽयं देवताया विधायकः ।

न गौणवृत्तिमाश्रित्य धर्मानतिदिशत्यतः ” इति ।

आतिथ्येष्टौ वैष्णवो नवकपालो विहितः । तत्र श्रुत्या वैष्णवशब्दो राजसूः यगते वैष्णवे त्रिकपाले प्रयुज्यमानोऽग्निहोत्रवन्नवकपालधर्मानतिदिशतीति पूर्वपक्षः । विष्णुर्देवताऽस्येति विग्रहे सति विहितस्ताद्धितप्रत्ययो देवतामभिधत्ते न तु धर्मान् । तस्मान्नातिदिशति ।

चतुर्थाध्यायस्य द्वितीयपादे चिन्तितम्—

“ यदातिथ्याबर्हिरेतद्रूपसत्स्वतिदेशनम् ।

साधारण्यविधिर्वाऽऽद्यस्तद्विधस्थोपसंहृतेः ॥

बर्हिःश्रुत्यैकताभानान्नातिदेशस्य लक्षणा ।

आतिथ्ययोपसन्निश्च बर्हिरेतत्प्रयुज्यते ” इति ।

( सोमकरणककरिष्यमाणयागविघ्नकार्यसुरपराभवार्थोपसद्वर्णनम् )

ज्योतिष्टोमे श्रूयते—“ यदातिथ्यं बर्हिस्तदुपसदां तदग्नीषोमीयस्य च ” इति ।  
 क्रीतं सोमं शकटेऽवस्थाप्य प्राचीनवंशं प्रत्यानीयमानेऽभिमुखे यामिष्टिं निर्वपति  
 सेयमातिथ्या । तत ऊर्ध्वं त्रिषु दिनेष्वनुष्ठायमाना उपसदः औपवसथ्ये दिनेऽ-  
 नुष्ठेयोऽग्नीषोमीयः । तत्राऽऽतिथ्येष्टौ विहितं यद्बर्हिस्तद्यदि तस्या इष्टेराच्छिद्योप-  
 सत्सु विधीयेत तदानिमातिथ्यायां विधानमनर्थकं स्यात् । यदि च तत्रोपयुक्तमि-  
 तरत्र विधीयेत विनियुक्तविनियोगरूपो विरोधः स्यात् । तस्मादातिथ्यबर्हिषो ये  
 धर्मा आश्ववालत्वादयस्ते धर्मा उपसत्सूपसंहियन्त इत्यतिदेशपरं वाक्यमिति प्राप्ते  
 ब्रूमः । बर्हिःशब्दस्य धर्मातिदेशपरत्वे लक्षणा प्रसज्येत । श्रुत्या तु बर्हिष आ-  
 तिथ्योपसदग्नीषोमीयेषु एकत्वं प्रतिभाति । अतः साधारण्यमत्र विधेयम् । आति-  
 थ्यार्थं यद्बर्हिरुपादीयते तन्न केवलमातिथ्यार्थं किंतूपसदर्थमग्नीषोमीयार्थं चोपादेय-  
 मिति विधिवाक्यार्थः । तस्मादातिथ्योपसदग्नीषोमीयास्त्रयोऽप्यस्य बर्हिषः प्रयो-  
 जकाः । एवं परिधिसंधिस्पर्शादिविधीनां साधारण्यं द्रष्टव्यम् ।

अथ च्छन्दः—

या ते धामानीति त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये प्रथमकाण्डे द्वितीयप्रपाठके

दशमोऽनुवाकः ॥ १० ॥

—

( अथ प्रथमाष्टके द्वितीयप्रपाठके एकादशोऽनुवाकः ) ।

अ॒श्रु॒र॒श्रु॒स्ते दे॒व सो॒माऽऽप्या॒यता॒मिन्द्रा॒-

यै॒कध॒नवि॒द् आ तु॒भ्यमिन्द्रः॑ प्या॒यता॒मा

त्वमिन्द्रा॒य प्या॒यस्वाऽऽप्या॒यय॒ सखी॑न्त॒स-

न्या मे॒धया॑ स्व॒स्ति ते॒ दे॒व सोम॑ सु॒त्याम॑-

शी॒येष्टा॒ रा॒यः प्रे॒षे भ॒र्गाय॑र्त॒मृत॑वादि॒भ्यो

नमो॑ दि॒वे नमः॑ पृथि॒व्या अ॒ग्ने व्र॑त॒पते॒ त्वं

( सोमकरणकरिष्यमाणयागविघ्नकार्यसुरराभवार्थोपसद्गर्णनम् )

व्रतानां व्रतपतिरासि या मम तनूरेषा सा  
 त्वयि ( २ ) या तव तनूरियं सा मयि  
 सह नौ व्रतपते व्रतिनोव्रतानि या तें अग्ने  
 रुद्रिया तनूस्तया नः पाहि तस्यास्ते स्वा-  
 हा या तें अग्नेऽयाशया रजाशया हराशया  
 तनूर्वाषिष्ठा गह्वरे षोऽग्रं वचो अपावधीं त्वेषं  
 वचो अपावधीं स्वाहा ( २ ) ॥

( त्वयि चत्वारिंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 द्वितीयप्रपाठक एकादशोऽनुवाकः ॥ ११ ॥

— — —

( अथ प्रथमकाण्डे द्वितीयप्रपाठक एकादशोऽनुवाकः ) ।

दशमेऽनुवाक आतिथ्येष्टिरुक्ता । तन्मध्ये सोमः प्राग्वंशे स्थापितः । तेन  
 सोमेन करिष्यमाणस्य यागस्य विघ्नकारिणोऽसुराः प्रथमं जेतव्या इति तद्विज-  
 यार्थमुपसद एकादशे वर्ण्यन्ते । तत्राऽऽदौ तावदातिथेः सोमस्य बन्धनोपद्रवपरिहा-  
 रेणाप्याप्यायनादुपचारः क्रियते ।

अंशुरिति । बौधायनः -“ अथ मदन्तीरुपस्पृश्योपोत्थाय विस्रस्य हिर-  
 ण्यमवधाय राजानमाप्याययति अंशुरंशुस्ते देव सोमाऽऽप्यायतामिन्द्रायैकधन-  
 विद आ तुभ्यमिन्द्रः प्यायतामा त्वमिन्द्राय प्यायस्वेति यजमानमभिवाचयति आ  
 प्यायय सखीन्तसन्त्या मेधया स्वस्ति ते देव सोम सुत्यामशीयेति ” इति ।

आपस्तम्बस्य तु एक एव मन्त्रः । मदन्ती( न्य )स्तप्ता आपः । अंशुः  
 सूक्ष्मोऽवयवः । हे सोम देव ते योऽंशुः शुष्यति यश्चांशुः क्षीयते स सर्वोऽप्यंशु-

१ ख. णाऽऽप्याय । २ ख. चाराः क्रियन्ते । बोधा । ३ क. ग. घ. यन्ति अ ।  
 ४ ख. ते यजमानेन सर्वो ।

( सोमकरणककरिष्यमाणयागविघ्नकार्यसुरपराभवार्थोपसङ्घर्षनम् )

वर्धताम् । किमर्थम् । इन्द्रार्थम् । कीदृशायेन्द्राय, एकं मुख्यं शोभनं सोमरूपं धनं वेत्तीत्येकधनवित्तस्मै । हे सोम तुभ्यं त्वदर्थमिन्द्र आप्यायतां त्वां पातुमुत्सहताम् । त्वमपीन्द्रार्थमाप्यायस्व वर्धस्व । सखीनूत्विजः सन्या धनलाभेन मेधया प्रज्ञया च वर्धस्व । हे सोम देव ते स्वस्ति शुभमस्तु । त्वत्प्रसादेनाहं सुत्यामभिषवतन्त्रमशीय प्राप्नवानि ।

एतन्मन्त्रं व्याख्यातुं प्रस्तौति—

“ धृतं वै देवा वज्रं कृत्वा सोममघ्नन्नन्तिकमिव त्वलु वा अस्यैतच्चरन्ति यत्तानूनप्त्रेण प्रचरन्ति ” [ सं० का० ६ प्र० २ अ० २ ] इति ।

पुरा कदाचित्स्वसामथर्थाद्वज्रीकृतेन धृतेन सोमस्य देवैस्ताडितत्वात्सोमो धृताद्विभेति । ऋत्विजश्च वेद्यां तानूनप्त्रेणाऽऽज्येन प्रचरन्तीति यदेतदस्य सोमस्यान्तिकं यथा भवति तथा चरन्ति । आहवनीयदक्षिणभागे सोमस्य स्थितत्वात् । अतो भीतः सोम आप्याययितव्यः ।

आप्यायनस्य प्रसङ्गं दर्शयित्वा तन्मन्त्रं व्याचष्टे—

“ अशुरशुस्ते देव सोमाऽऽप्यायतामित्याह यदेवास्यापुवायते यन्भीयते तदेवास्यैतेनाऽऽप्याययत्या तुभ्यमिन्द्रः प्यायतामा त्वमिन्द्राय प्यायस्वेत्याहोभावेवेन्द्रं च सोमं चाऽऽप्याययत्या प्यायय सखीन्तसन्ध्या मेधयेत्याहर्त्विजो वा अस्य सखायस्तानेवाऽऽप्याययति स्वस्ति ते देव सोम सुत्यामशीयेत्माहाऽऽशिषमेवैतामा शास्ते ” [ सं० का० ६ प्र० २ अ० २ ] इति ।

अस्य सोमस्य यदङ्गमपुवायते शुष्यति यच्च मीयते ।

एष्टेति । कल्पः—“ न प्रस्तारायाऽऽश्रावयति न बर्हिर्ननुप्रहरति तं दक्षिणार्धं वेद्यै निधाय तस्मिन्दाक्षिणोत्तरेण निह्नुवते—एष्टा रायः प्रेषे भगार्यतमृतवादिभ्यो नमो दिवे नमः पृथिव्या इति ” इति ।

आतिथ्येष्टौ यः प्रस्तरो यच्च तत्रत्यं बर्हिस्तदुभयमग्नौ न प्रहरणीयं किंतु तं प्रस्तरं वेद्या दक्षिणार्धे निधाय तस्मिन्प्रस्तरे दक्षिणपाणीनुत्तानाकृत्वा सव्याञ्चिचैः कृत्वा सर्वे निह्नवमपलापसदृशं नमस्कारोपचारं कुर्युः । मन्त्रार्थस्तु एष्ट-शब्द इच्छावन्तं द्यावापृथिव्यभिमानिनं देवमाचष्टे । स हि दयालुतया भक्तेषु पुरुषेष्विच्छावान् । हे तादृग्देव त्वमृतवादिभ्यो यज्ञवादिभ्योऽस्मभ्यमृतं यज्ञं प्रकृ-

[ सोमकरणकरिष्यमाणयागविध्नकार्यसुरपराभवार्थोपसद्वर्णनम् ]

ष्टं देहीत्यध्याहारः । किमर्थम् । रायो राये धनार्थम् । इषेऽन्नार्थम् । भगायैश्वर्या-  
दिषड्गुणार्थम् ।

ते च गुणा एवं स्मर्यन्ते—

“ ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव षण्णां भग इतीरणा ” इति ।

वयं पुनर्द्युदेवतायै भूदेवतायै च नमस्कुर्वः ।

नायमकाण्ड नमस्कारः किंतु तस्य निमित्तमस्तीत्याह—

“ म वा एतेऽस्माल्लोकाच्च्यवन्ते ये सोममाप्याययन्त्यन्तरिक्षदेवत्यो हि सोम  
आप्यायित एष्टा रायः पेवे भगायेत्याह द्यावापृथिवीभ्यामेव नमस्कृत्यास्मिँल्लोके  
प्रति तिष्ठन्ति ” [ सं का० ६ प० २ अ० २ ] इति ।

आप्यायितस्य सोमस्य नाभिदहन्यामासन्ध्यां पर्यवस्थितत्वादन्तरिक्षदेवत्यत्वम् ।  
तादृशस्य सोमस्याऽऽप्याययितारोऽपि तथाविधा इत्यस्माल्लोकात्प्रच्युता अतोऽ-  
स्मिँल्लोके प्रतिष्ठित्यै नमस्कारः क्रियते ।

अग्न इति । कल्पः—“ अथ यजमानमवान्तरदीक्षामुपनयति अग्ने व्रतपते त्वं  
व्रतानां व्रतपतिरसि या मम तनूरेषा सा त्वयि या तव तनूरियं सा मयि सह  
नौ व्रतपते व्रतिनोर्व्रतानीति ” इति ।

अनेन मन्त्रेणाऽऽहवनीयस्योपस्थानम् । अत्रावान्तरदीक्षोपक्रमः । हेऽग्ने व्रत-  
पते त्वं व्रतपतिरसि । नैकस्य व्रतस्य पतिः किंतु सर्वेषामिति विवक्षां द्योतयितुं  
व्रतानामित्युक्तम् । व्रतमाचरन्ती मदीया तनूस्त्वयि मनसा समर्पिता । त्वदीया तु  
व्रतं पालयन्ती तनूर्भवति मनसा स्थापिता । तथा सति आवाभुभावपि व्रतिनौ  
संपद्यावहे । तयोर्व्रतानि सह प्रवर्तन्ताम् ।

या त इति । कल्पः—“ अथैनं संशास्ति संतरां मेखलां समायच्छस्व संतरां  
मुष्टीं कुरुष्व तप्तवर्य एषि मदन्तीभिर्नार्जयस्वोर्पूर्वं व्रतं सृज या ते अग्ने रुद्रिया  
तनू तया नः पाहि तस्यास्ते स्वाहेत्येतेनैवातोऽविब्रतय ” इति ।

या मेखला पूर्वं मध्ये संनद्धा सा संकुचिततरा यथा भवति तथा नियन्तव्या ।  
ये च मुष्टी कृते ते अप्यतिसंकोचे, दृढीकर्तव्ये । उष्णक्षीरी भवेद्दणोर्दंकी भ-  
वेत् । पूर्वचमसमुत्सृजेत् । तत्र या ते अग्न इत्ययं मन्त्रः । अनेनैव मन्त्रेणाव-

१ ख. वीर्यस्य । २ ख. वीं तद्व्रतं संसृ । ३ ख. वात ऊर्ध्वं व्रतयति ” इ ।

४ ख. दक्षेन मार्जयेत् । ५ ख. पूर्वं व्रतं मन्त्रम् ।

पृष्ठा० २ अनु० ११] कृष्णयजुर्वेदीयतैत्तिरीयसंहिता ।

२९७

( सोमकरणककरिष्यमाणयागविघ्नकार्यसुरपराभवार्थोपसङ्घर्षनम् )

ऊर्ध्वं वरतं पिबेत् । हेऽग्ने या तव तनूस्त्वयि रुद्रिया कूरा तथाऽस्मान्पादय ।  
त्वदीयायास्तस्यास्तन्वा इदं हुतमस्तु ।

अग्ने वरतपत इत्यस्य मन्त्रस्य स्पष्टार्थतामभिप्रेत्यावान्तरदीक्षारम्भं विधत्ते—

“ देवासुराः संयत्ता आसन्ते देवा बिभ्यतोऽग्निं प्राविशन्तस्मादाहुरग्निः सर्वां  
देवता इति तेऽग्निमेव वरूथं कृत्वाऽसुरानभ्यभवन्नग्निमिव खलु वा एष म विशशि  
योऽवान्तरदीक्षामुपैति भ्रातृव्याभिभूत्यै भवत्यात्मना पराऽस्य भ्रातृव्यो भवति ।  
[ सं० का० ६ प० २ अ० २ ] इति ।

परकायप्रवेशहेतुत्वाद्योगशास्त्रप्रसिद्धेन संयमविशेषेण देवा अग्निमग्निशरीरं  
प्राविशन् । तपोरूपत्वेनाग्निसमानाऽवान्तरदीक्षा ततस्तामुपेयात् ।

पूर्वोक्तां दीक्षामिदानीमुच्यमानावान्तरदीक्षां च प्रशंसति—

“ आत्मानमेव दीक्षया पाति मजामवान्तरदीक्षया ” [ सं० का० ६ प०  
२ अ० २ ] इति ।

अवान्तरदीक्षानियमान्विधत्ते—

“ संतरां मेखलाः समायच्छते प्रजा ह्यात्मनोऽन्तरतरा तप्तवतो भवति मद-  
न्तीभिर्मारजयते निर्हाग्निः शीतेन वायति समिद्धयै ” [ सं० का० ६ प० २  
अ० २ ] इति ।

सर्वो जनः स्वात्मानं क्लेशयित्वाऽप्यपत्यानि सम्यक्परिपालयति । अतः  
स्वस्मादपि प्रजाऽभ्यन्तरा । मेखलायास्तु प्रजास्थानीयत्वेनान्तरत्वात्संश्लिष्टतरं  
यथा भवति तथा समाच्छादयेत् । शीतेन क्षीरेण शीताभिरद्भिश्चाग्निनिर्वापति ।  
तस्मादुदराग्निसमिन्धनाय पेयस्य क्षीरस्य मार्जनहेतोरुदकस्य चौष्ण्यं कर्तव्यम् ।

वरतमन्त्रे रुद्रियाशब्दाभिप्रायमाह—

“ या ते अग्ने रुद्रिया तनूरित्याह स्वयैव न देवतया वरतयति सयोनित्वाय  
शान्त्यै ” [ सं० का० ६ प० २ अ० २ ] इति ।

स्वोदराग्रेपरं रूपं रुद्रिया तनूस्तया दुग्धे तप्ते सति तया देवतया सहै(स्वयै)-  
व दुग्धं वरतयति भुङ्क्ते । तच्च भोजनं सयोनित्वाय योनिभूतेनाग्निना साहित्याय ।  
तच्च साहित्यमुग्रस्याग्नेः शान्त्यै भवति ।

३९८ श्रीमत्सायणाचार्यविरचितभाष्यसमेता— [ १ प्रथमकाण्डे—

( सोमकरणककरिष्यमाणयागविघ्नकार्यसुरपराभवार्थोपसर्जनम् )

या ते अग्न इति । कल्पः—“ आज्यस्थाल्याः सुवेणोपहत्य प्रथमामुपसर्दं जुहोति या ते अग्नेऽयाशयां तनूर्वर्षिष्ठा गह्वरेष्ठो वचो अपावर्धी त्वेषं वचो अपावर्धी ५ स्वाहेति ” इति ।

अत्र या ते अग्नेऽयाशया रजाशया हराशया तनूर्वर्षिष्ठा गह्वरेष्ठेत्यादृश-  
( शो ) [ मन्त्र ] आम्नातः । तस्मिन्नाशयादिपदत्रयेण त्रयो मन्त्रा भवन्ति ।  
तेषु प्रथममन्त्रे तनूरित्यादिरनुषज्यते । द्वितीये तु या ते अग्न इति । तनूरिति  
चोभयमनुषज्यते । तृतीये तु या ते अग्न इत्ययमेवानुषज्यते । तैरेतौस्त्रिभिर्मन्त्रौस्त्रिषु  
दिनेषु क्रमेणोपसदाख्या आहुतयो होतव्याः । अयसि शेत इत्ययाशया लोह-  
निर्मिता । तथा रजते शेत इति रजाशया । हिरण्ये शेत इति हराशया । वर्षिष्ठा  
वृद्धतमा । गह्वरे स्पष्टमशक्ये तप्ते लोहे तप्तमरजते तप्तहिरण्ये वा तिष्ठतीति गह्व-  
रेष्ठा । अन्नपानयोरलाभेन क्षुधितोऽहं पिपासितोऽहमित्युक्तिरुग्रं वचस्तदेतदैहिक-  
मामुष्मिकं तु त्वेषं दीपकं मनसः संतापजनकं वचः । तत्तु जना इत्थं वदन्ति—  
अद्य गोवधाद्युपपातकलक्षणमेनः प्राप्तं विद्वद्ब्राह्मणवधादिरूपा वीरहत्या प्राप्तेति ।  
इदं तु पदव्याख्यानमन्यत्र ब्राह्मणे स्पष्टमाम्नातम्—“ अशनयापिपासे ह वा उग्रं  
वचः । एनश्च वैरहत्यं च त्वेषं वचः ” इति । अत्रायं वाक्यार्थः—हेऽग्ने या  
तवायाशया तनूस्तयाऽहं द्वे अपि वचसी अपावर्धी नाशितवानस्मि एवमुत्तरयोरपि  
योज्यम् । तस्मा अग्नय इदं हुतमस्तु ।

त्रीनेतानुपसर्द्धोमान्विधातुं प्रस्तौति—

“ तेषामसुराणां तिस्रः पुर आसन्नयस्मय्यवमाऽथ रजताऽथ हरिणी ता  
देवा जेतुं नाशकनुवन्ता उपसदैवाजिगीषन्तस्मादाहुर्धैव वेद यश्च नोपसदा वै  
महापुरं जयन्तीति त इषुः समस्कुर्वताग्निनीकः सोमः शल्यं विष्णुं तेजनं  
तेऽब्रुवन्क इमामसिष्यतीति रुद्र इत्यब्रुवन् रुद्रो वै क्रूरः सोऽस्यत्विति सोऽब्रवीद्वरं  
वृणा अहमेव पशूनामधिपतिरसानीति तस्माद्रुद्रः पशूनामधिपतिस्ताः रुद्रोऽवासृजत्स  
तिस्रः पुरो भित्त्वैभ्यो लोकेभ्योऽसुरान्प्राणुदत् ” [ सं० का० ६ प्र० २ अ०  
३ ] इति ।

ये पूर्वमग्निना वरूथेन पराभूता असुरास्तेषामसुराणां पृथिव्यन्तरिक्षद्युलोकेषु  
स्वरक्षार्थं तिस्रः पुरो दुर्गरूपा आसन् । तासु पृथिवीवर्तिनी लोहपाकारवेष्टिता ।

( सोमकरणकरिष्यमाणयागविघ्नकार्यसुरपराभवार्थोपसर्जनम् )

अन्तरिक्षवर्तिनी रजतप्राकारवेष्टिता । द्युलोकवर्तिनी हिरण्यप्राकारवेष्टिता ।  
तादृशीः पुरो देवा अग्निना वरूथेनापि जेतुमशक्ता युद्धं परित्यज्योपसदैव जेतु-  
मैच्छन् । दुर्गं परितोऽवरुध्य चिरं तत्समीपेऽवस्थाय तमुप( पा )वसत चिरकाला-  
वस्थाने सति दुर्गमध्येऽन्नपानादिक्षयादन्तर्भेदाद्वा जयो भव[ ती ]ति । यस्माद्देवै-  
श्चिरवासो जयोपायत्वेन विचारितस्तस्माल्लोकेऽप्याहुः । के किमाहुः । यश्च ब्राह्म-  
णादिर्वेदाध्ययनेन वेदविचारं जानाति यश्च शूद्रादिर्न जानाति ते सर्वेऽपि युद्धे-  
नाजेयं महापुरमुपसदा जेतुं शक्यमित्याहुः । ततो देवाः कालविलम्बो मा भूदिति  
विचार्य युद्धेनैव जेतुमिषुं संस्रुतवन्तः । अग्निं सोमं विष्णुं च संभूयैकबाणं कृत्वा  
तेन जेतुमद्यक्ताः । अनीकशब्दो बाणस्य प्रथमभागकाष्ठमाचष्टे । शल्यशब्दो  
लोहम् । तेजनशब्दस्तदग्रम् । तामिमां देवतात्रयसमष्टिरूपाभिषुं स्त्रीबालसहितकृ-  
त्स्नासुरघातिनीं को नाम मोक्षयतीति विचार्य शक्तो निर्घृणश्च रुद्र इति निश्चित्य  
तस्मै वरं दत्तवन्तः । स रुद्रस्ताभिषुं मुक्त्वा तया प्राकारत्रयं विभिद्य त्रिभ्यो  
लोकेभ्योऽसुराग्निः सारयामात ।

विधत्ते—

“ यदुपसद उपसद्यन्ते भ्रातृव्यपराणुत्थै ” [ सं० का० ६ प० २ अ०  
३ ] इति ।

पैरिदुर्गोपसदनकार्यकारित्वादेता आहुतय उपसद इत्युच्यन्ते । तत्राग्निः सोमो  
विष्णुरित्येवंरूपास्तिस्रो देवतास्तासां याज्यापुरोनुवाक्या हौत्र एवाऽऽम्नायन्ते ।  
अयाशयादितनुधारी वह्निश्चतुर्थी देवता । तदीधमन्त्र आध्वर्यवत्वादत्रैवाऽऽम्नातः ।  
उपसदामाज्यहविष्वेनोपांशुयाजवत्प्रयाजाज्यभागाद्याहुतिप्रसक्तौ प्रतिषेधति—

“ नान्यामाहुतिं पुरस्ताज्जुहुयादन्यामाहुतिं पुरस्ताज्जुहुयादन्यन्मुखं कुर्यात् ”  
[ सं० का० ६ प० २ अ० ३ ] इति ।

अग्निमनीकमिति बाणव्याजेनग्नेः प्रथमभावित्वलक्षणं मुखत्वमुक्तम् । तत्र  
प्रयाजादिहोमे वह्नेर्मुखत्वं हीयेत ।

आहुत्यन्तराणां सर्वेषां निषेधप्राप्तौ कांचिदाहुतिं विधत्ते—

“ सुवणाऽऽवारमा वारयति यज्ञस्य प्रज्ञात्थै ” [ सं० का० ६ प० २  
अ० ३ ] इति ।

दर्शपूर्णमासादियज्ञानामाचारोपेतत्वादुपसदामपि यज्ञत्वप्रत्याभिज्ञानाय सुवाधारः ।



३०० श्रीमत्सायणाचार्यविरचितभाष्यसमेता— [१प्रथमकाण्डे—

( सोमकरणककरिष्यमाणयागविघ्नकार्यसुपराभवार्थोपसर्जनम् )

विसृणामुपसदां होमप्रकारं विधत्ते—

“ पराङ्गतिक्रम्य जुहोति पराच एवैभ्यो लोकेभ्यो यजमानो भ्रातृव्यान्प णु-  
दते ” [ सं० का० ६ प्र० २ अ० ३ ] इति ।

पराङ्गपुनरावृत्तिरहितो वेद्याहवनीययोर्मध्यमतिक्रम्य दक्षिणस्यां दिश्युदङ्मुखः  
स्थित्वा क्रमेणाग्नेः सोमस्य विष्णोश्च तिस्र आहुतीजुहुयात् । तथा सति वैरि-  
णोऽपि पुनरावृत्तिरहितानेव कृत्वा लोकत्रयान्निःसारयति ।

चतुर्थाहुतिप्रकारं विधत्ते—

“ पुनरत्याक्रम्योपसदं जुहोति प्रणुद्यैवैभ्यो लोकेभ्यो भ्रातृव्याञ्जित्वा भ्रातृ-  
व्यलोकमभ्यारोहति ” [ सं० का० ६ प्र० २ अ० ३ ] इति ।

दक्षिणदेशादुत्तरस्यां दिशि समागत्य चतुर्थीमुपसदं जुहुयात् । तथा सति  
वैरिणो निःसार्य स्वर्गं गत्वा वैरिस्थानं पुरत्रयमधितिष्ठति ।

अत्र सूत्रम्—“ ध्रौवादष्टौ जुह्वां गृह्णाति चतुरूपभूति घृतवतीशब्दे जुह-  
पभूतावादाय दक्षिणा सरुदतिक्रान्त उपाशुयाजवत्प्रचरत्यर्धेन जौहवस्याग्निं य-  
जति अर्धेन सोममौपभृतं जुह्वामानीय विष्णुमिष्ट्वा प्रत्याक्रम्य या ते अग्नेऽया-  
शया तनूरिति सुवेणोपसदं जुहोति ” इति ।

कालद्वये तदनुष्ठानं विधत्ते—

“ देवा वै याः प्रातरुपसद उपासीदन्नह्नस्ताभिरसुरान्प्राणुदन्त याः सायं  
रात्रियै तामिर्यत्सायंप्रातरुपसद उपसद्यन्तेऽहोरात्राभ्यामेव तद्यजमानो भ्रातृव्यान्प  
णुदते ” [ सं० का० ६ प्र० २ अ० ३ ] इति ।

उपासीदन्ननुष्ठितवन्तः । प्रातरनुष्ठिताभिरह्नो वैरिनिःसारणं सायमनुष्ठिता-  
भिस्तु रात्रेः ।

कालद्वये याज्यानुवाक्ययोर्व्यत्यासं विधत्ते—

“ याः प्रातर्याज्याः स्युस्ताः सायं पुरोनुवाक्याः कुर्यादयातयामत्वाय ”  
[ सं० का० ६ प्र० २ अ० ३ ] इति ।

यातयामत्वं गतरसत्वं तद्वर्जनाय व्यत्यासः ।

दिनत्रये तदनुष्ठानं विधत्ते—

प्रपा० २ अनु० ११] कृष्णयजुर्वेदीयतैत्तिरीयसंहिता । ३०१

( सोमकरणककरिष्यमाणयागविघ्नकार्यसुरपराभवार्थोपसर्जनम् )

“ तिस्र उपसद उपैति त्रय इमे लोका इमानेव लोकान्प्रीणाति ” [ सं०

का० ६ प्र० २ अ० ३ ] इति ।

त्रिषु दिनेषु कालद्वयेऽनुष्ठानं प्रशंसति—

“ षट्सं पद्यन्ते षड्वा ऋतव ऋतूनेव प्रीणाति ” [ सं० का० ६ प्र० २

अ० ३ ] इति ।

प्रसङ्गादहीने द्विरात्रादावुपसदिनसंख्यां विधत्ते—

“ द्वादशाहीने सोम उपैति द्वादश मासाः संवत्सरः संवत्सरमेव प्रीणाति ”

[ सं० का० ६ प्र० २ अ० ३ ] इति ।

अहःसंधेन निष्पाद्यः सोमयागोऽहीनः । सत्रमप्यनेनोपलक्ष्यते । अहःसमूह-  
स्य समानत्वात् ।

द्वादशदिनेषु कालद्वयानुष्ठानं प्रशंसति—

“ चतुर्विंशतिः संपद्यन्ते चतुर्विंशतिरर्धमासा अर्धमासानेव प्रीणाति ”

[ सं० का० ६ प्र० २ अ० ३ ] इति ।

एतेषूपसदिनेष्ववान्तरदक्षिाव्रतपाने स्तनसंख्यां विधत्ते—

“ आराग्रामवान्तरदक्षिामुपेयाद्यः कामयेतास्मिन्मे लोकेऽर्धुकं स्यादित्येक-  
मग्रेऽथ द्वावथ त्रीनथ चतुर एषा वा आराग्रामवान्तरदक्षिाऽस्मिन्नेवासमै लोकेऽर्धुकं  
भवति ” [ सं० का० ६ प्र० २ अ० ३ ] इति ।

बलीवर्दप्रतोदनं लोहमारं तद्वदल्पमग्रं मुखं यस्याः साऽऽराग्रा । अर्धुकं समु-  
द्विशीलं फलम् । सोमक्रयदिने सायमेकं स्तनं दुह्यात्, अपरेद्युः प्रातर्द्वौ स्तनौ,  
सायं त्रीन्स्तनान्, परेद्युः प्रातश्चतुरः ।

यस्तु परलोकसमृद्धिकामस्तस्योक्तवैपरीत्यं विधत्ते—

“ परोवरीयसीमवान्तरदक्षिामुपेयाद्यः कामयेतामुष्मिन्मे लोकेऽर्धुकं स्यादिति  
चतुरोऽग्रेऽथ त्रीनथ द्वावथैकमेषा वै परोवरीयस्यवान्तरदक्षिाऽमुष्मिन्नेवासमै लो-  
केऽर्धुकं भवति ” [ सं० का० ६ प्र० २ अ० ३ ] इति ।

परःशब्देनात्र श्रेष्ठत्वादुपक्रमो विवक्षितः । उपक्रमे वरीयोऽधिकं यस्याः सा  
परोवरीयसी । अयं पक्षः सूत्र उपन्यस्तः—“ यदहः सोमं क्रीणीयुस्तदहश्चतुरः  
सायं दुह्यस्त्रीन्प्रातर्द्वौ सायमेकमुत्तमे ” इति ।

( सोमकरणककारिण्यमाणयागविघ्नकार्यसुरपराभवार्थोपसङ्घर्षणम् )

अशक्तस्य क्षीरव्रतादूर्ध्वमाहारमल्पमनुजानाति—

“ सुवर्गं वा एते लोकं यन्ति य उपसद् उपयन्ति तेषां य उन्नयते हीयत एव स नोदनेषीति सूचीयमिव ” [ सं० का० ६ प्र० २ अ० ४ ] इति ।

उपसदां स्वर्गप्राप्तिहेतुत्वात्तदनुष्ठायिभिरवाहितैर्भावितव्यम् । तेषां मध्ये यः कोऽपि हीनमनस्को यथोक्तव्रतादूर्ध्वमोदनदिकमन्तर्नयेत्स स्वर्गाद्धीयत एव । तस्मादशक्तोऽपि श्रद्धालुतया नोदनेषि न किञ्चिदपि व्रतादूर्ध्वमन्तर्नयेयामीति यदि मन्येत तेन सूचीयमिव शोभनं वाक्यान्तराभ्यनुज्ञातं वस्तूचीतमिव कुर्यात् । अशक्तिपरिहारमाशोपयुक्तं किञ्चिदेव स्वीकर्तव्यम् । वाक्यान्तरं तु कूष्माण्डहोमप्रकरणे सामान्नायते—“ पयो ब्राह्मणस्य व्रतं यवागू राजन्यस्याऽऽमिक्षा वैश्यस्याथो सौम्येऽप्यध्वर एतद्व्रतं ब्रूयाद्यदि मन्येतोपदस्याभीत्योदनं धानाः सक्तुन्धृतमित्यनुव्रतयेदात्मनोऽनुपदासाय ” इति । उपदस्याभ्युपक्षीणो भवामि ।

अनुव्रते कृतेऽपि फलभ्रंशो नास्तीत्यस्मिन्नर्थे दृष्टान्तमाह—

“ यो वै स्वार्थेतां यताऽश्रान्तो हीयत उत स निष्ठचाय सह वसति ” [ सं० का० ६ प्र० २ अ० ४ ] इति ।

स्वार्थं यन्ति गच्छन्तीति स्वार्थे तस्तेषां स्वार्थताम् । यतन्त इति यतस्तेषां यताम् । मकरमासे प्रयागस्नानं केषांचित्स्वार्थस्तं प्राप्तुं प्रयतमानानां स्वश्रामाचिर्गत्य गच्छतां मध्ये यः कश्चिच्छ्रान्तो गन्तुमशक्तः सैकान्तिकात्तीनस्नानाद्धीयते सोऽपि निष्ठचाय परेद्युर्निर्गत्य तथि गत्वा तैस्तीर्थवासिभिः सहावशिष्टं मासं वसति तद्वद्यमप्येकेनानुव्रतेनाशक्तिं परिहृत्य शिष्टं नियममनुतिष्ठेत् ।

तमिममर्थं निगमयति—

“ तस्मात्सक्तुन्धीय नापरमुच्येत ” [ सं० का० ६ प्र० २ अ० ४ ] इति ।

सक्तुन्धयने द्रव्यं विधत्ते—

“ दध्नाञ्जयेतैतद्वै पशूनाऽरूपं रूपेणैव पशून्व रुन्धे ” [ सं० का० ६ प्र० २ अ० ४ ] इति ।

अथ सौमिकीं वेदिं विधातुं प्रस्तौति—

“ यज्ञो देवेभ्यो निलायत विष्णू रूपं कृत्वा स पृथिवीं प्राविशत्तं देवा हतान्सऽरभ्येच्छन्तमिन्द्र उपर्युपर्यत्यक्रामत्सोऽब्रवीत्को माऽयमुपर्युपर्यत्यक्रीदित्यहं

[ सोमकरणककारिष्यमाणयागविघ्नकार्यसुरपराभवार्थोपसर्जनम् ]

दुर्गे हन्तेत्यथ कस्त्वमित्यहं दुर्गादाहर्तेति सोऽब्रवीद्दुर्गे वै हन्ताऽवोचथा वराहोऽयं वाममोषः सप्तानां गिरीणां परस्ताद्वित्तं वेद्यमसुराणां बिभर्ति तं जहि यदि दुर्गे हन्ताऽसीति स दर्भपुञ्जीलमुदवृत्य सप्त गिरीन्भित्त्वा तमहन्तोऽब्रवीद्दुर्गाद्वा आह-  
ताऽवोचथा एतमा हरेति तमेभ्यो यज्ञ एव यज्ञमाऽहरद्यत्तद्वित्तं वेद्यमसुराणामवि-  
न्दन्त तदेकं वेद्यं वेदित्वम् ” [ सं० का० ६ प्र० २ अ० ४ ] इति ।

स्वर्गलोके स्थितो यज्ञपुरुषस्तिरोधानाय विष्णुर्भूत्वा वैष्णवं रूपं संपूर्णं कृत्वा देवेभ्यः पलाय्य पृथिवीं प्राविशत् । देवाश्च पृष्ठत एव समागत्य हस्तान्प्रसार्य तं धत्तुमैच्छन् । अयं यज्ञो यत्र यत्र गच्छति तत्र तत्रेन्द्रस्तमतिक्रम्य पुरतो मार्गमव-  
रुध्यातिष्ठत् । कोऽयं मामत्यक्रमीदिति यज्ञेनाऽऽक्षिप्त इन्द्रः केनाप्यगम्ये दुर्गे गत्वा विरोधिनं ताडयिष्यामीति स्वमहिमानं प्रतिजज्ञे । अथैवं पच्छुकेः परीक्षकः को नाम त्वमसीतीन्द्रेणाऽऽक्षिप्तो यज्ञस्तादृशश्च दुर्गात्तं विरोधिनमाहरिष्यामीति स्व-  
शक्तिं प्रतिजज्ञौ ( ज्ञे ) । प्रतिज्ञाय स्वकीयं पूर्ववृत्तान्तमिन्द्रस्य पुरतः सर्वमवोचत् । पुरा कदाचिदसुरप्राबल्यं दृष्ट्वा मदङ्गभूतदीक्षाद्यभिमानिनः सर्वेऽपि स्वर्गलोकवा-  
सिनो मैत्रो निर्गत्य पृथिवीं प्राविशन् । ते च के, चतस्रो दीक्षास्तिस्र उपसद् एका सुत्येत्यष्टदिवससाध्यानि कर्माणि । तत्र दीक्षोपसदः सप्त पृथिव्यां गत्वा गिरयोऽभवन् । सुत्याभिमानी देवो वाममोषो वामं कमनीयं सौमिकवेदिग्रहचमसा-  
दिरूपं दैवं वित्तं मुष्णात्यपहरतीति वाममोषः । स च मुषितं तत्सर्वमसुरेभ्यो दत्त्वा स्वयं वराहो भूत्वा सप्तभ्यो गिरिभ्यः परस्तादसुराणां तद्वित्तं बिभर्ति रक्षति । तच्च वित्तं वेद्यं देवैः पुनर्लब्धव्यम् । अतो हे इन्द्र त्वं यदि दुर्गे स्थितं विरोधिनं ह-  
न्ताऽसि तर्हि तं वराहं जहीत्युक्त इन्द्रो दर्भस्तम्बेनैव गिरीन्भित्त्वा वराहं ताडित-  
वान् । तत इन्द्रो यज्ञमुवाच विरोधिनमाहरिष्यामीति यत्प्रतिज्ञातं तत्कर्तुं शक्नोषि चेदेनं विरोधिनं वराहमाहरेत्युक्तो यज्ञाभिमान्येव तं वराहाकारं वेदिग्रहचमसादि-  
वित्तोपेतं यज्ञमेभ्यो देवेभ्य आहृत्य ददौ । यस्माद्देवैर्लब्धव्यमसुराणां तद्देदिरूपं वित्तं देवा अविन्दन्तालमन्त तस्माद्विद्यते लभ्यत इति व्युत्पत्त्या वेदेर्वादिनाम संप-  
न्नम् । वक्ष्यमाणमपेक्षायामेकः प्रकारः । तस्मादेकं वेदित्वमित्युच्यते ।

प्रकारान्तरेणापि वदित्वं दर्शयति—

( सोमकरणककरिष्यमाणयागविघ्नकार्यसुरपराभवार्थोपसङ्घर्षणम् )

“ अक्षुराणां वा इयमग्र आसीद्यावदासीनः परापश्यति तावद्देवानां ते देवा  
अब्रुवन्नस्त्वेव नोऽस्यामपीति कियद्वो दास्याम इति यावदियञ् सलावुकी विः  
परिक्रामति तावन्नो दत्तेति स इन्द्रः सलावुकी रूपं कृत्वेमां विः सर्वतः पर्यका-  
मत्तदिमामविन्दन्त यदिमामविन्दन्त तद्वेद्यै वैदित्वम् ” [ सं० का० ६ प्र० २  
अ० ४ ] इति ।

दार्शिके वेदिब्राह्मणेऽप्येतदुपाख्यानं श्रुतम् । तत्र वसवस्त्वेति मन्त्रैर्यावान्प्रदे-  
शः परिगृहीतस्तावत्येव वेदिः । अत्र तु कृत्स्नाऽपि भूमिर्वेदिरिति विशेषः ।

कृत्स्नभूमेर्वेदित्वेऽपि यागोपयुक्तदेशः पृथक्कल्पनीय इति विधत्ते-

“ सा वा इयञ् सर्वैव वेदिरियति शक्यामीति त्वा अत्रमाय यजन्ते ” [ सं०  
का० ६ प्र० २ अ० ४ ] इति ।

भूमिः सर्वा यद्यपि वेदिरेव तथाऽपि न यत्र क्वापि यष्टव्यं । किंत्वेतावति प्र-  
देशे सदोहविधानादिकं निर्मातुं शक्यामीति निश्चित्य तावन्तं प्रदेशमवमाय पदैः  
परिमित्य तस्मिन्प्रदेशे यजेरन् ।

तत्र पदसंख्यां विधत्ते-

“ त्रिंशत्पदानि पश्चात्तिरश्ची भवति षट्त्रिंशत्पदाची चतुर्विंशतिः पुरस्ता-  
त्तिरश्ची दशदश सं पद्यन्ते दशाक्षरा विराडन्तं विराड्विराजैवान्नाद्यमव रुन्धे ”  
[ सं० का० ६ प्र० २ अ० ४ ] इति ।

अत्रोक्तपदसंख्यायां सर्वस्यां मेलितायां नवसंख्याकानि दशकानि संपद्यन्ते ।  
तदेवं वेदिप्रदेशप्रमाणं मध्यम उपसहिने प्रातःकालीनाया उपसद् ऊर्ध्वं कर्त-  
व्यम् ।

तथा च सूत्रम्-“ अन्तरा मध्यमे प्रवर्ग्योपसदौ वेदिं कुर्वन्ति प्राग्वंशस्य  
मध्यमालालाटिकान्त्रीन्प्राचः प्रक्रमान्प्रक्रम्य शङ्कुं निहन्ति तस्मात्पश्चदशसु दक्षि-  
णत एवमुत्तरतस्ते श्रोणी प्रथमनिहिताच्छङ्कोः षट्त्रिंशति पुरस्तात्तस्माद्द्वादशसु  
दक्षिणत एवमुत्तरतस्तावंसौ ” इति ।

यथोक्तपरिमाणवति प्रदेश उपरितनमृत्तिकाया अपनयनं विधत्ते-

“ उद्धन्ति यदेवास्या अमेध्यं तदपहन्ति ” [ सं० का० ६ प्र० २ अ०  
४ ] इति ।

प्रपा० २ अनु० ११] कृष्णयजुर्वेदीयतैत्तिरीयसंहिता ।

३०५

( सोमकरणकरिष्यमाणयागविघ्नकार्यसुरपराभवार्थोपसद्गर्जनम् )

निष्ठीवनादिक्लृप्तमशुचित्वमुद्धननेनापैति ।

तमेव विधिमनुद्य प्रशंसति—

“ उद्धन्ति तस्मादोषधयः परा भवन्ति बर्हिः स्तृणाति तस्मादोषधयः पुनरा भवन्ति [ सं० का० ६ प्र० २ अ० ४ ] इति ।

पूर्वं तस्मिन्प्रदेशे समुत्पन्नास्तृणविशेषा उद्धननेन पराभूता भवन्ति तस्मात्कृ-  
त्स्नवेद्यां बर्हिरास्तरणादोषधयः पुनरागता भवन्ति ।

तस्य बर्हिष उपरि पुनरप्यग्नीषोमीयपथर्थं बर्हिरुत्तरवेदिप्रदेशे स्तृणीयादिति विधत्ते—

“ उत्तरं बर्हिष उत्तरबर्हिः स्तृणाति प्रजा वै बर्हिर्यजमान उत्तरबर्हिर्यज-  
मानमेवायजमानादुत्तरं करोति तस्माद्यजमानोऽयजमानादुत्तरः ” [ सं० का० ६  
प्र० २ अ० ४ ] इति ।

उत्कृष्ट इत्यर्थः ।

यत्पूर्वं विहितं तिस्र उपसद उपैति द्वादशाहीने सोम उपैतीति तत्र विपक्ष-  
स्वपक्षयोर्बाधावुपन्यस्यति—

“ यद्वा अनीशानो भारमादत्ते वि वै स लिशते यद्द्वादश साहस्योपसदः  
स्युस्तिस्त्रोऽहीनस्य यज्ञस्य विलोम क्रियेत तिस्र एव साहस्योपसदो द्वादशाही-  
नस्य यज्ञस्य सर्वायत्वायाथो सलोम क्रियते ” [ सं० का० ६ प्र० २ अ०  
५ ] इति ।

लोके यद्यशक्तः कश्चित्प्रौढं भारं वोढुमाददीत तदा स विलिशते विशेषेणा-  
त्पी भवति उत्थातुमशक्तो भूमौ पतेत् । तद्दन्नापि योज्यते । अह्ना सह वर्तत  
इति साह्न एकाहो ज्योतिष्टोमः । अहःसंघसाध्योऽहीनो द्विरात्रादिः । तत्र यद्य-  
त्पस्य साह्नस्य द्वादश स्युर्यदि वाऽधिकस्थाहीनस्य तिस्रः स्युस्तदा विलोम विप-  
रीतं क्रियेत । तथा सति साह्नस्य वीर्यं हीयेत । स्वपक्षे तु नास्ति तदुभयम् ।

यच्चान्यत्पूर्वं विहितमाराग्रामवान्तरदक्षिामुपेयादिति तत्प्रशंसति—

“ वत्सस्यैकः स्तनो भागी हि सोऽथैकः स्तनं व्रतमुपैत्यथ द्वावथ त्रिणथ  
चतुर एतद्वै क्षुरपवि नाम व्रतं येन प्र जातान्भ्रातृव्यान्नुदते प्रति जनिष्यमाणानथो  
कनीयसैव भूय उपैति ” [ सं० का० ६ प्र० २ अ० ५ ] इति ।

३०६ श्रीमत्सायणाचार्यविरचितभाष्यसमेता— [ १ प्रथमकाण्डे—  
( सोमकरणककरिष्यमाणयागविघ्नकार्यसुरपराभवार्थोपसङ्गर्णनम् )

वत्सस्य भागो यः स्तनस्तास्मिन्नप्यल्पं पयो यजमानश्चतुर्थं पर्याये स्वी करो' ति । ततोऽस्य चतुस्तननियमः सिध्यति । तदेतदेकस्तनादिकं व्रतं क्षुरपवीत्युच्यते पविर्वज्रं तेन तीक्ष्णत्वमुपलक्ष्यते । क्षुरवत्पविस्तैक्ष्ण्यं यस्याऽऽरात्राव्रतस्य तेन व्रतेन पूर्वमुत्पन्नान्वैग्णिं विनाशयति जनिष्यमाणांश्च प्रतिबध्नाति । किंचात्यल्पेन कर्मणा भूयः फलं प्राप्नोति । यथोप्तेनाल्पेन बीजेन प्रौढं वृक्षं फलं प्राप्नोति तद्वत् ।

यदन्यत्पूर्वं विहितं परोवरीयसीमवान्तरदीक्षामुपेयादिति तत्प्रशंसति—

“ चतुरोऽग्रे स्तनान्व्रतमुपैत्यथ त्रीनथ द्वावथैकमेतद्वै सुजघनं नाम व्रतं तपस्य सुवर्ग्यमथो भैव जायते प्रजया पशुभिः ” [ सं० का० ६ प्र० २ अ० ५ ] इति ।

यथा रूपवत्या युवत्या योषितो जघनप्रदेशः स्थूलस्तस्योपरि देहमध्यप्रदेश-  
कृशस्तद्वदस्य व्रतस्याधोभागश्चतुस्तन उपरिभाग एकस्तन इति सुजघनमिति नाम-  
तपस्यमुत्तरोत्तरमाहारक्षयात्तपसो योग्यम् । अत एव स्वर्गसाधनम् । किं च सुज-  
घनत्वादेव प्रजाः पशून् प्रजनयति ।

त्रैवर्णिकानां मध्ये क्षत्रियस्य द्रव्यं विधत्ते—

“ यवागू राजन्यस्य व्रतं क्रूरेव वै यवागूः कर्कर इव राजन्यो वज्रस्य रू-  
पं समृद्धयै ” [ सं० का० ६ प्र० २ अ० ५ ] इति ।

यवाग्वा ओदनवत्तृप्तिहेतुत्वाभावात्कर्करत्वम् । राजन्यो दुष्टाशेक्षकत्वात्क्रूरः ।  
उभयं मिलित्वा यद्वज्रसदृशं तच्चानिष्टनिवर्तकत्वेन समृद्धयै भवति ।

विधत्ते—

“ आमिक्षा वैश्यस्य पाकयज्ञस्य रूपं पुष्टयै ” [ सं० का० ६ प्र० २  
अ० ५ ] इति ।

तप्ते पयसि दधिप्रक्षेपेण घनीभूतो भागोऽस्तावामिक्षा । पक्वैर्न पुरोडाशादिना  
कृतो यज्ञः पाकयज्ञः । आमिक्षायाः पक्वपयोनिष्पन्नत्वात्पाकयज्ञस्य रूपमतः  
पुष्टयै भवति ।

विधत्ते—

“ पयो ब्राह्मणस्य तेजो वै ब्राह्मणस्तेजः पयस्तेजसैव तेजः पय आत्मन्ध-

प्रपा० २ अनु० ११] कृष्णयजुर्वेदीयतैत्तिरीयसंहिता ।

३०७

( सोमकरणककरिष्यमाणयागविघ्नकार्यसुरपराभवाथोपसद्गर्णनम् )

तेऽथो पयसा वै गर्भा वर्धन्ते गर्भ इव खलु वा एष यद्दीक्षितो यदस्य पयो व्रतं भवत्यात्मानमेव तद्वर्धयति ” [ सं० का० ६ प्र० २ अ० ५ ] इति ।

ब्राह्मणोऽध्यापनादिरूपेण तेजसा युक्तः । पर्यसस्तेजोवत्स्वच्छरूपत्वात्स्वयमेव तेजस्वि । पयसि पीते सति स्वकीयेन तेजसा सह पयोरूपं तेज आत्मनि धृतं भवति । किंच दीक्षितस्य गर्भरूपत्वात्पयसा वृद्धिर्युज्यते ।

मध्याह्नमध्यरात्रयोर्व्रतकालत्वं विधातुं प्रस्तौति --

“ त्रिव्रतो वै मनुरासीद्द्विव्रता असुरा एकव्रता देवीः प्रातर्मध्यंदिने सायं तन्मनोव्रतमासीत्पाकयज्ञस्य रूपं पुष्टये प्रातश्च सायं चासुराणां निर्मध्यं क्षुधो रूपं ततस्ते पराऽभवन्मध्यंदिने मध्यरात्रे देवानां ततस्तेऽभवन्सुवर्गं लोकमायन् ” [ सं० का० ६ प्र० २ अ० ५ ] इति ।

अहनि त्रिषु कालेषु त्रिं भोजनं कुर्वतो मनोरेकस्मिन्नेव काले व्रतं कुर्वतां देवानां च मध्याह्नकाले व्रतमस्ति । स च कालः क्षुधः स्वरूपम् । तस्मिन्व्रतरहिता असुराः पराभूताः । व्रतयुक्तास्तु मनुर्देवाश्च पुष्टिं स्वर्गं च प्राप्ताः । ततो मध्याह्नकालः प्रशस्तः ।

विधत्ते--

“ यदस्य मध्यंदिने मध्यरात्रे व्रतं भवति मध्यतो वा अन्नेन भुञ्जते मध्यत एव तदूर्जं धत्ते भ्रातृव्याभिभूत्यै भवत्यात्मना पराऽस्य भ्रातृव्यो भवति ” [ सं० का० ६ प्र० २ अ० ५ ] इति ।

मुखमध्येऽन्नास्य भोजनमुदरमध्येऽन्नास्य च धारणं यथा लोके तथैवात्रापि मध्याह्ने मध्यरात्रे च व्रतं कर्तव्यम् ।

दीक्षितस्य स्वनिवासस्थानात्प्रवासं निषेधति--

“ गर्भो वा एष यद्दीक्षितो योनिर्दीक्षितविमितं यद्दीक्षितो दीक्षितविमितात्प्रवसेद्यथा योनेर्गर्भः स्कन्दति तादृगेव तन्ना प्रवस्तव्यमात्मनो गोपीथाय ” [ सं० का० ६ प्र० २ अ० ५ ] इति ।

दीक्षितो विशेषेण मीयते प्रक्षिप्यते यस्मिञ्शालास्थाने तद्दीक्षितविमितं तस्य योनिरूपत्वात् । ततोऽस्य निर्गमनं गर्भस्त्रावसमम् । तत आत्माक्षणाथं न निर्गन्तव्यम् ।



( सोमकरणककारिण्यमाणयागविघ्नकार्यसुरपराभवाथोपसङ्घर्षनम् )

एतमेव निषेधं प्रकारान्तरेण प्रशंसति—

“ एष वै व्याघ्रः कुलगोपो यदग्निस्तस्माद्यद्दीक्षितः प्रवसेत्स एनमीश्वरोऽनु-  
त्थाय हन्तोर्न प्रवस्तव्यमात्मनो गुप्त्यै ” [ सं० का० ६ प्र० २ अ० ५ ]  
इति ।

एष एवाऽऽहवनीयोऽग्निः प्रवसतो व्याघ्रवर्द्धिसको निवसतः कुलरक्षकः ।  
तस्मात्सोऽग्निः प्रवसन्तमेनमनु स्वयमुत्थाय हन्तुं समर्थः । प्रवासाभावस्त्वात्मनो र-  
क्षणाय भवति ।

आहवनीयस्य दक्षिणदेशं शयनार्थं विधत्ते—

“ दक्षिणतः शय एतद्वै यजमानस्याऽऽयतनञ् स्व एवाऽऽयतने शये ” [ सं०  
का० ६ प्र० २ अ० ५ ] इति ।

शेत इत्यर्थः ।

शयनस्याऽऽहवनीयाभिमुख्यं विधत्ते—

“ अग्निमभ्यावृत्य शये देवता एव यज्ञमभ्यावृत्य शये ” [ सं० का० ६  
प्र० २ अ० ५ ] इति ।

अथ काम्यानि देवयजनानि विधीयन्ते । तत्र पुरोहाविरादयः संज्ञाविशेषा  
उक्थ्यषोडशतिरात्राद्युत्तरयज्ञाः । स्वर्गकामिनं ( णं ) प्रति विधत्ते—

“ पुरोहविषि देवयजने याजयेद्यं कामयेतोपैनमुत्तरो यज्ञो नमेदभि सुवर्गं  
लोकं जयेदिति ” [ सं० का० ६ प्र० २ अ० ६ ] इति ।

अनेन प्रकारेण यं यजमानमुद्दिश्य कामयेत तं पुरोहविर्नामके याजयेत् ।

तस्य लक्षणमाह—

“ एतद्वै पुरोहविर्देवयजनं यस्य होता पातरनुवाकमनुब्रुवन्नग्निमप आदित्य-  
मभि विपश्यति ” [ सं० का० ६ प्र० २ अ० ६ ] इति ।

यस्य देवयजनस्य हविर्धानमण्डप आसीनः प्राङ्मुखो होता पातरनुवाकना-  
मकं शस्त्रं पठेत् ( ठन् ) पुरोवार्तिनमाहवनीयाग्निं ततः प्राग्वार्तिनं नदीतडागादिजलं  
ततोऽपि प्राग्दिशुद्यन्तमादित्यं चाऽऽभिमुख्येन युगपत्पश्यत्येतादृग्देवयजनं पुरोहवि-  
रित्युच्यते ।

कामितफलसिद्धिं दर्शयति—

( सोमकरणककरिभ्यमाणयागविघ्नकार्यसुरपराभवार्थोपसङ्घर्षनम् )

“ उपैनमुत्तरो यज्ञो नमत्यभि सुवर्गं लोकं जयति ” [ सं० का० ६ प्र० २ अ० ६ ] इति ।

अन्यद्विधत्ते—

“ आप्ते देवयजने याजयेदभ्रातृव्यवन्तम् ” [ सं० का० ६ प्र० २ अ० ६ ] इति ।

आप्तनामकस्य लक्षणमाह—

“ पन्थां वाऽभिस्पर्शयेत्कर्तुं वा यावन्नानसे यातवै न रथायैतद्वा आप्तं देवयजनम् ” [ सं० का० ६ प्र० २ अ० ६ ] इति ।

प्रौढं राजमार्गं प्रौढं गर्तं वा विलोक्याऽऽधिक्येन तत्संस्पर्शो यथा भवति तथा देवयजनं निर्मातव्यम् । देवयजनगर्तयोर्मध्ये शकटस्य वा रथस्य वा यातवै गन्तुं यावदन्तरं न पर्याप्तं तावदेवान्तरं कर्तव्यम् । सोऽयमभिस्पर्शः । एतदेवाऽऽप्तनामकम् ।

कामितार्थसिद्धिं दर्शयति—

“ आमोत्येव भ्रातृव्यं नैनं भ्रातृव्य आमोति ” [ सं० का० ६ प्र० २ अ० ६ ] इति ।

जयतीत्यर्थः ।

विधत्ते—

“ एकोचते देवयजने याजयेत्पशुकामम् ” [ सं० का० ६ प्र० २ अ० ६ ] इति ।

प्रशंसति—

“ एकोचताद्वै देवयजनादङ्गिरसः पशूनसृजन्त ” [ सं० का० ६ प्र० २ अ० ६ ] इति ।

लक्षणमाह—

“ अन्तरा सदोहविधाने उच्यते स्यादेतद्वा एकोचतं देवयजनम् ” [ सं० का० ६ प्र० २ अ० ६ ] इति ।

प्राचीनवंशात्पुरतः प्रत्यासन्नं सदः, उत्तरवेदेः पश्चात्प्रत्यासन्नं हविधानं, तयोर्मध्यमुच्यतं कुर्यात् ।

फलमाह—

“ पशुमानेव भवति ” [ सं० का० ६ प्र० २ अ० ६ ] इति ।

विधत्ते—

“ व्युन्नते देवयजने याजयेत्सुवर्गकामम् ” [ सं० का० ६ प्र० २ अ० ६ ] इति ।

प्रशंसति—

“ व्युन्नताद्वै देवयजनादङ्गिरसः सुवर्गं लोकमायन् ” [ सं० का० ६ प्र० २ अ० ६ ] इति ।

लक्षणमाह—

“ अन्तराऽऽहवनीयं च हविर्धानं चोन्नतं स्यादन्तरा हविर्धानं च सदश्चान्तरा सदश्च गार्हपत्यं चैतद्वै व्युन्नतं देवयजनम् ” [ सं० का० ६ प्र० २ अ० ६ ] इति ।

उत्तरवेदिहविर्धानसदःपाचीनवंशानां चतुर्णामन्तरालप्रदेशेषु त्रिषून्नतं कुर्यात्  
फलमाह—

“ सुवर्गमेव लोकमति ” [ सं० का० ६ प्र० २ अ० ६ ] इति ।

विधत्ते—

“ प्रतिष्ठिते देवयजने याजयेत्प्रतिष्ठाकामम् ” [ सं० का० ६ प्र० २ अ० ६ ] इति ।

लक्षणमाह—

“ एतद्वै प्रतिष्ठितं देवयजनं यत्सर्वतः समम् ” [ सं० का० ६ प्र० २ अ० ६ ] इति ।

फलमाह—

“ प्रत्येव तिष्ठति ” [ सं० का० ६ प्र० २ अ० ६ ] इति ।

अथ नामविशेषमनुक्त्वा लक्षणपुरःसरं विधत्ते—

“ यत्रान्या अन्या ओषधयो व्यतिषक्ताः स्युस्तद्याजयेत्पशुकामम् ” [ सं० का० ६ प्र० २ अ० ६ ] इति ।

यवगोधूमप्रियंगुकोद्रवादिबीजानि परस्परविलक्षणानि यस्मिन्प्रदेशे सहोत्पद्यन्ते तत्र पशुकामं याजयेत् ।

( सोमकरणककारिमाणयागविघ्नकार्यसुरपराभवार्थोपसद्वर्णनम् )

प्रशंसति—

“ एतद्वै पशूनां रूपं रूपेणैवास्मै पशूनव रुन्धे ” [ सं० का० ६ प्र० २ अ० ६ ] इति ।

फलमाह—

“ पशुमानेव भवति ” [ सं० का० ६ प्र० २ अ० ६ ] इति ।

विधत्ते—

“ निर्वृत्तिगृहीते देवयजने याजयेद्यं कामयेत निर्वृत्त्याऽस्य यज्ञं ग्राहयेय-  
मिति ” [ सं० का० ६ प्र० २ अ० ६ ] इति ।

निर्वृत्तिर्यज्ञविघाती राक्षसः ।

लक्षणमाह—

“ एतद्वै निर्वृत्तिगृहीतं देवयजनं यत्सदृशै सत्या क्रक्षम् ” [ सं० का० ६ प्र० २ अ० ६ ] इति ।

निम्नोन्नतत्वरहित्येन सदृश्याः सत्या भूमेः संबन्धि सदृक्षं तृणादिशून्यं स्थानं  
तन्निर्वृत्तिगृहीतम् ।

कामितार्थसिद्धिमाह—

“ निर्वृत्त्यैवास्य यज्ञं ग्राहयति ” [ सं० का० ६ प्र० २ अ० ६ ] इति ।

विधत्ते—

“ व्यावृत्ते देवयजने याजयेद्व्यावृत्कामं यं पात्रे वा तल्पे वा मीमांसेरन् ”  
[ सं० का० ६ प्र० २ अ० ६ ] इति ।

पात्रोपलक्षिते सहपङ्क्तिभोजने तल्पोपलक्षिते विवाहे वा बन्धुभिवादयो यं पुरु-  
षमुद्दिश्य मीमांसेरन्संदिहीरन्स पुरुषः संदेहेहेतोरपवादादेः पाप्मनो व्यावृत्तिं कामयेत  
तं व्यावृत्ते याजयेत् ।

व्यावृत्तस्य लक्षणमाह—

“ प्राचीनमाहवनीयात्प्रवणं स्यात्प्रतचिनिं गार्हपत्यादेतद्वै व्यावृत्तं देवयज-  
नम् ” [ सं० का० ६ प्र० २ अ० ६ ] इति ।

उभयतः प्रवणं निम्नम् ।

फलसिद्धिमाह—

( सोमकरणककारिभ्यमाणयागविघ्नकार्यसुरपराभवार्थोपसर्जनम् )

“ वि पाप्मना भ्रातृव्येणाऽऽ वर्तते नैनं पात्रे न तल्पे मीमांसन्ते ” [ सं० का० ६ प्र० २ अ० ६ ] इति ।

पापरूपेण वैरिणा व्यावर्तते वियुज्यते ततो न संदिहते ।

विधत्ते—

“ कार्ये देवयजने याजयेद्भूतिकामम् ” [ सं० का० ६ प्र० २ अ० ६ ] इति ।

कार्ये मृच्छिलादिभिरुचतीकरणिये ।

प्रशंसति—

“ कार्यो वै पुरुषः ” [ सं० का० ६ प्र० २ अ० ६ ] इति ।

उपनयनादिसंस्कारैरुचतीकरणियः पुरुषस्ततस्तस्येदं योग्यम् ।

फससिद्धिं दर्शयति—

“ भवत्येव ” [ सं० का० ६ प्र० २ अ० ६ ] इति ।

ऐश्वर्यं प्राप्नोत्येव । तदेतत्सर्वं या ते अग्नेऽयाशया रजाशयेत्यनेन मन्त्रेण साध्योः प्रातःकालीनसायंकालीनोपसदोर्मध्ये कर्तव्यम् ।

अत्र विनियोगसंग्रहः—

अंशुराप्याययेत्सोममेषा प्रस्तरनिह्वयः ।

अग्ने पूर्वाग्निमामन्त्र्य याते मार्जयते तथा ॥ १ ॥

व्रतं च तेन कुरुते या ते व्युपसदाममी ।

आज्यहोमा अयाशेति रजेति च हरेति च ॥ २ ॥

त्रिविधो मन्त्रभेदः स्यान्मन्त्राः सप्तेह ईरिताः ॥ ३ ॥

अथ मीमांसा ।

पञ्चमाध्यायस्य तृतीयपादे चिन्तितम्—

“ आवृत्तिरुपसत्स्वेषा संघस्यैकैकगाऽथवा ।

विरध्यायं पठेत्यादाविव स्यात्समुदायगा ॥

प्रथमा मध्यमाऽन्येति प्राकृतक्रमसिद्धये ।

एकैकरया द्विरभ्यासे षट्संख्याऽपि प्रसिध्यति ” ॥ इति ।

अग्नौ श्रूयते— “ षडुपसदः ” इति । तत्र चोदकप्राप्तानां तिसृणामुपसदां

( सोमकरणककरिष्यमाणयागविघ्नकार्यसुरपरामवार्योपसद्वर्णनम् )

पूर्वन्यायेनाऽऽवृत्त्या षट्संख्या संपादनीया । यथा पूर्वाधिकरणे प्रयाजेषु संघा-  
वृत्त्यैकादशसंख्या संपादिता तद्वदत्रापि साऽऽवृत्तिदण्डकलितवत्समुदायस्य युक्ता ।  
यथा दण्डेन भूपदेशं संमिमानः पुरुष आमूलाग्रं कृत्स्नदण्डं पुनः पुनः पातयति,  
न तु दण्डस्य प्रत्यवयवं पृथगावृत्तिं करोति, यथा वा त्रिवारं रुद्राध्यायं जप-  
तीत्यत्र कृत्स्न एवाध्याय आवर्त्यते न त्वध्यायैकदेश एकैकोऽनुवाकः पृथगव-  
त्रिः पठ्यते तथा तिसृणामुपसदां समुदाय आवर्तनीय इति चेन्मैवम् । प्राकृतक-  
मबाधप्रसङ्गात् । प्रकृतौ हि दीक्षानन्तरभाविनि दिने होतव्या प्रथमोपसत् ।  
तत ऊर्ध्वदिने द्वितीया । ततोऽष्टमूर्ध्वदिने तृतीया । ता एताः सक्तदनुष्ठाय  
पुनरुपरितनदिनेष्वनुष्ठायन्ते चेत्पुनरनुष्ठायिमा नायाः प्रथमायाः प्रथमात्वमपेति  
चतुर्थीत्वमायाति । तस्मात्प्राकृतकप्रसिद्धय प्रथमां द्विरभ्यस्य ततो द्वितीयां द्विर-  
भ्यस्येत्येवं स्वस्थानवृद्ध्या तासामावृत्तिः कार्या । न चाध्यायदृष्टान्तो युक्तः ।  
अनुवाकसमुदायस्यैवाध्यायत्वात्तस्यैव चाऽऽवृत्तिविधानात् । न त्विह समुदायस्योप-  
सत्त्वमस्ति । तस्मात्प्रत्येकमुपसदावर्तनीया । अनेन न्यायेन द्वादशाहीनस्येत्यत्रैकै-  
कोपसच्चतुर्वारमावर्तनीया ।

तृतीयाध्यायस्य तृतीयपादे चिन्तितम्—

“ तिस्र एव हि साह्ये स्युरहीने द्वादशेत्यदः ।

ज्योतिष्टोमे द्वादशत्वमथवाऽहर्गणो ( णे ) भवेत् ॥

अस्तु प्रकरणादाद्यो नाहीनत्वं विरुध्यते ।

प्रकृतित्वाच्च केनापि हीनोऽतोऽत्र विकल्प्यताम् ॥

साह्यान्निन्नाऽहीनसंज्ञा रूढैषाऽहर्गणो ( णे ) भवेत् ।

षष्ठीश्रुत्या द्वादशत्वं प्रक्रियातोऽप्रकल्प्यताम् ” इति ।

ज्योतिष्टोमप्रकरणे श्रूयते—“ तिस्र एव साह्यस्योपसदो द्वादशाहीनस्य ” इति ।  
एकेनाहना निष्पाद्यत्वात्साहनो ज्योतिष्टोमः । दीक्षादिवसादूर्ध्वं सोमामिषवदिव-  
सात्पूर्वं कर्तव्या होमा उपसदः । तासां द्वादशत्वं प्रकरणबलाज्ज्योतिष्टोमे निवि-  
शते । अहीनशब्दश्च तस्मिन्नावकल्प्यते । ज्योतिष्टोमस्य निखिलसोमयागप्रकृति-  
त्वेन सर्वेषामङ्गानां तत्रोपदेशे सति तदुपदेशविकलविकृतीनामिव हीनत्वाभावात्

( सोमकरणककरिष्यमाणयागविघ्नकार्यसुरपराभवार्थोपसङ्गर्णनम् )

अतो द्वादशत्वात्रित्वयोर्विकल्प इति प्राप्ते ब्रूमः—आवृत्तः सोमयागरूपो द्विरात्रावि-  
रात्रादिरहर्गणः । तस्मिन्नहीनशब्दो रूढः । यौगिकत्वे तु न हीन इति विगृह्य  
समासे कृते सत्ययज्ञादिशब्दवदाद्युदात्तः स्यात् । मध्योदात्तस्त्वाम्नायते । रूढिश्च  
विग्रहनिरपेक्षत्वाच्छ्रिद्धिबुद्धिहेतुः । अतो ज्योतिष्टोमवाचिनः साह्नशब्दाद्भिन्ने-  
महीनसंज्ञा ज्योतिष्टोमाद्भिन्नमहर्गणमभिधत्ते । तस्मिन्नहर्गणे षष्ठीश्रुत्या तदुक्तं  
द्वादशत्वं निवेश्यते । तत्सिद्धये प्रकरणादिदमपनेतव्यम् ।

तृतीयाध्यायस्य सप्तमपादे चिन्तितम्—

“ मुख्यार्था सौमिकी वेदिरुभयार्थोऽत मुख्यगा ।

चिकीर्षितत्वान्मुख्यस्य वेद्यां तत्कृतिसंभवात् ॥

मुख्यपौष्कल्यहेतुत्वात्तदङ्गं च चिकीर्षितम् ।

मुख्यवत्तेन तद्वेदिरङ्गेष्वप्युपकारिणी ” इति ॥

दार्शिकीं वेदिं मध्येऽन्तर्भाव्य प्राचीनवंशो मण्डपोऽवस्थितः । ततः पूर्वस्थां  
दिशि सदोहविधानादीनां पर्याप्तो भूभागविशेषः । तैः सदःप्रभृतिभिः सह सौमिकी  
वेदिरित्युच्यते । सेयं मुख्यस्य सोमयागस्यैवोपकारं करोति, न त्वमुख्यानामग्नी  
षोमियाद्यङ्गानाम् । कुतः । मुख्यस्य चिकीर्षितत्वात् । न चाङ्गान्यपि चिकीर्षि-  
तानीति वाच्यम् । चिकीर्षास्वरूपस्य वेदेनैवाभिहितत्वात् ।

एवं श्रूयते—“ षट्त्रिंशत्प्रक्रमा प्राची चतुर्विंशतिरग्रेण त्रिंशज्जघनेने[य]ति  
शक्ष्यामहे ” इति ।

अस्यायमर्थः— श्रूयमाणेनानेन दैर्घ्यप्रमाणेन तिर्यक्प्रमाणेन च प्रमिते भूभागे  
फलहेतुं सोमयागं कर्तुं शक्ष्यामहे इति निश्चित्य तत्तथैव कुर्यादिति । सेयं चिकीर्षा  
मुख्यविषया । इ[ य ]ति शक्ष्यामहे इति परिमाणस्य शक्तेश्चोपन्यासात् । अ-  
ङ्गानां[ तु ] पशूनाभिष्टीनां च सदोहविधानादिमण्डपनिरपेक्षाणां यथोक्तपरिमाण-  
मन्तरेणाप्यनुष्ठानं शक्यत्वात्स उपन्यासस्तत्र निरर्थकः । सोमस्य त्वनुष्ठानं यथो-  
क्तवेद्यामेव संभवति न त्वन्यत्र । तस्मात्सा वेदिर्मुख्यस्यैवोपकरोतीति प्राप्ते ब्रूमः—  
इयति शक्ष्यामहे इत्यत्र साङ्गप्रधानानुष्ठाने शक्तिरुक्ता । तादृशस्यैव फलं प्रति  
पुष्कलहेतुत्वात् । अतो मुख्याङ्गयोश्चिकीर्षायास्तुल्यत्वाद्देदिरुभयार्था । न चात्र

( मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम् )

वपनादिसाम्यं शङ्कनीयम् । दृष्टोपयोगाभावस्य तत्रोक्तत्वात् । इह तु हविरासा-  
दनादिदृष्ट उपयोगः । स च मुख्याङ्गयोः सम इत्युभयार्थत्वम् ।

षष्ठाध्यायस्याष्टमपादे चिन्तितम्—

“ अन्याभावेऽन्यभावेऽपि पयोभक्षादयोऽग्निमः ।

निमित्ते सत्यनुष्ठानान्नियम दृष्टतोऽन्तिमः ” इति ।

ज्योतिष्टोमे श्रूयते—“ पयो ब्राह्मणस्य व्रतम् ” इति । तदेतदसत्यन्यस्मि-  
न्भक्ष्ये कर्तव्यम् । कुतः । अन्याभावस्य निमित्तत्वात् । निमित्ते सति नैमित्तिक-  
स्यावश्यानुष्ठेयत्वादिति चेन्मैवम् । न ह्यत्रान्याभावो निमित्तत्वेन श्रुतः । तस्मात्स-  
त्यप्यन्यस्मिन्भक्ष्ये नियमादृष्टाय पय एव भक्षयेत् ।

तत्रैवान्यच्चिन्तितम्—

“ अजीर्णिसंभवे कर्त्तव्यं व्रतं नो वाऽग्निमो विधेः ।

रोगोत्पत्त्या प्रधानस्य विरोधान्न पयोव्रतम् ” इति ।

ज्योतिष्टोमे श्रूयते—“ मध्यंदिने मध्यरात्रे व्रतं व्रतयति ” इति ।

तत्र यस्याजीर्णः संभाविता तेनापि विहितत्वात्पयो व्रतयितव्यमेवेति चैन्मै-  
वम् । प्रधानानुष्ठानविघ्नप्रसङ्गात् । तस्मात्तथाविधवेलायां पयो वर्जयेत् ।

अत्र सर्वाणि यज्ज्येवेति नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे द्वितीयपपाठक

एकादशोऽनुवाकः ॥ ११ ॥

( अथ प्रथमाष्टके द्वितीयपपाठके द्वादशोऽनुवाकः ) ।

वित्तायनी मेऽसि तित्तायनी मेऽस्यवता-  
न्मा नाथितमवतान्मा व्यथितं विदेरग्निनभो  
नामाग्ने अङ्गिरो योऽस्यां पृथिव्यामस्यार्थ-  
षा नाम्नेहि यत्तेऽनाधृत् नाम यज्ञियं तेन



[ मध्यमोपसदिने स्वीकृतषट्त्रिंशत्पदपरिमितवेदिप्रवेशपूर्वभाग उत्तरेवद्यभिधान्य ]

त्वाऽऽ दधेऽग्ने अङ्गिरो यो द्वितीयस्यां तु  
 तीर्यस्यां पृथिव्यामस्यायुषा नाम्नेहि यत्तेऽ-  
 नाधृष्टं नाम ( १ ) य ज्ञियं तेन त्वाऽऽ दधे  
 सिंहीरसि महिषीरस्युरु प्रथस्वोरु ते य-  
 ज्ञपतिः प्रथतां ध्रुवाऽसि देवेभ्यः शुन्धस्व  
 देवेभ्यः शुम्भस्वेन्द्रघोषस्त्वा वसुभिः पुर-  
 स्तात्पातु मनोजवास्त्वा पितृभिर्दक्षिणतः  
 पातु चेतास्त्वा रुद्रैः पश्चात्पातु विश्वकर्मां  
 त्वाऽदित्यैरुत्तरतः पातु सिंहीरसि सपत्न-  
 साही स्वाहा सिंहीरसि सुप्रजावनिः  
 स्वाहा सिंहीः ( २ ) असि रायस्पोष-  
 वनिः स्वाहा सिंहीरस्यादेत्यवनिः स्वाहा  
 सिंहीरस्या वह देवान्देवयते यजमानाय  
 स्वाहा भूतेभ्यस्त्वा विश्वायुरसि पृथिवीं  
 दृह ध्रुवक्षिदम्यन्तरिक्षं दृहोच्युतक्षिद-  
 सि दिवं दृहोऽग्नभस्मास्यग्नेः पुरिषमासि  
 ॥ ६ ॥

( नाम सुप्रजावनिः स्वाहा सिंहीः पञ्चत्रिंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
 द्वितीयप्रपाठके द्वादशोऽनुवाकः ॥ १२ ॥

अथ प्रथमकाण्डे द्वितीयप्रपाठके द्वादशोऽनुवाकः ) ।

[ मध्यमोपसंदिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम् ]

एकाःशेऽनुवाक उपसदोऽभिहिताः । तत्र मध्यमोपसंदिने षट्त्रिंशत्पदपरिमितो योऽयं वेदिप्रदेशः स्वीकृतस्तस्य पूर्वभाग उत्तरवेदिर्द्वादशेऽनुवाकेऽभिधीयते ।

वित्तायनीति । बौधायनः—“ उत्तरेण वेदिं द्वयोर्वा त्रिषु । प्रक्रमेण रफ्येनोद्धव्यावोक्ष्य शम्यया चात्वालं परिमपीते वित्तायनी मेऽसीति पुरस्तादुदीचीनकुम्बयाऽन्तरितरफ्येनोल्लिखति, तिकायनी मेऽसीति दक्षिणतः प्राक्कुम्बयाऽन्तरितरफ्येनोल्लिखति, अवतान्मा नाथितमिति पश्चादुदीचीनकुम्बयाऽन्तरितरफ्येनोल्लिखति, अवतान्मा व्यथितमित्युत्तरतः प्राचीनकुम्बयाऽन्तरितरफ्येनोल्लिखति ” इति ।

आपस्तम्बः—“ अपरेण यूपावटदेशं संचरमवशिष्य वेद्यामुत्तरवेदिं दशपदां सोमे करोत्यंहीयसीं पुरस्तादित्येके तां युगेन यजमानस्य वा पदैर्विधाय शम्यया परिमपीते शम्यामात्री निरुद्धपशुबन्धस्योत्तरवेदिः शम्यां पुरस्तादुद्गम्यां निधाय रफ्येनोदीचीमभ्यन्तरमुपल्लिखति वित्तायनी मेऽसीत्येवं दक्षिणतः प्राचीं तिकायनी मेऽसीति पश्चादुदीचीमवतान्मा नाथितमित्युत्तरतः प्राचीमवतान्मा व्यथितमित्युत्तरतः समाद्वेयंसादुदक्प्रक्रमे चात्वालस्तमुत्तरवेदिवत्तूष्णीं शम्यया परिमित्य ” इति ।

अत्रोत्तरवेदिर्द्वादकाकारौ महावेद्याः प्राग्भावे मृत्तिकाप्रक्षेपेण निष्पाद्यमान एक आकारः । आपस्तम्बमते तद्विषया मन्त्रा उक्ताः । मृत्तिका चात्वालमनेति तद्रूपोऽपर आकारः । तद्विषया बौधायनमते मन्त्राः । हे उत्तरवेदे त्वं मम वित्तायनी वह्निरूपस्य विचरस्य प्रापिकाऽसि । तिकस्य वह्नितेजसो ज्वालारूपस्य प्रापिकाऽसि । नाथितं वह्नियाचकं मामवतात्, रक्ष । व्यथितं वेहन्यलाभाद्धीतिं ना रक्ष ।

मन्त्रान् । चिख्यासुः शम्यया वेदिपरिमाणं विधातुमाख्यायिकया वेदिं प्रस्तुवन्प्रसङ्गाद्व्याघारणमभिधत्ते

“ तंभ्य उत्तरवेदिः सिंही रूपं कृत्वोभयान्तराऽप्रक्रम्यातिष्ठते देवा अमन्यन्त यत्तरन्वा इयमुमावत्स्यति त इदं भविष्यन्तीति । तामुपामन्त्रयन्त साऽब्रवीद्वरं वृणो सर्वांमया कामान्प्रश्नवथ पूर्वा तु माऽग्नेराहुतिरश्रवता इति तस्मादुत्तरवेदिं पूर्वमग्नेर्व्याघारयन्ति वारंवृत् ह्यस्यै ” [ सं का. ६ प्र० २ अ० ७ ] इति ।

३१८ श्रीमन्सायणाचार्यविरचितभाष्यसमेता— [१प्रथमकाण्डे—

[ मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम् ]

अत्रोभयोरन्तरेणेत्यभिधानात्तेभ्यो देवासुरेभ्य इति लभ्यते । ते देवास्तामुपा-  
मन्त्रायन्त प्रार्थितवन्तः । मया मदनुग्रहेण भ्रातृव्याभिभवात्सर्वान्कामान्यु । व्यश्र-  
वथ विशेषेण प्राप्स्यथ । तदर्थं त्वाद्याऽऽहुतिर्व्याघारगरूपा युष्माभिर्हुता प्रणेष्य-  
माणादग्नेः पूर्वभाविनीं मां व्यश्रवते विशेषेण व्यामोतु मामेवोद्दिश्य हूयताम् ।  
सोऽयं वरः । यस्माद्वरो वृत्तस्तस्मात्तथा व्याघारयेयुः । तत्प्रकारस्तु सिंहीरासि  
महिषीरसीत्यादिमन्त्रव्याख्यानोनावसरे वक्ष्यते ।

विधत्ते—

“ शम्यया परि मिमीते मात्रैवास्थै साऽथो युक्तेनैव युक्तमव रुन्धे ” [ सं०  
का० ६ प्र० २ अ० ७ ] इति ।

गदया सदृशी बाहुपरिमिता शम्यया तथा चतुर्दिक्षूत्तरवेदिं परिमिमीते । अस्या  
उत्तरवेदेः सेयं भूमिः शम्यया निर्णीता मात्रैव न न्यूना ग्रहचमसादिप्रचारस्य  
पर्याप्तत्वात् । नाप्यधिका यथोक्तप्रचारानुपयुक्तभागस्याभावात् । किंच युक्तेनैव  
योग्येनैवोत्तरवेदिप्रमाणेन योग्यफले प्राप्नोति ।

मन्त्रान्व्याचष्टे—

“ विचायनी मेऽसीत्याह वित्ता स्तेनानावत्तिकायनी मेऽसीत्याह तिकान्हेना-  
नावदवतान्मा नाथितमित्याह नाथितान्हेनानावदवतान्मा व्यथितमित्याह व्यथि-  
तान्हेनानावत् ” [ सं० का० ६ प्र० २ अ० ७ ] इति ।

वित्तं वह्निरूपम् । विचारिण एतान्यज्ञकतून्वह्निप्रापणेनेषमुत्तरवेदिरक्षत् ।  
तिक्तं वह्निज्वालारूपं तेजं तदर्थिन एतान्यागकर्तुम् ।

विदेरग्निरिति । बौधायनः—“ अथ चात्वाले बर्हिर्निधाय तस्मिन्स्फ्येन  
प्रहरति विदेरग्निर्नमो नामाग्ने अङ्गिरो योऽस्यां पृथिव्यामस्यायुषा नाग्नेहीति,  
तद्धृत्वोत्तरवेद्यां निवपति यत्तेनाऽधृष्टं नाम यज्ञियं तेन त्वाऽऽदध इति ” इति ।

आपस्तम्बरत्वेकमन्त्रतामह—

“तूष्णीं जानुदघ्नं त्रिवितस्ति वा स्वात्वोत्तरवेद्यर्थान्पांसून्हरति विदेरग्निरिति”  
इति ।

विदेरुत्तरवेदेः संबन्धी योऽग्निस्तस्य नम इत्येतन्नाम । अङ्गनां रस इत्य-  
ङ्गिरःशब्दस्य निर्वचनम् ।

प्रपा० २ अनु० १२] कृष्णयजुर्वेदीयतैत्तिरीयसंहिता ।

३१९

( मध्यमोपसदिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम् )

तथा च च्छन्दोगाः प्राणोपास्तावामनन्ति—“ एतमु एवाङ्गिरसं मन्यन्तेऽङ्गानां यद्रसस्तेन ” इति ।

वाजसनेयिनोऽप्यधीयते—“ ये ( ? ) अङ्गिरसोऽङ्गानां रसः ” इति ।

अयं चाग्निः सोमाहुत्याधारत्वादूर्गार्हपत्यदक्षिणाग्न्यादीनां मध्ये सारः । हेऽङ्गिरो यस्त्वमस्यां चात्वालगतमृद्भूपायां पृथिव्यामसीति वर्तसे स त्वमायुष्प्रदेन नभो-  
नाम्ना सहित एहि उत्तरवेद्यामागच्छ । यत्तवानाधृष्टं केनाप्यतिरस्कृतं नाम यज्ञ-  
संबद्धं तेन नाम्ना व्यवहृत्य त्वामुत्तरवेद्यामादधे ।

अग्ने अङ्गिर इति । बौधायनः—“ द्वितीयं प्रहरति विदेरग्निर्नभो नामाग्ने अङ्गिरो यो द्वितीयस्यां पृथिव्यामसीत्यादत्ते—आयुषा नाम्नेहीति हत्वोत्तरवेद्यां निवपति यत्तेऽनाधृष्टं नाम यज्ञियं तेन त्वाऽऽ दध इति, तृतीयं प्रहरति विदेरग्नि-  
र्नभो नामाग्ने अङ्गिरो यस्तृतीयस्यां पृथिव्यामसीत्यादत्ते—आयुषा नाम्नेहीति हत्वोत्तरवेद्यां निवपति यत्तेऽनाधृष्टं नाम यज्ञियं तेन त्वाऽऽ दध इति, तूष्णीं चतुर्थं हरति सह बर्हिषा ” इति ।

आपस्तम्बः—“ एतेनैव यो द्वितीयस्यामिति द्वितीयं यस्तृतीयस्यामिति तृतीयं तूष्णीं चतुर्थं हरति ” इति ।

अत्राग्ने अङ्गिरो यो द्वितीयस्यामित्याम्नातो द्वितीयमन्त्रस्तस्याऽऽष्टौ विदेरित्यादिरनुषज्यते । अवसाने च पृथिव्यामित्यादिरनुषज्यते । तृतीयस्यामित्यादिश्चरममन्त्रस्तस्य विदेरित्यादिरवानुषज्यते । चात्वालास्थितायाः पृथिव्या अंशभेदेन द्वितीयत्वं तृतीयत्वं च द्रष्टव्यम् ।

विधत्ते—

“ विदेरग्निर्नभो नामाग्ने अङ्गिर इति त्रिहरति य एवैषु लोकेष्वग्नयस्तानेवाव रुन्धे तूष्णीं चतुर्थं हरत्यनिरुक्तमेवाव रुन्धे ” [ सं० का० ६ प्र० २ अ० ७ ] इति ।

लोकत्रयवर्तिनां त्रयाणामग्नीनामवरोधाय त्रिहरणमेतल्लोकवर्तीति निश्चित्य वक्तुमशक्यत्वेनानिरुक्तस्याग्निसामान्यस्यावरोधाय तूष्णीं हरणम् ।

सिंहिरिति । बौधायनः—“ अथाध्वर्युरुत्तरवेद्यै पुरीषं संप्रयौति सिंहिरासि महिषीरसीति ” इति ।

१ ख. तमेवा । २ क. घ. ड. च. या । ३ ख. ग्न्याद्यङ्गानां । ४ ख. ग च. हत्वा ।

३२० श्रीमत्सायणाचार्यविरचितभाष्यसमेता— [१ प्रथमकाण्डे—

( मध्यमोपसदिने स्वीकृतषट्त्रिंशत्पदपरिमितवेदिग्रदेशपूर्वभाग उत्तरवेद्यभिधानम् )

संप्रयौति मिश्रयति ।

आपस्तम्बः—“ सिंहीरसीत्युत्तरवेद्यां निवपति ” इति ।

वेदेः सिंहमृगत्वं दर्शयति—

“ सिंहीरसि महिषीरसीत्याह सिंहीर्क्षेण रूपं कृत्वोभयानन्तराऽपक्रम्या तिष्ठत् ” [ सं० का० ६ प० २ अ० ७ ] इति ।

महिषीर्महनीया । ब्राह्मणान्तरे वा महिषीजातित्वं द्रष्टव्यम् ।

उर्विति । कल्पः—“ उरु प्रथस्वोरु ते यज्ञपतिः प्रथतामिति प्रथयित्वा ध्रुवाऽसीति शम्पया संहत्य देवेभ्यः शुन्धस्वेत्याद्भिः प्रोक्ष्य देवेभ्यः शुम्भस्वेति सिकताभिरवकीर्य ” इति ।

प्रथस्व प्रसर । ध्रुवा दृढा । शुन्धस्व शुद्धा भव । शुम्भस्व शोभिता भव । व्याचक्षाणं क्रमेण विधत्ते—

“ उरु प्रथस्वोरु ते यज्ञपतिः प्रथतामित्याह यजमानमेव प्रजया पशुभिः प्रथयति ध्रुवासीति स० हन्ति धृत्यै देवेभ्यः शुन्धस्व देवेभ्यः शुम्भस्वेत्यव चोक्षति प्र च किरति शुद्ध्यै ” [ सं० का० ६ प० २ अ० ७ ] इति ।

इन्द्रघोष इति । कल्पः—प्रोक्षणीभिरुत्तरवेदिं प्रोक्षति—इन्द्रघोषस्त्वा वसुभिः पुरस्तात्पात्विति पुरस्तान्मनोजवास्त्वा पितृभिर्दक्षिणतः पात्विति दक्षिणतः प्रचे, तास्त्वा रुद्रैः पश्चात्पात्विति पश्चाद्विश्वकर्मा त्वाऽऽदित्यैरुत्तरतः पात्वित्युत्तरतः ” इति ।

इन्द्रघोषादिनामका देवाः परिवृढास्तदनुचरा वस्वादिगणास्तैर्गणैः सहितास्ते देवाः पान्तु ।

पुरस्तादित्यादिदिग्वाचकशब्दप्रयोगेण दिग्देवतातुष्टिकरं प्रोक्षणमित्याह—

“ इन्द्रघोषस्त्वा वसुभिः पुरस्तात्पात्वित्याह दिग्भ्य एवैनां प्रोक्षति ” [ सं० का० ६ प० २ अ० ७ ] इति ।

प्रोक्षणं विधातुं प्रस्तौति—

देवाः ५ श्वेदुत्तरवेदिरुपाववर्तीहैव वि जयामहा इत्यसुरा वजरमुद्यत्य देवानभ्या यन्त तानिन्द्रघोषो वसुभिः पुरस्तादपानुदत मनोजवाः पितृभिर्दक्षिणतः प्रचेता रुद्रैः पश्चाद्विश्वकर्माऽऽदित्यैरुत्तरतः ” [ सं० का० ६ प० २ अ० ७ ] इति ।

प्रपा० २ अनु० १२] कृष्णयजुर्वेदीयतैत्तिरीयसंहिता । ३२१

( मध्यमोपसदिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम् )

अपक्रम्य देवासुरसेनयोर्मध्ये तिष्ठन्तीमुत्तरवेदिं यदा देवा उपामन्त्रयन्त तदानीमसुरा एवमचिन्तयन् । यद्येषा देवानुपावर्तेत तदा त एव विजयेरन् । तस्मादिहैवेदानीमेव तदुपावर्तनात्प्रागेव देवान्विजयामह इति विचिन्त्य वज्रमुद्यत्य देवानभिलक्ष्य प्रहर्तुमागताः । तानसुरानिन्द्रघोषादयो दिग्भ्योऽपाकुर्वन् ।

विधत्ते—

“ यदेवमुत्तरवेदिं प्रोक्षति दिग्भ्य एव तद्यजमानो भ्रातृव्यान्प्रणुदते ” [ सं० का० ६ प्र० २ अ० ७ ] इति ।

प्रोक्षणशेषस्य निनयनं विधत्ते—

“ इन्द्रो यतीन्त्सालावृकेभ्यः प्रायच्छत्तान्दक्षिणत उत्तरवेद्या आदन्यत्प्रोक्षणीनामुच्छिष्यत तदक्षिणत उत्तरवेद्यै नि नयेद्यदेव तत्र कूरं तत्तेन शमयति ” [ सं० का० ६ प्र० २ अ० ७ ] इति ।

[ इन्द्रो ] यतया देवान्हतुं सर्वदा प्रयतमाना उत्तमाश्रयेण प्रच्छन्नवेषा असुरास्तान्हत्वा सालावृकेभ्यः श्वभ्यो दत्तवान् ।

निनयनकाले ध्यानं विधत्ते—

“ यं द्विष्यात्तं ध्यायेच्छुचैवेनमर्पयति ” [ सं० का० ६ प्र० २ अ० ७ ] इति ।

शुचा शोकेनार्पयति योजयति ।

सिंहीरसीति । कल्पः—“ अथैनां हिरण्यमन्तर्धायाक्षण्या पञ्चगृहीतेन व्यावारयति सिंहीरसि सपत्नसाही स्वाहेति दक्षिणेऽसे, सिंहीरसि सुप्रजावनिः स्वाहेत्युत्तरस्थीं श्रोण्यां, सिंहीरसि रायस्पोषवनिः स्वाहेति दक्षिणस्यां श्रोण्यां, सिंहीरस्यादित्यवनिः स्वाहेति उत्तरेऽसे, सिंहीरस्या वह देवान्देवयते यजमानाय स्वाहेति मध्ये ” इति ।

हे उत्तरवेदे त्वं सिंहरूपधारिण्यासि । सपत्नसाही वैरिघातिनी । सुप्रजावनिः शोभनापत्यभृत्यप्रदा । रायस्पोषवनिः पश्वादिधनसमृद्धिदा । आदित्यवनिर्भूतिसंवन्धिप्रतिष्ठाप्रदा । देवयते देवानिच्छते यजमानाय तदेवं हुतमस्तु ।

१ ख. केभ्य आरण्यश्च । २ ख. भूमिसं ।

( मध्यमोपसद्दिने स्वीकृतषट्त्रिंशत्पदपारीमितवेदिप्रदेशपूर्वभाग उत्तरवेद्यभिधानम् )

उत्तरवेदेर्वराक्यमनुसृत्यैकैकं काममेकैकाहुत्या प्राप्नुवन्नित्येत मन्त्रसूचितमर्थं दर्शयति—

“ सोत्तरवेदिरब्रवीत्सर्वान्मया कामान्व्यश्रवथेति ते देवा अकामयन्तासुरान्भ्रा-  
तृव्यानामि भवेमेति तेऽजुहवुः सि॥हीरासि सपत्नसाही स्वाहेति तेऽसुरान्भ्रातृव्यान-  
भ्यभवन्तेऽसुरान्भ्रातृव्यानामिभूयाकामयन्त प्रजां विन्देमहीति तेऽजुहवुः सि॥हीरासि  
सुप्रजावनिः स्वाहेति ते प्रजामाविन्दन्त ते प्रजां वित्वाऽकामयन्त पशून्विन्देमहीति  
तेऽजुहवुः सि॥हीरासि रायस्पोषवनिः स्वाहेति ते पशून्विन्दन्त ते पशून्वित्वाऽका-  
मयन्त प्रतिष्ठां विन्देमहीति तेऽजुहवुः सि॥ हीरस्यादित्यवनिः स्वाहेति त इमां  
प्रतिष्ठामविन्दन्त त इमां प्रतिष्ठां वित्वाऽकामयन्त देवता आशिष उपेयामेति तेऽजु-  
हवुः सि॥ हीरस्या वह देवान्देवयते यजमानाय स्वाहेति ते देवता आशिष उ-  
पाऽऽयन् ” [ सं० का० ६ प्र० २ अ० ८ ] इति ।

आशिष इष्यमाणा हविःस्वीकारिणीर्देवता उपेयाम प्राप्नुयामेति कामयमान,  
यष्टारस्ते देवाश्चरमाहुत्या तथैव प्राप्नुवन् । कर्मफलानि वाऽत्राऽऽशीःशब्देनो-  
च्यन्ते ।

आहुतिसंख्यां विधत्ते—

“ पञ्च कृत्वो व्याचारयति पञ्चाक्षरा पङ्क्तिः पाङ्क्तो यज्ञो यज्ञमेवाव रुन्धेवं  
[ सं० का० ६ प्र० २ अ० ८ ] इति ।

गुणं विधत्ते—

“ अक्षण्या व्याचारयति तस्मादक्षण्या पशवोऽङ्गानि प्र हरन्ति प्रतिष्ठित्यै ”  
[ सं० का० ६ प्र० २ अ० ८ ] इति ।

अक्षण्या वक्रगत्या । दक्षिणेऽस उत्तरश्रोणिरित्यादिका वक्रगतिः पशवः  
शयनकाले पादाद्यङ्गानि वक्रत्वेन प्रहरन्ति संकोचयन्ति । अत आहुतिवक्रता  
प्रतिष्ठित्यै भवति ।

भूतेभ्य इति । कल्पः—“ भूतेभ्यस्त्वेति सुचमुद्गृह्य ” इति ।

हे जुहूस्त्वां भूतेभ्याश्चरन्तेभ्यो देवेभ्य उद्गृह्णामि ।

विधत्ते—

( मध्यमोपसद्दिने स्वीकृतषट्त्रिंशत्पदपारिमितबोधिप्रदेशपूर्वभाग उत्तरवेद्यभिधानम् )

“ भूतेभ्यस्त्वेति सुवमुद्गृह्णाति य एव देवा भूतास्तेषां तद्भागधेयं तानेव तेन प्रीणाति ” [ सं० का० ६ प्र० २ अ० ८ ] इति

भूतोद्देशेन सुगुद्ग्रहणे सत्कृताः सन्तः प्रीयन्ते ।

विश्वायुरिति । कल्पः —“ अथ पौतुद्रवान्परिधीन्परिदधाति विश्वायुरासि पृथिवीं दृष्ट्वेति मध्यमं, ध्रुवक्षिदस्यन्तरिक्षं दृष्ट्वेति दक्षिणम्, अच्युतक्षिदसि दिवं दृष्ट्वेत्युत्तरम् ” इति ।

हे मध्यमपरिधे त्वं कृत्स्नायुःप्रदोऽसि पृथिवीं दृढां कुरु । हे दक्षिणपरिधे त्वं स्थिरनिवासोऽसि । हे उत्तरपरिधे त्वमविनष्टनिवासोऽसि ।

विधत्ते—

“ पौतुद्रवान्परिधीन्परि दधात्येषां लोकानां विधृत्यै ” [ सं० का० ६ प्र० २ अ० ८ ] इति ।

परिधित्रयेण त्रयो लोका विधृता भवन्ति । पौतुद्रुर्देवदारुः ।

अग्नेरिति । कल्पः—“ अथातिशिष्टान्संभाराच्चिवपति गुल्गुलु सुगन्धितेजनं शुक्लामूर्णास्तुकामग्नेर्भस्मारयग्नेः पुरीषमसीति ” इति ।

हे संभारस्वरूप त्वमग्नेर्भासकं पूरकं चासि ।

संभारान्विधातुं प्रसीति—

“ अग्नेस्त्रयो ज्यायाऽसौ भ्रातर आसन्ते देवेभ्यो हव्यं वहन्तः प्राप्नीयन्त सोऽग्निरविभेदित्थं वाव स्य आर्तिमाऽरिष्यतीति स निःशयत स यां वनस्पतिष्ववसत्तां पौतुद्रौ यामोषधीषु ताऽसुगन्धितेजने यां पशुषु तां पेत्यस्यान्तरा शृङ्गे तं देवताः प्रेषमैच्छन्तमन्वाविन्दन्तमब्रुवन्तुष न आ वर्तस्व हव्यं नो वहेति सोऽब्रवीद्वरं वृणौ यदेव गृहीतस्याहुतस्य बहिःपरिधि स्कन्दात्तन्मे भ्रातृणां भागधेयमसदिति तस्माद्यद्गृहीतस्याहुतस्य बहिःपरिधि स्कन्दति तेषां तद्भागधेयं तानेव तेन प्रीणाति सोऽमन्यतास्थन्वन्तो मे पूर्वं भ्रातरः प्रामेषतास्थानि शातया इति स यान्यस्थान्यशातयत तत्पौतुद्रुर्भवद्यन्माऽसमुपभूतं तद्गुल्गुलु ” [ सं० का० ६ प्र० २ अ० ८ ] इति ।

भ्रातरो हविर्वहनप्रयासेन यथा मृता इत्थमेव सोऽन्योऽपि मृतिं प्राप्स्यतीति भीतोऽग्निर्निरूढो वनस्पत्योषधिपशुष्वेकैकां रात्रिमवसत् । देवदारुवृक्षे सुगन्धयुक्त-



३२४ श्रीमत्सायणाचार्यविरचितभाष्यसमेता— [१प्रथमकाण्डे—

( मध्यमोपसद्दिने स्वीकृतषट्त्रिंशत्पदपरिमितवेदिप्रदेशपूर्वभाग उत्तरवेद्यभिधानम् )

तृणे पेट्वस्य मेषस्य शृङ्गयोर्मध्ये च क्रमेण तं वसन्तं देवा हविर्वहने प्रेरयितुमै-  
च्छन् । तमन्विष्यालभन्त । स्रुग्दग्दृहीतरय हविषो यल्लेशरूपं होमात्पूर्वं परिधि-  
भ्यो बहिर्हविः स्कन्देत्स भ्रातृभागोऽस्त्वित्यग्नेर्वरः । अस्थन्वन्तस्त्वगस्थिमांसोपेताः  
प्रामेषत मृतास्तदीयान्यस्थीनि मांसानि च शतयै परित्यजानि । परित्यक्तानि  
तानि पूतुद्रु गुल्गुल्वभवताम् ।

विधत्ते—

“ यदेतान्संभारान्संभरत्यग्निमेव तत्सं भरति ” [सं० का० ६ प्र० २ अ०  
८ ] इति ।

मन्त्रगतेन पुरीषशब्देन संभाररूपं वह्निपूरणं विवाक्षितमित्याह—

“ अग्नेः पुरीषमसीत्याहाग्नेर्हेतत्पुरीषं यत्संभाराः ” [ सं० का० ६ प्र०  
२ अ० ८ ] इति ।

गुल्गुलुसुगन्धितेजनशुक्लोर्णास्तुकाः संभाराः ।

किंच देवदारुपरिधिरूपेण वह्निना भ्रातरोऽस्य संनिधीयन्त इत्याह—

“ अथो खल्वाहुरेते वावैन ते भ्रातरः परि शेरे यत्पौतुद्रवाः परिधय इति ।  
[ सं० का० ६ प्र० २ अ० ८ ] इति ।

एवमग्निं परितः शेरेते ।

अथ विनिधोगसंग्रहः—

“ वित्तोत्तरारूपवेद्यर्थं चतुर्भिः परितो लिखेत् ।

विदेस्त्रिभिर्हरेत्पांसून्सिंहीर्वेद्यां विनिक्षिपेत् ॥ १ ॥

उरु प्रथयते वार्दि ध्रुवा संहत्य शम्यया

देवे प्रोक्ष्य तथा देवे सिकताञ्जावकीर्यते ॥ २ ॥

इन्द्र प्रोक्ष्य चतुर्दिक्षु सिंहीरंसद्वये तथा ।

श्रोणिद्वये च मध्ये च व्याघारयति पञ्चभिः ॥ ३ ॥

भूतेभ्यः स्रुचमुद्गृह्य विश्वा परिधयस्त्रयः ।

अग्नेः संस्थाप्य संभारान्मन्वा षड्विंशतिर्मताः ॥४॥ ” इति ।

नात्र विशेषमीमांसा । नापि च्छन्दः ॥

[ उत्तरवेदिसमीपवर्तिहविर्धानाभिधानम् ]

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये प्रथमकाण्डे द्वितीयप्रपाठके  
द्वादशोऽनुवाकः ॥ १२ ॥

( अथ प्रथमाष्टके द्वितीयप्रपाठके त्रयोदशोऽनुवाकः ) ।

यु॒ञ्जते॒ मन॑ उ॒त यु॒ञ्जते॒ धियो॒ वि॒प्रा वि॒प्रस्य  
बृ॒ह॒तो वि॒प॒श्रितः॑ । वि॒ हो॒त्रा द॒धे व॒युना-  
वि॒दे॒क इ॒न्म॒ही दे॒वस्य॑ स॒वितुः॑ परि॒ष्टुतिः॑ ।  
सु॒वाग्दे॒वदु॒र्या॑ आ वंद॒ देव॒श्रुतौ॑ दे॒वेष्व॑  
घे॒षे॒गमा॑ नो॒ वी॒रो जा॑यतां कर्म॒ण्यो यः  
सर्वे॑ऽन॒जीवा॑म॒ यो ब॑हूनामसद्व॒शी । इ॒दं  
वि॒ष्णुर्वि॒च॒क्रमे॒ त्रेधा॑ नि द॒धे प॒दम् । समू-  
ढ॒मस्य॑ ( १ ) पा॒सुर इ॒राव॑ती धे॒नुम॑ती हि  
भूतः॑ सू॒यव॑सिनी॒ मन॑वे यश॒स्ये । व्य॒स्क-  
म्नाद्रो॑द॒सी वि॒ष्णुरे॑ते द॒धारं पृ॒थिवी॑म॒भितो॑  
म॒यूखैः॑ । प्रा॒ची प्रे॑तमध्व॒रं क॒ल्पय॑न्ती ऊ॒र्ध्वं  
य॒ज्ञं न॑यत॒ मा जी॑ह्वरतम॒त्रं रमे॑थां व॒र्ष्म-  
नृ॒थिव्या॑ दि॒वो वा॑ वि॒ष्णवु॒त वा॑ पृ॒थिव्या॑  
म॒हा वा॑ वि॒ष्णवु॒त वाऽन्तरि॑क्षाद्धस्तौ पृ॒ण-  
स्व ब॒हुभि॑र्वस॒व्यै रा प्र य॑च्छ ( २ ) दक्षि-  
णा॒दोत॑ स॒व्यत् । वि॒ष्णोर्नु॑कं वी॒र्या॑णि प्र  
वो॒चं यः पा॑र्थि॒वानि॑ वि॒ममे॒ रजा॑सि॒ यो

अस्कंभायदुत्तरं सधस्थं विचक्रमाणस्त्रे-  
 धोऽगायो विष्णो रराटमसि विष्णोः पृ-  
 थमसि विष्णोः इत्यप्त्रे स्थो विष्णोः स्यू-  
 रसि विष्णोर्ध्रुवमसि वैष्णवमसि विष्णवे  
 त्वा ॥ ३ ॥

[ अस्य यच्छैकान्तचत्वारिंशः शब्दः ] ।

इति कृष्णयजुर्वेदीयतैत्तिरीयसंहितायां प्रथमाष्टके  
 द्वितीयप्रपाठके त्रयोदशोऽनुवाकः ॥ ३ ॥

-----

( अथ प्रथमाष्टके द्वितीयप्रपाठके त्रयोदशोऽनुवाकः ) ।

द्वादशेऽनुवाक उत्तरवेदिरभिहिता । तत्समीपवार्तिहविर्धानं त्रयोदशेऽनुवाकेऽ-  
 भिधीयते ।

युञ्जत इति । कल्पः—“ गृहपत्य आज्यं विलाभ्योत्पूय स्रुचि चतुर्गृहीतं  
 गृहीत्वा शालामुखीये सावित्रं जुहोत्यन्वारब्धे यजमाने युञ्जते मन उत युञ्जते  
 वियो विषा विप्रस्य बृहतो विपश्चितः । वि होत्रा दधे वयुनाविदेक इन्मही देवस्य  
 सवितुः परिष्टुतिः स्वाहेति ” इति ।

होमार्थं स्वाहाशब्दोऽध्याहृतः । विप्रस्य ब्राह्मणस्य यजमानस्य संबन्धिनः  
 विषा ब्राह्मणा ऋत्विजो मनो युञ्जते लौकिकचिन्ताभ्यो मनो निवार्य यज्ञचिन्तायः  
 तत्प्रथमं नियमयन्ति । ततो धिय इन्द्रियाण्यपि ” यज्ञार्थेषु स्वस्वव्यापारेषु निय-  
 मयन्ति । कीदृशस्य विप्रस्य । बृहतो विपश्चितः । अधीतवेदत्वादबृहत्त्वमर्थाभि-  
 ज्ञत्वाद्विपश्चित्त्वम् । कीदृश विषाः । होत्रा होमकर्तारः । तदिदं विषाणां मनोनि-  
 यमनादिसामर्थ्यमेक इद्विदध एक एव ससर्ज । कीदृश एकः । वयुनावित्, मा-  
 र्गान्वेत्ति सर्वज्ञ इत्यर्थः । न चैकस्य सर्वसृष्टौ विस्मेतव्यम् । यतः सवितुः प्रेरक-  
 स्यान्तर्यामिणो देवस्य परिष्टुतिर्मही महती ।

तथा चाऽऽथर्वणिका अधीयते—“ यः सर्वज्ञः सर्वविद्यस्य ज्ञानमयं तपः ”  
 इति ।

( उत्तरवेदिसमीपवर्तिहविर्धानाभिधानम् )

वाजसनेयिनश्च—“ स एष सर्वस्येशानः सर्वस्याधिपतिः सर्वपिदं प्रशास्ति यदिदं किंच ” इति ।

श्वेताश्वतराश्च—“ पराऽस्य शक्तिर्विविधैव श्रूयते स्वाभाविकी ज्ञानबलाक्रीया च ” इति ।

एवं सर्वत्रोदाहार्यम् ।

एतं मन्त्रं विनियोक्तुमुपोद्घातत्वेनानुष्ठेयं विधत्ते—

“ बद्धमव स्यति वरुणपाशादेवैने मुञ्चति प्र णेनेक्ति मेध्ये एवैने करोति ” [ सं० का० ६ प्र० २ अ० ९ ] इति ।

हविर्धाननामकयोः शकटयोर्यत्पूर्वं बद्धमासीत्तदवस्थति मुञ्चेत् । प्रणेनेक्ति प्रक्षालयेत् ।

अत्र सूत्रम्—“ प्रयुक्तपूर्वशकटे नक्षयुगे<sup>१</sup> प्रविहितशम्ये प्रक्षाल्य तयोः प्रथमग्रथितान्ग्रन्थीन्विस्त्रस्य नवान्प्रज्ञातान्कृत्वाऽग्रेण प्राग्वंशमभितः पृष्ठचामव्यवनयन्परिश्रिते सच्छदिषी अवस्थापयति ” इति ।

पृष्ठ्यां वेदिमध्ये प्राक्प्रतीचोः शङ्कवोर्बद्धां रज्जुं मध्येऽव्यवनयन्व्यवधानमकुर्वन् ।

मन्त्रविनियोगपूर्वकं शकटपेरणं विधत्ते—

“ सावित्रियचा हत्वा हविर्धाने प्र वर्तयति सवितृप्रसूत एवैने प्र वर्तयति ” [ सं० का० ६ प्र० २ अ० ९ ] इति ।

कल्प — “ स्याच्चेदक्षशब्दः सुवागित्यनुमन्त्रयते ” इति ।

स च मन्त्र एवमाम्नातः—

सुवागिति । हेऽक्षदेव दुर्याङ्गृहान्प्रति सुवाग्भूत्वाऽऽ समन्ताच्छ्रेयस्करीं वाचं वद । हे देवश्रुतौ प्रख्यातावक्षौ यजमानोऽयं युष्मान्यजतीति देवेष्वघोषेथाम् ।

सुवाक्शब्दोपयोगं दर्शयति—

“ वरुणो वा एष दुर्वाङ्गुभयतो बद्धो यदक्षः स यदुत्सर्जेद्यजमानस्य गृहान्म्युत्सर्जेत्सुवाग्देव दुर्याङ् आ वदेत्याह गृहा वै दुर्याः शान्त्यै ” [ सं० का० ६ प्र० २ अ० ९ ] इति ।

अक्षस्य बन्धनहेतुपाशोपेतत्वाद्वरुणत्वम् । वरुणश्च कर्तृत्वादुर्वाक् । उत्स-  
र्जेत्, शब्दं कुर्यात् ।

कलः—“ अथैने पत्नी पदतृतीयेणा( ना )ऽऽज्यमिश्रेणोपानवत्या नो वीरो  
जायतामिति ” इति ।

स चैवमाप्नातः—

आ न इति । कर्माणि साधुः कुशलो वीर आलस्यरहितः पुत्रोऽस्माकमा-  
जायताम् । यं जीवाम यश्च बहूनां वशी नियमनशक्तिमानसद्भवेत्, तादृशो जा-  
यताम् । अत्र कल्पे पदतृतीयशब्देन सोमकयणीपदरजसस्तृतीयांशः पूर्वं संगृहीतो  
विवक्षितः ।

अक्षोषाञ्जनं विधत्ते—

“ पत्न्युपानक्ति पत्नी हि सर्वस्य मित्रं मित्रत्वाय यद्वै पत्नी यज्ञस्य करोति  
मिथुनं तदथो पत्निय एवैष यज्ञस्यान्वारम्भोऽनवाच्छित्यै ” [ सं० का- ६ प०  
२ अ० ९ ] इति ।

इदमिति । कल्पः—“ दक्षिणस्य हविर्धानस्य पश्चादक्षमुपसृप्य दक्षिणस्यां  
वर्तन्यां स्फयेनोद्धृत्यावोक्ष्य हिरण्यं निधाय संपरिस्तीर्याभिजुहोति—इदं विष्णुर्वि-  
चक्रमे त्रेधा नि दधे पदम् । समूढमस्य पांसुरे स्वाहेत्यपरं चतुर्गृहीतं गृहीत्वो-  
त्तरस्य हविर्धानस्य पश्चादुपसृप्योत्तरस्यां वर्तन्यां स्फयेनोद्धृत्यावोक्ष्य हिरण्यं नि-  
धाय संपरिस्तीर्य जुहोति—इरावती धेनुमती हि भूतः सूयवसिनी मनवे यशस्ये  
व्यस्कभ्नाद्रोदसी विष्णुरेते दाधार पृथिवीमभितो मयूखैः स्वाहेति ” इति ।

विष्णुस्त्रिविक्रमावतारं धृत्वेदं विश्वं विभज्य क्रमते स्म भूमावेकं पदमन्तरिक्षे  
द्वितीयं दिवि तृतीयमित्येवं त्रेधा पदं निदधे । पांसवो भूम्यादिलोकरूपा यस्य  
पदस्य सन्ति तत्पांसुरम् । अस्य विष्णोस्तस्मिन्पदे विश्वं समूढं सम्यगन्तभूतम् ।  
किंच—इरावती अन्नवती धेनुमती धेनुर्बहुक्षीरा गौस्तद्वत्यौ सूयवसिनी शोभनैर्यव-  
सैरभ्यवहार्यैर्धुक्ते मनवे मानवप्रजार्थं यशस्ये यज्ञनिमित्ते भवतम् । एते रोदसी  
द्यावापृथिव्यौ विष्णुर्व्यस्कभ्नाद्विभज्य स्थापितवान् । तां च पृथिवीं मयूखैः स्व-  
तेजोरूपैर्नानाजीवैरभितो दाधार पुषोष । स विष्णुरनयोत्तरहविर्धानमार्गाहुत्या  
प्रीयताम् ।

( उत्तरवेदिसमीपवर्तिहविर्धानाभिधानम् )

विधत्ते—

“वर्तना वा अन्वित्य यज्ञं रक्षांसि जिघांसन्ति वैष्णवीभ्यामृग्भ्यां वर्तनोर्जुहोति यज्ञो वै विष्णुर्यज्ञादेव रक्षां स्पृहन्ति ” [सं० का० ६ प्र० २ अ० ९ ] इति ।

वर्तना शकटमार्गेण । अन्वित्यानुपविश्य । यज्ञो देवेभ्यो निलायत विष्णू रूपं कृतेत्युक्तत्वाद्यज्ञस्य विष्णुत्वम् । अत एव वैष्णवमेन्द्रोऽत्र न व्यधिकरणः । यज्ञादेव विष्णुरूपयज्ञद्वारेणैव ।

होमाधारत्वेन हिरण्यप्रक्षेपं विधत्ते—

“यदध्वर्युरनग्नावाहुतिं जुहयादन्धोऽध्वर्युः स्याद्रक्षांसि यज्ञं हन्युर्हिरण्यमुपास्य जुहोत्याग्निवत्येव जुहोति नान्धोऽध्वर्युर्मवति न यज्ञं रक्षांसि घ्नन्ति ” [सं० का० ६ प्र० २ अ० ९ ] इति ।

प्राचीति । कल्पः—“अथैने संपरिगृह्य संप्रैषमाह हविर्धानाभ्यां प्रवर्तयमा' नाम्नामनुब्रूहीति त्रिरुक्तायां प्रवर्तयन्ति प्राची प्रेतमध्वरं कल्पयन्ती ऊर्ध्वं यज्ञं नयतं मा जीह्वरमिति ” इति ।

हे शकटे प्राङ्मुखं गच्छतम् । कीदृशे अध्वरं कल्पयन्ती देवकर्म बाधरहितं कुर्वाणे । किंचोर्ध्वमुपरिवर्तिदेवान्प्रति यज्ञं नयतं मा कुटिले भवतमसुरान्मा प्रापयतम् ।

प्राक्शब्दतात्पर्यमाह—

“प्राची प्रेतमध्वरं कल्पयन्ती इत्याह सुवर्गमेवैने लोकं गमयति” [सं० का० ६ प्र० २ अ० ९ ] इति ।

कल्पः—“आहवनीयात्प्रतीचस्त्रीन्प्रक्रमानुच्छिच्छे )ष्यात्र रमेथामिति नाम्नास्थे स्थापयित्वा ” इति ।

नम्यशब्देन फलकत्रयोपेते चक्रे नाभियुक्तं मध्यमफलकमुच्यते । तस्मिन्यथ शकटं तिष्ठति तथा स्थापयेत् । प्राचीनवंशस्थो यः पुरातन आहवनीयस्तस्येत ऊर्ध्वं गार्हपत्यत्वम् । आहवनीयस्तुत्तरवेदिस्थ एव । तत्रत्यपुरातनगार्हपत्यस्य शालामुखीयत्वमिति ।

तथा च सूत्रम्—“ प्रवर्ग्यमुद्रास्य षशुबन्धवदार्धं प्रणयत्येष सोमस्याऽऽहवनीयो यतः प्रणयति स गार्हपत्यः ” इति ।

मन्त्रपाठस्तु—

अत्रेति । हे शकटे देवयजनारूपे पृथिव्याः शरीर उत्तरवेद्याः पश्चिमभागे प्रक्रमत्रयमवशेष्य यत्स्थानमस्ति अत्र स्थाने क्रीडतम् ।

देवयजनरूपाया वेदेः पृथिवीशरीरत्वं यदिमामविन्दन्त तद्वेद्यै वेदित्वमित्येतस्मिन्ब्राह्मणे प्रसिद्धमाह—

अत्र रमेथां वर्ष्मन्पृथिव्या इत्याह वर्ष्म ह्येतत्पृथिव्या यद्देवयजनम् ” [ सं० का० ६ प्र० २ अ० ९ ] इति ।

कल्पः—“ दिवो वा विष्णवित्यध्वर्युर्दक्षिणस्य हविर्धानस्य दक्षिणं कर्णातर्दमनु मेथीं निहन्ति तस्यामेषां निनस्त्येवमुत्तरस्य प्रतिप्रस्थाता विष्णोर्नुकन्त्युत्तरस्योत्तरं कर्णातर्दमनु ” इति ।

युगस्य दक्षिणोत्तरभागौ शकटस्य कर्णस्थानीयौ । तयोरातर्द ईषाम्भ्यां सह दृढबन्धनम् । दक्षिणबन्धनसंघौ मेथी निखातव्या ।

मन्त्रौ त्वेवं पठितौ—

दिव इति । हे विष्णो द्युलोकाद्वा भूलोकाद्वा महर्लोकाद्वाऽन्तरिक्षलोकाद्वा समानीतैर्वहुभिर्धनसमूहैः स्वहस्तौ पूरय । हे विष्णो पूर्णधनाद्वाक्षिणात्सव्याच्च हस्तादाप्रयच्छ बहुलत्वं आवृत्य प्रकृष्टं मणिमुक्तादिकं देहि । नुकमित्यव्ययं कर्म वाचकम् । विष्णोर्वीर्याणि कर्माणि प्रवोचं ब्रवीमि । कानि कर्माणि । यो विष्णुः पार्थिवानि रजांसि परमाणून्विममे निर्मितवान्परिगणितवान् । पुनरपि यो विष्णुः रुचरमुपरिवर्ति सधस्थं देवानां सह वासस्थानं द्यूलोकमस्कभायत्, यथाऽवो न पतति तथा स्तम्भितवान् । पुनरपि यस्तेषां विचक्रमाणस्त्रिषु लोकेषु पद्मयं निदधौ, उरुभिर्महात्मभिर्गीयते च ।

मेथया निखननं विधत्ते—

“ शिरो वा एतद्यज्ञस्य यद्धविर्धानं दिवो वा विष्णवुत वा पृथिन्या इत्याशीर्षदपर्चा दक्षिणस्य हविर्धानस्य मेथीं निहन्ति शीर्षत एव यज्ञस्य यजमान आशिषोऽव रुन्धे ” [ सं० का० ६ प्र० २ अ० ९ ] इति ।

यथा शिरसि चक्षुरादीनि गोलकानि निधीयन्ते तथा हविर्देव्याणि शकट

( उत्तरवेदिसमीपवर्तिहविर्धानाभिधानम् )

निधीयन्त इति हविर्धानस्य यज्ञशिरस्त्वम् । हस्तौ पृणस्वाऽऽप्रयच्छेत्याशीर्यस्या  
क्वचः पदेषु प्रतीयते सेयमृगाशीर्पदा । यद्यप्येषा मेथी न प्रकाशयति तथाऽपि  
वाचनिकोऽत्र विनियोगः । अनेन मन्त्रेण यज्ञशिरसो हविर्धानाद्यजमान आशिषः  
प्राप्नोति ।

आच्छादकं विधत्ते—

“ दण्डो वा औपरस्तृतयस्य हविर्धानस्य षट्कारेणाक्षमच्छिनद्यतृतीयं  
छदिर्हविर्धानयोरुदाहिते तृतीयस्य हविर्धानस्यावरुद्ध्वै ” [ सं० का० ६ प्र०  
२ अ० ९ ] इति ।

दण्डो नाम कश्चिदसुर उपरनामकस्यासुरस्य पुत्रो षट्कारदेवेन सह मैत्रीं  
कृत्वा तद्द्वारा पविश्य तृतीयस्य शकटस्याक्षमच्छिनत् । अतस्तृतीयस्य शकटस्य  
प्रतिनिधित्वेनैकैकरय शकटस्योर्ध्वं तृणादिनिर्मितं छदिः स्थापयेत् । तत्र दक्षिणो-  
त्तरपार्श्वयोः परिश्रयणार्थं द्वे छदिषी अपेक्ष्य तृतीयम् । अथ शकटे अन्तर्भाव्य  
हविर्धानाख्यं मण्डपं निर्मातव्यम् । तत्र दक्षिणशकटात्पुरो ग्रहासादनायावकाशं  
शिष्ट्वा दक्षिणोत्तररूपेण षट्संख्याकाः स्थूणा निस्वातव्याः । एवं पश्चाद्भागे षट्  
स्थूणा निस्वातव्याः । तयोः स्थूणापङ्क्त्योरुदञ्चौ वंशावादधाति ।

विष्णो इति । अत्र कल्पः—“ तासूदञ्चौ वंशौ प्रोहत्यध्यस्यति पुरस्ता-  
द्वराटीं विष्णो रराटमसीति ” इति

हविर्धानमण्डपस्य विष्णुदेवताकत्वाद्विष्णुत्वम् । पूर्वद्वारवर्तिस्तम्भयोर्मध्ये का-  
चिद्दर्भमाला ग्रथ्यते, तां दर्भमालां तद्वन्धनाधारं तिर्यग्गवंशं वा संबोध्य पुरुषलला-  
टत्वेनोपचारितुं विष्णो रराटमसीत्युच्यते ।

विष्णोरिति । कल्पः—“ प्राचो वंशानत्याधाय विष्णोः पृष्ठमसीति तेषु म-  
ध्यमं छदिरध्यूहति अरतिविस्तारं नवायामम् ” इति ।

यज्ञपुरुषस्य हविर्धानाख्यं मण्डपं शिरस्तत्साम्यं मन्त्रैरुच्यत इत्याह—

“ शिरो वा एतद्यज्ञस्य यद्धविर्धानं विष्णो रराटमसि विष्णोः पृष्ठमसीत्याह  
तस्मादेतावद्धा शिरो विष्णूतम् ” [ सं० का० ६ प्र० २ अ० ९ ] इति ।

एका रराटी, एकं छदिः, द्वौ रराट्यन्ताविति यावन्तो मण्डपस्य प्रकारा ए-



( उत्तरवेदिसमीपवर्तिहविर्धोनाभिधानम् )

तावद्धैतावत्पकारं शिरो विश्वकर्मणा विशेषेण स्यूतं, शिरस्याच्छादिका त्वगेव  
च्छदिः स्थापनीया ।

विष्णोरिति । कल्पः—“ पार्श्वयोश्छदिषीं निदधाति विष्णोः<sup>१</sup> शन्यज्वे स्थ  
इति ” इति ।

विष्णोरिति । कल्पः—“ विष्णोः स्यूरसित्यध्वर्युर्दक्षिणं बाहुं स्यूत्वा वि-  
ष्णोर्ध्रुवमसीति प्रज्ञातं ग्रन्थिं करोति वैष्णवमसि विष्णवे त्वेति संमितमभिमृश-  
ति ” इति ।

संव्यतेऽनया रज्ज्वेति स्यूः । हे बन्धनहेतो त्वं विष्णुदेवताकस्य रज्जुरासि ।  
हे ग्रन्थिरूप त्वं विष्णुसंबन्धि दृढमसि । हे मण्डप त्वं विष्णुदेवताकमस्यतो वि-  
ष्णुप्रीतये त्वां स्पृशामि ।

अत्र विष्णोरिति षष्ठ्या देवतात्वलक्षणः संबन्धो विवक्षित इत्याह—

“ विष्णोः स्युरासि विष्णोर्ध्रुवमसीत्याह वैष्णवः<sup>२</sup> हि देवतया हविर्धानम्<sup>३</sup> ”  
[ सं० का० ६ प्र० २ अ० ९ ] इति ।

प्रज्ञातग्रन्थेर्विस्त्रंसनं विधत्ते—

“ यं प्रथमं ग्रन्थिं ग्रथनीयाद्यत्तं न विस्त्र<sup>४</sup> सयेदमेहेनाध्वर्युः प्र मीयेत त-  
स्मात्स विस्त्रस्यः ” [ सं० का० ६ प्र० २ अ० ९ ] इति ।

अमेहेन मूत्रनिरोधेन ।

अथ विनियोगसंग्रहः—

“ युञ्ज हुत्वा सुवागक्षे शब्दश्चेन्मन्त्रयेत तंम् ।

आ नोऽक्षमञ्ज्याज्जुहुयात्पथोरिदमिराद्वयात् ॥ १ ॥

प्राचीं प्रवर्त्ये शङ्कटे अत्रेति स्थापयेदिमे ।

दिवो विष्णोर्द्वयान्मेष्टयावनसो विनिहन्त्युभे ॥ २ ॥

विष्णोर्मण्डपनिर्माणं पश्चभिर्द्वारि वंशकः ।

मध्यच्छदिर्ललाटचन्तौ रज्जुस्यूतिश्च बन्धने ॥

वैष्णव स्पृशेन्निर्मितं तन्मन्त्राः पञ्चदशोदिताः ॥ ३ ॥ ” इति ।

अथ मीमांसा ।

दशमाध्यायस्याष्टमपादे चिन्तितम्—

( उत्तरवेदिसमिपवार्तिहविधानाभिधानम् )

“ विकल्प्यते बाध्यते वाऽऽहवनीयः पदादिभिः ।

सामान्यस्य विशेषेण प्रत्यक्षोक्तित्वसाम्यतः ॥

लिङ्गचोदकवद्बाधो नास्ति तेन विकल्प्यते ।

विशेषार्थे लक्षणा स्यादतो मुख्येन बाध्यते ” इति ।

अनारभ्य श्रूयते—“ यदाहवनीये जुह्वति । तेन सोऽस्याभीष्टः प्रीतः ” इति । ज्योतिष्टोमे श्रूयते—“ पदे जुहोति वर्त्मनि जुहोति ” इति । राजसूये श्रूयते—“ वल्मीकवर्षामुत्सृज्य जुहोति ” इति । तथाऽन्यत्र श्रूयते—“ गार्हपत्ये पत्नी संयाजाञ्जुहोति ” इति ।

तत्रानारभ्यवादेन होमसामान्यमनूद्याऽऽहवनीयो विहितः । प्रकरणनियमितैः पदादिवाक्यैस्तदनुबन्धविशिष्टा होमा विहिताः । गार्हपत्यवाक्येन होमविशेषमनूद्य गार्हपत्यो विहितः तत्र पदादिहोमेषु सामान्यशास्त्रेण प्राप्त आहवनीयो विशेष-शास्त्रप्राप्तैः पदादिभिः सह विकल्प्यते । कुतः । प्रत्यक्षवचनोक्तत्वेन समानबलत्वात् । नन्वैन्द्र्या गार्हपत्यमुपतिष्ठत इत्यत्र यथा श्रुत्या लिङ्गं बाध्यते, यथा वा चोदकातिदिष्टानां कुशानामुपदिष्टैः शरैर्बाधस्तथा सामान्यस्य विशेषेण बाधोऽस्त्विति चेन्न । वेषम्यात् । लिङ्गं विलम्बितत्वादुर्बलम् । चोदकश्चानुमेयतयुर्बलः । न त्वेवं सामान्यशास्त्रं विलम्ब्यते, नाप्यनुमीयते । ततो दौर्बल्याभावाद्द्विकल्प इति प्राप्ते ब्रूमः—होमसामान्यानुवादकं यच्छास्त्रं तत्सामान्ये मुख्यत्वाद्धोमविशेषानुवादे लाक्षणिकतया दुर्बलं, विशेषशास्त्रं तु मुख्यवृत्त्या विधायकत्वात्प्रबलम् । न च पदादिशास्त्रमपि होमसामान्यमेवानूद्य पदादिविधायकं सत्समानबलं स्यादिति शङ्कनीयम् । प्रकरणनियमितत्वेन विशिष्टविधायकस्य सामान्यानुवादायोगात् । तस्मात्प्रबलेन विशेषेण सामान्यं बाध्यते ।

तृतीयाध्यायस्य सप्तमपादे चिन्तितम्—

“ हविर्धाने स्थितो ब्रूयात्सामिधेनीरिहाङ्गन्ता ।

हविर्धानस्य तास्वाहो तद्देशोऽनेन लक्ष्यते ॥

वाग्यैक्यादङ्गन्ता भैवं प्रकृत्या पश्चिमोऽग्निः ।

देशः प्राप्तो लाघवेन लक्ष्यः शकटसंनिधिः ” इति ।

[ उत्तरवेदिसमीपवर्तिहविर्धानाभिधानम् ]

ज्योतिष्टोमे श्रूयते “ उत यत्सुन्वन्ति सामिधेनीस्तदन्वाहुः ” इति ।

हविर्धानमण्डपगतयोर्दक्षिणोत्तरभागावस्थितयोर्हविर्धाननामकयोः शकटयोर्मध्य दक्षिणं शकटमत्र यत्तच्छब्दाभ्यामभिधीयते । तस्य समीपे सोमस्याभिषवः । उतेत्ययं शब्दोऽयंशब्दार्थे वर्तते । अथ यस्मिन्हविर्धाने सोममभिषुण्वन्ति तस्मिन्सामिधेनिरनुक्तमुक्त्यर्थः । इह दक्षिणस्य हविर्धानस्य सामिधेनीष्वङ्गत्वं प्रतीयते । न चात्रार्धमन्तर्वेदि मिनोत्यर्धे बहिर्वेदीत्युदाहरण इव वाक्यभेदे दोषः शङ्कितुं शक्यः । एकवाक्यतायाः स्पष्टं प्रतिभासादिति प्राप्ते ब्रूमः—सामिधेनीनामिष्ट्यङ्गत्वात् दर्शपूर्णमासावत्र प्रकृतिः । प्रकृतौ चाऽऽहवनीयाग्नेः पश्चिमो देशः सामिधेनीनां स्थानम् । इहोत्तरवेदेराहवनयित्वात्तदपेक्षया हविर्धानस्य पश्चिमदेशावस्थानात्स देशश्चोदकेन प्राप्त इति न देशस्य सामिधेन्यङ्गत्वं विधातव्यं, किंतु दक्षिणोत्तरहविर्धानसमीपदेशयोरनियमप्राप्तौ दक्षिणस्य हविर्धानस्य समीपदेशं नियन्तुं हविर्धानेन संनिधिलक्ष्यते । तथा सति नियममात्रविधानाल्लाघवं भवति । त्वत्पक्षे त्वभिषवोऽलक्षितस्य दक्षिणस्य हविर्धानस्यात्यन्तमप्राप्तं सामिधेन्यङ्गत्वं विधीयत इति गौरवम् । तस्माद्देशलक्षणा ।

द्वादशाध्यायस्य प्रथमपादे चिन्तितम्—

“ हविर्धानोर्ध्वकाले किमौषधार्थमनन्तरम् ।

नास्त्यस्ति वा न शक्तत्वाद्देशभेदादितोऽन्तिमः ” इति ।

ज्योतिष्टोमे हविर्धाननामकयोः शकटयोः प्रवर्तनादूर्ध्वमौषधद्रव्यकाणां पुरोडाशादीनां निर्वापाय तयोरेव शकत्वाच्च शकटान्तरमन्वेष्टव्यमिति चेत् । देशभेदात् । महावेद्यां मन्त्रपूर्वकं प्रवर्तय हविर्धानमण्डपे हविर्धानाख्ये शकटे स्थापिते । निर्वापस्तु मुख्यगार्हपत्यात्पश्चिमदेशे । किंचास्त्यत्र तृतीयं शकटम् । अनांसि प्रवर्तयन्तीति बहुवचनोक्तेः । तस्माच्छकटान्तरे निर्वापः ।

अथ च्छन्दः—

युञ्जते मन इति जगती । आ नो वीरि इति विराड्गायत्री । इदं विष्णुरिति गायत्री । इर वतीति त्रिष्टुप् । प्राची प्रेतमिति द्विपदा त्रिष्टुप् । अत्र रमेथामित्येकपदा विराट् । दिवो वा विष्णो विष्णोर्नुकमिति त्रिष्टुभौ ॥

[ काम्यसामिधेनीयाज्यापुरोनुवाक्यानामभिधानम् ]

इति श्रीमत्सायणाचार्यविरचिते माधवीये वेदार्थप्रकाशे

कृष्णयजुर्वेदीयतैत्तिरीयसंहिताभाष्ये प्रथमाष्टके

द्वितीयप्रपाठके त्रयोदशोऽनुवाकः ॥ ३॥

— — —

( अथ प्रथमाष्टके द्वितीयप्रपाठके चतुर्दशोऽनुवाकः )

कृ॒ण॒ष्व पा॒जः प्र॒सि॒तिं न पृ॒थ्वीं या॒हि  
रा॒जे॒वा॒म॒वाꣳ इ॒मेन॑ । तृ॒ष्वी॒म॒नु प्र॒सि॒तिं दू॒  
णा॒नोऽस्तां॑ऽसि॒ वि॒ध्य र॒क्ष॒म॒स्तपि॑ष्ठेः । तव॑  
भ्र॒मासं॑ आ॒शुया॑ प॒तन्त्य॑नुं स्पृ॒श धृ॒ष॒ता शो॒  
शु॒चानः॑ तपू॒ःष्य॒ग्ने जु॒ह्वा प॒त॒ङ्गान॑सं॒दितो॑  
वि सृ॒ज वि॒ष्वगु॑ल्काः । प्र॒ति स्प॒शो वि सृ॒ज  
तू॒र्णित॑मो भ॒वा पा॒युर्वि॒शो अ॒स्या अ॒द॒ब्धः ।  
यो नो॑ दू॒रे अ॒घ॒शꣳसः॑ ( १ ) यो अ॒न्त्य॒ग्ने  
मा॒कि॒धे व्य॒थिरा॑ द॒ध॒र्षी॑त् । उ॒द॒ग्ने तिष्ठ॑  
प्र॒त्या त॑नु॒ष्व न्य॑मि॒त्राꣳ ओष॑तात्ति॒ग्महे॑त ।  
यो नो॑ अ॒रा॒तिꣳ स॒मि॒धान॑ च॒क्रे नी॒चा तं  
ध॒क्ष्य॑त॒सं न शु॑ष्क॒म् । ऊ॒र्ध्वो भ॑व॒ प्रति॑ वि॒  
ध्या॒ध्य॒स्मदा॒विष्कृ॑ण॒ष्व दै॒व्या॒न्य॒ग्ने । अ॒व  
स्थि॒रा त॑नु॒हि या॒तुजू॑नां जा॒मिम॑जा॒मिं प्र  
मृ॒णो॒हि श॒शून् । स ते॑ ( २ ) जा॒नाति॑ सु॒मतिं॑  
य॒विष्ठ॑ य ई॒र्वते॑ ब्र॒ह्म॒णे गा॒तुमै॑र॒त् । वि॒श्वो॒  
न्य॒स्मै सु॒दि॒नानि॑ रा॒यो द्यु॒म्नान्य॑र्यो वि  
दु॒रो अ॒भि द्यौ॑त् । से॒द॒ग्ने अ॒स्तु सु॒भगः॑ सु॒-

दानुर्यस्त्वा नित्येन हविषा य उक्थैः ।  
 पिप्रिषति स्व आयुषि दुरोणे विश्वे दस्मै  
 सुदिना साऽसंदिष्टिः । अर्चामि ते समतिं  
 घोष्यर्वाक्सं ते वावाता जरताम् ( ३ ) इयं  
 गीः स्वश्वास्त्वा सुरथामर्जयेमास्मे क्षत्रा-  
 णि धारयेरनु द्यून् । इह त्वा भूर्या चरेदुप-  
 त्मन्दोषावस्तर्दी दिवाऽसमनु द्यून् । क्रीडन्त-  
 स्त्वा समनसः सपेमाभि द्युम्ना तस्थिवा-  
 ऽसो जनानाम् । यस्त्वा स्वश्वः सुहिरण्यो  
 अग्न उपयाति वसुमता रथेन । तस्य त्राता  
 भवसि तस्य सखा यस्त आतिथ्यमानुष-  
 ग्जुर्जोषत् । महो रुजामि ( ४ ) बन्धुता  
 वचोभिस्तन्मा पितुर्गोतमादन्वियाय । त्वं  
 नो अस्य वचसश्चिकिद्धि होतर्यविष्ठ सु-  
 क्रतो दभूनाः । अस्वप्रजस्तरणयः सुशेवा  
 अतन्द्राऽवृका अश्रमिष्ठाः । ते पायवः  
 सधिर्यश्चो निषद्याग्ने तव नः पान्तवमूर ।  
 ये पायवो मामतेयं ते अग्ने ऽश्यन्तो अन्धं  
 दुरितादरक्षन् । ररक्ष तान्तमुकृतो विश्ववेदा  
 दिप्सन्त इद्रिपवो ना ह ( ५ ) देभुः ।  
 त्वया वयऽसधन्यस्त्वोतास्तव प्रणीत्यश्या-  
 म वाजान् । उभा शऽसा सूदय सत्याताते  
 ऽनष्टया कृण्वन्त्याण । अया ते अग्ने स-

( काम्यसामिधेनीयाज्याधुरोनुवाक्यानामभिधान )

मिधा विधेम प्रति स्तोमः शस्यमानं गु-  
भाय । दहाशसो रक्षसः पाह्यस्मान्द्रहो नि-  
दो मित्रमहो अवद्यात् । रक्षोहणं वाजि-

[ नमा जिघमि मित्रं प्रथिष्ठमुप यामि शर्म ]

शिशानी अभिः करुभिः समिद्धः स नो  
दिवा (६) स रिषः पातु नक्तम् । विज्यो-  
तिषा ब्रह्ता भात्यभिराविर्विश्वानि कृणुते  
महित्वा । प्रादेवीर्मायाः संहते दुरेवाः शि-  
शीते शृङ्गे रक्षसे विनिक्षे । उत स्वानासो  
दिवि षन्त्वघ्नेस्तिग्मायुधा रक्षसे हन्तवा उ ।

मदै चिदस्य प्र रुजन्ति भामा न वरन्ते

परिबाधो अदेवीः ( ७ ) ॥ १३ ॥ ]

( अघशंसः स ते जरता रुजामि ह दिवेकचत्वारिंशच्च ) ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयप्रपाठके चतुर्दशोऽनुवाकः ॥ १४ ॥

( आप उन्दन्वाकृत्यै दैत्रिमियं मस्यस्य शुता सोममुद्रायुषा फ ल्ये-  
वस्वाभिरातिथ्यमशुरशुर्वित्तायनी मेऽसि युञ्जते कृणुष्व पविश्वतु-

र्दश ) ॥ १४ ॥

( आपो वरुणसि या दैत्र्यं मीश्वतुस्त्रिंशत् ॥ ३४ ॥ )

हरिः ॐ ।

इति कृष्णयजुर्वेदीयतैत्तिरीयसंहितायां प्रथमाष्टके

द्वितीयः प्रपाठकः ॥ २ ॥

[ अथ प्रथमकाण्डे द्वितीयप्रपाठके चतुर्दशोऽनुवाकः ] ।

त्रयोदशेऽनुवाके हविर्धानमण्डमनिर्माणमुक्तम् । यद्यपि नैतावता किञ्चित्प्रमेयं परितप्तमं तथाऽप्यध्यापकसंप्रदायपरम्परया प्रपाठक उत्तरानुवाके समाप्यत इत्यन्तिमानुवाकत्वाच्चतुर्दशे काम्याः सामिधेन्यः पुरोनुवाक्या याज्याश्चोच्यन्ते । तत्रेष्टिकाण्डे ब्रातपत्येष्टेरुर्ध्वं राक्षोघ्नेष्टिरेवमाम्नायते—

‘ अग्नये रक्षोघ्ने पुरोडाशमष्टाकपालं निर्वपेद्य॥ रक्षा॥सि सचेरन्नग्निमेव रक्षोहण॥ स्वेन भागधेयेनोप धावति स एवास्माद्रक्षा॥स्य हन्ति ’ [ सं० का० २ प्र० २ अ० २ ] इति ।

सचेरन्तमवेयुर्बाधिरन्नित्यर्थः ।

मध्यरात्रिकालं विधत्ते —

“ निशितायां निर्वपेन्निशिताया॥ हि रक्षा॥सि प्रेरते संप्रेर्णान्येवैनानि हन्ति ” [ सं० का० २ प्र० २ अ० २ ] इति ।

प्रेरते प्रकर्षेण चरन्ति । अतस्तस्यां वेलायां निर्वपेण प्रचारवन्त्येवैनानि रक्षांसि हन्ति ।

यागभूमेः परितो वेष्टनं विधत्ते—

“ परिश्रिते याजयेद्रक्षतामनन्ववचाराय ” [ सं० का० २ प्र० २ अ० २ ] इति ।

अनुप्रवेशाभावायेत्यर्थः ।

रक्षोहणं वाजिनं विज्योतिषेत्येतौ मन्त्रौ विधत्ते—

“ रक्षोघ्नी याज्यानुवाक्ये भवतो रक्षता॥ स्तृत्यै ” [ सं० का० २ प्र० २ अ० २ ] इति ।

हितार्थमित्यर्थः ।

अस्यामिष्टौ कृणुष्व पाज इत्यनुवाकः कृत्स्नो विनियुक्तः । तस्मिन्नुचोऽष्टादश । तासु पञ्चदश सामिधेन्यः । एका पुरोनुवाक्या, द्वे याज्ये विकल्पिते ।

[ काम्यसामिधेनीयाज्यापुरोनुवाक्यानामभिधानम् ]

तत्रेयं प्रथमा—

कृणुष्वेति । कृणुष्व कुरुष्व । पाजो बलम् । प्रसितिं न मृगबन्धनहेतुभूत-  
पाश्यामिव पृथ्वीं प्रसारिताम् । अमवानमात्ययुक्तः । इमेन हस्तिना तृष्वीं शीघ्र-  
गामिनीं प्रसितिं प्रकृष्टसेनां द्रूणानो हिंसन् । अस्ता क्षेप्ता धावयिता । रक्षसो  
राक्षसान् । तपिष्ठैरतिसंतापकैर्बाणैः । हेऽग्ने मृगबन्धनाय प्रसारितां पाश्यामिव  
रक्षोनिरोधाय प्रौढं बलं कुरु । अमात्ययुक्तो गजेन सहितो राजेव रक्षसामुपरि  
याहि । क्षिप्रगामिनीं परकीयसेनामनु पृष्ठतो गत्वा मारयन्वशिष्टाया धावयिता  
भव । पलायमानानपि राक्षसान्बाणैस्तीक्ष्णैर्विध्य ॥ १ ॥

अथ द्वितीया—

तव भ्रमास इति । भ्रमासो भ्रमणशालिनो विस्फुलिङ्गः । असंदितोऽ-  
स्त्राण्डितः । ( \*आशुया शीघ्रगामिनः(णः) । धृषता धाष्टर्चेन । शोशुचानो भृश  
दीप्यमानः । तपूषि संतापान् । पतङ्गान्पतनशीलान्) । विसृज विशेषणोत्पादय ।  
विष्वक्सर्वतः । उत्का महाज्वालाः । हेऽग्ने तव तवन्धिनो विस्फुलिङ्गः शीघ्र-  
गामिनः( णः ) सर्वतः पतन्ति । त्वमपि भृशं दीप्यमानस्तैर्विस्फुलिङ्गैस्तानसुरा-  
न्धाष्टर्चेनात्यन्तगाढमनु स्पृश । पुनरपि जुह्वा हुतेन हविषा त्वमविच्छिन्नः सन्तं-  
तापान्विस्फुलिङ्गान्महाज्वालाश्चासुरबाधनाय सर्वतो बाहुल्येनोत्पादय ॥ २ ॥

अथ तृतीया—

प्राति स्पश इति । स्पशः पाशान् । तूर्णितमोऽतिव्वरितः । पायुः पालयि-  
ता । विशः प्रजायाः । अदब्धः केनाप्यर्हिसितः । अघशंसो विचित्रवधकारी ।  
अन्ति समीपे । माकिर्मा । व्यथिव्ययाकारी । आदधर्षात्सर्वतो धृष्टो भवतु ।  
हेऽग्ने चित्रवधकारी राक्षसो योऽस्माकं वैरी दूरे वर्तते, यश्चान्तिके वर्तते तं प्रति  
त्वमतिव्वरितो बन्धनहेतून्पाशान्विविधान्सृज । केनाप्यर्हिसितस्त्वमस्मदादिकाया  
अस्याः प्रजायाः पालको भव । कोऽपि व्यथयिता राक्षसस्ते समीपे सर्वत्र धृष्टो  
मा भवतु ॥ ३ ॥

अथ चतुर्थी—

\* धनुश्चिह्नान्तर्गतं ख. पुस्तक एव ।

१ क. ख. ग. घ. ङ. लिङ्गान् । अ ।



[ काम्यसामिधेनायाज्यापुरोनुवाक्यानामभिधानम् ]

उदग्न इति । हेऽग्ने त्वमुत्तिष्ठ शत्रून्प्रति सर्वतः प्रवर्तैव । हे तौक्ष्णायुष त्वमभिजानितरिदह । हे समिध्वमानं वह्ने योऽस्माकं शत्रुत्वं चक्रे ते नीचं कृत्वा शुष्कमतसमिव काष्ठमिव भस्मी कुरु ॥ ४ ॥

अथ पञ्चमी—

ऊर्ध्वं इति । हेऽग्ने त्वमूर्ध्वं मवीद्युक्तो भव । अस्मदाधि अस्माकमुपरि ये शत्रवः संवृत्तास्तां प्रति विध्वं । हेऽग्ने देव्यानि विमर्षिषा विष्कुरु । यातूनां कौतुहानानां स्थिराणि वीर्याणि अवमतानि ध्वंशं भवन्ति तथा तनुहि कुरु । जाभिः पुनः पुनस्ताडितः, अजामिरताडितस्तौदृशस्तैर्वन्मृणीहि मारय ॥ ५ ॥

अथ षष्ठी—

सं त इति । हे यक्षिष्ठे युवतमं यजे यजमानः ईवते स्वगृहं प्रति गमनवते ब्रह्मणे मरिवृढाय तुभ्यं शत्रुं हविर्दक्षिणमज्यमैस्तप्रेददाति स । एव यजमानैस्त्वदनुजः हयुक्ताः सुमतिं जनाति । त्वमपि अर्थः स्वामी भूत्वा शत्रोऽप्यनानि द्युम्नानि केशांसि धुरो गृहेऽथ भित्तं स्तम्भैः यजमावायं विश्रान्ति सुदिनानि यथा भवन्ति तथा द्यौत्सुका शयानुगृहाण ॥ ६ ॥

अथ सप्तमी—

सेदग्न इति । हेऽग्ने यो यजमानः स्व आयुषि यावज्जीवं दुरोणे स्वगृहे नित्येन प्रतिदिनमनुष्ठेयेन हविषा त्वां पिपीषति प्रीणयितुमिच्छति यश्चोकथैः शस्त्रैः पिपीषति स एव सुभगः सौभाग्यवान्सुदानुः शोभनदानवानप्यस्तु । अस्मा अस्य यजमानस्य सा सर्वाऽभीष्टिः सुदिनैवासञ्जवति ॥ ७ ॥

अथाष्टमी—

अर्चाभीति । हेऽग्ने त्वं सुमतिमनुग्रहरूपामर्चामि मनसा पूजयामि । अर्वा गवां चीनाऽपि घोषि घोषिवतीमंस्तुतिरूपा मदीया गीर्वावाता पौनःपुन्येन प्रसूता ते त्वमिदं सम्यग्जेरतां जीर्मेवां त्वं विहायान्यत्र मा गच्छतु । अग्रं तु त्वत्प्रसादाच्छोभनैरथै रथैश्च युक्ताः सन्तस्त्वा मर्जयेम सेवेमहि । त्वमप्यनुगृह्य ननुदिनमस्मे अस्मासु क्षत्राणि सामर्थ्यानि धारयेधारय ॥ ८ ॥

अथ नवमी—

इह त्वेति । हेऽग्ने इहास्मिन्लोकं श्रेयाथी पुरुषस्त्वामैव भूरि बाह्व्येन सर्वं

[ काम्यसामिधेनायाज्यापुरोनुवाक्यानामभिधानम् ]

उपचरेत्पञ्चात्मनि स्वनिमित्तम् । कीदृशं त्वां, दोषावस्तदीं दिवांसं रात्रिं दिवं दी-  
प्यमानम् । कियन्तं कालमुपचारः, अनुद्यूननुदिनम् । तस्माद्वयं क्रीडन्तो हृष्टमन-  
सस्त्वां सपेम संगच्छेम भजेम । किं कुर्वन्तः, जनानां मध्ये द्युम्नानि धनानि अ-  
भितस्थिवांसस्त्वत्पसादादधिष्ठितवन्तः ॥ ९ ॥

अथ दशमी—

यस्त्विति । हेऽग्ने त्वत्पसादाच्छोभनैरश्वैः समीचीनेन हिरण्येन च युक्तो यो  
यजमानो हविःस्वरूपधनवता रथेन सह त्वामुपयाति तस्य त्वं ज्ञाता भवसि ।  
किंच यस्तवातिथिसत्कारमानुषङ्गप्रतिदिनं जुजोषत्प्रीतिपुरःसरं करोति तस्य त्वं  
सखिवत्स्वाधीनो भवसि ॥ १० ॥

अथैकादशी—

मह इति । हेऽग्ने बन्धुता त्वदीयेन बन्धुत्वेन महोऽसुराणां तेजोऽधिक्षेपक-  
पैवैवोभिरेव रुजामि भञ्जयामि । तत्त्वेदीयं बन्धुत्वं गतिमाद्गतेमसदृशादध्यापका-  
त्पितुर्मानुमाप । हे होतर्देवानामाह्वा(हि)तयैविष्ठ युवतम सुक्रतो शोभनक्रतो योग-  
निष्पादक दमूना दान्तमनास्त्वं नोऽस्मदीयस्य वचंसोऽधीतवेदस्य रहस्यं चिकिद्दि  
जानासि ॥ ११ ॥

अथ द्वादशी—

अस्वमज इति । हेऽग्ने तव ते नः पान्तु त्वदीयास्तथाविधा रश्मयोऽस्मा-  
न्पालयन्तु । अमूरेत्याग्निविशेषणम् । मूर्मूर्छां तद्वान्मूरस्ततोऽन्यत्वादमूरस्तस्य संबो-  
धनम् । कीदृशास्ते रश्मयः, स्वमजन्मानो मिथ्याभूता न भवन्तीति अस्वमजः ।  
व्यत्ययेनैकवचनम् । तरणयो दुरितरूपं तमस्तारयन्ति । सुशेषाः सुखेन सेवितुं  
योग्याः । अतन्द्रासोऽप्रमत्ताः । अवृका अहिंसकाः । अश्रमिष्ठाः श्रमरहिताः  
पायवः पालकाः । सधिरयश्चः सह प्रवर्तमानाः । निषद्य यागप्रदेशे स्थित्वा  
॥ १२ ॥

अथ त्रयोदशी—

ये पायव इति । हेऽग्ने तव संबन्धिनः पालका ये रश्मयो भवन्तीत्यायाः  
कस्याश्चिद्योषितोऽपरं क्वचिद्वन्धं प्रश्यन्तो दुरितादान्म्यलक्षणादरक्षन् । इयं त्वा-  
ख्यामिका क्वापि ब्राह्मणान्तरे दृष्टव्या । विधं वेत्तीति विधवेदाः । तादृशो भ-

( काम्यसामिधेनीयाज्यापुरोनुवाक्यानामभिधानम् )

वान्सुकृतः शोभनकर्मकारिणस्तान् रक्षणीन् रक्ष । ते रिपवो राक्षसास्तान् दिग्गन्त इदिव  
परिभावितुमिच्छन्तोऽपि \* ना( न ) ह देभुर्नैव परिवभूवुः ॥ १३ ॥

अथ चतुर्दशी—

त्वयेति । हेऽग्ने वयं तव प्रणीती प्रेरणया वाजानन्यान्यश्याम । कीदृशा  
वयं, त्वया सधन्यः । सह यज्ञकर्म नयन्तीति सधन्याः । त्वोतास्त्वया रक्षिताः ।  
हे सत्यताते सत्यविस्तार, उभा शंसा त्वदग्नेऽस्माभिः शंसनीयावैहिकामुष्मिकौ  
पुरुषार्थावुभौ सूदधे [ क्षर देहि ] हेऽह्ययाण भक्तानामलज्जाकरानुष्ठया कृणुहि  
साधनानुष्ठापनेन तावुभौ कुरु ॥ १४ ॥

अथ पञ्चदशी—

अथा त इति । हेऽग्नेऽया समिधाऽनया सामिधेन्या ते त्वां विधेम परिचरेम ।  
अस्माभिः शस्यमानं स्तोमं स्तोत्रं प्रतिगृभाय प्रतिगृहाण । अशसोऽपशस्तान् रक्ष-  
सो राक्षसान् दह । मित्रमुपकारकं महस्तेजो यस्यासौ मित्रमहा हे मित्रमहो द्रुहो  
वैरिहृतद्रोहान्निदो निन्दाया अवघादेनुष्ठानदोषाच्चास्मान्पाहि ॥ १५ ॥

अथ षोडशी । सा तु पुरोनुवाक्या—

रक्षोहेणमिति - रक्षसां हन्तारमन्त्रवन्तमाग्निमाभिमुख्येन दीपयामि । जगतां  
मित्रं प्रथिष्ठं विस्तीर्णतमं शर्म शरणमुपयामि भजामि । एतदादिभिः क्रतुभिः स  
मिद्धं संज्वलितः शिशानस्तीक्ष्णः सोऽग्निर्दिवा रिषो हिंसकादस्मान्पातु । स एव  
नक्तमपि पातु ॥ १६ ॥

अथ सप्तदशी । सा तु याज्या—

वि ज्योतिषेति । अयमग्निर्बृंहता ज्योतिषा विभाति । विश्वानि महित्वा  
माहात्म्येनाऽऽविष्कुरुते । अदेवीरासुरीर्दुरेवा दुरत्यया मायाः प्रसहते विनाशयति ।  
रक्षसे राक्षसान्विनिक्षे विनाशयितुं शृङ्गे द्वे ज्वाले शिशीते तीक्ष्णी करोति  
॥ १७ ॥

अथाष्टादशी । सा तु विकल्पिता याज्या—

उतेति । विगमं तीक्ष्णत्वमेवाऽऽयुधं येषां रक्षणीनां ते त्रिगमायुधास्ते तव स्वा-

\* तैत्तिरीयसंहितापदपाठानुरोधेन न हेत्यपेक्षितम् ।

१ ख. य रक्ष । हेऽ । २ ख. दशाक्षीयान् । ३ ख. हि ॥ १५ ॥ इति पञ्च-  
दश सामिधेन्यः । अ. ४ क. ग. घ. ङ. मिद्धो ज्वालि ।

[ काम्यसामिधेनीयाज्यापुरोनुवाक्यानामभिधानम् ]

नासोऽनेन पुरोडाशेन ध्वनिं कुर्वन्तः । तादृशा अग्ने रश्मय उत दिवि षन्तु द्यु-  
लोकेऽपि प्रसरन्तु । किमर्थं, रक्षसे हन्तवा उ राक्षसान्हन्तुमेव । अस्याग्नेर्भामा  
भासो रश्मयो मदे चिदस्मद्धर्षायेव परुजन्ति पतिपक्षिणो भञ्जन्ति । अदेवीरासु  
र्यः परिबाधः सर्वतः कृता बाधा न वरन्ते नैवास्मानावृण्वन्ति । अत्र षोडशी  
विकल्पिता सामिधेनी । उत्तरे याज्यानुवाक्ये इति केचित् । तथा वाऽस्तु

॥ १८ ॥

अत्र विनियोगसंग्रहः—

“ कृणु राक्षोघ्नके यागे सामिधेन्यस्तु षोडश ।

याज्यानुवाक्ये द्वे अष्टादश मन्त्रा ईहेरिताः ॥ १ ॥ ” इति ।

मीमांसा तु उभा वामिन्द्राग्नी इत्यत्रेवं सर्वत्र याज्याकाण्डे योजनीया । छ-  
न्दोऽपि सर्वांसामृचामत्र त्रिष्टुप्तेव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-  
दीयतैत्तिरीयसंहिताभाष्ये प्रथमकाण्डे द्वितीयप्रपाठके  
चतुर्दशोऽनुवाकः ॥ १४ ॥

वेदार्थस्य प्रकाशेन तमो हार्दं निवारयन्

पुमर्थीश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमे-  
श्वरस्य श्रीवीरबुक्कमहाराजस्याऽऽज्ञापरिपालकेन माध-  
वाचार्येण विरचिते वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे

द्वितीयः प्रपाठकः ॥ २ ॥

[अग्नीषोमीयपञ्चत्वेन पूर्वोक्तरोषभूतसदो निर्माणमिति]

(अथ प्रथमाष्टके तृतीयः प्रपठकः) । तत्र प्रथमोऽनुवाकः ।  
 देवस्य त्वा सवितुः प्रसवैऽश्विनोर्वा-

हुभ्यो पूणा हस्ताभ्यामा ददऽग्निरसि ना-  
 रिरसि परिलिखितः रक्षः परिलिखिता

अरातय इदमहः रक्षसो ग्रीवा अपि कृ-  
 न्तामि योऽस्मान्दृष्टि यं च वयं द्विष्म इद-  
 मस्य ग्रीवा अपि कृन्तामि दिवे त्वाऽन्त-  
 रिक्षाय त्वा पृथिव्यै त्वा शुन्धतां लोकः

पितृषदंनो यवोऽसि यवयास्मद्वेषः ( १ )

यवयारांतीः पितृणां सदनमस्युद्विव-  
 स्तभानाऽन्तरिक्षं पृण पृथिवीं ह ह द्यु-  
 तानस्त्वा मारुतो भिनोतु मित्रावरुणयो-  
 धरुवेण धर्मणा ब्रह्मवर्निं त्वा क्षत्रवनिः  
 सुप्रजावनिः रायस्पोषवनिं पर्युहामि ब्रह्म

ह ह क्षत्रं ह ह प्रजा ह ह रायस्पोषं  
 ह ह घृतेन द्यावापृथिवी आ पुषोथामिन्द्र-

स्यां सदेऽसि विश्वजनस्य छाया परि त्वा  
 गिर्वणो गिर इमा भवन्तु विश्वतो वृद्धा-  
 युमनु वृद्धयो जुष्टा भवन्तु जुष्य इन्द्रस्य  
 स्यूरसीन्द्रस्य ध्रुवमस्येन्द्रमसीन्द्राय त्वा

( २ ) ॥ ( इष इमा अष्टादश च ) ।

( अग्नीषोमीयपञ्चत्वेन पूर्वोक्तशेषभूतसदोनिर्माणादि )

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयप्रपाठके प्रथमोऽनुवाकः ॥ १ ॥

( अथ प्रथमकाण्डे तृतीयः प्रपाठकः ) ।

( तत्र प्रथमोऽनुवाकः ) ।

यस्य निःश्वसितं वेदा यो वेदेभ्योऽस्विलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

द्वितीयोऽस्मिन्प्रपाठके सोमकथं प्राधान्येन प्रतिपाद्य ततो हविर्धानमण्डपनिर्माणपर्यन्तं कर्मजातं प्रतिपादितम् । अथ तृतीयेऽस्मिन्प्रपाठकेऽग्नीषोमीयपञ्चः प्राधान्येन प्रतिपाद्यते । आदौ तावत्पूर्वशेषः सदोमण्डपनिर्माणादिः प्रतिपाद्यते । तत्रानुवाकार्था विनियोगसंग्रहकारेणाभिहिताः—

“ पशुपश्चे तृतीयेऽस्मिन्ननुवाकाश्चतुर्दश ।

सदश्चोपरवा धिषण्या वैसर्जनहुतिस्तथा ॥ १ ॥

यूपच्छेदस्तत्प्रतिष्ठा पशुपाकृतिर्हिसने ।

वपोत्वेदो वसाहोमो गुदकाण्डाहुतिस्तथा ॥ २ ॥

वसतिविर्युपादानं सोमोपावहतिस्तथा ।

काम्ययाज्या इति प्रोक्ता अर्था अत्रानुवाकगाः ॥३॥ ” इति ।

देवस्येति । कल्पः—“ अथाध्वर्युः प्रदक्षिणमावृत्य प्रत्यङ्मुखाद्रुत्य शाला-  
मुखीयाच्छङ्कोरनुस्यन्त्यां षट् प्राचः प्रक्रमान्प्रक्रमति दक्षिणा सप्तमं तैत्रार्थं निद-  
धाति स औदुम्बर्यै कालादभ्रिमादत्ते देवस्य त्वा सवितुः प्रसवेऽश्विनोर्बाहुभ्यां  
पूष्णो हस्ताभ्यामा इद इति ” इति ।

अभ्युपादानं विधत्ते—

“ देवस्य त्वा सवितुः प्रसव इत्यभ्रिमा दत्ते प्रसूत्या अश्विनोर्बाहुभ्यामि-  
त्याहाश्विनौ हि देवानामध्वर्यू आस्तां पूष्णो हस्ताभ्यामित्याह यत्तै ” [ सं०  
का० ६ प्र० २ अ० १० ] इति ।

अभ्रिरिति । कल्पः—“ आदायाभिमन्त्रयतेऽभ्रिरसि नारिरसीति ” इति ।

१ ख. तीये प्रपा । २ क. घ. ङ. तदभि । ३ क. घ. ङ. काळस्थानं ।

( अग्नीषोमीयपञ्चङ्गत्वेन पूर्वोक्तशेषभूतसदेनिर्माणादि )

स्वननसाधनभूता काष्ठमयी तीक्ष्णमुखाग्राऽभ्रिरित्युच्यते । यद्यपि त्वमभ्रिरसि  
तथाऽप्यस्मान्प्रति नारिरशत्रुरसि ।

नारिशब्दप्रयोजनमाह—

“ वज्र इव वा एषा यदभ्रिरभ्रिरसि नारिरसीत्याह शान्त्यै ” [ सं० का०  
६ प्र० २ अ० १० ] इति ।

परिलिखितमिति । कल्पः—“ तयौदुम्बर्या अवटं परिलिखति परिलि-  
खितरक्षः परिलिखिता अरातय इदमहरक्षसो ग्रीवा अपि कृन्तामि योऽस्मा-  
न्देष्टि यं च वयं द्विष्म इदमस्थ ग्रीवा अपि कृन्तामीति ” इति ।

परिलेखनप्रयोजनमाह—

“ काण्डेकाण्डे वै क्रियमाणे यज्ञरक्षारक्षसि जिघांसन्ति परिलिखितर-  
क्षः परिलिखिता अरातय इत्याह रक्षसामपहत्या इदमहरक्षसो ग्रीवा अपि  
कृन्तामि योऽस्मान्देष्टि यं च वयं द्विष्म इत्याह द्वौ वाव पुरुषौ यं चैव द्वेष्टि  
यथैनं द्वेष्टि तयोरेवानन्तरायं ग्रीवाः कृन्ताति ” [ सं० का० ६ प्र० २ अ०  
१० ] इति ।

दिव इति । बोधायनः— औदुम्बर्येषा स्थूणा प्रक्षालिता प्रपन्ना प्राग-  
वदादुपशेते तां परस्तादर्वाचीं प्रोक्षति दिवे त्वाऽन्तरिक्षाय त्वा पृथिव्यै त्वेति ”  
इति ।

आपस्तम्बः—“ दिवे त्वेत्यग्रं प्रोक्षत्यन्तरिक्षाय त्वेति मध्यं पृथिव्यै त्वेति  
मूलम् ” इति ।

प्रोक्षामीत्यध्याहारः । औदुम्बरीभागानां ( गां ) लोकत्रयात्मकत्वं मन्त्रेणाभि-  
प्रेतमित्याह—

“ दिवे त्वाऽन्तरिक्षाय त्वा पृथिव्यै त्वेत्याहैभ्य एवेनां लोकेभ्यः प्रोक्षति ”  
[ सं० का० ६ प्र० २ अ० १० ] इति ।

अग्रमारभ्य मूलपर्यन्तं प्रोक्षणं विधत्ते—

“ परस्तादर्वाचीं प्रोक्षति तस्मात्परस्तादर्वाचीं मनुष्या ऊर्जमुप जीवन्ति ”  
[ सं० का० ६ प्र० २ अ० १० ] इति ।

ऊर्ध्ववर्तिना मुख्या ( त्वा ) दारभ्यावाचीमुदरावसानम् ।

( अग्निषोमीयपञ्चङ्गत्वेन पूर्वोक्तशेषभूतसदोनिर्माणादि )

शुन्धतामिति । कल्पः—अवटेऽपोऽवनयति शुन्धतां लोकः पितृषदन इति ” इति ।

पितरः सीदन्त्यस्मिन्निति पितृषदनोऽवटाख्यो लोकः शुद्धो भवतु ।

अबवनयनं विधत्ते—

“ कूरमिव वा एतत्करोति यत्स्वनत्यपोऽव नयति शान्त्यै ” [ सं० का० ६ प्र० २ अ० १० ] इति ।

यवोऽसीति । कल्पः—“ यवान्प्रस्कन्दयति यवोऽसि यवयास्मद्द्वेषो यव-  
यारातीरिति ” इति ।

हे धान्य त्वं यवोऽसि अमिश्रीकतर्गसि । अतो द्वेषिणो राक्षसानितरानपि  
शत्रूनस्मत्तो वियोजय ।

पूर्वोक्तास्वप्सु यवप्रस्कन्दनं विधत्ते—

यवमतीरव नयत्यूर्ग्वै यव ऊर्गुदुम्बर ऊर्जैर्वोर्जं समर्धयति ” [ सं० का०  
६ प्र० २ अ० १० ] इति ।

औदुम्बर्था निखातभागादूर्ध्वभागे प्रमाणं विधत्ते—

यजमानेन संमितौदुम्बरी भवति यावानेव यजमानस्तावतीमेवास्मिन्नूर्जं दधा-  
ति ” [ सं० का० ६ प्र० २ अ० १० ] इति ।

यजमानस्य यावत्पर्याप्तं तावदन्नं भवत्यतिथः ।

पितृणामिति । कल्पः—“ बर्हिर्हरतं व्यतिषज्यावस्तृणाति पितृणां सदनमसीति ” इति ।

बर्हिर्हस्तो बर्हिर्मुष्टिः । हे बर्हिः पितृणां स्थानमसि ।

विधत्ते—

“ पितृणां सदनमसीति बर्हिरव स्तृणाति पितृदेवत्वं ह्येतद्यन्निखातम् ”  
[ सं० का० ६ प्र० २ अ० १० ] इति ।

निखातस्य पितरो देवतेत्यर्थवादान्तरादवगन्तव्यम् ।

उद्विममिति । कल्पः—“ अथैनामुच्छ्रयति उद्विं स्तभानाऽन्तरिक्षं पृण  
पृथिवीं दृहेति ” इति ।

हे औदुम्बरि द्युलोकमूर्ध्वदेशे विधारय, अन्तरिक्षं पूरय, पृथिवीं दृढी कुरु ।

उच्छ्रयणं विधत्ते—



( अग्नीषोमीयपञ्चङ्गत्वेन पूर्वोक्तशेषभूतसदोनिर्माणादि )

“ यद्बर्हिर्नवस्तीर्यं मिनुयात्पितृदेवत्या निखाता स्याद्बर्हिर्नवस्तीर्यं मिनो-  
त्यस्यामेवैनां मिनोत्यथो स्वारुहमेवैनां करोति ” [ सं० का० ६ प्र० २ अ०  
१० ] इति ।

यदि बर्हिर्नवस्तीर्यं प्रथमत एव तामुच्छ्रेयत्तदा पितृणां निखातं मनुष्याणा-  
मूर्ध्वं निखातादित्यं विभागो न स्यात्किंतु कृत्स्ना पितृदेवत्यैव स्थापिता भवेत्  
बर्हिषः पृथिवीजन्यत्वेन तत्पृथिव्यामेव कृतं भवति । किंच स्वसंबन्धामेवैनां करो-  
तीति नोक्तदोषः ।

मन्त्रे दिवमित्यादिपदानामुपयोगमाह—

“ उद्विव॑ स्तभाना॑न्तरिक्षं॑ पू॒णेत्या॑हैषां॑ लोकानां॑ विधृत्यै ” [ सं० का० ६  
प्र० २ अ० १० ] इति ।

द्युतान इति । कल्पः—“ अथैनां प्राचीनकर्णामुच्छ्रिताभवटे प्रक्षिपेत्—  
द्युतानस्त्वा मारुतो मिनोतु मित्रावरुणयोर्ध्रुवेण धर्मणेति ” इति

हे औदुम्बरि मित्रावरुणयोः संबन्धिना दृढेन त्वदीयधारणेनेतस्ततः पतितां  
त्वां मरुत्पुत्रो द्युताननामको देवोऽवटे प्रक्षिपतु ।

इतरपरित्यागेन द्युतानस्वीकारकारणमाह —

“ द्युतानस्त्वा मारुतो मिनोत्वित्याह द्युतानो ह स्म वै मारुतो देवानामौदु-  
म्बरीं॑ मिनोति तेनैवैनां॑ मिनोति ” [ सं० का० ६ प्र० २ अ० १० ] इति ।

ब्रह्मवनिमिति । कल्पः—“ अथैनां प्रदक्षिणं पुरीषेण पर्यूहति ब्रह्मवनिं  
त्वा क्षत्रवनिं॑ सुप्रजावनिं॑ रायस्पोषवनिं॑ पर्यूहामीति ” इति ।

ब्रह्म ब्राह्मणजातिं वनति भजतीति ब्रह्मवनिः । हे औदुम्बरि ब्राह्मण्यादि-  
प्रदां त्वां परितो मृत्तिकां प्रक्षिपामि ।

मन्त्रस्य स्पष्टार्थतां दर्शयति—

“ ब्रह्मवनिं॑ त्वा क्षत्रवनिमित्याह यथायजुरेवैतत् ” [ सं० का० ६ प्र० २  
अ० १० ] इति ।

ब्रह्मेति । कल्पः—“ मित्रावरुणदण्डेन स॑ हन्ति ब्रह्म दृ॒ष्ट्व॑ ह॑ क्षत्रं दृ॒ष्ट्व॑ ह॑  
प्रजां दृ॒ष्ट्व॑ ह॑ रायस्पोषं दृ॒ष्ट्व॑ हेति ” इति ।

हे दण्ड ब्राह्मण्यादीन्दृढी कुरु । मन्त्रोऽयं ब्राह्मणेनोपेक्षितः ।

( अग्नीषोमीयपञ्चङ्गत्वेन पूर्वोक्तशेषभूतसदेनिर्माणादि )

घृतेनेति । कल्पः—“ तस्या विशाखे हिरण्यं निधाय घृतेन द्यावापृथिवी  
आ पूणेत्यामिति स्त्रुवेण हिरण्ये जुह्वदान्तमौदुम्बरीमन्ववस्त्रावयति ” इति ।

हे द्यावापृथिवीरूपे औदुम्बर्या अग्रमूले घृतेनानेन समन्तात्तृप्येत्याम् ।

विधत्ते—

“ घृतेन द्यावापृथिवी आ पूणेत्यामित्यौदुम्बर्या जुहोति द्यावापृथिवी एव  
रसेनानक्ति ” [ सं० का० ६ प० २ अ० १० ] इति ।

अग्रे हुतस्याऽऽज्यस्य मूलपर्यन्ततां विधत्ते—

“ आन्तमन्ववस्त्रावयत्यान्तमेव यजमानं तेजसाऽनक्ति ” [ सं० का० ६  
प० २ अ० १० ] इति ।

यजमानस्य शिर आरभ्य पादपर्यन्तं तेजः संपादितं भवति ।

इन्द्रस्येति । बौधायनः—“ तस्या उच्छ्रयणमनु प्राचीनकर्णाः स्थूणा  
उच्छ्रयन्ति तासूदीचो वंशान्प्रोहन्त्यध्यस्यन्ति मध्यमं छदिरिन्द्रस्य सदोऽसीति,  
विश्वजनस्य छायेति ये अभितो भवतः ” इति ।

आपस्तम्बः—“ उदीचः प्राचश्च वंशानत्याधायैन्द्रमसीति तेषु मध्यमानि  
त्रीणि च्छदीष्यध्यूहति, विश्वजनस्य छायेति त्रीणि दक्षिणानि, इन्द्रस्य सदोऽ-  
सीति त्रीण्युत्तराणि ” इति ।

ऐन्द्रमसीति शास्त्रान्तरेऽवगतो मन्त्रः । उत्तरयोर्मन्त्रयोरेवैवाऽऽज्ञातयोर्ब्राह्म-  
णान्तरानुसारेण क्रमव्यत्ययः ।

विधत्ते—

“ ऐन्द्रमसीति छदिरधि नि दधात्यैन्द्रं हि देवतया सदो विश्वजनस्य छाये-  
त्याह विश्वजनस्य स्त्रेष्वा छाया यत्सदः ” [ सं० का० ६ प० २ अ० १० ]  
इति ।

इन्द्रस्य सदोऽसीत्ययं मन्त्र उपक्षितः ।

सदस्थानां कामनाभेदेन च्छदिषां संख्यां विधत्ते—

“ नवछदि तेजस्कामस्य मिनुयात्त्रिवृता स्तोमेन संमितं तेजस्त्रिवृत्तेजस्येव  
भवत्येकादशछदीन्द्रियकामस्यैकादशक्षरा त्रिष्टुगिन्द्रियं त्रिष्टुगिन्द्रियाव्येव भवति

( अग्नीषोमीयपञ्चङ्गत्वेन पूर्वोक्तशेषभूतसदो निर्माणादि )

पञ्चदशछदि भ्रातृव्यवतः पञ्चदशो वज्रो भ्रातृव्यामिभूत्यै सप्तदशछदि प्रजा-  
कामस्य सप्तदशः प्रजापतिः प्रजापतेराप्त्या एकविंशतिछदि प्रतिष्ठाकामस्यैक-  
विंशः स्तोमानां प्रतिष्ठा प्रतिष्ठित्यै ” [ सं० का० ६ प्र० २ अ० १० ]  
इति ।

नवसंख्याकानि च्छदींषि यस्य सदसस्तत्रवछदि मिनुयात्कुर्यात् । त्रिवृत-  
पञ्चदशसप्तदशैकविंशशब्दैः सान्न आवृत्तिभेदेन निष्पन्नाः स्तोमा उच्यन्ते । त्रिवृ-  
त्स्तोमे सामावृत्त्यभावेऽपि ऋचां नवत्वात्संख्यासाम्यम् । प्रजापतिमुखादग्निना सहो-  
त्पन्नत्वात्त्रिवृतस्तेजस्त्वम् । वीर्यवतः प्रजापतिबाहुत उत्पन्नतया पञ्चदशस्य वज्र-  
त्वम् । आ श्रावयेत्यादिमन्त्राक्षराणां संख्यया समत्वात्सप्तदशस्य प्रजापतित्वम् ।  
त्रिवृदादीनामन्तर्भावेनैकविंशस्य प्रतिष्ठात्वम् ।

औदुम्बरीस्थापनसदोमण्डपमध्यप्रदेशं विधत्ते—

“ उदरं वै सद ऊर्गुदुम्बरो मध्यत औदुम्बरीं मिनोति मध्यत एव प्रजाना-  
मूर्जं दधाति तस्मान्मध्यत ऊर्जा भुञ्जते ” [ सं० का० ६ प्र० २ अ० १० ]  
इति ।

दक्षिणदिग्गतच्छदिषामग्राभ्युत्तरदिग्गतच्छदिषामुपरि दृश्यमानतया स्थाप-  
नीयानीति विधत्ते—

“ यजमानलोके वै दक्षिणानि छदींषि भ्रातृव्यलोक उत्तराणि दक्षिणान्यु-  
त्तराणि करोति यजमानमेवायजमानादुत्तरं करोति तस्माद्यजमानोऽयजमानादुत्तरः ”  
[ सं० का० ६ प्र० २ अ० १० ] इति ।

लोके स्थाने । उत्तर उत्कृष्टः ।

छदिषामन्तरालच्छिद्रेषु तृणमूलैराधानं विधत्ते—

“ अन्तर्वर्तान्करोति व्यावृत्त्यै तस्मादरण्यं प्रजा उप जीवन्ति ” [ सं० का०  
६ प्र० २ अ० १० ] इति ।

मूलानां विलक्षणत्वाच्छदिर्भ्यो व्यावृत्तिर्भवति । यस्मात्तृणमरण्यजन्यं तस्मा-  
त्तृणकाष्ठलाभाय प्रजा अरण्यमुपजीवन्ति ।

१ ख. साम्नामावृ । २ ख. नतया त्रिवृ । ३ ख. गां प्रजापतिस्वरूपाणां सं ।

४ ख. नस्य स । ५ ख. णपतैः पित्रा ।

(अग्नीषोमीयपञ्चत्वेन पूर्वोक्तशेषभूतसदो निर्माणादि )

परि त्वेति । कल्पः—“ अथैनान्परिश्रयन्ति परि त्वा गिर्वणो गिर इमा भवन्तु विश्वतो वृद्धायुमनु वृद्धयो जुष्टा भवन्तु जुष्टय इति ” इति ।

गीर्भिः स्तुतिभिर्वननीयो भजनीय इन्द्रः सदोभिमानी गिर्वणः । हे गिर्वण इमाः स्तोत्रशस्त्ररूपा गिरः सर्वतः कटक रूपेण त्वां परिभवन्तु वेष्टयन्तु । कीदृश्यः । दीर्घायुषं त्वामनु स्वयमपि वृद्धिमत्यः । किंच, जुष्टयोऽस्मत्सेवास्तव जुष्टाः प्रिया भवन्तु ।

मन्त्रस्य स्पष्टार्थतां दर्शयति—

“ परि त्वा गिर्वणो गिर इत्याह यथायजुरेवैतत् ” [ सं० का० ६ प० २ अ० १० ] इति ।

इन्द्रस्येति । × कल्पः—“ अथ दक्षिणद्वार्वाहौ कुशहस्तमुपनिगृह्य दर्भणं करोति प्रवर्तयति दर्भणे स्यन्द्यामिन्द्रस्य स्यूरसीति, इन्द्रस्य ध्रुवमसीति ग्रन्थिं करोति\* तं तदानीमेव विस्रस्याहाकुर्वन्तो हस्तान्ग्रन्थिकौशलैर्निस्तिष्ठन्ति, एवमेवोत्तरं द्वार्वाहुमेवमेवापरौ द्वार्वाहू निस्तिष्ठन्ति ” इति ।

व्याख्यातं हविर्वर्धनेन ।

व्याचष्टे—

“ इन्द्रस्य स्यूरसीन्द्रस्य ध्रुवमसीत्याहैन्द्रः हि देवतया सदः ” [ सं० का० ६ प० २ अ० १० ] इति ।

प्रज्ञातग्रन्थेर्विस्रंसर्गं विधत्ते—

“ ये प्रथमं ग्रन्थिं ग्रन्थनीयाद्यत्तं न विस्रंस्येदमेहेनाध्वर्युः प्र भीयेत तस्मात्स विस्रस्यः ” [ सं० का० ६ प० २ अ० १० ] इति ।

अत्र विनियोगसंग्रहः—

“ देवस्येत्यभिमादत्ते ह्यभिरित्यनुमन्त्रणम् ।

परीत्यवटमालिख्य दिवेऽग्रे मध्यमूलयोः ॥ १ ॥

प्रोक्षेदौदुम्बरीं शुन्ध केषो गर्तेऽवनीयते ।

× एतत्कल्पस्यार्थः सम्यक्तया न ज्ञायते । \* अत्रैन्द्रमसीन्द्राय त्वेतिमन्त्रविनियोगप्रदर्शकं किञ्चित्पुटितं स्यादित्यनुमयिते ।

१ क. ख. ठरु । २ क. घ. भस्य । ३ च. हस्तग्रन्थी कौ । ४ ड. ग्रन्थीकौश ।

५ क. भस्ति । व्या ।

विनियोगसंग्रहः ३५१

( अग्नीषोमीयपञ्चङ्गत्वेन पूर्वोक्तशेषभूतसदो निर्माणादि )

यवो यवं क्षिपेत्तत्र पितृ दर्भेण संस्तुतिः ॥ २ ॥

उदौदुम्बर्युच्छ्रयोऽथ द्युता तामवट क्षिपेत् ।

ब्रह्म पांसुं क्षिपेद्गर्ते ब्रह्मे गर्तद्विह्वलतिः ॥ ३ ॥

घृतेनौदुम्बरीहोम इन्द्रविश्वद्वयादिशोः ।

छर्दीष्यध्यु( ध्यु ) ह्य कर्तव्यः परि त्वेति परिश्रयः ॥ ४ ॥

इन्द्र रज्जुं क्षिपेदिन्द्र बद्ध्वैन्द्रमिति मण्डपम् ।

स्पृशेद्धस्तेन मन्त्रास्तु विंशतिः समुदीरिताः ॥ ५ ॥ ” इति ।

अथ मीमांसा ।

तृतीयाध्यायस्याष्टमपादे चिन्तितम्—

“ वृष्टिकामी सदो नीचैर्मिनुयादिति कामना ।

अध्वर्योः स्वामिनो वाऽऽद्यो वाक्यान्मातुः स उच्यते ।

परस्मैपदतोऽध्वर्युव्यापारस्य परार्थता ।

श्रुतास्तो वाक्यबाधेन तपोवत्स्वामिनोऽस्तु तत् ” इति ।

ज्योतिष्ठोमे श्रूयते—“ यः कामयेत वर्षुकः पर्जन्यः स्यादिति नीचैः सदो मिनुयात् ” इति ।

यथा पुरस्तात्पश्चाच्चावस्थितौ हविर्धानमाचीनवंशवृक्षौ तथा सदो नोच्चं किंतु नीचं कार्यमित्यर्थः । इयं च वृष्टिकामनाऽध्वर्योर्युक्ता । यः कामयेत स मिनुयादिति वाक्येन कामयितुमात्रोरेकत्वावगमात् । मातृत्वं चाध्वर्योरित्यविवादम् - तस्मात्स एव कामयितेति चेन्मैवम् । मिनुयादिति परस्मैपदेनाध्वर्युव्यापारफलस्य परगामिता प्रतीयते । ततो वृष्टिलक्षणफलस्य यजमानगामित्वात्परस्मैपदश्रुत्या वाक्यं बाधित्वा कामस्य यजमानकर्तृत्वं द्रष्टव्यम् । यजमानकामितां वृष्टिं पर्जन्यः संपादयत्वित्येवं योऽध्वर्युः कामयेत स मिनुयादिति वाक्यं व्याख्येयम् । “ एवं विदुद्गाताऽऽत्मने वा यजमानाय वा यं कामं कामयते तमागायति ” इत्युक्ति-जोऽपि काम इति चेत्तर्हि तस्मिन्नुद्गीथोपासने वचनाद्विजोऽपि फलमस्तु ।

अथ छन्दः—

परि त्वा गिर्वण इत्यनुष्टुप् ॥

१ ख. ह्य तत्र द । २ ख. यदि । ३ क. घ. ङ. वुभौ त । ४ ख. र्थः । अत्र व ।  
५ क. घ. ङ. जन्यं संपादयामीत्ये ।

[ हविर्धानाम्यन्तर उपरवामिधानम् ]

इति श्रीमत्सायणाचार्यविरचिते माधवीये वेदार्थप्रकाशे कृष्ण-  
यजुर्वेदीयतैत्तिरीयसंहिताभाष्ये प्रथमकाण्डे तृती-  
यमपाठके प्रथमोऽनुवाकः ॥ १ ॥

- - - - -

( अथ प्रथमाष्टके तृतीयमपाठके द्वितीयोऽनुवाकः )

र॒क्षो॒ह॒णो॑ व॒लग॒ह॒नो॑ वै॒ष्ण॒वा॒न्स्व॒नामि॒द-  
म॒हं तं॑ व॒लग॒मुद्व॑पामि॒ यं नः॑ स॒मा॒नो॒ यम॒-  
स॒मा॒नो॒ नि॒च॒स्वाने॑द॒मे॒न॒म॒ध॒रं॑ क॒रोमि॒ यो  
नः॑ स॒मा॒नो॒ योऽस॒मा॒नो॒राऽती॒यि॒ गाय॒त्रेण॑  
छ॒न्द॒साऽव॑बाढो व॒लगः॑ कि॒मत्र॑ भ॒द्रं त॒न्नौ  
स॒ह वि॒राड॑सि स॒प॒त्न॒हा स॒म्राड॑सि भ्रातृ-  
व्य॒हा स्व॒राड॑स्यभि॒माति॒हा वि॒श्व॒राड॑सि  
वि॒श्व॒सां ना॒ष्ट्राणां॑ ह॒न्ता ( १ ) र॒क्षो॒ह॒णो॑  
व॒लग॒ह॒नः॑ प्रो॒क्षा॒मि वै॒ष्ण॒वा॒न्र॒क्षो॒ह॒णो॑  
व॒लग॒ह॒नोऽव॑ न॒यामि॑ वै॒ष्ण॒वा॒न्यवो॑ऽसि॒ य-  
व॒या॒स्मद्दे॒वो य॒व॒या॒रा॒ती र॒क्षो॒ह॒णो॑ व॒लग॒-  
ह॒नोऽव॑ स्तृ॒णामि॑ वै॒ष्ण॒वा॒न्र॒क्षो॒ह॒णो॑ व॒लग॒-  
ह॒नोऽभि॑ जु॒होमि॑ वै॒ष्ण॒वा॒न्र॒क्षो॒ह॒णो॑ व॒लग॒-  
ह॒नाव॑र्प॒ द॒धामि॑ वै॒ष्ण॒वी र॒क्षो॒ह॒णौ॑ व॒लग॒-  
ह॒नौ प॒थू॒हामि॑ वै॒ष्ण॒वी र॒क्षो॒ह॒णौ॑ व॒लग॒-  
ह॒नौ परि॑ स्तृ॒णामि॑ वै॒ष्ण॒वी र॒क्षो॒ह॒णौ॑  
व॒लग॒ह॒नौ॑ वै॒ष्ण॒वी बृ॒ह॒न्न॑सि बृ॒ह॒द्र॒ग्रा॒वा  
बृ॒ह॒तीमि॒न्द्रा॒य वाचं॑ व॒द ॥ २ ॥

[ हविर्धानाभ्यन्तर उपरवाभिधानम् ]

( हन्तेन्द्राय द्वे च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयप्रपाठके द्वितीयोऽनुवाकः ॥ २ ॥

( अथ प्रथमकाण्डे तृतीयप्रपाठके द्वितीयोऽनुवाकः ) ।

प्रथमेऽनुवाके सदो निर्माणमुक्तम् । एतावता षट्त्रिंशता पदैः परिमितायां म-  
हावेद्यां निर्मातव्यानि उत्तरवेदिहविर्धानसदांसि संपन्नानि । तस्याश्च महावेद्या  
उत्तरदक्षिणभागस्थधोराक्षीध्रीयमार्जालीययोर्मन्त्रा न सन्त्यतो निर्मितेषु स्थानेष्व-  
भ्यन्तरे यदन्यत्समन्त्रकं निर्मातव्यं भवति तदभिधेयम् । तत्रोत्तरवेद्यां सर्वस्याभि-  
हितत्वाद्धविर्धानाभ्यन्तर उपरवा द्वितीयानुवाक उच्यन्ते ।

रक्षोहण इति । कल्पः—“ दक्षिणस्य हविर्धानस्याधस्तात्पुरोक्षं चतुर उप-  
रवानवान्तरदेशेषु प्रादेशमुखान्प्रादेशान्तरालान्करोति रक्षोहणो बलगहनं वैष्णवा  
न्वनामीति खनति ” इति ।

विष्णुर्देवता येषामुपरवागां ते वैष्णवाः । जीर्णकटाटादिखण्डबद्धा अस्थि-  
नखरोमपादपांसुप्रभृतयो विरोधिनां मारणार्थं ये भूमौ निखन्यन्ते ते बलगास्तान्घ्न-  
न्तीति बलगहनः । रक्षांसि घ्नन्तीति रक्षोहणः । तादृशानुपरवनामकान्गतान्ख-  
नामि ।

विधत्ते—

“ शिरो वा एतद्यज्ञस्य यद्धविर्धानं प्राणा उपरवा हविर्धाने स्वायन्त तस्मा-  
च्छीर्षन्प्राणाः ” [ सं० का० ६ प्र० २ अ० ११ ] इति ।

उपरवाबिलानां श्रोत्रनासिकादिच्छिद्रगतप्राणस्थानीयत्वाच्छिरस्थानीये हवि-  
र्धाने खननं युक्तम् ।

विधत्ते—

“ अधस्तात्स्वायन्ते तस्मादधस्ताच्छीर्ष्णः प्राणाः ” [ सं० का० ६ प्र०  
२ अ० ११ ] इति ।

यस्माद्धविर्धानस्याधोभागे भूमावुपरवास्तस्माल्लोकेऽपि शिरस्यूर्ध्वकपालादध-  
एव प्राणसंचारः ।

वैष्णवानिति तद्धितो देवतावाचीत्याह—

( हविर्धानाम्यन्तर उपरवाभिधानम् )

“ रक्षोहणो वलगहनो वैष्णवान्खनामीत्याह वैष्णवा हि देवतयोऽरवाः ”  
[ सं० का० ६ प्र० २ अ० ११ ] इति ।

वितस्तित्रयप्रमाणं विधत्ते—

“ असुरा वै निर्यन्तो देवानां प्राणेषु वलगान्खनन्तान्बाहुमात्रेऽन्वविन्दन्तस्मा-  
द्बाहुमात्राः खान्ते ” [ सं० का० ६ प्र० २ अ० ११ ] इति ।

निर्यन्तः पलायनोद्युक्ताः । प्राणविनाशनिमित्तम् । न्खनन्निति नितरां भू-  
मावन्तर्धापितवन्तः ।

इदमहमिति । बौधायनः “ अथैभ्यः पांसूनुद्वपतीदमहं तं वलगमुद्वपामि यं  
नः समानो यमसमाना निचखानेदमेनमधरं करोमि यो नः समानो योऽसमानोऽरा-  
तीयति गायत्रेण छन्दसाऽवबाढो वलग इति ” इति ।

आपस्तम्बो मन्त्रभेदमाह— “ इदमहं तं वलगमुद्वपामीत्युद्वप्योपरवाः ख-  
न्यन्तेऽवबाधते गायत्रेण छन्दसाऽवबाढो वलग इति ” इति ।

अस्मान्विनाशयितुं विद्यावित्तसौभाग्यादीभिः समानोऽसमानो वा यं वलगं  
निचखान तं वलगमहमिःमुद्वपामि । किंचास्मानुद्दिश्य समानोऽसमानो वा यः  
कोऽप्यरातिवदाचरति एनमिदमधरं यजमानपादस्याधोवर्तिनं करोमि ।

गायत्रच्छन्दोभिमानिदेवेन वलगोऽवबाधितः । अशेषशत्रुसंग्रहाय समानास-  
मानशब्दावुभावप्युपादेयावित्याह—

“ इदमहं तं वलगमुद्वपामि यं नः समानो यमसमानो निचखानेत्याह द्वौ  
वाव पुरुषौ यश्चैव समानो यश्चासमानो यमेवास्यै तौ वलगं निखनतस्तमेवोद्वपति ”  
[ सं० का० ६ प्र० २ अ० ११ ] इति ।

चतुर्णामुपरवाणामधस्तादेकीकरणं विधत्ते—

“ सं तृणत्ति तस्मात्संतृण्णा अन्तरतः प्राणाः ” [ सं० का० ६ प्र० २  
अ० ११ ] इति ।

प्राणापानचक्षुःश्रोत्रादयः सर्वेऽपि शरीरस्याभ्यन्तरे हृद्येकीभूय वर्तन्ते ।

तदुपरि चतुर्णां पृथक्करणं विधत्ते—

“ न सं भिनत्ति तस्मादसंभिन्नाः प्राणाः ” [ सं० का० ६ प्र० २ अ०  
११ ] इति ।



[ हविर्धानाम्यन्तर उपरवाभिधानम् ]

संभेद एकीभाषस्तं न कुर्यात् । प्राणाश्च बहिः स्वस्वगोलकेषु तिष्ठन्तो नैकी भवन्ति ।

किमत्रेति । कल्पः—“ दक्षिणपूर्वं यजमानोऽवमृशति, उत्तरापरमध्वर्यु-  
रथ यजमानः पृच्छति अध्वर्यो किमत्रेति, भद्रमिर्ततिरः प्रत्याह, तन्नौ सहेत्यु-  
क्त्वा ” इति ।

अध्वर्यो, इत्यध्याह्रियते । अत्रोपरबेष्वस्मदुपयुक्तं किमस्तीति प्रश्नः । भद्रं  
सोमाभिषवद्वारेण भजनीयं सर्वमस्तित्युत्तरम् । तद्भद्रमावयोः सह भवेदिति यज-  
मानोक्तिः ।

विराडिति । कल्पः—“ अथैनानभिमृशति विराडसि सपत्नहा सम्राडसि  
भ्रातृव्यहा स्वराडस्यभिमातिहा विश्वाराडसि विश्वासां नाष्ट्राणां हन्तेति ” इति ।

दक्षिणपूर्वमुपक्रम्य प्रदक्षिणक्रमेण चतुर्षु चत्वारो मन्त्राः । विविधं राजते  
सम्यग्राजते स्वयमेव राजते विश्वेषु राजत इति विराडादयः । विरुद्धेन्द्रियवृत्ति-  
रान्तरः शत्रुः । ततो बाह्यो विरुद्धजातिः ततोऽपि बाह्यो ग्रामसीमादौ विवद-  
मानोऽन्यगोत्रजः । ततोऽपि बाह्याः परराष्ट्रसेनाः सर्वनाशहेतवः । एतच्चतुष्टयं  
सपत्नादिशब्दैर्विवक्षितम् ।

रक्षोहण इति । कल्पः—“ अथैनानद्भिः प्रोक्षति रक्षोहणो वलगहनः  
प्रोक्षामि वैष्णवानिति सर्वानेवानुपूर्वमथैतेष्वपोऽवनयति रक्षोहणो वलगहनोऽव  
नयामि वैष्णवानिति सर्वेष्वनुपूर्वमथैतेषु यवान्प्रस्कन्दयति यवोऽसि यवयास्मद्द्वेषे  
यवयारातीरिति सर्वेष्वनुपूर्वमथैनान्बर्हिषाऽवस्तृणाति रक्षोहणो वलगहनोऽव स्तृ-  
णामि वैष्णवानिति सर्वानेवानुपूर्वमथैनान्निहरण्यमन्तर्धाय स्रुवाहृत्याऽभिजुहोति रक्षा-  
हणो वलगहनोऽभि जुहोमि वैष्णवानिति सर्वानेवानुपूर्वम् ” इति ।

किमवेत्यादिमन्त्रा उपेक्षिताः ।

प्रोक्षणशेषस्य जलस्थोपरवदेशोऽवनयनं विधत्ते—

“ अपोऽव नयति तस्मादाद्रां अन्तरतः प्राणाः ” [ सं० का० ६ प्र० २  
अ० ११ ] इति ।

१ ख. क्षिणं पू । २ ख. नोऽभिमृ । ३ ख. त्ररमप । ४ ख. मित्यध्वर्युः प्र ।

५ ख. भवत्विति । ६ ख. नानुपस्पृश । ७ ख. लुवेणाभि । ८ ख. रवेध्वपन ।

( हविर्धानाभ्यन्तर उपरवाभिधानम् )

मुखनासिकाचक्षुरादिगोलकेषु द्रवदर्शनात्पाणानामार्द्रत्वम् ।

अवनीते जले यवप्रक्षेपं विधत्ते—

“ यवमतीरव नयत्यूर्ग्वै यवः प्राणा उपरवाः प्राणेष्वेवोर्जं दधाति ” [ सं० का० ६ प० २ अ० ११ ] इति ।

या अपोऽवनयति ता यवयुक्ताः कुर्यादिति योजना ।

उपरवेषु दर्भप्रक्षेपणं विधत्ते—

बर्हिरव स्तृणाति तस्माल्लोमशा अन्तरतः प्राणाः ” [ सं० का० ६ प० २ अ० ११ ] इति ।

अक्षिपक्ष्मनासिकादिषु लोमदर्शनाल्लोमशत्वम् ।

होमं विधत्ते—

“ आज्येन व्याघारयति तेजो वा आज्यं प्राणा उपरवाः प्राणेष्वेव तेजो दधाति ” [ सं० का० ६ प० २ अ० ११ ] इति ।

रक्षोहणाविति । कल्पः—“ अथास्यैते फलके दीर्घसोमे संतृण्णे भवतोऽ-  
संतृण्णे एकाहे ते संसृष्टे उपदधाति रक्षोहणौ वलगहनौष दधामि वैष्णवी इत्य-  
थैने शङ्कुभिः परिणिहन्ति द्वाभ्यां पुरस्ताद्द्वाभ्यां पश्चाद्द्वाभ्यामभितोऽनवसर्पणाय  
प्रदक्षिणं पुरीषेति पर्यूहणौ रक्षोहणौ वलगहनौ पर्यूहामि वैष्णवी इत्यथैने बर्हिषा  
परिस्तृणाति रक्षोहणौ वलमहनौ परि स्तृणामि वैष्णवी इत्यथैने अभिमृशति  
रक्षोहणौ वलगहनौ वैष्णवी इति ” इति ।

फलकविशेषविवक्षया रक्षोहणाविति पुंलिङ्गनिर्देशः । हनुत्वेन ब्राह्मणे  
निरूप्यमाणत्वाद्वैष्णवी इति स्त्रीलिङ्गनिर्देशः ।

बृहन्निति । कल्पः—“ अथैने चर्मफलकयोः प्राचीनग्रीवमुत्तरलोमोपस्तृणाति  
यैज्ञं पतिष्ठेति वा तूष्णीं वा तिरश्चर्मफलके ग्राव्णोद्वादयति बृहन्नसि बृहद्ग्रावा  
बृहतीमिन्द्राय वाचं वदेति ” इति ।

उद्वादयति पाषाणेन फलके शब्दं जनयेत् । हे पाषाण त्वं वीर्येण बृहन्म-  
हानसि । किंच बृहन्तोऽवयवभूता ग्राव्णो यस्य स च त्वं बृहद्ग्रावाऽसि । इन्द्रा-

१ ख. षु अपां द । २ छ. संतृषे । ३ घ. छ. संस्पृष्टे । ४ ख. य अथैने प्र ।

५ ख. यज्ञप्र । ६ क. घ. छ. र्मफल ।

( हविर्धानाभ्यन्तर उपरवाभिधानम् )

शमिन्द्रो यथा शृणोति तथा बृहतीमुच्चध्वनिमस्मद्यज्ञविषयां वाचं वद । एते मन्त्रा उपेक्षिताः ।

फलकयोरत्यन्तसंश्लेषं निवेधति—

“ हनू वा एते यज्ञस्य यदधिषवणे न सं तृणत्थसंतृणणे हि हनू ” [ सं० का० ६ प्र० २ अ० ११ ] इति ।

“ हनू मुखस्योऽऽधारफलेके<sup>१</sup> सोमाभिषवाधारफलेके । संतर्दनं रज्जुबन्धनादिना दृढसंश्लेषस्तमत्र न कुर्यात् ।

तदद्विरात्रादौ प्रसङ्गाद्विधत्ते—

“ अथो खलु दीर्घसोमे संतृद्ये धृत्यै ” [ सं० का० ६ प्र० २ अ० ११ ] इति ।

आवृत्तात्वात्सोमस्य दीर्घत्वम् । अभिषवबाहुल्याद्वाढ्यार्थं तत्र संतर्दनम् ।

अथ रूपकेणोपरवान्प्रशंसन्प्रसङ्गात्सामिषिं सदसि सोमभक्षणं विधत्ते—

“ शिरो वा एतद्यज्ञस्य यद्विर्धानं प्राणा उपरवा हनू अधिषवणे जिह्वा चर्म ग्रावाणो दन्ता मुखमाहवनीयो नासिकोत्तरवेदिरुदरः सरो यदा खलु वै जिह्वया दस्त्वधि स्वादत्यथ मुखं गच्छति यदा मुखं गच्छत्यथोदरं गच्छति तस्माद्विधाने चर्मचधि ग्रावभिरभिषुत्याऽऽहवनीये हुत्वा प्रत्यञ्चः परेत्य सदसि भक्षयन्ति ” [ सं० का० ६ प्र० २ अ० ११ ] इति ।

अत्राभिषवहोमौ विधेयस्य भक्षणस्य निमित्तम् ।

पुनरप्युपरवस्तुत्यै प्रकारान्तरेण रूपकं परिकल्प्य तद्वेदनं प्रशंसति—

“ यो वै विराजो यज्ञमुखे दोहं वेद दुह एवैनामियं वै विराट् तस्यै त्वक्चर्मोऽधिषवणे स्तना उपरवा ग्रावाणो वत्सा कृत्विजो दुहन्ति सोमः पयो य एवं वेद दुह एवैनाम् ” [ सं० का० ६ प्र० २ अ० ११ ] इति ।

अग्निष्टोमे द्वादशसु स्तोत्रेषु विद्यमाना ऋच आवर्त्यमानाः सत्यो नवतिः संपद्यन्ते । तत्र नवसु दशकेषु प्रत्येकं विराट्छन्दोक्षरसंख्याऽस्तीत्ययं यज्ञो विराडित्युच्यते । एतदेवाभिषेत्य सप्तमकाण्डस्य प्रथमानुवाके समाम्नायते—“ विराजमभिसंपद्यते ” इति । सोऽयं यज्ञो विराडत्र कामधेनुत्वेन निरूप्यते । इयं च महावेदिरेव विराडाख्या धेनुस्तस्या धेनोर्या त्वक्दिदमास्तृतं चर्म । ऊव आपीन-

[ हविर्धानाम्यन्तर उपरवाभिधानम् ]

भारः । तद्रूपं फलकद्वयम् । एवमन्यद्योज्यम् । परेद्युः कर्तव्यस्य यज्ञस्यायं कल्पः  
प्रारम्भोऽन्तःपातित्वान्मुखं, तस्मिन्मुखे विराजो धेनोर्दीहनप्रकारं यो वेद स एनां  
कामधेनुं सर्वथा दुग्धे । य एवं वेद दुह एवैनमिति पुनर्वचनमुपसंहारार्थम् । सेय-  
मुपरवप्रशंसेति केचित् । स्वतन्त्रोपास्तिविधिरित्यन्ये । यथा सप्तमकोण्डान्तेऽश्वमे-  
धप्रकरणे—“ उषा वा अधस्य मेध्यस्य शिरः ” इति स्वतन्त्रोपास्तिराम्नात्  
तद्वत् । तस्याश्च स्वातन्त्र्यं बृहदारण्यकस्याऽऽदौ विस्पष्टम् । एतादृशानां वाक्यानां  
कर्मप्रकरणादुत्कर्ष उत्तरमीमांसायां गुणोपसंहारे मनश्चिदाद्यधिकरणे निर्णीतः ।  
तस्मादुत्कर्षे स्वातन्त्र्यमनुत्कर्षे तु स्तुतिर्धेनोपरववाक्याङ्गत्वमित्याकारद्वयमभ्यु-  
पेयम् । अवेष्टेश्चातुर्मास्यानां च राजसूयान्तःप्रयोगेबहिष्प्रयोगो<sup>१</sup> ( गौ ) यथा तद-  
देतद्द्रष्टव्यम् ।

अथ विनियोगसंग्रहः—

“ खनेदुपरवान् रक्ष इदं तन्मृदमुद्वेत् ।

गाय तत्रावबाधेत किं स्वाभी पृच्छतीतरः ॥ १ ॥

भद्रमित्याह तन्नावित्याह स्वामीतरं प्रति ।

विराट्चतुर्भिः संस्पर्शो रक्षःपञ्चस्फुटक्रिया ॥ २ ॥

रक्षोऽधिषवणाख्ये तु फलके स्थापयेत्तथा ।

पर्युक्ष परितः स्तृत्वा मन्त्रयेच्च बृहन्निति ॥

उपांशु संवनाश्मानं सा( नेऽश्मना वा )दयोर्द्विंशतिमता ॥ ३ ॥ ”

इति ॥

अथ मीमांसा ।

तृतीयाध्यायस्याष्टमपादे चिन्तितम्—

“ भद्रं तन्नौ सहेत्येतत्कास्मिन्स्वामिनि युज्यते ।

द्वित्वश्रुत्या भवेदेतदध्वर्युयजमानयोः ” इति ॥

ज्योतिष्टोमे हविर्धानमण्डपे सोमाभिषवाधारयोः फलकयोरधस्ताच्चतसृष्वाम्ने-  
य्यादिविदिक्षु चत्वार उपरवनामका गर्ता बाहुभ्रात्राता अधोभागे परस्परमिलिता

१ क. काण्डेऽश्व । २ ख. हारपादे म । ३ घ. ड. तिस्तो नो । ४ घ. ड. मप्युपे ।

५ क. योगे व । ६ ख. योगा य । ७ क. घ. ड. पर्युत्य । ८ ख. सदना ।

( हविर्धानाम्यन्तर उपरवाभिधानम् )

ऊर्ध्वभागे परस्परं प्रादेशमात्रव्यवहिता वर्तन्ते । तेष्वेकस्मिन्नुपरवे यजमानो दक्षि-  
णहस्तं प्रसारयति । तथैवाध्वर्युरन्यस्मिन्स्वहस्तं प्रसार्याधस्ताद्यजमानहस्तं गृह्णा-  
ति । तदा यजमानः किमन्नेत्यनेन मन्त्रेण फलं पृच्छति । अध्वर्युश्च भद्रमित्यनेन  
मन्त्रेणोत्तरं ब्रूते । ततो यजमानस्तन्नौ सहेत्यनेन मन्त्रेण तत्फलं स्वकीयत्वेन स्वी-  
करोति । तस्माद्यजमानस्यैतादिति चेन्मैवम् । नावित्यनेन द्विवचनेन सहेत्यनेन चो-  
भयगामितयैव स्वीकारात् ।

तत्रैव तृतीयपादे चिन्तितम्—

“ संतुद्ये दीर्घसोमे तत्प्रकृतौ विष्णुतावुत ।

दीर्घस्य सोम इत्युक्तेः प्रकृतावस्तु तर्दनम् ॥

सामानाधिकरणस्य षष्ठीतो बलवत्त्वतः ।

दैर्घ्ययुक्तेऽन्य( कोऽथ )संस्थादावुत्कर्षोऽन्यत्र बाधनात् ” इति ॥

ज्योतिष्टोमे श्रूयते—“ दीर्घसोमे संतुद्ये धृत्यै ” इति । सोमयागवि-  
शेषो दीर्घसोमः । तस्मिन्सोमाभिषवाधारयोरधिषवणफलकयोः संतर्दनं कार्यम् ।  
अन्योन्यवियोगेन शैथिल्यं मा भूदिति दृष्टसंश्लेषः संतर्दनम् । तदेतत्प्रकरणबला-  
त्प्रकृतौ विनिविशते न च तत्र दीर्घसोमत्वानुपपत्तिः । दीर्घस्य सोम इत्येवं  
दीर्घत्वस्य यजमानविशेषणत्वेनाप्युपपत्तेरिति प्राप्ते ब्रूमः—षष्ठीसमासात्कर्मधारयो  
बलीयानिति वक्ष्यते । तथा सति दीर्घत्वं सोमस्य धर्मो न तु यजमानस्य । नन्वे-  
वमपि प्रकृतिभूतस्य सोमस्येष्टिपश्वपेक्षया दीर्घत्वमस्येवेति चेन्न । सोमशब्देनैव  
तदवगतौ दीर्घशब्दैवैयर्थ्यात् । न हीष्टिपश्वपेक्षया ह्रस्वः कश्चित्सोमोऽस्ति यस्य  
व्यावृत्तये दीर्घशब्दः प्रयुज्येत । तस्मात्प्रकृतिरूपं ह्रस्वसोमं व्यावर्तयितुमयं दीर्घ-  
शब्दः । विष्णुतावुत्कर्षादिषु ग्रहाधिक्येन दीर्घत्वम् । तस्माद्वाक्येन प्रकरणं बा-  
धित्वा विष्णुतावुत्कर्षादिषु तन्निवेशः । प्रकृतौ तु दीर्घशब्दस्य बाधः पूर्वमुक्तः । संतर्दन-  
बाधश्च साक्षाच्छ्रूयते—“ हनू वा एते यज्ञस्य यदधिषवणे न संतुण्यसंतुण्ये हि  
हनू ” इति । तस्मान्न प्रकृतौ निवेशः ।

तत्रैव पञ्चमपादे चिन्तितम्—

“ आरुयावचोवषट्कारा एव किं भक्षहेतवः ।

किंवाऽभिषवहोमौ च तत्राऽऽद्योऽस्तूकया दिशा ॥

हविर्धानेऽभिषुत्याथ हुत्वा सदसि भक्षयेत् ।

इति श्रुतत्वतस्तौ च भक्षहेतू यथेतरे ” इति ॥

पैतु होतुश्चमस इत्यत्र समाख्या भक्षहेतुः, हारियोजनवाक्यं, वषट्कर्तुः प्रथ-  
मभक्ष इत्यत्र वषट्कार इत्येवमुक्तत्वात्त्रय एव इति चेन्नैवम् । “ हविर्धाने [ च-  
र्मन्नाधि ] ग्रावभिरभिषुत्याऽऽहवनीये हुत्वा प्रत्यञ्चः परेत्य सदसि भक्षयन्ति ’,  
इति श्रूयते । उत्तरवेद्याः प्रतीचीने सदसः प्राचीने मण्डपेऽभिषवः । उत्तरवेद्यां  
होमः । सदसि भक्षणम् । तत्राभिषवहोमयोर्वचनान्तरप्राप्तयोरभि( वि )धेयतया  
तौ निमित्तत्वेनानूद्य भक्षणं विधीयते । तस्मात्समाख्यादिवदेतयोरपि[ भक्ष ] हेतु-  
त्वमस्ति ।

षष्ठाध्यायस्य चतुर्थपादे चिन्तितम्—

“ अभिषुत्य ततो हुत्वा खादेदेकैकहेतुना( ता ) ।

संहत्य वा निमित्तोक्तौ साहित्याविधितोऽग्रिमः ॥

होमाभिषवकर्ताऽत्र भक्षाङ्गत्वेन चोद्यते ।

निमित्तताऽऽर्थिकी तस्मात्साहित्यं हेतुर्गं मतम् ” इति ॥

ज्योतिष्टोमे श्रूयते— “ हविर्धाने चर्मन्नाधि ग्रावभिरभिषुत्याऽऽहवनीये हुत्वा  
प्रत्यञ्चः परेत्य सदसि भक्षयन्ति ” इति । तत्राभिषवहोमयोरेकैक एव भक्षहेतुः ।  
साहित्यस्याविधेयत्वात् । अभिषवहोमावत्र निमित्तत्वेनोच्यते । तत्र साहित्यविधौ  
वाक्यं भिद्येत । अभिषवहोमौ भक्षहेतू । तौ च साहितावित्तेवं तद्भेदः । तस्मा-  
त्साहित्यस्याविधेयत्वादभिषवहोमयोः प्रत्येकं भक्षणनिमित्तत्वमिति प्राप्ते ब्रूमः —  
नात्र निमित्तमुपन्यस्यते, किंतु होमाभिषवयोः कर्ता भक्षणं प्रत्यङ्गत्वेन पूर्वमपात-  
त्वाद्विधीयते तथा सत्यभिषवहोमयोर्यन्निमित्तत्वं प्रतीयते तदार्थिकमिति वाक्य-  
भेददोषाभावात्साहित्यं प्रतीयमानं विवाक्षितमिति साहित्ययोरेव तयोर्निमित्तत्वम् ।

अत्र सर्वेषां यजुष्ट्वान्नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे तृतीयपपाठके

द्वितीयोऽनुवाकः ॥ २ ॥

[ अथ प्रथमाष्टके तृतीयप्रपाठके तृतीयोऽनुवाकः ] ।

विभूरसि प्रवाहणो वह्निरसि हव्यवाहनः  
 स्वात्रोऽसि प्रचेतास्तुथोऽसि विश्ववेदा उ-  
 शिगसि कविरङ्घारिरसि बम्भारिरवस्यु-  
 रसि दुवस्वाञ्छुन्ध्यूरसि मार्जालीयः स-  
 म्राडासि कृशानुः परिषथोऽसि पर्वमानः  
 प्रतक्रासि नभस्वानसंमृष्टोऽसि हव्यसूद-  
 ऋतधामाऽसि सुवर्ज्योतिर्ब्रह्मज्योतिरसि सु-  
 वर्धामाऽजोऽस्येकपादहिरसि बुधिनयो रौ-  
 द्रेणानीकेन पाहि माऽग्ने पिपृहि मा मा  
 मा हिंसीः ( १ ) ।

( अनिकेनाष्टौ च ) ॥

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके तृतीयोऽनुवाकः ॥ ३ ॥

-----

( अथ प्रथमकाण्डे तृतीयप्रपाठके तृतीयोऽनुवाकः ) ।

द्वितीयेऽनुवाके हविर्धानगतोपरवनिर्माणमुक्तम् । अथावशिष्टेष्वग्नीध्रीयसदःप्र-  
 भृतिस्थानेषु धिष्णिग्यास्तृतीयेऽनुवाकेऽभिधीयन्ते ।

विभूरसीति । कलः -“ आग्नीध्रीयं गत्वा स्फपेनोद्धत्यावोक्ष्य चात्वालपु-  
 रीषं सिकता इति निवपति विभूरसि प्रवाहणो रौद्रेणानीकेन पाहि माऽग्ने पिपृहि  
 मा मा मा हिंसीरिति तं परिमण्डलं धिष्णिग्यं करोत्यथैनं सिकताभिराभ्राशितं  
 करोत्यथान्तःसदसि धिष्णिग्यान्निवपति होतुः प्रथमं वह्निरसि हव्यवाहन इति  
 श्रावोऽसि प्रचेता इति दक्षिणतो भैवावरुणस्य, तुथोऽसि विश्ववेदा इत्युत्तरतो

१ क. ग्रीष्मं ग । ग. घ. ग्रीष्मं हुत्वा । ड. ग्रीष्मं हुत्वा । २ ख. खात्वा । ३  
 ख. त्वाले पु । ४ ख. रोति सि ।

[ आग्नीध्रीयसदःप्रभृतिस्थानेषु धिष्ण्याभिधानम् ]

ब्राह्मणाच्छंसिनः. उशिगसि कविरित्युत्तरतः पोतुः, अङ्घारिरासि बम्भारिरित्यु-  
त्तरतो नेष्टुः, अवस्युरासि दुवस्वानित्युत्तरतोऽच्छावाकस्याथ दक्षिणे वेद्यन्ते मार्जा-  
लीयं निवपति शुन्ध्यूरसि मार्जालीय इति, सर्वेष्वेव रौद्रमनुवर्त्यत्याष्टावनुद्देशाति  
सम्राडसि कृशानुरित्याहवनीयमुपतिष्ठते, परिषद्योऽसि पवमान इत्यास्तावं, प्रत-  
काऽसि नभस्वानिति चात्वालमसंमृष्टोऽसि हव्यसूद इति पशुश्रपणमथ सदसो  
द्वारि तिष्ठन्औदुम्बरीमुपतिष्ठत ऋतधामाऽसि सुवर्ज्योतिरिति, ब्रह्मज्योतिरासि सुवर्धा  
मेति ब्रह्मसदनमथात्रैव तिष्ठन्गार्हपत्यमुपतिष्ठतेऽजोऽस्येकपादिति, अहिरासि बुध्निय  
इति यं प्रहास्यन्तो भवन्ति ” इति ।

अत्र रौद्रेणेति वाक्यं सर्वमन्त्रशेषत्वाद्दन्ते समाम्नायते । आभ्राशितं सप्त-  
न्ताद्यथा न भ्रश्यति तथा करोति शुभ्रं वा करोति । हे आग्नीध्रीय त्वत्तोऽन्ध-  
धिष्ण्यं विहरंस्त्वं विभूरसि विविधं भवसि । हविषां प्रवाहयितृत्वात्प्रवाहोऽ-  
सि । हे होत्रीय त्वं यो वह्निर्हव्यवाहनस्तद्रूपोऽसि । हे मैत्रावरुणीय श्वात्रो मित्रः  
प्रचेता वरुणस्तदुभयरूपोऽसि । हे ब्राह्मणाच्छंसिसंबन्धिन्, तुथो ह स्म वै  
विश्ववेदा देवानां दक्षिणा विभजतीत्याम्नातो विधाभिज्ञो यस्तुथस्तद्रूपोऽसि ।  
हे पोत्रीय त्वमुशिक्रमनीयः कविर्विद्वानसि । हे नेष्ट्रीय सोमरक्षकौ यावङ्घारि-  
बम्भारिनामकौ तद्रूपोऽसि । हेऽच्छावाकसंबन्धिन्, अवस्यवे त्वा वाताय स्वाहा  
दुवस्वते त्वा वाताय स्वाहेत्याम्नातौ याववस्युदुवस्वन्तौ वातविशेषौ तद्रूपोऽसि ।  
हे मार्जालीय त्वं शुन्ध्यूः शोधकः पात्रप्रक्षालनेन लेपमार्जनस्थानभूतोऽसि । हे  
अहवनीय सम्यग्राजमानः कृशानुरसि । हे आस्ताव स्तोत्रस्थान परिषद्यः परितः  
सदनयोग्यः पवमानः पूतोऽसि । हे चात्वाल कृष्णविषाणत्यागार्थं प्रतक्वा प्रकृ-  
ष्टगमनविषयो नभस्वानन्तरवकाशवानसि । हे पशुश्रपणप्रदेश राक्षसैरसंमृष्टो  
हव्यसूदो हृदयादिहव्यपाचकोऽसि । हे औदुम्बरि त्वमृतधामा सामगानामृतमवश्यं-  
भावि धामोपवेशनस्थानं यस्यास्तादृशी सुवर्ज्योतिरुन्नतत्वेन स्वर्गप्रकाशिकाऽसि ।  
हे ब्रह्मसदन त्वं ब्रह्मज्योतिर्ब्रह्मनामकस्यैर्विजः प्रोक्षणादिकर्माभ्यनुज्ञानरूपं ज्यो-  
तिर्यस्मिन्स्थाने तादृशमसि, सुवर्धमि स्वर्गसदृशं स्थानं यस्य तथाविधमसि । हे  
नूतनगार्हपत्य यो देवः प्रोष्ठपदा नक्षत्रमज एकदेवोऽप्याम्नातस्तद्रूपोऽसि । पुरा-  
तनं गार्हपत्यमित ऊर्ध्वमृत्विजः परित्यक्ष्यन्तो भवन्ति । हे त्याज्यगार्हपत्य यो



( आग्नीध्रीयसदःप्रभृतिस्थानेषु धिष्णिगामिधानम् )

देवः प्रोष्ठपदा नक्षत्रमहिर्बुध्नयो देवतेत्याम्नातस्तद्रूपोऽसि । आग्नीध्रीयमारभ्य पुराणगार्हपत्यान्तेषु षोडशसु स्थानेष्वभिमान्यमान हेऽग्ने त्वदीयेन रौद्रेण सैन्येन राक्षसेभ्यो मां पाहि, कर्मफलप्रदानेन मां पिष्टाहि पूर्णमनोरथं कुरु, मद्विनाशरूपां हिंसां मा कुरु ।

तानेतान्सर्वानु(न)पेक्ष्यानुष्ठानं विधत्ते—

“ चात्वालाद्धिष्णिग्यानुप वपति योनिर्वै यज्ञस्य चात्वालं यज्ञस्य सयोनि-  
त्वाय ” [ सं० का० ६ प्र० ३ अ० १ ] इति ।

ततः पुरीषमादायोचारवेद्याः करणाच्चात्वालं यज्ञस्य योनिः । तादृशाच्चा-  
त्वालाद्धिष्णयनामकानां स्थलविशेषाणां निवपने यज्ञः सर्वोऽपि स्वयोनियुक्तो  
भवति ।

कालान्तरेऽनुष्ठेयान्यपि कानिचिद्धिष्णयप्रसङ्गादिह विधीयन्ते । तत्राऽऽग्नी-  
ध्रीयधिष्णयस्थितादबहेर्नर्हीनीयादीधिष्णयेष्वभिस्थापनं विधत्ते—

“ देवा वै यज्ञं पराजयन्त तमाग्नीध्रात्पुनरपाजयन्तेतद्वै यज्ञस्यापराजितं  
यदाग्नीध्रं यदाग्नीध्राद्धिष्णयान्विहरति यदेव यज्ञस्यापराजितं तत एवैनं पुनस्तनु-  
ते ” [ सं० का० ६ प्र० ३ अ० १ ] इति ।

पराजयन्त पराजयमकुर्वत । यज्ञमसुरा अगृह्णन् । पुनस्तं यज्ञमाग्नीध्रदेवता-  
सामर्थ्येनासुरेभ्योऽपच्छिद्य देवा अजयन् । आग्नीध्रस्यापराजितस्थानत्वात्ततो  
विहरणं युक्तम् ।

प्रेषमन्त्रमुत्पादयति—

“ पराजित्येव खलु वा एते यन्ति ये बहिष्पवमानः सर्पन्ति बहिष्पवमाने  
स्तुते आहाग्नीदग्नीन्वि हर बर्हिः स्तृणाहि पुरोडाशाः अलं कुर्वीति यज्ञमेवाप-  
जित्य पुनस्तन्वाना यन्ति ” [ सं० का० ६ प्र० ३ अ० १ ] इति ।

बहिष्पवमानं नाम प्रातःसवने सामगैर्गीयमानमुवास्मै गायतेत्यादिकं स्तोत्रम् ।  
तच्च मायन्त ऋत्विजे धावन्ति यथा लोके पराजित्य पलायन्ते तद्वत् । ततः  
स्तोत्रे समापिते सत्याग्नीध्रं संबोध्याभिविहरणादिप्रैः उक्ते यज्ञं पराजयादपावृत्य  
पुनः प्रसारितवन्तो भवन्ति ।

विहरणे विशेषं विधत्ते—

( आग्नीध्रीयसदःप्रभृतिस्थानेषु धिष्णिग्याभिधानम् )

“ अङ्गरैर्द्वे सवने वि हरति शलाकाभिस्तृतीयं सशुक्रत्वायाथो सं भर-  
त्येवैनत् ” [ सं० का० ६ प्र० ३ अ० १ ] इति ।

प्रातःसवनमाध्यंदिनसवनयोरग्नीध्रीयगतेर्दग्धकाष्ठैर्विहरेत् । तृतीयसवने तु  
शलाकाभिर्दीप्ततृणमुष्टिभिर्विहरेत् । अत्र सोमस्य गायत्रीमुखेन ( ण ) पीतत्वा-  
न्नास्ति सोमे तेजः । दीप्तासु शलाकासु साररूपं तेजोऽस्तीति सशुक्रत्वाय सते-  
जस्त्वाय तथा कुर्यात् । किंचैनत्तृतीयसवनमितरसदृशं कृत्वा संभरति सम्प-  
त्पोषयति ।

पूर्वोक्तं धिष्णिग्यसंबंधं प्रशंसति—

“ धिष्णिग्या वा अमुष्मिँल्लोके सोममरक्षन्तेभ्योऽपि सोममाऽहरन्तमन्ववायन्तं  
पर्यविशन् ” [ सं० का० ६ प्र० ३ अ० १ ] इति ।

स्वानभ्राजादय इव धिष्णिग्यदेवता अपि सोमं रक्षन्ति । आह्वियमाणं सोम-  
मनु स्वयमप्यागत्य परित उपविष्टाः । तस्मात्प्रशस्ता धिष्णिग्याः ।

एतद्वेदनं प्रशंसति—

“ य एवं वेद विन्दते परिवेष्टारम् ” [ सं० का० ६ प्र० ३ अ० १ ]  
इति ।

सेवकजनमित्यर्थः ।

केषुचिद्धिष्णिग्येषु सामाहुतिं विदधाति—

“ ते सोमपीथेन व्याध्यन्त ते देवेषु सोमपीथमैच्छन्त तान्देवा अनुवन्देद्वे-  
नामनी कुरुध्वमथ प्र वाऽऽप्स्यथ न वेत्यग्नयो वा अथ धिष्णिग्यास्तस्माद्विनामा  
ब्राह्मणोऽर्धुकस्तेषां ये नेदिष्टं पर्यविशन्ते सोमपीथं प्राप्नुवन्नाहवनीय आग्नी-  
ध्रीयो होत्रीयो मार्जालीयस्तस्मात्तेषु जुह्वति ” [ सं० का० ६ प्र० ३ अ०  
१ ] इति ।

ते धिष्णिग्याः सोमपानेन वियुक्ताः । ततस्ते देवेषु मध्ये सोमपानमस्माकम-  
स्वित्यैच्छन्त । एकैकनाममात्रधारणेन युष्माकं सोमपानयोग्यता सर्वथा नास्ति ।  
नामद्वये तु स्वीकृते पाक्षिकी तद्योग्यतेति देवैरुक्ता अग्निनाम धिष्णिग्य-  
नाम च कृतवन्तः । यस्मान्नामद्वयमुत्कर्षहेतुस्तस्मात्ल्लोकेऽपि देवदत्तादिनाम

[ आग्नीध्रयिसदःप्रभृतिस्थानेषु धिष्ण्याभिधानम् )

प्रथमं धृत्वा पश्चात्तपोविद्यादिभिराचार्योपाध्यायादिकं द्वितीयं नाम दधत्स-  
त्कारेण समृद्धो भवति । नामद्वयधारिणां तेषां मध्ये ये चत्वार आहवनीया-  
दयः सोमस्थात्यन्तसमीपे निविष्टास्ते समीपवर्तित्वेन सोमपानयोग्या इति तेषु  
सोमं जुहुयः ।

द्विनामधारित्वेनेतरेषामपि प्रसक्तं सोमपानं वारयति—

“ अतिहाय वषट्करोति वि ह्येते सोमपीथेनाऽऽर्घ्यन्त ” [ सं० का० ६  
प्र० ३ अ० १ ] ।

ये दूरतिनां मैत्रावरुणधिष्ण्यादयस्तानतिलङ्घ्य समीपस्थेभ्य एव वषट्-  
कारस्तथाऽपि अनुवषट्कारप्रदानाहुतिब्राह्मण ऐतरेयश्रुतौ तदाहुतिदेवतात्वेन च-  
तुर्णामिव श्रवणात्तातिहाय वषट्करोतीत्युक्तं युक्तम् । सा च श्रुतिः—“ यदेव  
सोमस्याग्ने वीहीत्यनुवषट्करोति तेन धिष्ण्यान्प्रीणाति ” इति । तस्मात्तेषां वष-  
ट्कारपूर्वको होमः । इतरे तु सोमपानेन व्यार्घ्यन्त, हि यस्मात्पूर्वोक्तस्य वियोगस्य  
प्रतिकारं समीप्यलक्षणं न संपादितवन्तः । द्वितीयानामप्रयुक्तस्तूत्कर्षस्तेषां सोमा-  
भावेऽप्याज्यव्याघारणादेवोपपद्यते ।

सोमाहुतीनां व्यवस्थां विधत्ते—

“ देवा वै याः प्राचीराहुतीरजुह्वुर्ये पुरस्तादसुरा आसन्ताऽस्ताभिः प्राणु-  
दन्त या प्रतीचीर्ये पश्चादसुरा आसन्ताऽस्ताभिरपानुदन्त प्राचीरन्या आहुतयो  
हूयन्ते प्रत्यङ्मुखासीनो धिष्ण्यान्व्याधारयति पश्चाच्चैव पुरस्ताच्च यजमानो भ्रा-  
तृव्यान्प गुदते तस्मात्पराचीः प्रजाः प्र वीयन्ते प्रतीचीर्जायन्ते [ सं० का० ६  
प्र० ३ अ० १ ] इति ।

प्राङ्मुखेन हूयमानाः प्राचीरुत्तरवेदिगताः यस्मादाहुतिषु द्वेविध्यं तस्माल्लो-  
केऽपि प्रजाः पित्रा यन्मुखेन प्रवीयन्ते निषिच्यन्ते तद्विपरीतदिङ्मुखा उत्पद्यन्ते ।

अध्वर्योः प्रत्यग्गमननिषेधं निन्दाभ्यामुच्यति—

“ प्राणा वा एते ऋद्धिष्ण्या यदध्वर्युः प्रत्यङ्ग्धिष्ण्यानतिसर्पेत्प्राणान्त्सं  
कर्षेत्प्रमायुकः स्यान्नाभिर्वा एषा यज्ञस्य यद्धोतोर्ध्वः खलु वै नाभ्यै प्राणोऽवाङ्-  
पानो यदध्वर्युः प्रत्यङ्ग्होतारमतिसर्पेदपाने प्राणं दद्यात्प्रमायुकः स्यात् ” [ सं०  
का० ६ प्र० ३ अ० १ ] इति ।

( आग्निधियसदः प्रमृतिस्थानेषु धिष्ण्याभिधानम् )

अतिसर्पेदतिक्रम्य गच्छेत् । होता यज्ञस्य नाभिर्मध्यदेशे वर्तते प्राणवत्प्र-  
ग्वर्तिनोरध्वर्योः प्रत्यग्गमनमयुक्तम् ।

ऋत्विज उपगायन्तीविविधिप्राप्तगानमध्वर्योर्निषेधति—

“ नाध्वर्युरूप गायेद्वाग्वीर्यो वा अध्वर्युपदध्वर्युरूपगायेदुद्गात्रे वाचं सं प  
यच्छेदुपदासकाऽस्य वाक्स्यात् ” [ सं० का० ६ प्र० ३ अ० १ ] इति ।

उद्गात्रा सामानि गीयमाने पृष्ठतस्तदङ्गीकरणमुपगानम् । उपदासुकोपेक्ष-  
शीला । प्रकारान्तरेणाध्वर्योः प्रत्यग्गमनं विधातुं चोद्यमुद्गात्रयति—

“ ब्रह्मवादिनो वदन्ति नासंस्थिते सोमेऽध्वर्युः प्रयङ्मसदोऽतीयादथ कथा  
दाक्षिणानि होतुमेति ” [ सं० का० ६ प्र० ३ अ० १ ] इति ।

अध्वर्योः सद उल्लङ्घ्य प्रत्यग्गमनं निषिद्धम् । दाक्षिणहोमस्तु प्राचीनवंशे  
नूतनगार्हपत्ये कर्तव्यः । तत्कथं घटते । असंस्थितेऽसमाप्ते । कथा केन प्रका-  
रेण ।

उक्तचोद्यस्य परिहाराभासमाशङ्कते—

“ यामो हि स तेषाम् ” [ सं० का० ६ प्र० ३ अ० १ ] इति ।

याम उपरमः । यस्मात्स दाक्षिणहोमस्तेषां देवानां संबन्धिनः कर्मण उप-  
रमकालीनोऽतो लौकिकगमनत्वाद्देवा अनुज्ञास्यन्ति ।

इत्थमुत्तराभासं दूषयति—

“ कस्मा अह देवा यामं वाऽयामं वाऽनु ज्ञास्यन्तीति ” [ सं० का० ६  
प्र० ३ अ० १ ] इति ।

अहेत्युक्तनिषेधे । यदुत्तरवादिनोक्तं भवति, देवाः कस्मै प्रयोजनाय  
कर्मण उपगतिमनुपरतिं वाऽनुज्ञास्यन्ति, न हि तदनुज्ञया देवानां किञ्चित्प्रयो-  
जनं षश्याः । ततः प्रत्यग्गमनस्य निषिद्धत्वाद्दाक्षिणहोमो न घटत एवेति चोद्यं  
सुस्थितम् ।

तस्य मुख्यं परिहारं दर्शयन्प्रत्यग्गमनं विधत्ते—

“ उत्तरेणाऽऽग्नीधरं परीत्य जुहोति दाक्षिणानि न प्राणान्तं कर्षति ”  
[ सं० का० ६ प्र० ३ अ० १ ] इति ।

आग्नीधरहाविधानयोर्मध्ये गत्वा यत्सदोतिकर्मणं तदेव निषिद्धम् । अयं त्वा-

( आग्नीषोमीयपञ्चमिधानायाग्नीषोमप्रणयनार्थवैसर्जनहोमाभिधानम् )

ग्नीधरं वामतः परित्यज्य तस्मादुत्तरतः प्रत्यङ्मुखो गत्वा प्राचीवंशे दाक्षिणानि जुहुयात् । ततो नोक्तदोषैः ।

प्रासङ्गिकं परिसमाप्य प्रकृतमनुसरति । तत्र चात्वालाद्धिष्ण्यानुपपत्तीति सामान्यशास्त्रेणाऽऽग्नीधरादीनां प्राजहितान्तानां षोडशानामपि निवपने प्रसक्ते मार्जालीयान्तानामेवेति विशेषं विधत्ते—

“ न्यन्ये धिष्ण्या उप्यन्ते नान्ये यान्निवपति तेन तान्प्रीणाति ” [ सं० का० ६ प्र० ३ अ० १ ] इति ।

इतेरषामाहवनीयादीनां प्राजहितान्तानामष्टानामुपस्थानं विधत्ते—

“ यान्न निवपति यदनुदिशति तेन तान् ” [ सं० का० ६ प्र० ३ अ० १ ] इति ।

प्रीणातीत्यनुवर्तते । अनुदेशनं मन्त्रेणोपस्थानम् ।

अत्र विनियोगसंग्रहः—

“ विभूषदत्रयात्मानो मन्त्राः षोडश निर्वपेत् ।

धिषण्यान्दिशेच्च सर्वेषु रौद्रेणेत्यनुदिश्यते ॥ १ ॥ इति ।

अत्र भीमांसाछन्दसी न स्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसहिताभाष्ये प्रथमकाण्डे तृतीयप्रपाठके

तृतीयोऽनुवाकः ॥ ३ ॥

— — —

( अथ प्रथमाष्टके तृतीयप्रपाठके चतुर्थोऽनुवाकः ) ।

त्व॑ सौ॒म तनू॒कृद्भ्यो॑ द्वेषो॒भ्योऽन्य॑कृ॒-  
तेभ्य॑ उ॒रु य॒न्ताऽसि॑ व॒त्थ॑ स्वाहा॑ जुषा॒-  
णो अ॒प्तराज्य॑स्य वेतु॑ स्वाहा॒ऽयं नो॑ अ॒ग्नि-  
र्वरि॑वः कृ॒णोत्व॑यं मृ॒धः पुर॑ ए॒तु प्रभि॑न्दन् ।  
अ॒यं शत्रू॑ञ्जयतु॑ ज॒हृषा॑णोऽयं॑ वा॒जं जयतु॑  
वा॒जसा॑तौ । उ॒रु वि॑ष्णो वि॒क्रम॑स्वो॒रु

( अग्नीषोमीयपञ्चभिधानायाग्नीषोमप्रणयनार्थवैसर्जनहोमामिधानम् )

क्षयाय नः कृधि । घृतं घृतयोने पिब प्रप्र  
यज्ञपतिं तिर । सोमो जिगाति गातुवित्  
( १ ) देवानामेति निष्कृतमृतस्य योनि-  
भासदमदित्याः सदोऽस्यदित्याः सद आ  
सीदैष वो देव सवितः सोमस्त९ रक्षध्वं  
मा वो दभदेतत्त्व९ सोम देवो देवानु-  
पागा इदमहं मनुष्यो मनुष्यान्तसह प्रजया  
सह रायस्पोषेण नमो देवेभ्यः स्वधा पि-  
तृभ्य इदमहं निर्वरुणस्य पाशात्सुवराभि  
( २ ) वि ख्येषं वैश्वानरं ज्योतिरमे व्रत-  
पते त्वं व्रतानां व्रतपतिरसि या मम तनू-  
स्त्वय्यभूदिय९ सा मयि या तव तनूर्मय-  
भूदेषा सा त्वयि यथायथं नो व्रतपते व्रति-  
नोव्रतानि ( ३ )

( गातुविदम्भेकत्रि९शच्च । )

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयप्रपाठके चतुर्थोऽनुवाकः ॥ ४ ॥

( अथ प्रथमकाण्डे तृतीयप्रपाठके चतुर्थोऽनुवाकः ) ।

तृतीयानुवाके विष्णिषा वर्णिताः । एतावता वेदिगतविशेषनिर्माणं समाप्तम् ।  
अथ तस्यां वेद्यामग्नीषोमीयपञ्चव्यः । तस्य चाग्नीषोमयोः पणीतयोः पश्चाद्-  
कुमचित्वात्तत्प्रणयनाय वैसर्जनहोमश्चतुर्थेऽनुवाकेऽभिधीयते ।

( अग्नीषोमीयपञ्चमिधानायाग्नीषोमप्रणयनार्थवैसर्जनहोममिधानम् )

त्व२ सोमेति । कल्पः—“ रूचि चतुर्गृहीतं गृहीत्वा शालामुखीये वैस-  
र्जनेहोमं जुहोति त्व२सोम तनूच्छ्रयो द्वेषोभ्योऽन्यकृतेभ्य उरु यन्ताऽसि वरू-  
थ२ स्वाहेति, रूवेणाप्तुं प्रस्कन्दयति जुषाणो अप्तुराज्यस्य वेतु स्वाहेति,  
पूर्वथा द्वारोपनिष्कामत्ययं नो अग्निर्वरिवः कृणोत्वयं मृधः पुर एतु प्रभिन्दन् ।  
अ२ शत्रूञ्जयतु जर्हषाणोऽयं वाजं जयतु वाजसाताविति, अथाऽऽहवनीये रू-  
वहुति जुहोति उरु विष्णो वि क्रमस्वोरु क्षयाय नः रुचि । घृतं घृतोने पिब  
प्रम यज्ञपतिं तिर स्वाहेति ” इति ।

तनू शरीरं कृन्तन्ति च्छिन्दन्तीति तनूकृन्ति रक्षांसि । द्विषन्तीति द्वेषांसि ।  
अन्यैरस्मद्विरोधिभिरभिचरद्भिः कृतानि प्रेरितानीत्यन्यकृतानि । हे सोम त्वं तादृशे-  
भ्यो नियन्ताऽसि । यथा तादृशानि नास्मान्बाधन्ते तथाऽस्मानन्यत्र सुरक्षितप्रदेशे  
स्थापयित्वा पालयासि । तस्मात्त्वमेवास्माकमुक्तं प्रभूतं वरूथं बलमसि, तस्मै  
तुभ्यमिदं हुतमस्तु । अप्तुं प्रस्कन्दयतीत्यत्राप्तुशब्द आज्यविन्दुवाची । मन्त्रे  
त्वल्पदेहवाची । हे सांम त्वं जुषाणोऽस्मासु प्रीतिमान्रक्षसामदर्शनायाप्तुरल्पदेहः  
सत्ताज्यस्य बिन्दुं वेतु पिब, त्वेदं हुतमस्तु पूर्वद्वारेण निष्कामन्तो यमग्निं प्रण-  
यन्ति । अयमग्निरस्माकं वरिवः कृणोतु श्रेयः करोतु । अयं मृधो वैरिणः प्रभि-  
न्दन्पुर एतु अग्ने गच्छतु । अयं जर्हषाणो हृष्टान्तःकरणः शत्रूञ्जयतु । वाजस्या-  
जस्य सानिर्लोभो यस्मिन्संग्रामे स वाजसातिस्तस्मिन्जयमस्मदर्थं वाजं जयतु वशी  
करोतु । हे विष्णो व्यापिषाहवनीयास्मन्नुग्रहार्थमुक्तं विक्रमस्व वैरिष बहुलं परा  
कर्म कुरु । नोऽन्म कं क्षयाय निवासायार्थमुक्तं रुचि बहुलं गृहवनादिकु संगदय ।  
घृतेन ज्वालोद्भवाद्घृतोनेः हे घृतोने हूयमानमिदं घृतं पिब, यज्ञपतिं यज-  
मानं [ प्र ] पतिरातिशयेन वर्धय ।

मन्त्रान्वाचिख्यासुरादौ होमं विधत्ते-

“ सुवर्गाय वा एतानि लोकाय हूयन्ते यद्वै-र्जानि ” [ सं० का० ६  
पृ० ३ अ० २ ] इति ।

अवान्तरदीक्षाविसर्जनार्थत्वादेतानि होमकर्माणि वैसर्जनानि ।

१ ग. घ. ङ. जैनं भवति । २ ख. हेतु । ३ ख. क्षाया वि ।

प्र० ३ अनु० ४ ] कृष्णयजुर्वेदीयतैत्तिरीयमंहिता ।

३७६

( अग्नीषोमीयपञ्चमिधानायाग्नीषोमप्रणयनार्थवैसर्जनहोममिधानम् )

तत्प्रकारं सूत्रे दर्शितः—“ उपस्थे ब्रह्मा राज नं कुरुन सैमाः वृताह्वय  
ध्वमिति संप्रेष्यति यजमानस्यामात्यान्संह्वयन् ( नम ) धैर्यं यजमानोऽन्वारभते  
यजमानं पत्नीमितरे पुत्रभ्रातराऽहतेन वामसाऽपानान्संपच्छाद्य वापसोऽन्ने सुगद  
ण्डमपनियन् प्रचरणया वैसर्जनानि जुहोति ” इति ।

ब्रह्मात्याः षडौ बन्धुवाचकौ । प्रचरणी जुहवा सदृशी  
विशेषान्क्रमेण विधत्ते—

“ द्वाभ्यां गार्हपत्ये जुहोति द्विषाद्यजमानं पतिडित्य अग्ने षे जुहोत्यन्त  
रिक्ष एवाऽऽक्रमत आहवनीये जुहोति सुवर्गभैवेनं अकं गमयति ” [ सं० का०  
६ प० ३ अ० २ ] इति ।

द्वाभ्यां त्वञ् सोम जुषाण इत्येताभ्याम् । आग्नीधरे होमस्य मन्त्रो विधास्य-  
ते । आहवनीय उरु विष्णो, इति मन्त्रः ।

होमात्पूर्वमेव ब्रह्मणा सोम आदातव्य इति विधत्ते—

“ देवान्वै सुवर्गं लोकं यतो रक्षाऽस्यजिघाञ्मन्ते सोमेन राज्ञा रक्षाऽस्य-  
पहत्याप्तुमात्मानं कृत्वा सुवर्गं लोकमायन् रक्षसामनुपलाभायाऽऽतः सोमो मव-  
त्यथ वैसर्जनानि जुहोति रक्षसामपहत्यै ” [ सं० का० ६ प० ३ अ० २ ]  
इति

यतो गच्छतः । अप्तुं रक्षोभिरुपलब्धुमशक्यमल्पदेहम् । आतो भवति  
स्वीकृतो भवेत् । तत ऊर्ध्वं कृतो होमो रक्षास्यपहन्ति ।

प्रथममन्त्रस्य पूर्वभागोऽभिप्रेतं सोमस्य सामर्थ्यमुपपादयति—

“ त्वञ् सोम तनूकृद्भ्य इत्याह तनूकृद्भ्येषः ” [ सं० का० ६ प० ३  
अ० २ ] इति ।

तनुच्छिदां रक्षसामपि तनू कृणात्ति च्छिनत्तित्येष सोमोऽत्यन्तं तनूकृतस्माद्र-  
क्षोभ्योऽस्मान्पालयितुं समर्थः ।

द्वितीयभागे विशेष्यं पूरयति—

“ द्वेषोभ्योऽन्यकृतेभ्य इत्याहान्यकृतानि हि रक्षाऽसि ” [ सं० का०  
६ प० ३ अ० २ ] इति ।

तृतीयभागैर्योरु वस्तुथमित्यस्य वाक्यस्य शेषं पूरयति—

— १ क. ग. घ. ङ. सूत्रेण । २ ख. स मयि ब्रतानां द्वय । ३ ख. धैर्यं यज ।  
४ ख. ग ङरु ।



( अग्नीषोमीयपञ्चमिधानायाग्नीषोमप्रणयनार्थवैसर्जनहोमाभिधानम् )

“ उरु यन्ताऽसि वरूथमित्याहोरु णस्कुधीति वावैतदाह ” [ सं० का० ६ प्र० ३ अ० २ ] इति ।

बहुलमस्पदर्थं कुर्वित्येतदेव स भागो ब्रूते ।

द्वितीयमन्त्रोऽप्तुशब्दसूचितमाह-

“ जुषाणो अप्तुराज्यस्य वेत्वित्याहाप्तुमेव यजमानं कृत्वा सुवर्गं लोकं गमयति रक्षसामनुपलाभाय ” [ सं० का० ६ प्र० ३ अ० २ ] इति ।

प्राचीनवंशान्निष्कम्पाऽऽग्नीध्रे जिगमिषुभिरनुष्ठेयानि सोमस्वीकारादीनि षड्विधत्ते-

“ आ सोमं ददत आ ग्राव्ण आ वायव्यान्या द्रोणकलशमुत्पत्नीमा नयन्त्यन्वनाऽसि प्र वर्तयन्ति यावदेवास्यास्ति तेन सह सुवर्गं लोकमेति ” [ सं० का० ६ प्र० ३ अ० २ ] इति ।

सोमं हविर्धाने नेतुमाददीरन् । ग्रावाणोऽभिषवार्थाः वायव्यान्युल्लखलसदृशानि ग्रहपात्राणि । द्रोणकलशः पौढं काष्ठपात्रम् । एतान्याददीरन् । पत्नीं स्वस्थानादुत्थाप्याऽऽनयेयुः । व्रीह्याद्यौषधद्रव्यार्थं यत्तृतीयं शकटं तदेवासकृदावुसत्वादन्नासीति बहुवचनेनेच्छते । तदनु पुनः पुनः प्रवर्तयेयुः । एवं सति यजमानस्य स्वं यावदस्ति तेन सर्वेण सह स्वर्गं प्राप्नोति ।

विधत्ते-

“ नयवत्यर्चाऽऽग्नीध्रे जुहोति सुवर्गस्य लोकस्याभिनीत्यै ” [ सं० का० ६ प्र० ३ अ० २ ] इति ।

अग्ने नय सुपथेत्यसौ नयवती ।

अत्र सूत्रम्-“ शालामुखीये प्रणयनीयमिधममादीप्य सिकताभिरुपयम्भा-अग्नीषोमाभ्यां पणीयमानाभ्यामनुब्रूहीति संप्रेष्यति प्रणीयग्रानायानुब्रूहीति वा प्रथमायां त्रिरनूक्तायामयं नो अग्निर्वरिवः कृणोत्वित्यग्निप्रथमाः सोमप्रथमा वा प्राञ्चोऽभिषवर्जन्त्याग्नीध्रीयेऽग्निं पतिष्ठाप्याग्ने नयेत्यर्धमाज्यशेषस्य जुहोति ” इति ।

प्रचरणेया चतुर्गृहीतस्याऽऽज्यस्यार्धं गार्हपत्ये मन्त्रद्वयेन हुतमवशिष्टेऽप्यर्धमाज्यमाग्नीध्रे हुत्वेतरदाहवनीये होतुं शेषयेत् ।

प्रपा० ३ अनु० ४] कृष्णयजुर्वेदीयतैत्तिरीयसंहिता ।

३७३

( अग्नीषोमीयपश्वभिधानायाग्नीषोमप्रणयनार्थवैसर्जनहोमाभिधानम् )

विधत्ते—

“ ग्राव्णो वायव्यानि द्रोणकलशमानीधर उप वासयति ” [ सं० का० ६ प्र० ३ अ० २ ] इति ।

स्थापयेदित्यर्थः ।

तद्वत्सोमस्यापि स्थापनप्राप्तौ तद्वारयितुं ग्रहणं विधत्ते—

“ वि० स्वेन तैर्गृह्णते यत्सहोपवासयेदपुवायेत ” [ सं० का० ६ प्र० ३ अ० २ ] इति ।

एनं सोमं तैर्ग्रावादिभिर्वियुज्य नेतुं गृह्णीरन् । यदि कश्चित्तैः सह स्थापयेत्तदानीमभिषवभित्या सोमस्योदरं पूति भवेत् । अत्राऽऽज्यशेषस्याऽऽहवनीये होमायोरु विष्णो, इति यो मन्त्रो यश्च ततः पूर्वोऽयं नो अग्निरिति मन्त्रस्तावुनपेक्षितौ ।

सोम इति । कल्पः—“ ब्रह्मणो राजानमादाय पूर्वया द्वारा हविर्धाप्रपादयति सोमो जिगाति गातुविद्देवानामेति निष्कृतमृतस्य योनिमासदमिति ’ इति ।

गातुविन्मार्गज्ञः सोमो जिगाति गच्छति । कं देशं गच्छति, आसीदत्यस्मिन् हविर्धानदेश इत्यासदः । देवानामासदमेति । कीदृशं, निष्कृतमलंकृतम् । ऋतस्य यज्ञस्य योनिं कारणं ग्रहचमसादिहविषामत्रावस्थितत्वात् ।

विधत्ते—

“ सौम्यर्चां प्रपादयति स्वयैवैनं देवतया प्रपादयति ” [ सं० का० ६ प्र० ३ अ० २ ] इति ।

अदित्या इति । कलाः—“ अथ दक्षिणस्य हविर्धानस्थ नीडे कृष्णाजिनमास्तृणाति अदित्याः सदोऽसित्यादित्याः सद आ सीदेति । कृष्णाजिने राजानम् ” इति ।

स्पष्टार्थतां दर्शयति—

“ अदित्याः सदोऽस्यदित्याः सद आ सीदेत्याह यथायजुरेवैतत् ” [ सं० का० ६ प्र० ३ अ० २ ] इति ।

एष व इति । कल्पः—“ अथैनं देवताभ्यः संप्रयच्छत्येष वो देव सवितः सोमस्तश्च रक्षध्वं मा वो दुमदिति ” इति ।

( अग्नीषोमीयपञ्चभिधानायाग्नीषोमप्रणयनार्थवैसर्जनहोमाभिधानम् )

एतावन्तं कालं यजमानः सोमरक्षत् । इत ऊर्ध्वं हे देव युष्मदीयं सोमं  
प्युयमेव रक्षध्वम् यद्यपीन्द्रादयः सर्वे संबोधनीयास्तथाऽपि परिवृढत्वादशेषोप-  
लक्षणार्थं सवितैव संबोध्यते । मा वो दभत्सोमं रक्षमाणान्युष्मान्कश्चिदपि मा  
हिंसीत् ।

सवितुः संबोधनतान्पर्यभाह—

“ यजमानो वा एतस्य पुरा गोप्ता भवत्येष वा देव सवितः सोम इत्याह  
सवितुःसूत एवैनं देवताभ्यं सं प्र यच्छति ” [ सं० का० ६ प्र० ३ अ०  
२ ] इति ।

एतत्त्वमिति । बौधायनः—“ संप्रदायोपनिष्ठत एतत् २५ सोम देवो देवानु-  
पागा इदमहं मनुष्यो मनुष्योऽन्तसह प्रजया सह रा स्पोणति ” इति ।

हे सोम त्वं देवः सन्मवदीयान्देवानेतदिदानीं प्राप्तोऽसि अहमाप मनुष्यः  
सन्मदीयान्मनुष्यानिदमिदानीं प्राप्तोऽस्मि । कीदृशोऽहं, पुत्रादिप्रजया पश्चादि-  
धनपुष्ट्या च सह वर्तमानः ।

मन्त्रभागयोर्द्वयोः प्रसिद्धिं तृतीयभागे विपक्षबाधं च दर्शयति—

“ एतत्त्वम् सोम देवो देवानुपागा इत्याह देवो ह्येष सन्देवानुपैतीदमहं मनुष्यो  
मनुष्यानित्याह मनुष्यो ह्येष सन्मनुष्यानुपैति यदेतद्यजुर्न ब्रूयादप्रजा अपशुयंज  
मानः स्यात्सह प्रजया सह रायस्पोषेणेत्याह प्रजयैव पशुभिः सहेमं लोकमुपा-  
वर्तते ” [ सं० का० ६ प्र० ३ अ० २ ] इति ।

नम इति । बौधायनः—“ नमो देवेभ्य इति प्राश्चमञ्जलिं करोति स्वधा  
पितृभ्य इति दक्षिणाप्रत्यश्चमथोपनिष्क्रामतीदमहं निर्वरुणस्य पाशादित्यथाऽऽह-  
वनीयमुपातिष्ठते सुवरभि वि ख्येषं वैश्वानरं ज्योतिरिति ” इति ।

आपस्तम्बः—“ इदमहं मनुष्यो मनुष्यानि प्रदक्षिणमावृत्य नमो देवेभ्य  
इति पाचीनमञ्जलिं कृत्वा स्वधा पितृभ्य इति दक्षिणे, इदमहं निर्वरुणस्य पाशा-  
दित्युपनिष्क्रम्य सुवरभि वि ख्येषमिति सर्वं विहारमनुवीक्षते वैश्वानरं ज्योतिरि-  
त्याहवनीयम् ” इति ।

मन्त्रद्वयार्थप्रसिद्धिं दर्शयति—

“ नमो देवेभ्य इत्याह नमस्कारो हि देवानां स्वधा पितृभ्य इत्याह स्वधा-  
कारो हि पितृणाम् ” [ सं० का० ६ प्र० ३ अ० २ ] इति ।

( अग्नीषोमीयपञ्चभिधानायाग्नीषोमप्रणयनार्थवैसर्जनहोमाभिधानम् )

निर्वरुणस्य पाशादित्यत्र निर्मुञ्चामीत्यध्याहर्तव्यम् ।

एतमेवाभिप्रायं दर्शयति—

“ इदमहं निर्वरुणस्य पाशादित्याह वरुणपाशादेव निर्मुच्यते ” [ सं० का० ६ प्र० ३ अ० २ ] इति ।

अग्न इति । कल्पः—“ अथ यजमानोऽवान्तरदीक्षां विसर्जयति अग्ने वरत-  
पते त्वं वरतानां वरतपतिरसि या मम तनून्त्वय्यभूदियं सा मयि या तव तनूर्म  
य्यभूदेषा सा त्वयि यथायथं नौ वरतपते वरतिनोर्वरतानीति ” इति ।

आवान्तरदीक्षाया आदौ यजमानः स्वतनुमग्नौ संकल्पनावस्थाप्याग्नितनुं च  
स्वस्मिन्नवस्थाप्य सह वरतनियममुपचक्रमे । इदानीं तु शरीरव्यत्ययस्यासमाहितत्वा-  
द्वरतिनोरग्निं यजमानयोः स्वोचितवरतमेवास्तु । अत्र सुवरमि वि ख्येवं वैश्वानरं  
ज्योतिरित्येतौ मन्त्रौ पुराडाशब्राह्मणे स्पष्टत्वादुपेक्षितौ ।

अस्य तु मन्त्रस्य प्रतीकग्रहणपूर्वकं तात्पर्यमाह—

“ अग्ने वरतपत आत्मनः पूर्वा तनूरादेयेत्याहुः को हि तद्वेद यद्वशीयान्त्वे  
वशे भूते पुनर्वा ददाति न वेति ” [ सं० का० ६ प्र० ३ अ० २ इति ] ।

अग्ने वरतपत इत्येतावत्प्रतीकम् । स्वशीया पूर्वा तनूराग्निसकाशात्सहसा स्वी  
कार्येति बुद्धिमन्त आहु । कुतः, वशीयानत्यन्तधनिकः प्रभुः परकीये वस्तुनि  
स्ववशीभूते सति पुनर्ददाति वा न वेति यत्तत्का नाम वेद । ततो वशीभावात्प्रा-  
गेवाऽऽदेया ।

प्रावादीनामाग्नीध्रे स्थापनं यत्पूर्वमुक्तं तत्परशंयति—

“ प्रावाणो वै तोमस्य राज्ञो मल्लिभ्यो न य एवं विद्वाग्प्राग् आग्नीध्र  
लपवासयति नैनं मल्लिभ्यो न विन्दति ” [ सं० का० ६ प्र० ३ अ० २ ]  
इति ।

मल्लिभ्यो न विरोधिं स्करसेना ।

अत्र विनियोगसंग्रहः—

“ त्वं जुषा पश्चिमे वह्नौ वैसर्जनहतिस्त्वयम् ।

शालामुखीयतो वह्निं धृत्वा प्राञ्चोऽभियान्ति हि ॥ १ ॥



( अग्नीषोमपञ्चमिधानाय पञ्चङ्गयूपच्छेदनाभिधानम् )

( अथ प्रथमाष्टके तृतीयप्रपाठके पञ्चमोऽनुवाकः )

अत्यन्यानां न न्यानुपागामवाक्त्वा  
परैरविदं परोऽवरैस्तं त्वा जुषे वैष्णवं देव-  
यज्यायै देवस्त्वा सविता मध्वाऽनक्तवोषधे  
त्रायस्वैनं स्वधिते मैनं हिंसीदिवम  
त्रेण मा लैस्तीरन्तरिक्षं मध्येन मा हिंसीः  
पृथिव्या सं भव वनस्पते शतवल्शो वि  
रोह सहस्रवल्शा वि वयं रुहेम यं त्वाऽ-  
यं स्वधितिस्तेतिजानः प्रणिनाय महते  
सौमगायाच्छिन्नो रायः सुवीरः ॥ १ ॥

( यं दशं च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयप्रपाठके पञ्चमोऽनुवाकः ॥ ५ ॥

( अथ प्रथमकाण्डे तृतीयप्रपाठके पञ्चमोऽनुवाकः ) ।

चतुर्थेऽनुवाके वैसर्जनहोमेऽवान्तरदीक्षां विसृज्याग्नीषोमयोरग्नीधरीये हवि-  
र्धाने च प्रणयनमुक्तम् । अथ पञ्चममारभ्यैकादशान्तेषु सप्तस्वनुवाकेषु प्रणीत-  
योस्तयोरग्नीषोमयोः पशुर्वक्तव्यः । तत्रास्मिन्पञ्चमेऽनुवाके पञ्चङ्गयूपस्य च्छेदना-  
भिधीयते ।

अत्यन्यानि । बौधायनः—“ पुनः पूर्वया द्वारोपनिष्कभ्य तां दिशं  
यन्ति यत्रास्य यूपस्तष्टो भवति यत्र वा वत्स्यन्मन्यते स यः समे मून्धै स्वाद्योने  
रूढो बहुपर्णो बहुशाखोऽपतिशुष्कः प्रत्यङ्कुपनतस्तमुपतिष्ठे—अत्यन्या-  
नां नान्यानुपागामवाक्त्वा परैरविदं परोऽवरैस्तं त्वा जुषे वैष्णवं देवयज्यायां  
इति ” इति ।

[ अग्नीषोमपश्वाभिधानाय पञ्चङ्गयूपच्छेदनाभिधानम् ]

आपस्तम्बः “ अतिक्रम्य यूप्यान्धं जोषयते तमभिमन्त्रयतेऽन्यन्यानामित्य-  
थेनमुत्पृशति तं त्वा जुषे वैष्णवं देवयज्याया इति ” इति ।

वृक्षा द्विविधा यूप्या अयूप्याश्च । पलाशखदिरादयो यूप्याः । निम्बजम्बी-  
रादयस्त्वयूप्याः । हे पुरोवर्तियूप्यवृक्ष त्वत्तोऽन्यान्कांश्चिद्यूप्यानापि समप्रदेशजन्मा-  
दिलक्षणरहितानत्यगाम् अन्यस्तवयूप्यान्मोपागाम् । त्वां त्वविदं लब्धवानस्मि ।  
कीदृशं, परैरर्वागुत्कृष्टैर्लक्षणैः प्रत्यासन्नं तल्लक्षयुकमित्यर्थः । पुनः कीदृशं,  
परोऽवरैर्निकृष्टैर्लक्षणैर्दूरवर्तिनं तद्रहितमित्यर्थः । हे वृक्ष तं त्वां विष्णुदेवतार्कं  
देवयजनार्थं सेवे ।

विधत्ते

“ वैष्णव्यर्चा हुत्वा यूपमच्छेति वैष्णवो वै देवतया यूपः स्वयैवैनं देवतयाऽ-  
च्छेति ” [ सं० का० ६ प्र० ३ अ० ३ ] इति

उरु विष्णो वि क्रमस्वेति स्त्रवेणाऽऽहवनीये यूपाहुतिं हुत्वा ततो यूपं पाप्नुं  
गच्छेत् ।

यथोक्तमन्त्रार्थे प्रसिद्धिं दर्शयति—

“ अत्यन्यानागां नान्यानुपागामित्याहाति सन्यानेति नान्यानुपैत्यर्वाक्त्वा  
परैरविदं परोऽवरैरित्याहर्वाग्व्येनं परैर्विन्दति परोऽवरैस्तं त्वा जुषे वैष्णवं देव-  
यज्याया इत्याह देवयज्यायै ह्येनं जुषते ” [ सं० का० ६ प्र० ३ अ० ३ ]  
इति ।

देवस्त्वेति । कल्पः—“ देवस्त्वा सविता मध्वाऽनक्तिवाति स्त्रवेण सर्वतो मूलं  
पर्यणक्त्योषधे जायस्वैनमित्युध्वं दर्मद्वयमन्त्रार्थाय स्वधिते मेनः हिंसीरित  
स्वधितिना प्रहरति ” इति ।

मध्वा मधुरेणाऽऽज्येन ।

एतदेवाभिप्रेत्याऽऽह

“ देवस्त्वा सविता मध्वऽनक्तिवाह तेजसैवैनमक्त्योषधे जायस्वैनं  
स्वधिते मेनः हिंसीरित्याह वज्रा वै स्वधितिः आन्तैः ” [ सं० का० ६ प्र०  
३ अ० ३ ] इति ।

विधत्ते—

“ स्वधितेर्वृक्षस्य विभ्यतः प्रथमेन शकलेन सह तेजः परा पतति यः

[ अग्नीषोमपञ्चमिधानाय पञ्चङ्गयूपच्छेदनाभिधानम् ]

प्रथमः शकल परापतेत्तमप्या हरिः सोऽसमेवैनमा हरति ” [ सं० का० ६ प्र० ३ अ० ३ ] इति ।

स्वधितिप्रयात्पनितस्य वृक्षतेजस आहरणायैहाऽऽद्यशकल हरणम् ।

दिवमिति । कल्पः—“ प्र अं वोऽं वा प्रयन्तमनुमच्यते दिवमग्रे मा लेखीरन्तरिक्षं मध्येन हिंसीः पृथिव्या सं भवेति ” इति ।

हे छिन्नवृक्ष त्वं पतन्दिवं मा लेखीर्मा विदारीः पृथिव्या संभव संयुज्याव तिष्ठस्व ।

अप्रमक्तप्रतिषेधबुद्धिं वारयति—

“ इमे वै लोका यूपात्प्रयतो बिभ्यति दिवमग्रेण मा लेखीरन्तरिक्षं मध्येन मा हिंसीरित्यहैभ्य एवेन लोकेभ्यः शमयति ” [ सं० का० ६ प्र० ३ अ० ३ ] इति ।

प्रयतः पततः ।

वनस्पत इति । कल्पः—“ अथाऽऽवश्चने हिंण्यं निधाय संपरिस्तीर्याभि-  
जुहोति वतस्पते शतवल्शो वि रोह स्वाहेति ” इति ।

विधत्ते—

“ वनस्पते शतवल्शो वि रोहेत्यावश्चने जुहोति तस्मादावश्चनादवृक्षाणां भूयांस उत्तिष्ठन्ति ” [ सं० का० ६ प्र० ३ अ० ३ ] इति ।

आवृश्च्यते वृक्षो यस्मान्मूलादित्वावश्चनम् । भूयांसो बहवो वल्शाः शाखा-  
विशेषाः ।

रुहन्तेति । कल्पः—“ सहस्रवल्शा वि वयं रुहेमेत्यात्मानं प्रत्यभिमृश्य ”  
इति ।

विरोहैवेत्याशीरर्थो विवक्षित इत्याह—

“ सहस्रवल्शा वि वयं रुहेमेत्याहाऽऽशिषमेवैतामा शास्ते ” [ सं० का०  
६ प्र० ३ अ० ३ ] इति ।

यं त्वेति । कल्पः—“ अन्वग्रं शाखां प्रसूदति यं त्वाऽप्यं स्वधितिस्ते-  
तिजानः प्रणिनाय महते सौभगायेति ” इति ।



( अग्नीषोमपञ्चभिधानाय पञ्चङ्गयूपच्छेदनाभिधानम् )

हे छिन्नवृक्ष तेतिजानस्तीक्ष्णोऽयं स्वधितिर्यं त्वां महते सौभगाय दर्शनीय-  
त्वाय तिर्यक्शाखाच्छेदनेन प्रणिनाय प्रकृष्टं यूपत्वं प्रापयामास । ततस्तादृशेन  
त्वया छेदनाच्च भेतव्यम् ।

अच्छिन्न इति । कल्पः—“ अच्छिन्नो रायः सुवीर इत्यग्रं परिवर्तय-  
ति ” इति ।

हे यूप त्वमच्छिन्नो भव । मन्त्रसामर्थ्येन च्छेदनव्यथा तव गा भूत् । कीदृ-  
शस्त्वं, सुवीरः शोभना वीरा यजमानपुत्रपौत्रादयो येन त्वया लभ्यन्ते स त्वं  
सुवीरः । तादृशस्त्वं रायो धनानि यजमानाय देहि । यं त्वाऽयमच्छिन्न इत्येतौ  
मन्त्रावुपेक्षितौ ।

योऽयं यूपार्थो वृक्षच्छेदः पूर्वमुक्तस्तत्र च्छेदे छेद्यं वृक्षस्य प्रदेशं विधत्ते—

“ अनक्षसङ्गं वृश्चेत् ” [ सं० का० ६ प्र० ३ अ० ३ ] इति ।

छिन्नावशिष्टस्य मूलस्योपरि गच्छतः शकटस्याक्षो यथा न प्रसज्यते तथा  
नीचं मूलमवस्थाप्य च्छिन्द्यात् ।

विपक्षे बाधकमाह—

“ यदक्षसङ्गं वृश्चेदध ईषं यजमानस्य प्रमायुक् स्यात् ” [ सं० का०  
६ प्र० ३ अ० ३ ] इति ।

यदि च्छिन्ने वृक्षमूले शकटस्याक्षः प्रसज्येत तदा यजमानस्य संबन्धि  
गोवत्सादिकमीषाया अधो मरणशीलं भवेत् । शकटस्य प्राचीनं दीर्घकाष्ठमीषा ।

शाखाया यूपार्थं च्छेदनं निन्दति—

“ यं कामयताप्रतिष्ठितः स्यादित्यारोहं तस्मै वृश्चेदेष वै वनस्पतीनामप्रतिष्ठि-  
तोऽप्रतिष्ठित एव भवति ” [ सं० का० ६ प्र० ३ अ० ३ ] इति ।

वृक्षमारुह्य जायत इत्यारोहः शाखा । स च भूमावनुत्पन्नत्वाद्प्रतिष्ठितः ।  
तस्य यूपत्वे यजमानोऽप्रतिष्ठित एव भवति ।

अपर्णमपि निन्दति—

“ यं कामयेतापशुः स्यादित्यपर्णं तस्मै शुष्काग्रं वृश्चेदेष वै वनस्पतीनामपश-  
व्योऽपशुरेव भवति ” [ सं० का० ६ प्र० ३ अ० ३ ] इति ।

वनस्पतीनां मध्य एष पर्णरहितः शुष्काग्रश्चापशव्यः पशुभ्यो न हितः ।

( अग्नीषोमपञ्चभिधानाय पञ्चङ्गयूपच्छेदनाभिधानः )

बहुपर्णं विधत्ते—

“ यं कामयेत पशुमान्तस्यादिति बहुपर्णं तस्मै बहुशाखं वृश्चेदेष वै वनस्पती-  
नां पशव्यः पशुमानेव भवति ” [ सं० का० ६ प्र० ३ अ० ३ ] इति ।

भूमौ समप्रदेशे स्वबीजादुत्पन्नां विधत्ते—

“ प्रतिष्ठितं वृश्चेत्प्रतिष्ठाकामस्यैव वै वनस्पतीनां प्रतिष्ठितो यः समे भूम्यै  
स्वाद्योने रूढः प्रत्येव तिष्ठति ” [ सं० का० ६ प्र० ३ अ० ३ ] इति ।

स्वाद्योनेरित्यनेन वृक्षजन्या शाखा व्यावर्त्यते ।

पश्चिमदिशपानतं विधत्ते—

“ यः प्रत्यङ्मुपनतस्तं वृश्चेत्स हि मेधमभ्युपनतः ” [ सं० का० ६ प्र०  
३ अ० ३ ] इति ।

मेधो यज्ञः । स चोत्तरवेद्यां क्रियमाणो यूपस्थानात्प्रत्यङ् भवति । अतो  
मेधमभिलक्ष्यैवोपनतः ।

यूपस्य काम्यानि परिमाणानि विधत्ते—

“ पञ्चारत्निं तस्मै वृश्चेद्यं कामयेतोपैनमुत्तरो यज्ञो नमेदिति पञ्चाक्षरा षड्किः  
पाङ्क्तो यज्ञ उपैनमुत्तरो यज्ञो नमति षडरत्निं प्रतिष्ठाकामस्य षड् वा ऋतव  
ऋतुष्वेव प्रति तिष्ठति सप्तारत्निं पशुकामस्य सप्तपदा शक्ररी पशवः शक्ररी  
पशून्वाव रुन्धे नवारत्निं तेजस्कामस्य त्रिवृता स्तोमेन संमितं तेजस्त्रिवृत्तेजस्व्येव  
भवत्येकादशारत्निमिन्द्रियकामस्यैकादशाक्षरा त्रिष्टुगिन्द्रियं त्रिष्टुगिन्द्रियाव्येव भ-  
वति पञ्चदशारत्निं भ्रातृव्यवतः पञ्चदशो वज्रो भ्रातृव्याभिभूत्यै सप्तदशारत्नीं  
प्रजाकामस्य सप्तदशः प्रजापतिः प्रजापतेराप्त्या एकविंशत्यरत्निं प्रतिष्ठाकाम-  
स्यैकविंशः स्तोमानां प्रतिष्ठा प्रतिष्ठित्यै ” [ सं० का० ६ प्र० ३ अ० ३ ]  
इति ।

चतुर्विंशतिरङ्गुलयोऽरत्निः । उत्तरो यज्ञः सोमविकृतिः ।

विधत्ते—

“ अष्टाश्रिर्भवत्यष्टाक्षरा गायत्री तेजो गायत्री गायत्री यज्ञमुखं तेजसैव गाय-  
त्रिया यज्ञमुखेन संमितः ” [ सं० का० ६ प्र० ३ अ० ] इति ।

गायत्र्यास्तेजस्त्वमग्निना सहोत्पन्नात्वात् । यज्ञमुखत्वं च प्रातःसवने प्रयोज्य-

( अग्नीषोमपञ्चमिधानाय पञ्चङ्गयूपच्छेदनाभिधानम् )

त्वात् । अतोऽष्टसंख्याद्वारा वैजोगायत्रीयज्ञमुखैः समानो भवति । तस्मात्तक्षणेन यूपस्याष्टावश्रयः कार्याः ।

अत्र विनियोगसंग्रहः—

“ अति वृक्षं मन्त्रयित्वा तं त्वा यूपं कुरु स्पृशेत् ।

देवस्तनूलमभ्यज्य ह्योष दध्मन्तिरायतः ॥ १ ॥

स्वाधि च्छिन्द्यादिवं प्राच्यां पातयेद्वन शेषिते ।

मूले हुत्वा सहेत्यात्मस्पर्शो यं त्वाऽङ्गकानि च ।

अच्छीत्यङ्गं च संच्छिन्द्याद्दश मन्त्रा उदीरिताः ॥ २ ॥ इति ।

अथ मीमांसा ।

पञ्चमाध्यायस्य प्रथमपादे चिन्तितम्—

“ यूपच्छेदापकर्षः किं तदन्ते श्रुत एव वा ।

प्रयाजवत्तदन्तत्वाच्चयनं चापकृष्यताम् ॥

अग्नीषोमप्रणयनं सौमिकं पाशुकी छिदा ।

प्रयाजाधारवैषम्याच्छ्रुतमोत्रापकर्षणम् ” इति ।

ज्योतिष्टोमे वैसर्जनहोमकाले प्राचीनवंशगतो बह्निराग्नीध्रीय प्रणेतव्यः । सोमश्च प्राचीनवंशे पूर्वं स्थापित इदानीं हविर्धाने प्रणेतव्यः । तयोरुपयो प्रणयनादूर्ध्वं यूपच्छेद आम्नातः । तदेतत्सर्वं सुत्यादिनात्प्राचीन औपवसथ्ये दिने प्राप्तम् । तत्र यूपच्छेदो दिनत्रयात्पूर्वस्मिन्दीक्षाकालेऽपकृष्टः । दीक्षासु यूपं छिनत्तीति तद्विधानात् । तस्मिन् अपकृष्टे प्रयाजन्यायेन तदन्ताङ्गसमूहस्यापकर्षात्प्रणयनमप्यपकृष्यतामिति प्राप्ते ब्रूमः—प्रयाजाधारादीनामेकमेव प्रधानं पत्यङ्गत्वेनैकप्रयोगान्तं पातित्वादवश्यंभावी परस्परक्रम इति प्रयाजापकर्षे तदन्ताङ्गसमूहापकर्षो युक्तः । इह तु प्रणयनं सोमयागाङ्गम् । यूपच्छेदस्त्वग्नीषोमीयपशोरङ्गमिति प्रणयनच्छेदनयोर्नान्योन्यक्रमोऽपेक्षितः । तस्माच्छ्रुतस्य यूपच्छेदनमात्रस्यापकर्षः ।

एकादशाध्यायस्य तृतीयपादे चिन्तितम्—

“ अग्नीषोमीयमुख्येषु यूपो भिन्नोऽथ तन्त्रता

उपदेशातिदेशाभ्यां भिन्नो नो कालभेदतः ” इति ।

[ अग्नीषोमपञ्चभिधानाय पञ्चङ्गयूपच्छेदनाभिधानम् ]

ज्योतिष्टोमे पञ्चोऽग्नीषोमीयसवनीर्यं नुबन्ध्यास्त्रयो विहिताः । तेषु यूपमेदो युक्तः । कुतः । अग्नीषोमीये प्रत्यक्षवचनन तदुपदेशादितरयोश्चोदकाभ्यामतिदेशादिति प्राप्ते ब्रूमः—न तावदग्नीषोमीयपञ्चोः कर्मणः काले यूपस्थोत्पत्तिः । [ किंतु ] ततः प्रागेव यूपोत्पत्तिकालः । दीक्षासु यूपं छिनात्ति क्रीते वा राजनीति तत्कालविधानात् । अत्र आधानवत्सर्वार्थत्वं संभवति । यथा स्वकाले संपन्नमाधानं तत्तद्वाक्यविशेषेषु तेषु कर्मसु संबध्यते तथा स्वकाले छेदनादिना निष्पन्नो यूपः प्रत्यक्षचोदकोक्तिभ्यां तत्र तत्र विनियुज्यते । तस्मात्तन्त्रेण यूपः संपादनीयः ।

तत्रैव द्वितीयपादे चिन्तितम्—

“ यूपैकादशिनीयूपाहुतेर्भेदोऽथ तन्त्रता ।

सामीप्यभेदादाद्योऽन्त्यः सामीप्यं दृष्टिगं यतः ” इति ।

यूपैकादशिन्यां चोदकप्राप्ता यूपाहुतिः प्रतियूपं भिद्यते । कुतः । यूपस्यान्तिकेऽग्निं मथित्वा यूपाहुतिं जुहोतीति तद्विधानात्सामीप्यानां च भेदादिति प्राप्ते ब्रूमः—न तावदन्तःसामीप्यं संभवति यूपदाहप्रसङ्गात् । अतो यावता व्यवधानेन यूपा दृष्टिगोचरा भवन्ति तावतो देशस्य सामीप्यत्वमभ्युपेयम् । तथ सति देशैक्यसंभवादाहुतेस्तन्त्रता ।

५४स्य तृतीयपादे चिन्तितम्—

“ अमुख्ये संस्कृते मुख्यलाभे किं ग्राह्यमेतयोः ।

अमुख्यस्तक्षणाद्यूपः खदिरस्तक्षणात्पुनः ” इति ।

यदा यूपार्थं खदिरमलब्ध्वा कदरे तक्षणादिसंस्कृते सति पञ्च मुख्यः खदिरो यदि पशुनियोजनात्प्रागेव लभ्यते तदा तक्षणादिसंस्कृतः प्रतिनिधिः कदर एव ग्राह्यः, असंस्कृतात्संस्कृतस्य प्रशस्तत्वादिति चेन्मेवम् । मुख्ये खदिरे लब्धे पुनस्तक्षणादिसंस्कारः कर्तव्यः । तथ सति संस्कृतस्य मुख्यस्य लाभात्प्रतिनिधिः संस्कृतोऽपि परित्याज्यः ।

तत्रैवान्यच्चिन्तितम्—

“ पञ्चो नियुक्ते खदिरलाभे कार्यं पुनर्न वा ।

सादृगण्याय पुनः कार्यं मुख्यावृत्तिर्गुणान्न हि ” इति ।

( छिन्नस्य यूपस्य स्थापनम् )

यदा संस्कृते प्रतिनिधौ पशुर्नियुज्यते तत ऊर्ध्वं खदिरो यदि लभ्येत तदाऽपि पूर्वन्यायेन मुख्यलाभात्साद्गुणाय मुख्ये यूपे पुनर्नियोजनं कार्यमिति चेन्मैवम् गुणभूतो यूपः, पशुनियोजनं प्रधानं, न हि गुणानुसारेण प्रधानस्याऽऽवृत्तिर्युक्ता । तस्मान्न नियोजनं पुनः कार्यम् ।

तत्रैवान्यच्चिन्तितम्—

“ अमुख्यमुख्ये संस्कारयोग्यायोग्ये तदा तु किम् ।

आद्यो बहुगुणालोपान्न मुख्यायास्तु लोपनम् ” इति ॥

यदाऽमुख्यः कदरः स्थूलत्वात्तक्षणादिसंस्कारयोग्यः, मुख्यस्तु खदिरः सूक्ष्मत्वादयोग्यस्तदा तक्षणादिबहुगुणलोपो मा भूदिति प्रतिनिधिरेवाऽऽदरण्यमिति चेन्मैवम् । मुख्यसिद्धये गुणलोपस्य सादृढं शक्यत्वात् । तस्मात्कृशोऽपि मुख्य एवापादेयः ।

तत्रैवान्यच्चिन्तितम्—

“ नियोजनेऽप्ययोग्यश्चेत्खदिरः किं तदा भवेत् ।

मुख्यत्वेन स एव स्यात्तद्वैयर्थ्येन हीतरः ” इति ॥

यदा त्वत्यन्तकृशत्वात्तक्षणादिरहितोऽपि खदिरो नियोजनेऽप्ययोग्यस्तदाऽपि मुख्यत्वात्खदिर एवापादेय इति चेन्मैवम् । उपात्तस्य प्रयोजनाभावाज्जियोजनयोग्यः प्रतिनिधिरेव ग्राह्यः ।

अत्र नास्ति च्छन्दः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसहिताभाष्ये प्रथमकाण्डे तृतीयप्रपाठके

षष्ठोऽनुवाकः ॥ ५ ॥

— — —

( अथ प्रथमाष्टके तृतीयप्रपाठके षष्ठोऽनुवाकः ) ।

पृथिव्यै त्वाऽन्तरिक्षाय त्वा दिवे त्वा

शुन्धतां लोकः पितृषदं नो यवोऽसि यव

यास्मदद्वेषो यवयारातीः पितृणां सदन

( छिन्नस्य यूपस्य स्थापनम् )

मसि स्वावेशोऽस्पृशेता नैतुणां वनस्पति-  
रधि त्वा स्थास्यति तस्य विताद्वेवस्वा  
सविता मध्वाऽनक्तु सुपिप्पलाभ्यस्त्वौष-  
धीभ्य उद्विवः स्तभानाऽन्तरिक्षं पृण पृ-  
थिवीमु रेण दृह ते ते धामान्यश्मसि  
( १ ) गमध्ये गावो यत्र भूरिशृङ्गा अया-  
सः । अत्राह तदुरुगायस्य विष्णोः परमं  
पदमव भाति भूरैः । विष्णोः कर्माणि  
पश्यत यतो व्रतानि पस्पशे । इन्द्रस्य  
युज्यः सखा । तद्विष्णोः परमं पदः सदा  
पश्यन्ति सुरयः । दिवीव चक्षुराततम् ।  
ब्रह्मवर्नी त्वा क्षत्रवनिः सुप्रजावनिः  
रायस्पोषवनिं पर्यूहामि ब्रह्म दृह क्षत्रं  
दृह प्रजां दृह रायस्पोषं दृह परिवी-  
रसि परि त्वा दैवीर्विशां व्ययन्तां परीम  
रायस्पोषो यजमानं मनुष्या अन्तरिक्षस्य  
त्वा सानावव गूहामि ॥ २ ॥

( उरमसी पोषमेकाक्षविः शतिश्च ) ।

इति कृष्णयजुर्वेदीयतैत्तिरीयसंहितायां प्रथमाष्टके  
तृतीयप्रपाठके षष्ठोऽनुवाकः ॥ ६ ॥

( अथ प्रथमकाण्डे तृतीयपपाठके षष्ठोऽनुवाकः ) ।

पञ्चमेऽनुवाके यूपच्छेदो वर्णितः । छिन्नस्य यूपस्य स्थापनं षष्ठेऽनुवाके वर्ण्यते ।

पृथिव्या इति । कल्पः—“यूप एष प्रक्षालितः प्रपन्नः संपन्नचपालः प्रागवटादुपशेते तमुत्तरेणाऽऽहवनीयं तिष्ठन्पराञ्चं प्रोक्षति पृथिव्यै त्वाऽन्तरिक्षाय त्वा दिवे त्वेति ” इति ।

प्रोक्षामीति शेषः । चक्षालो यूपग्रे प्रतिमुच्यमानः कटकः ।

लोकत्रयामिमानिदेवताप्रीत्यर्थं प्रोक्षणमि याह—

“पृथिव्यै त्वाऽन्तरिक्षाय त्वा दिवे त्वेत्याहैभ्य एवैनं लोकेभ्यः प्रोक्षति ” [ सं० का० ६ प० ३ अ० ४ ] इति ।

नानौदुम्बर्या इवाग्रमारम्भाधोमुखप्रोक्षणं किंतु मूलपारम्भोर्ध्वमुखमिति । विधत्त—

“पराञ्चं प्रोक्षति पराङ्गि व हि सुवर्गो लोकः ” [ सं० का० ६ प० ३ अ० ४ ] इति

शुन्धत मिति । कल्पः—“अवटेऽपोऽवनयति शुन्धतां लोकः पितृषदन इति, यवान्प्रस्कन्दयति यवोऽसि यवयास्मद्द्वेषो यवयारातीरिति, बर्हिर्हस्तं व्यति षज्यावस्तृणाति पितृणां सदनमसीति ” इति ।

यूपस्थापनार्थो योऽवटस्तिस्मिन्प्रोक्षणशेषः निनीय यवान्प्रक्षिप्य बर्हिर्मुष्टेरधं प्रागग्रमर्धमुदगग्रमित्येवं व्यतिषज्य बर्हिरवस्तृणीयात् ।

एतानर्थान्विधत्ते—

“कूरमिव वा एतत्करोति यत्स्वनत्यपोऽव नयति शान्त्यै यवमतीरव नयत्यूर्गै यवो यजमानेन यूपः संमितो यावानेव यजमानस्तावतीमेवास्मिन्नूर्जं दधाति पितृणां सदनमसीति बर्हिरव स्तृणाति पितृदेवत्यं स्नेतद्यान्निखातं यद्बर्हिरनवस्तर्धिं मिनुयात्पितृदेवत्यो निखातः स्याद्बर्हिरवस्तीर्यं मिनोत्यस्यामेवैनं मिनोति ” [ सं० का० ६ प० ३ अ० ४ ] इति ।

यद्यप्यत्र यूपवटस्वननं नाऽऽम्नातं तथाऽप्यौदुम्बर्याम म्नातं तस्येहानववृत्तिम-

( छिन्नस्य यूपस्य स्थापनम् )

भिषेत्य यत्स्वनतीत्यनूद्यते । तदनुवृत्तये । विषयत्वं समानप्रत्यभिज्ञापयितुं तत्र वि-  
हितमप्यवनयनादिकं पुनरत्र विधीयते ।

स्वावेश इति । कल्पः—“ यूपशकलमवास्थति स्वावेशोऽस्थग्रेणा नेतृणां  
वनस्पतिरधि त्वा स्थास्यति तस्य वित्तादिति ” इति ।

शोभन आवेशो यूपावस्थितिलक्षणो यस्मिन्प्रथमशकले स स्वावेशः । हे  
शकल त्वं स्वावेशोऽसि । यूपस्य त्रयो नेतारः प्रथमशकलः स्वरुश्वशालश्चाति ।  
तेषां नेतृणां मध्ये त्वमग्रेणाः प्रथमभावी । वनस्पतिरूपो यूपस्त्वामधिष्ठास्यति ।  
तस्य वित्तात्, तं यूपमनुजानीहि ।

विधत्त—

“ यूपशकलमवास्यात् सतजसमेवैनं भिनोति ” [ सं० का० ६ प्र० ३ अ०  
४ ] इति ।

येत्पूर्वोक्तं स्पष्टितेर्वृक्षस्य विभ्यतः प्रथमेन शकलेन सह तेजः पराप्ततीति  
शकले प्रक्षिप्ते सति तेन तजसा सहितमेवैनं यूपं स्थापितवान्भवति ।

देवस्त्वेति कल्पः “ अथ प्रवृक्ष चषालं यूपस्याग्रमनक्ति देवस्त्वा स-  
विता मध्वाऽनन्वि विति ” इति ।

मध्वा मधुरेण तेजोरूपेण ऽऽज्ये ।

तदिदं दर्शयति—

“ देवस्त्वा सविता मध्वाऽनन्वि वाह तेजस्यैनमनक्ति ” [ सं० का० ६  
प्र० ३ अ० ४ ] इति ।

सुपिप्पलाभ्य इति । कल्प — “ अन्नं च वस्त्रं च विभ्यतः कृत्वा  
चषालं निमुञ्चति । स पिप्पलाभं स्वैषधीभ्य इति ” इति ।

यूपस्याग्रभागः पूर्वमच्छिन्नो राय सुवीर इति मन्त्रेण छिन्नस्तेन निष्पादि  
तश्चतुर्ङ्गुलं च्छिन्नः स च्छिद्रश्चषालः । हे चषाल त्वां यूपे मानमुञ्च मि-  
किमर्थम् शोभनफलसंयुतौ त्वय्यम् ।

विधत्ते—

“ सुपिप्पलाभस्त्यौषधीभ्य इति वरलं गति मुञ्चते तस्माच्छिन्नं ओषधयः  
फलं गृह्णाति ” [ सं० क० ६ प्र० २ अ० ४ ] इति ।

१ ख. पूर्वोक्तं । २ क. वद्धच । ३ ख. रतो वा ।



[ छिन्नस्य यूपस्य स्थापनम् ]

यस्मात्फलार्थमग्रे चषालः प्रतिमुक्तस्तस्माच्छिरस्यग्रे फलग्रहणम् ।

विधत्ते—

“ अनक्ति तेजो वा आज्यं यजमानेनाग्निष्ठाऽग्निः संमिता यदग्निष्ठामग्निम-  
नक्ति यजमानमेव तेजसाऽनक्त्यान्तपनक्त्यान्तमेव यजमानं तेजसाऽनाकि ”  
[ सं० का० ६ प्र० ३ अ० ४ ] इति ।

तक्षणेन निष्पादितास्वष्टासु यूपाश्रिषु मध्ये येयमाहवनीयाग्निसमीपे स्थिता  
साऽग्निष्ठा तामाज्येनानक्ति । तदिदमञ्जनमपन्नकमिति बौधायनस्य मतम् अथ  
स्त्रवेणाग्निष्ठामभिचारयन्नाह यूपायाज्यमानायानुब्रूहीत्येतावा एवाभिधानात् ।

आपस्तम्बस्तु सपन्नकतामाह—“ देवस्त्वा सविता मध्वाऽनाकित्वति स्त्रवेण  
संततमविच्छिन्दन्नग्निष्ठामग्निमनक्त्योपरात् ” इति ।

अवटे क्षिप्यमाणो मूलभाग उपरम् । मूलतोऽनष्टमुपरमिति ।

विधत्ते—

“ सर्वतः परि मृशत्यपरिवर्गमेवास्मिन्तेजो दधाति ” [ सं० का० ६ प्र०  
३ अ० ४ ] इति ।

यजमाने कमप्यवयवमवर्जयित्वा तेजो दधाति ।

उद्विमिति । कल्पः—“ उच्छृयत्युद्वि२ स्तभानाऽन्तरिक्षं पृष्ठं पृथिवीं  
मुपरेण द२हेति ” इति ।

वाक्यत्रयप्रयोजनमाह—

“ उद्वि२ स्तभानाऽन्तरिक्षं पृष्ठेत्याहैषां लोकानां विधृत्यै ” [ सं० का०  
६ प्र० ३ अ० ४ ] इति ।

बौधायनः—“ अथैनं वैष्णवीभ्यामृग्भ्यां कल्पयति ते ते धामानि विष्णोः  
कर्माणि पश्यतेति द्वाभ्यां स यत्राग्निष्ठामग्निमाहवनीये संपादयति तद्यूपस्य चषा-  
लं परीक्षयति तद्विष्णोः मरमं पद२ सदा पश्यन्ति सूरयः । दिवीव चक्षुरातत-  
मिति ” इति ।

आपस्तम्बः—“ ते ते धामानीत्यवटेऽवदधाति विष्णोः कर्माणि पश्यतेति  
द्वाभ्यामाहवनीयेनाग्निष्ठा२ संमिनोति ” इति ।

( छिन्नस्य यूपस्य स्थापनम् )

आद्यो मन्त्र एवमाप्नातः—

ते ते धामानीति । ते तानि, ते तव धामानि स्थानानि उश्मासि काम-  
यामहे गमध्ये गन्तुं, गावो गन्तारः. भूरिशृङ्गा बहुदीप्तयः, अयामोऽनपायाः,  
अह, एव । उरुगायस्य महात्मभिर्गीयमानस्य, भूर्भूतः । हे यूपाभिमानि विष्णो  
तव तानि स्थानानि गन्तुं कामयामहे येषु गन्तारो बहुदीप्तयो वर्तन्ते न कदा  
चिदपयन्ति । एष्वेव स्थानेषु महात्मभिर्गीमानस्य महतो विष्णोस्तत्परमं पदमव-  
भाति । तादृगस्थानमग्निहेतवे कर्मणे यूगोऽस्मिन्नवटे तिष्ठतु ।

विधत्ते—

“ विष्णव्यर्चा कल्पयति वैष्णवो वै देवतया यूपः स्वयैवैनं देवतया कल्पय-  
ति ” [ सं० का० ६ प्र० ३ अ० ४ ] इति ।

ते ते धामानीत्यसौ वैष्णवी । कल्पयति उच्छूयेत् ।

मन्त्रान्तरं त्वेवमाप्नातम्—

विष्णोरिति । हे जना विष्णोः कर्माणि सृष्टिस्थितिसंहारचरितानि पश्यत,  
यतो यैः कर्मभिर्व्रतानि भवदीयलौकिकवैदिककर्माणि पश्यशे सृष्टवान्निर्मितवान् ।  
स विष्णुरिन्द्रस्य युज्यो योग्यः सखा ।

तद्विष्णोरिति । तद्विष्णोरिति मन्त्रस्यायमर्थः—सूरयो विद्वांसो वेदान्तपारं-  
गता विष्णोस्तत्परमं पदं स्वरूपं सदा पश्यन्ति । कीदृशं दिव्याकाशे निरावरणे  
प्रसृतं चक्षुरिवाऽऽततं व्याप्तम् । तादृगस्य विष्णोरनुग्रहाद्वैष्णवस्य यूपस्याग्निष्ठाम-  
श्रिमाहवनीयेन संमितां स्थापयामीत्यर्थः ।

अस्मिन्स्थाने विष्णोः कर्माणि तद्विष्णोरिति मन्त्रद्वयं विनियुङ्क्त—

“ द्वाभ्यां कल्पयति द्विषाद्यजमानः प्रतिष्ठित्यै ” [ सं० का० ६ प्र० ३  
अ० ४ ] इति ।

ते ते धामानीत्यादीनां त्रयाणां मन्त्राणां पदार्था उपेक्षिताः ।

अग्निष्ठाश्रिस्थापने पर्वपक्षं दर्शयति—

“ यं कामयेत तेजसेन देवताभिरिन्द्रियेण व्यर्धयेयमित्याग्निष्ठां तस्याश्रिमाह-  
वनीयादित्थं वेत्थं वाऽति नावयेत्तेजसैवैनं देवताभिरिन्द्रियेण व्यर्धयति ” [ सं  
का० ६ प्र० ३ अ० ४ ] इति ।

तक्षणवेलायामष्टास्वश्रिषु कांचिदश्रिमिषमग्निष्ठेति प्रज्ञातां कुर्यात् । तामश्री-

( छिन्नस्य यूपस्य स्थापनम् )

यूपस्य पश्चिमभागे स्थितादा( तमा ) हवनीयमतिष्ठद्ध्य दक्षिणत उत्तरतो वा नावयत्थापयेत् । तथा सति तेजआदिभिर्व्यर्धयति वियोजयति ।

सिद्धान्तं दर्शयति—

“ यं कामयेन तेजसैनं देवताभिरिन्द्रियेण समर्धयेयमित्यग्निष्ठां तस्याश्रिमा-  
हवनीयेन स भिनुयात्तेजसैवेनं देवताभिरिन्द्रियेण समर्धयति ” [ सं० का० ६  
प्र० ३ अ० ४ ] इति ।

सामनुयात्संमुखां स्थापयेत् ।

ब्रह्मवानिमिति । कल्पः—“ अथैनं प्रदक्षिणं पर्युहति ब्रह्मवर्णिं त्वा क्षत्रव  
निः सुप्रजावनिः रायस्पोषवर्णिं पर्युहामीति, मैत्रावरुणदण्डेन संहन्ति ब्रह्म  
दृष्टं क्षत्रं दृष्टं प्रजां दृष्टं रायस्पोषं दृष्टं हेति ” इति ।

मन्त्रयोः स्पष्टार्थतां दर्शयति—

“ ब्रह्मवर्णिं त्वा क्षत्रवनिमित्याह यथायजुरेवैतत् ” [ सं० का० ६ प्र०  
३ अ० ४ ] इति ।

परिवीरिति । कल्पः—“ प्रदक्षिणं परिव्ययति परिवीरसि परि त्वा दैवी-  
र्वि ो व्ययन्तां परीरायस्पोषो यजमानं मनुष्या इति ” इति ।

हे यूप त्वं परिवीरसि परितो रशनया वीतो वेष्टितोऽसि । दैवीर्विशा देव  
संबन्धिन्यः प्रजा मरुद्गणादयस्त्वां परितो व्ययन्तां वेष्टयन्तु । तद्वदिमं यजमानं  
धनपुत्रभृशं दिमनुष्यं च परिव्ययन्तु ।

अन्तरिक्षस्तेति कल्पः—“ स्वरुमादायान्तरिक्षस्य त्वा सानावव गूहामी-  
त्युत्तरेणाग्निष्ठां मध्यमे रान गुणऽवगृह्णति ” इति

हे स्वरे त्वा न्तरिक्षलोकमध्यवर्तिनो रशनागुणस्य सानौ पार्श्वेऽवगूढं करो-  
मि । मन्त्रयोरर्थं उपेक्षितः ।

विधत्ते—

“ परि व्ययत्यूर्ग्वै रशना यजमानेन यूपः संमितो यजमानमेवोर्जा समर्धं  
यति ” [ सं० का० ६ प्र० ३ अ० ४ ] इति ।

ओषधिविशेषैर्दूतपक्षत्वाद्गशानया ऊर्ग्रपत्वं । तय यूपस्य संबन्धे सति  
यूपप्रमाणहेतुर्यजमान एवाग्नेन समृद्धो भवति ।

[ छिन्नस्य यूपस्य स्थापनम् ]

रशनाया मध्यमगुणस्य देशं विधत्ते—

“ नाभिदधने परि व्ययति नाभिदध्न एवास्मा ऊर्जं दधाति तस्मान्नाभिदध्न ऊर्जा भुञ्जते ” [ सं० का० ६ प्र० ३ अ० ४ ] इति ।

अस्मा अस्य यजमानस्य नाभिदध्न उदर ऊर्जं स्थापयति । ततः सर्वे तत्रो-  
जा भुञ्जते भुक्तामूर्जं धारयन्ति ।

नाभिदध्नप्रशंसार्थं निन्द्यं पक्षमुच्यस्यति—

“ यं कामयेतोर्जनं व्यययेदभित्यूध्वा वा तस्यावाचीं वाऽवहेदूर्जं व्यय-  
यति ” [ सं० का० ६ प्र० ३ अ० ४ ] इति ।

उदरसहान्नाभिदध्नादूर्ध्वमधो वा र नावेष्टने यजमानमन्त्रेण वियोजयति ।  
कामन भेदेन देशविशेषं विधत्ते

“ यदि कामयेत वर्षुकः पर्जन्यः स्यादित्यवाचीमवोहेदवृष्टिमेव नियच्छति  
यदि कामयेतावर्षुकः स्यादित्यूध्वामुदहेदवृष्टिमेवोद्यच्छति ” [ सं० का० ६ प्र०  
अ० ४ ] इति ।

नाभिदध्नदेशादवाचीनमधोदेशे बद्धां पुनरप्यवोहेदकर्षेत्तेन वृष्टिं नियच्छति  
न्यग्मदेन प्रवर्तयति । ऊर्ध्वप्रदेशे बद्धां पुनरप्युदहेदकर्षेत्तेन वृष्टिमुद्यच्छति  
ऊर्ध्वं प्रवर्तयति निवारयतीत्यर्थः ।

यूपं सर्वदेवताप्रतिहेतुतया स्तौति—

“ पितृणां निखातं मनुष्याणामूर्ध्वं निखातादा रशनाया ओषधीनां रशना  
विशेषां देवानामूर्ध्वं रशनाया आ चषालादिन्द्रस्य चषालं साध्यानामतिरिक्तं  
स वा एष सर्वदेवत्यो यद्यूपो यद्यूपं भिनोति सर्वा एव देवताः प्रीणाति ” [ सं०  
का० ६ प्र० ३ अ० ४ ] इति ।

निखातमुपरं पितृणां प्रियं, निखातरशनदेशयोर्मध्यं मनुष्याणां रशना देश  
ओषधीनां, तद्देशचषालयोर्मध्यं विश्वेषां देवानां, चषालदेश इन्द्रस्य, अतिरिक्तं तु  
साध्यमानाम् तच्च सूत्रे दर्शितम्—“ यावदुत्तममङ्गुलिकाण्डं तावदूर्ध्वं चषालाद्यु-  
दस्यतिरिक्तं द्व्यङ्गुलं त्र्यङ्गुलं वा ” इति ।

पुनरपि स्वर्गलोकावगतिहेतुतया यूपं स्तौति—

“ यज्ञेन वै देवाः सुवर्गं लोकमायन्तेऽमन्यन्त मनुष्या नोऽन्वाभविष्यन्तीति ते

( छिन्नस्य यूपस्य स्थापनम् )

यूपेन योपयित्वा सुवर्गं लोकमायन्तमृषयो यूपेनैवानु प्राजानन्तयूपस्य यूपत्वं यद्यूपं भिनोति सुवर्गस्य लोकस्य प्रज्ञात्यै ” [ सं० का० ६ प्र० ३ अ० ४ ] इति ।

देवाः पुरा कदाचिद्यज्ञं कृत्वा तेन यज्ञेन स्वर्गं गच्छन्तो मनुष्या अप्यस्मान्वागत्यास्मत्सदृशास्ते भविष्यन्तीति मत्वा यूपेन मनुष्या योपयित्वा मोहयित्वा स्वयमेव स्वर्गं गताः । यूपः सर्वदेवस्य इत्यज्ञात्वा काष्ठमात्ररूप इति बुद्धिर्मोहः । ऋषयस्तु यूपमाहात्म्यस्यातीन्द्रियस्यापि द्रष्टारस्तेनैव विदिततत्त्वेन यूपेन देवाननु तं स्वर्गं प्रज्ञातवन्तः । तत्तस्मान्मनुष्यमोहनहृत्वायूपस्य यूपत्वं यूपनाम संपन्नम् । “यू (यु) प विमोहने ” इत्यस्माद्धातोर्यूपशब्दो निष्पन्नः । एवं च सति विदितमाहात्म्यस्य यूपस्य स्थापनेन स्वर्गं प्रज्ञायते ।

आहवनीयात्पूर्वदेशे यूपस्थापनाय विधत्ते—

“पुरस्तान्मिनोनि पुरस्ताद्धि यज्ञस्य प्रज्ञायते प्रज्ञातः हि तद्यदतिपन्न आहुरिदं कार्यमासीदिति ” [ सं० का० ६ प्र० ३ अ० ४ ] इति ।

अत्र सूत्रम्—अग्नेणाऽऽहवनीयं यूपवटं परिलिख यधमन्तर्वेद्यर्थं बहिर्वेदि ” इति ।

विधिवान्वये पुरस्ताच्छब्दः पूर्वदेशवाची । अर्थवादे तु पूर्वकालवाची । यज्ञस्य संबन्धि यत्कर्तव्यमङ्गजातं तत्सर्वमनुष्ठानात्पूर्वमेव प्रज्ञायते । तथा च ब्राह्मणान्तरे—“आ चतुर्थात्कर्मणोऽभिसमीक्षतेदं करिष्यामीदं करिष्यामि ” इति । यत्तु पूर्वं न ज्ञातं तत्पश्चाद्बद्धमपि सदज्ञातमेव यस्माल्लोके विस्मरणेनान्यथाकरणेन वा कस्मिंश्चिदनुष्ठेयेऽतिपन्ने विनष्टे सति पश्चात्क्लिश्यन्त आहुरिदं गमनादिकवध्ययनादिकं वा तस्मिन्नेव दिने कार्यमासीच्च चास्माभिस्तदानीं प्रज्ञातमिति । तस्मात्पूर्वकालस्य प्रज्ञानार्हत्वेन प्रशस्वात्पूर्वदेशोऽपि पूर्वत्वसाम्येन प्रज्ञस्तः । यदुक्तं चाषालादतिरिक्तं साध्यानामिति तत्समर्थते—

“साध्या वै देवा यज्ञमप्यमन्यन्त तान्यज्ञो नास्पृशत्तान्यद्यज्ञस्यातिरिक्तमासीत्तदस्पृशदतिरिक्तं वा एतद्यज्ञस्य यदग्नावग्निं मथित्वा प्रहरयतिरिक्तमेतद्यूपस्य यदूर्ध्वं चाषालात्तेषां तद्भागधेयं तानेव तेन भीषाति ” [ सं० का० ६ प्र० ३ अ० ४ ] इति ।

साध्यानामका देवाः पुरा यज्ञं कृत्वा यज्ञभागमनिलङ्घ्याधिको भागोऽस्मा

( छिन्नस्य यूपस्य स्थापनम् )

कमस्तिवत्यमन्यन्त । तानधिकं लिप्समानान्यज्ञो नास्पृशत् । तर्हि किमस्पृशत् । यद्यज्ञस्यातिरिक्तमिहाऽऽसीत्तत्तानस्पृशत् । किमातिरिक्तम् । यदग्नावग्निं मथित्वा प्रहरणमस्ति एतदन्ययज्ञेऽभावादिहातिरिक्तम् । यदपि चषालादूर्ध्वं यूपान्नेतदपि यजमानपरिमाणादधिकत्वादतिरिक्तम् । तदुभयं साध्यानां प्रीतिहेतुः ।

यूपप्रसङ्गात्स्वकाले स्वरुहोमं विधत्ते—

“ देवा वै सः स्थिते सोमे प्र स्त्रुचोऽहरन् यूपं तेऽमन्यन्त यज्ञवेशसं वा इदं कुर्ये इति ते प्रस्तरं स्त्रुचां निष्कयणमपश्यन्स्वरुं यूपस्य सःस्थिते सोमे प्र प्रस्तरं हरति जुहोति स्वरुमयज्ञवेशसाय ” [ सं० का० ६ प्र० ३ अ० ४ ] इति

पुरा देवाः समाप्ते सोमयज्ञे स्त्रुचो यूपं चाग्नौ प्राहरन्ग्नौ प्रहर्तुं संकल्पित-  
वन्तः । ततो यज्ञविनाशो मा भूदिति विचार्य प्रस्तरेण स्त्रुचः स्वरुणा यूपं च  
निष्क्रीतवन्तः । तस्मात्सोमसमाप्तौ प्रस्तरमग्नौ प्रहरेत्स्वरुं च जुहुयात् । स्वरुंयूपत-  
क्षणे प्रथमः शकलः । तथा च सूत्रम्—

“ अवतक्षणानां स्वरुमधिमन्यनशकलम् ” इति ।

अत्र विनियोगसंग्रहः—

“ पृथिव्यत्कं पुरेवात्र स्वावे प्रथमपातितम् ।

शकलं चावटे क्षिप्त्वा देवोऽग्निष्ठाश्रिकाञ्जनम् ॥ १ ॥

सुप्यारोपश्चषालाग्रे ह्यदि यूपं समुच्छ्रयेत् ।

ते तेऽवटे क्षिपेद्विष्णोर्द्विभ्यां यूपस्य कल्पनम् ॥ २ ॥

ब्रह्मद्वयं गतं यूपो( पे ) रज्ज्वा संवेष्टनं परि ।

अन्त स्वरुं तत्र गूहेदिति सप्तदशेरिताः ॥ ३ ॥ ” इति ।

अथ मीमांसा ।

तृतीयाध्यायस्य सप्तमपादे चिन्तितम्—

“ अन्तर्वेदि भिनोत्यर्धं यूगाङ्गमुत लक्षयेत् ।

देशं यूगाङ्गभावेन वेदिभागोऽत्र चोद्यते ॥

१ क. ग. घ. ङ. रुस्तक्ष । २ ख. गतो । ३ ख. वेष्टयते प । ४ ग. घ. ङ.

छन्ने प ।

[ यूपे पशुनियोजनार्थं पाकरणाभिधानम् ]

बहिर्वेद्यर्थमित्येतद्वाक्यं भिद्येत तद्विधौ ।

मीयमानस्य यूपस्य तावान्देशोऽत्र लक्ष्यते ” इति ॥

अग्रीषोमीये पशौ यूयं भिनोतीति प्रकृत्य श्रूयते—“ अर्धमन्तर्वेदि भिनोत्यर्धं बहिर्वेदि ” इति ।

यूपं स्थापयितुं कियद्विस्तारवानवटोऽपेक्षित इति बुभुत्सायां तन्निर्णयोपैत-  
न्मूलस्य स्थौल्यमङ्गुल्यादीभिर्मातृव्यम् । तस्य च मीयमानस्य वेद्यभ्यन्तरभागोऽ-  
ङ्गत्वेन विधीयत इति चेन्मैवम् । यथा संस्कृतो वेद्यभ्यन्तरभागोऽर्धमन्तर्वेदीत्यनेन  
वाक्येन विधीयते तद्वदसंस्कृतो वेदिबहिर्भागोऽप्यर्धं बहिर्वेदीत्यनेन वाक्येन विधा-  
तव्यः । ततो वाक्यं भिद्येत । यदा तु वेदेरभ्यन्तरबाह्यभागभ्यामुपलक्षितोऽसंस्कृतो  
लौकिको देशो मीयमानयूपोचितो विधीयते तदा नास्ति वाक्यभेदः । तस्माल्लौकि-  
कदेश एवात्र यूगाङ्गत्वेन विधीयते न तु संस्कृतवेदिभागः ।

अथ च्छन्दः—

ते ते धामानीति त्रिष्टुप् । विष्णोः कर्माणि तद्विष्णोरित्युभे गायत्र्यौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्ण-

यजुर्वेदीयतैत्तिरीयसंहिताभाष्ये प्रथमकाण्डे तृती-

यमपाठके षष्ठोऽनुवाकः ॥ ६ ॥

( अथ प्रथमाष्टके तृतीयमपाठके सप्तमोऽनुवाकः )

इषे त्वो॒धीर॒स्ययो॑ द॒वाभै॒र्वावि॑शः

प्राग॒र्वह॒नीरु॑शिजा बृहस्पते धारया वसूनि

हव्या ते॑ स्वदन्तां देवं त्वष्ट॒र्वसं॑ रण्व रेवती

रभ॒ध्व॒भर्ज॑नि॒भ्रमा॑स॒ वर्ष॑णी स्थ उ॒र्वश्य॑

[ यूपे पशुनियोजनार्थमुपाकरणाभिधानम् ]

स्यायुरा । पुरुरवा घृतेनाक्त वृषणं दधा ।  
गायत्रं छन्दोऽन प्र जायस्व ३६३ जागति  
छन्दोऽन प्र जायस्व भवतम् ( १ ) नः स-  
मनसौ समोकसावरेपमौ । मा यज्ञं हिं-  
सिष्टं मा यज्ञपतिं जातवदसौ विवौ  
भवतमद्य नः अग्नावग्निश्चरति प्रविष्ट  
ऋषीण पुरो आधराज एष स्वाहा-  
कृत्य ब्रह्मणा ते जुहामि मा देवानां मिथ-  
या कर्मागधेयम् ( २ ) ॥

( भवतमेकविंशच्च ) ।

इति ऋणयजुर्वेदीयतैत्तिरीयसंहितायां प्रथमाष्टके  
तृती प्रपाठके सप्तमोऽनुवाकः ॥ ७ ॥

-----

( अथ प्रथमकाण्डे तृतीयप्रपाठके सप्तमोऽनुवाकः ) ।

षष्ठेऽनुवाके यूपस्थापनमुक्तम् । तस्मिन्यूपे पशुं नियोक्तुमुपाकरणमस्मिन्सप्तमेऽ-  
नुवाकेऽभिधीयते ।

इषे त्वेति । बौधायनः—“ अथैनं पशुं पल्पूलितमन्तरेण चात्वालोक्यैव प्र-  
पाद्याग्रेण यूपं पुरस्तात्प्रत्यङ्मुखं स्थापयति तमिषे त्वेति बर्हिनी आदायोपाकरोति  
उपवीरस्युपो देवान्देवीर्विशः प्रागुर्वह्नीरुशिजो बृहस्पते धारया वसूनि हव्या ते  
स्वदन्तां देव त्वष्टर्वसु रणव रेवती रमध्वमिति ” इति ।

पल्पूलितं स्थापितम् ।

१ ख. ग. घ. ङ. येतं प ।



( यूप्ते पशुनियोजनार्थमुपाकरणभिधानम् )

आपस्तम्बः—“ इषे त्वेति बर्हिषी आदत्त उपवीरसीति प्लक्षशाखां बर्हिष्यीं प्लक्षशाखया च पुरस्तात्प्रत्यञ्चं पशुमुपाकरोति उपो देवान्दैवीर्विश इति ” इति ।

हे बर्हिरिषे पशुलक्षणाय देवान्नायेष्यमाणाय त्वामाददे । बर्हिरिति जाता-  
वेकवचनम् । उपाकर्तुं वेति गच्छतीत्युपवीः । हे प्लक्षशाखे त्वमुपवीरसि । उपो  
समीपे प्रागुः प्राप्ताः । के, उपाक्रियमाणपशुसंबन्धिहृदयाद्यवयवा इत्यर्थाल्लभ्यते ।  
कान्प्राप्ताः, देवानग्नीषोमादीन्दैवीर्विशस्तद्देवसंबन्धिनीः प्रजाश्च । किंच बह्वीर्याग-  
निर्वाहकानुशिजः शेषभक्षणकामान्प्राप्ताः । हे बृहस्पते वसूनि हृदयादिद्रव्याणि  
धारय पोषय । हे पशो ते त्वदीयानि हव्यानि स्वदन्तां स्वादूनि भवन्तु । ह  
देव त्वष्टृनामक वस् पशुद्रव्यं रष्व रमणीयं कुरु । हे रैवतीः क्षीरादिधनवन्तः  
पशवो रमध्वं यजमानगृहे क्रीडध्वम् ।

अग्नोरिति । कल्पः—“ अग्नेर्जनिमसीत्यधिमन्थनशकलं निदधाति, वृष  
णौ स्थ इति प्राञ्चौ दर्भौ, उर्वश्यसीत्यधरारणिमादत्ते, पुरुरवा इत्युत्तरारणि,  
घृतेनाक्ते वृषणं दधाथामित्युभे अभिमन्त्र्याऽऽयुरसीति समवधाय ” इति ।

हे शकल त्वमग्नेर्जनकमासि । हे दर्भौ युवां वृषणौ वीर्यसेचकौ स्थः । हेऽध-  
रारणे त्वमुर्वश्या सदृशी भवसि । हे उत्तरारणे त्वं पुरुरवसा समानाऽसि । हे  
उभे अरणी युवां घृतेनाक्ते सत्यौ सेचनं पोषयतम् । हेऽरणिद्वय मातापितृस्थानीय  
त्वमायुरसि यज्ञस्याऽऽयुस्थानीयमसि । पुत्रस्थानीयं वह्निमुत्पाद्य यज्ञाभिवृद्धि-  
रत्वात् ।

यद्यप्यत्र पाठक्रमेणैवे त्वेत्यादय उपाकरणमन्त्रा व्याख्यातव्यास्तथाऽपि पूर्वा-  
नुवाके प्रसङ्गाद्यदुक्तमतिरिक्तं वा एतद्यज्ञस्य यदग्नावग्निं मथित्वा प्रहरतीति तद्वि-  
स्पष्टयितुमादावग्निमन्थनमन्त्रान्व्याचिख्यासुर्मन्थनविशिष्टमग्निप्रहरणं विधत्ते

“ साध्या वै देवा अस्मिँल्लोक आसन्नान्यत्किंचन मिषत्तेऽग्निमेवाग्ने मेवा-  
याऽऽलभन्त न ह्यन्यदालभ्यमविन्दन्ततो वा इमाः प्रजाः प्राजायन्त यदग्नावग्निं  
मथित्वा प्रहरति प्रजानां प्रजननाय ” [ सं० का० ६ प्र० ३ अ० ५ ]  
इति ।

[ यूषे पशुनियोजनार्थमुपाकरणाभिधानम् ]

मनुष्यपश्यादिसृष्टेः पुरा लोके साध्यनामका देवा एवाऽऽसन् अन्यत्किमपि मिषत्प्राणिजातं नाऽऽसीत् । ते च साध्याः प्रजाकामास्तद्धेतवे यज्ञायाऽऽलभन्त ( ममन ) योग्यमन्यत्पशुजातमलब्ध्वाऽग्निमेव पशुत्वेनाज्ञये देवताया आलभन्त पु-  
रुषारण्यपशुन्यायेन पर्याग्निकरणान्तान्संस्कारानकुर्वत । तथा चाश्वमेधकाण्डे श्रूयते—“ पर्याग्निरुतं पुरुषं चाऽऽरण्याञ्च श्रोत्सृजन्त्यहिश्चायै ” इति ततोऽ-  
ग्न्यालम्भनरूपाद्यज्ञादेव प्रजा असृजन्त । तस्मात्पूर्वसिद्धाभौ मथिताग्नेः प्रहरणं प्रजोत्पत्तये भवति ।

अथ मन्थनकालश्चिन्त्यते—उपाकरणमारभ्य मारणपर्यन्तो व्यापार आल-  
म्भशब्दार्थः, किं तस्मादालम्भादूर्ध्वमग्निर्निर्मन्थनीय आहोस्विदुपाकरणानन्तर-  
मिति । तत्र प्रथमपक्षे दोषमाह—

“ रुद्रो वा एष यदग्निं जमानः पशुर्यत्पशुमालम्भाग्निं मन्येद्बुद्धाय यजमान-  
मपि दध्यात्प्रमायुक्तः स्यात् ” [ सं० का० ६ प्र० ३ अ० ५ ] इति ।

रुद्रः क्रूरः । पशोर्जमाननिष्कथणरूपत्वात्पशुरेव यजमानः । तत आल-  
म्भादूर्ध्वमग्निमन्थने हविर्भूतं यजमानमपि रुद्राय दद्यात् । ततो यजमानो मरण-  
शीलः स्यात् ।

तस्मिन्नेव पक्षे गुणमपि दर्शयति—

“ अथो खल्वाहुरग्निः सर्वा देवता हविरेतद्यत्पशुरिति यत्पशुमालम्भाग्निं म-  
न्यति हव्यायैवाऽऽसन्नाय सर्वा देवता जनयति ” [ सं० का० ६ प्र० ३ अ०  
५ ] इति ।

“ ते देवा अग्नौ तनूः संन्यदधत । तस्मादाहुः । अग्निः सर्वा देवताः ”  
इति श्रुतेरग्नेः सर्वदेवतारूपत्वम् । पशोर्हविर्भूतं मसिद्धम् । तथा सत्यालम्भ मन्थने  
प्रत्यासन्नाय हविषे सर्वा देवता जनयति संनिधापयति ।

द्वितीयपक्षं सिद्धान्तत्वेनोपादत्ते—

“ उपाकृत्यैव मन्थयस्तन्नेवाऽऽलब्धं नेवानालब्धम् ” [ सं० का० ६ प्र०  
३ अ० ५ ] इति ।

(यूपे पशुनियोजनार्थमुपाकरणमिधानम्)

उपाकरणेनाऽऽलम्ब्य उक्तान्तोऽनो यथाकृणः सिध्यति । अमारणेनासम-  
प्तत्वाद्यथोक्तदोषो न भाव्यति ।

द्वयोर्मन्त्रधारणे - सिद्धिं दर्शयति -

“ अग्नेर्जनित्रमसीत्याह अग्नेर्जनित्र वृषणौ स्थ इत्याह वृषणौ हेतौ ”  
[ सं० का० ६ प्र० ३ अ० ५ ] इति ।

स्त्रीमन्त्रपुरुषमन्त्रतत्समवधानमन्त्रैर्मिथुनत्वासिद्धिं दर्शयति—

“ उर्वश्यस्यायुरसीत्याह मिथुनत्वाय ” [ सं० का० ६ प्र० ३ अ० ५ ]  
इति ।

वृषणशब्देन निःसृज्यस्थानीय उत्पाद्यो वह्निर्विवक्षित इत्याह—

“ घृणाके वृषणं दधाथामित्याह वृषणं हेते दधाते ये अग्निम् ” [ सं०  
का० ६ प्र० ३ अ० ५ ] इति ।

ये अधरोत्तरारणी वह्निं धारयत एते वृषणं निःसृज्य दधाते इति मन्त्रे-  
णोच्यते ।

गायत्रामिति । बौधायनः—“ अथ प्रजातीर्वाचयति गायत्रं छन्दोऽनु  
प्र जायस्व त्रैष्टुभं जागतं छन्दोऽनु प्रजायस्वेति ” इति ।

त्रैष्टुभमित्यत्र छन्द इत्यनुषङ्गः ।

आपस्तम्बः—“ अग्नये मथ्यमानायानु ब्रूति संप्रेष्यति मथ्यमानायानु-  
ब्रूहीति वा, प्रथमायां त्रिरनूकायां त्रिः प्रदक्षिणमग्निं मन्थति गायत्रं छन्दोऽनु  
प्र जायस्वेति । प्रथमं, त्रैष्टुभमिति द्वितीयं, जागतमिति तृतीयं, ततो यथापाशु मन्थ-  
ति ” इति ।

हेऽग्ने होत्रा पठ्यमानं गायत्रं छन्दोऽनुलक्ष्य त्वं प्रजायस्व । एवमितरत्रोपि  
योज्यं पाशु क्षिप्रमित्यर्थः ।

छन्दसां साधनत्वमनेन मन्त्रेण दर्शितमित्याह—

“ गायत्रं छन्दोऽनु प्र जायस्वेत्याह छन्दोभिरेवैनं प्र जनयति ” [ सं०  
का० ६ प्र० ३ अ० ५ ] इति ।

होतारं प्रत्यध्वर्योः प्रेषमन्त्रमुत्पादयति—

१ ख. मे छन्दोऽनु प्रजायस्व जा । २ ख. ति प्रदक्षिणमग्निं मन्थति ” इ । ३ ख.  
ति । आ । ४ ग. घ. ङ. ति त्रै । ५ क. ग. घ. ङ. म् । छ ।

( यूये पशुनियोजनार्थमुपाकरणाभिधानः )

“ अग्नये मथ्यमानायानु ब्रूहीत्याह ” [ सं० का० ६ प० ३ अ० ५ ] इति ।

होतुरभि त्वा देव सवितरित्येतामृत्रं विधत्ते—

“ सावित्रीमृचमन्वाह सवितृप्रसू एवैनं मन्थति ” [ सं० का० ६ प० ३ अ० ५ ] इति ।

पुनः प्रैषद्वयमुत्पादयति—

“ जातायानु ब्रूहि महियमाणायानु ब्रूहीत्याह काण्डेकाण्ड एवैनं क्रियमाणे समर्धयति ” [ सं० का० ६ प० ३ अ० ५ ] इति ।

मन्थनकाण्ड एकः । मथितस्य जन्मकाण्डोऽपरः । जातस्य पूर्वाग्नौ प्रहरण-  
काण्डोऽन्यः । तत्र सर्वत्र प्रैषे सति मन्त्रैरग्निः समृद्धो भवति ।

हांतृमन्त्रान्विधत्ते—

“ गायत्रीः सर्वा अन्वाह गायत्रछन्दा वा अग्निः स्वेनैवैनं छन्दसा समर्ध-  
यति ” [ सं० का० ६ प० ३ अ० ५ ] इति ।

मन्थनकालेऽनुवचनीया अभि त्वा देव सवितरित्याद्याः । जाते सति उत  
ब्रुवन्तु जन्तव इत्यादिकमनुब्रूयात् । प्रहरणकाले प्र देवं देववीतय इत्यादिकमनु-  
ब्रूयात् । ताः सर्वा ऋचो गायत्र्यः । अग्निश्च गायत्र्या सहोत्पन्नत्वाद्वायत्र-  
छन्दाः ।

कल्पः—“ भवतं नः समनसावित्यग्रे गोत्तरं परिधिमाहवनीये महति संधिना  
वाऽग्नावग्निरति पविष्ट इति महत्य स्रवेगाभिजुहोति ” इति ।

मन्त्रौ त्वेवाम्नातौ—

भवतमिति । योऽग्निः पुराऽऽहवनीये वर्तते, यश्चेदानीं मथितस्मिन्महि-  
यते, तौ युवामस्मान्प्रति समनसौ समानमनकौ विप्रतिपत्ति हितौ समोक्तौ  
समाननिवासस्थानावरेपतौ पापचित्तरत्तौ भवतम् । यज्ञस्य यज्ञतेश्च हिंसां मा  
कुरुतम् अद्यस्मिन्कर्णं योऽस्मान्प्रति शिवौ शान्तौ भवतम् । एष मयितोऽ-  
ग्निरहवनीयाम्नौ पविष्टश्चरति । कीदृशः । ऋषीणा मन्त्राणामृत्विजा वा पुत्रः ।  
ऋतुनाद्वत्तनात् । अविर्कं राजव इत्यविराजः हे मयि वर्तते तस्मै स्वाहाश-  
ब्दमुच्चार्य मन्त्रेण जुहोमि । देवानां मागरेयं मिथुना कर्माणि यामूर्धं मा कुरुत ।

( यूपे पशुनियोजनार्थमुपाकरणाभिधानम् )

शिवौ भवतमिति प्रार्थनायाः प्रसक्तिं दर्शयति—

“ अग्निः पुरा भवत्याग्निं मथित्वा प्र हरति तौ संभवन्तौ यजमानमभि  
संभवतो भवतं नः समनसावित्याह शान्त्यै ” [ सं० का० ६ प्र० ३ अ०  
५ ] इति ।

यजमानं भक्षयितुमभिलक्ष्य परस्परसंयुक्तत्वात्तच्छान्त्यै प्रार्थनीयौ । अग्नाव-  
ग्निरिति मन्त्र उपेक्षितः ।

विधत्ते—

“ ग्रहस्य जुहोति जातयैवास्मा अन्नमपि दधात्याज्येन जुहोत्येतद्वा अग्नेः  
प्रियं धाम यदाज्यं प्रियेणैवैनं धाम्ना समर्धयत्यथो नेजसा ” [ सं० का० ६  
प्र० ३ अ० ५ ] इति ।

समर्धयतीत्यन्वयः ।

उत्तरभाविनोऽपि मन्थनमन्त्रा औत्सुक्येनाऽऽदौ व्याख्याताः । अथ पूर्वभा-  
विन उपाकरणमन्त्रान्व्याचिरुयासुर्विधत्ते—

“ इषे त्वेति बर्हिरा दत्त इच्छत इव ह्येष यो यजते ” [ सं० का० ६  
प्र० ३ अ० ६ ] इति ।

एष यजमानो देवेभ्यो दातुं पशुरूपं हविरिच्छत्येव । तस्मादिष इत्युच्यते ।  
पशुसमीपे देवानाहवधतीति प्लक्षशास्त्रोपवीरित्युच्यते, तदेतद्दर्शयति—

“ उपवीरसीत्याहोष ह्येनानाकरोति ” [ सं० का० ६ प्र० ३ अ० ६ ]  
इति ।

हृदयाद्यवयवा देवान्देवप्रजाश्च प्राप्ता इति यद्व्याख्यातं तत्प्रसिद्धमित्यह—

“ उपो देवान्दैवीर्विशः प्रागुरित्याह दैवीर्ह्येता विशः सतीर्देवानुपयन्ति ,  
[ सं० का० ६ प्र० ३ अ० ६ ] इति ।

यद्वा हृदयादय एव पदार्थत्वेन देवप्रजा भूम्वा देवान्प्राप्नुवन्ति ।

बह्नीशब्दो बाहकवाचीत्यभिप्रेत्य दर्शयति—

“ बह्नीरुग्निज इत्याहर्विजा वै बह्नीय उग्निजस्तस्मादेवमाह ” [ सं०  
का० ६ प्र० ३ अ० ६ ] इति ।

( यूपे पशुनियोजनार्थमुपाकरणमिधानम् )

अत्र पशुप्रदत्वेन बृहस्पतिप्रार्थनमित्याह -

“ बृहस्पते धारया वसूनीत्याह ब्रह्म वै देवानां बृहस्पतिर्ब्रह्मणैवास्मै पशूनव रुन्धे ” [ सं० का० ६ प्र० ३ अ० ६ ] इति ।

हृदयादीनि स्वादूकर्तुमियमाशीरित्याह—

“ हव्या ते स्वदन्तामित्याह स्वदयत्येवैनान् ” [ सं० का० ६ प्र० ३ अ० ६ ] इति ।

मिथुनरूपपशुप्रदत्वेन त्वष्टुः प्रार्थनमित्याह—

“ देव त्वष्टर्वसु रण्वेत्याह त्वष्टा वै पशूनां मिथुनानां रूपरूपमेव पशुष दधाति ” [ सं० का० ६ प्र० ३ अ० ६ ] इति ।

रेवतीशब्दः पशुपर इत्याह—

“ रेवती रमध्वमित्याह पशवो वै रेवतीः पशूनेवास्मै रमयति ” [ सं० का० ६ प्र० ३ अ० ६ ] इति ।

अत्र विनियोगसंग्रहः—

“ इषे बर्हिः समादत्त उपेति प्लक्षशाखिकाम् ।

उपो पशुमुपाकृत्य ह्यग्नेः शकलसंस्थितिः ॥ १ ॥

वृषात्र दधौ संस्थाप्य ह्यवारणिमधः क्षिपेत् ।

पुरुक्षरां समादत्त आयुरित्युपरि क्षिपेत् ॥ २ ॥

घृते संमन्त्र्य गायेति त्रिभिर्मथ्नाति निक्षिपेत् ।

भव पूर्वानलेऽथाग्नौ होमो मन्त्राश्चतुर्दश ” इति ॥ ३ ॥

अत्र विशेषमीमांसा नास्ति ।

अथ च्छन्दः ॥

भवतं नः समनसाविति पङ्क्तिः । अग्नावग्निरिति त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे तृतीयप्रपाठके

सप्तमोऽनुवाकः ॥ ७ ॥

विधत्ते

“ धर्षा मानुषानिति नि युनक्ति धृत्यै ” [ सं० का० ६ प्र० ३ अ० ६ ] इति ।

नियुनाकि निरन्तरं बध्नीयात् । तच्च बन्धनं धृत्यर्थं पलायननिवारणार्थम् ।

अद्भ्य इति । कल्पः—“ अद्भ्यस्त्वौषधीभ्यः प्रोक्षामीति प्रोक्षति, अपां पेरुरसीति पाययति, स्वात्तं चित्सदेवः हव्यमापो देवीः स्वदत्तैनमित्युपरिष्ठादधस्तात्सर्वतश्च प्रोक्ष्य ” इति ।

हे पशो त्वामद्भिरोषधीभिश्च प्रोक्षामि । दर्भैरपामुत्पूतत्वादस्त्यौषधीनामपि प्रोक्षणसाधनत्वम् ।

पातृस्वीकृताभ्यां तृणोदकाभ्यां पशोरुत्पन्नत्वेनोभयेन प्रोक्षणं युक्तमित्याह—

“अद्भ्यस्त्वौषधीभ्यः प्रोक्षामीत्याहाद्भ्यो ह्येष ओषधीभ्यः संभवति यत्पशुः”,  
[ सं० का० ६ प्र० ३ अ० ६ ] इति ।

पेरुरशब्दः पातृवाचीत्याह—

“ अपां पेरुरसीत्याहैष त्वां पाता यो मेधायाऽऽरभ्यते ” [ सं० का० ६ प्र० ३ अ० ६ ] इति ।

यज्ञार्थमालम्ब्यमानस्य पशोरित ऊर्ध्वमुदकपानाभावादिदानीमेव पातृत्वम् । ह आपो देव्यः स्वात्तं चित्स्वादुभूतमपि सदेवं देवतार्थं हव्यं होतुं योग्यमेतत् पशुं स्वदत्तं स्वादुं कुरुत ।

अनेन मन्त्रेण स्वादुता भवतीत्याह—

“ स्वात्तं चित्सदेवः हव्यमापो देवीः स्वदत्तैनमित्याह स्वदयत्येवैनम् ” [ सं० का० ६ प्र० ३ अ० ६ ]

त्रिभिर्मन्त्रैरनुष्ठेयानि विधत्ते—

“ उपरिष्ठात्प्रोक्षत्युपरिष्ठादेवैनं मेध्यं करोति पाययत्यन्तरत एवैनं मेध्यं करोत्यधस्तादुपोक्षति सर्वत एवैनं मेध्यं करोति ” [ सं० का० ६ प्र० ३ अ० ६ ] इति ।

अथ होतारं प्रत्यध्वर्योः प्रैषमुत्पादयति—

( उपाकृताग्नीषोमीयपशुविशसनाभिधानम् )

“ अग्निना वै होत्रा देवा असुरानभ्यभवच्छय्ये समिध्यमानायानु ब्रूहीत्याह  
भ्रातृव्याभिभूत्यै ” [ सं० का० ६ प्र० ३ अ० ७ ] इति ।

अग्निः समिद्धो भ्रातृव्यानभिभवति ।

अग्निसमिन्धनाय होत्राऽनूच्यमानानामृचां चोदकपासां पञ्चदशसंख्यामपोद्य  
सप्तदशसंख्यां विधत्ते—

“ सप्तदश सामिधेनीरन्वाह सप्तदशः प्रजापतिः प्रजापतेराण्यै ” [ सं  
का० ६ प्र० ३ अ० ६ ] इति ।

आश्रावयत्यादिभिरक्षरैः प्रजापतेः सप्तदशत्वम् ।

तमेव विधिमनूद्य प्रशंसति—

“ सप्तदशान्वाह द्वादश मासाः पञ्चतंवः स संवत्सरः संवत्सरं प्रजा  
अनु प्र जायते प्रजानां प्रजननाय ” [ सं० का० ६ प्र० ३ अ० ७ ]  
इति ।

हेमन्तशिशिरयोः समासेनेति बह्वृचब्राह्मणाम्नानादृतूनां पञ्चसंख्या । प्रजाः  
संवत्सरं गर्भे स्थित्वा पश्चात्प्रजायन्ते ।

अमन्त्रकं मूथमपाधारं विधत्ते—

“ देवा वै सामिधेनीरनूच्य यज्ञं नान्वपश्यन्त प्रजापतिस्तूष्णीमाधारमाधा-  
रयत्ततो वै देवा यज्ञमन्वपश्यन्त्यत्तूष्णीमाधारमाधारयति यज्ञस्यानुख्यात्यै ” [ सं०  
का० ६ प्र० ३ अ० ७ ] इति ।

बहुनियमोपेते<sup>१</sup> सामिधेन्यनुवचने<sup>२</sup> व्यापृता बुद्धिः श्रान्ता सती पश्चात्कर्तव्यं  
यज्ञं नन्विष्येत् । ततः प्रजापतिस्तूष्णीमाधारेण मन्त्रविषयव्यापारजन्यं बुद्धेः  
श्रममपनीतवान् ।

तमेव विधिमनूद्य प्रशंसति—

“ असुरेषु वै यज्ञ आसीत्तं देवास्तूष्णीं<sup>३</sup> हेमेनावृज्जय यत्तूष्णीमाधारमाधा-  
रयति भ्रातृव्यस्यैव तद्यज्ञं वृद्धके ” [ सं० का० ६ प्र० ३ अ० ७ ] इति ।



असुरा गूढचारिणो भूत्वा देवैरनुष्ठितमवगत्य स्वयमपि तथैवानुतिष्ठन्ति ।  
तथा च श्रुत्यन्तरम्—“ देवा वै यद्यज्ञेऽकुर्वन्त तदसुरा अकुर्वन्त ” इति । तं  
वृत्तान्तमवगत्य देवा गूढचारिणां समीपे प्रथममाधारममन्त्रकं हुतवन्तः । तं दृष्टव-  
न्तोऽसुराः सहसा गत्वा कृत्स्नं यज्ञं तूष्णीं कृत्वा नाशितवन्तः । तमभिधेत्य तं  
देवास्तूष्णींहीमेनावृज्यतेत्युच्यते ।

त्रयाणां परिधीनां मार्जनं प्रत्येकं तदावृत्तिं च विधत्ते—

“ परिधीन्त्सं मार्ष्टि पुनात्येवैनान्त्रिस्त्रिः सं मार्ष्टि त्र्यावृद्धिं यज्ञोऽथो रक्षसा-  
मपहत्यै द्वादश सं पद्यन्ते द्वादश मासाः संवत्सरः संवत्सरमेव प्रीणात्यथो संवत्स-  
रमेवास्मा उप दधाति सुवर्गस्य लोकस्य समष्ट्यै ” [ सं० का० ६ प० ३  
अ० ७ ] इति ।

परिधिषु पतितस्य मस्मादेरपनयनेन ते शुद्धा भवन्ति । तिस्र आवृत्तयो  
यस्यासौ त्र्यावृत् । त्रिः प्रथमामन्वाहेत्यादिषु तत्प्रसिद्धम् । त्र्यावृत्त्या तदादरं  
दृष्ट्वा रक्षसां भयातिशयो भवति । त्रिषु परिधिषु नव संमार्जनान्युक्तानि ।  
अत्रानुक्तैस्त्रिभिर्वह्निर्मार्जनैः सह द्वादशसंपत्तिः । अत एव दशपूर्णमासब्रा-  
ह्मणे श्रूयते -

“ परिधीन्त्संमार्ष्टि पुनात्येवैनान्त्रिर्मध्यमं त्रयो वै प्राणाः प्राणानेवाभिजयति  
त्रिर्दक्षिणाध्वं त्रय इमे लोका इमानेव लोकानभिजयति त्रिरुत्तराध्वं त्रयो वै  
देवयानाः पन्थानस्तानेवाभिजयति त्रिरुपवाजयति त्रयो वै देवल्लोका देवल्लोकाने  
वाभिजयति द्वादश संपद्यन्ते ” इति ।

तथा संख्यया संवत्सरदेवतां तोषयति । किंचास्य यजमानस्य स्वर्गप्रणिणाय  
तां संवत्सरदेवतामुपदधाति समीपे समावयति ।

पूर्वं सौवाधारो विहितः । अथ स्रुच्यधारं विधत्ते—

“ शिरो वा एतद्यज्ञस्य यदाधारोऽग्निः सर्वा देवता यदाधारमाधारयति  
शीर्षत एव यज्ञस्य यजमानः सर्वा देवता अव रुन्धे ” [ सं० का० ६ प० ४  
अ० ७ ] इति ।

( उपाकृताग्नीषोमीयपशुविशसनाभिधानम् )

आधारस्य होमेषु प्रथमभावित्वेन शिरोरूपात्त्वम् । यद्यपि पशोरिष्टावकृति-  
वादेवाऽऽधारद्वयं प्राप्नोति तथाऽपि तद्विकृतित्वमेव निश्चेतुं तदीयलिङ्गत्वेनात्र  
त्पुनर्विहितम् ।

सं त इति । कल्पः—“ सुच्यमाधार्यं प्रत्याक्रम्य जुह्वा पशुं समनाकिं  
सं ते प्राणो वायुना गच्छतामिति शिरसि, सं यजत्रैरङ्गनीत्यंसोच्चलयोः,  
सं यज्ञपतिराशिषेति श्रोण्याम् ” इति ।

उच्चलशब्देन ककुदुच्यते । हे पशो ते तव प्राणो वायुना संगच्छताम् ।  
हृदयाद्यङ्गानि यजत्रैर्यागविशेषैः संयुज्यन्ताम् । यज्ञपतिराशिषा संयुज्यताम् ।

रूचाऽऽधारशेषेण पञ्चञ्जनं विधत्ते—

“ शिरो वा एतद्यज्ञस्य यदाधार आत्मा पशुराधारमाधार्यं पशुं समन  
कत्यात्मन्नेव यज्ञस्य शिरः प्रति दधाति ” [ सं० का० ६ प्र० ३ अ० १० ]  
इति ।

आत्मा ग्रीवाया अधोवर्तिदेहः ।

प्राणस्य बाह्य वायुसंगमो युक्त इत्याह—

“ सं ते प्राणो वायुना गच्छतामित्याह वायुदेवत्यो वै प्राणो वायावेवास्य  
प्राणं जुहोति ” [ सं० का० ६ प्र० ३ अ० ७ ] इति ।

अस्य यज्ञस्य फलेन वायुना यजमानो युज्यत इत्येतमर्थमन्त्यमन्त्रे दर्शयति—

“ सं यजत्रैरङ्गानि सं यज्ञपतिराशिषेत्याह यज्ञपतिमेवाऽऽस्याशिषं गमय-  
ति ” [ सं० का० ६ प्र० ३ अ० ७ ] इति ।

मध्यममन्त्रेण हृदयाद्यङ्गानि यागविशेषैर्योजयतीत्येतावदुच्येयम् ।

पूर्वं शिरस्यञ्जनं विहितम् । इदानीं ककुदि श्रोण्यां चाञ्जनं विधत्ते । अथ-  
वा पूर्वविधेः साधारणत्वात्तमेवानूद्य प्रशंसति—

“ विश्वरूपो वै त्वाष्ट्र उपरिष्ठात्पशुमभ्यवपत्तिस्मादुपरिष्ठात्पशोर्नवि द्यन्ति  
यदुपरिष्ठात्पशुं समनाकिं मेध्यमेवैनं करोति ” [ सं० का० ६ प्र० ३ अ०  
७ ] इति ।

( उपाकृताग्निषोमेयिषशुविशसनाभिधानम् )

त्वष्टुः पुत्रो विश्वरूप षशुमभि प्राप्योपरिष्ठात्पृष्ठभागे वमनमकरोत् । तस्मा-  
द्याज्ञिका हृदयादिवदुपरिभागाच्चावद्यन्ति । तं भागमञ्जनेन शुद्धं करोति ।

विधत्ते—

“ ऋत्विजो वृणीते छन्दाऽस्यैव वृणीते ” [ सं० का० ६ प्र० ३ अ०  
७ ] इति ।

वक्ष्यमाणसंख्यासाम्यादृत्विजां छन्दस्त्वम् ।

सप्तत्वसंख्यां विधत्ते—

“ सप्त वृणीते सप्त ग्राम्याः पशवः सप्ताऽऽरण्यः सप्त छन्दाऽस्युभयस्यावरु-  
क्ष्यै ” [ सं० का० ६ प्र० ३ अ० ७ ] इति ।

होताऽऽग्नीध्रोऽध्वर्युर्मैत्रावरुणो ब्राह्मणाच्छंसी पोता नेष्टेति [ सप्तर्त्विजः ] ।  
सप्तग्राम्यादिकं व्याख्यातम् ।

चोदकप्राप्तेषु प्रयाजेषु संख्यां विधत्ते—

“ एकादश प्रयाजान्यजति दश वै पशोः प्राणा आत्मैकादशो यावानेव  
पशुस्तं प्र यजति ” [ सं० का० ६ प्र० ३ अ० ७ ] इति ।

प्राणशब्देन तदाधारभूतानि च्छिद्राण्युच्यन्ते । तानि च शिरसि सप्त, अध-  
स्ताद् द्वे, नाभिर्दशमी । आत्मा देहः । अत एकादशसंख्यया कृत्स्नं पशुं  
प्रयजति ।

अन्तिमप्रयाजस्य कालान्तरं विधत्ते—

“ वषामेकः परि शय आत्मैवाऽऽत्मानं परि शये ” [ सं० का० ६ प्र०  
३ अ० ७ ] इति ।

वषां परि वषाहोमसमीपे शये शेते तस्मिन्काले यजेदित्यर्थः । चरमः प्रयाजो  
देहत्वेन निरूपितत्वात्पशोरात्मा, वषाऽपि मुख्यावयवत्वादात्माऽतस्तयोः सामीप्यं  
युक्तम् ।

घृतैनेति ( कल्पः—“ जुह्वा स्वरुस्वधित्वा अनक्ति, द्विः स्वरुं स्रुत्स्वधि-  
तेरन्यतरां धारां स्वरुमन्तर्धाय स्वधितिना पशुं समनक्ति घृतैनाक्तौ पशुं त्रायेथा-  
मिति शिरसि ” इति ।

प्रपा० ३ अनु० ८] कृष्णयजुर्वेदीयतैत्तिरीयसंहिता ।

४०९

( उपाकृताग्नीषोमीयपशुविशसनाभिधानम् )

हे स्वरुस्वधिति इति संबोधनीयम् ।

स्वरुस्वधितिघृतानामुपयोगं दर्शयति—

“ वज्रो वै स्वधितिर्वज्रो यूपशकलो घृतं खलु वे देवा वर्जं कृत्वा सोमम-  
घ्नः घृतेनाक्तौ पशुं त्रायेथामित्याह वज्रेणैवेनं वशे कृत्वाऽऽ लभते ” [ सं० का०  
६ प्र० ३ अ० ७ ] इति ।

त्रिविधेन वज्रेणैवं पशुं वशीकृत्य मारयति—

विधत्ते—

“ पर्याग्निं करोति सर्वहुतमेवेनं करोत्यस्कन्दयास्कञ्च हितद्यद्धुतस्य स्कन्द-  
ति ” [ सं० का० ६ प्र० ३ अ० ८ ] इति ।

अत्र प्रकारः सूत्रेऽभिहितः—“ आहवनीयादुल्मुकमादायाऽऽग्नीध्रः परिवाज-  
यति कविरिति त्रिः प्रदक्षिणं पर्याग्निं करोति पशुं यूपमाहवनीयं शामित्रदेश  
चात्वालमाज्यानि चेत्येके ” इति । तेन पर्याग्निकरणेनैवं पशुं सर्वमपि हुतमेव  
करोति । तद्धुतत्वं स्कन्दनदोषराहित्याय भवति । होमादूर्ध्वं स्कन्दनेऽपि तद्दोषो  
न भवति ।

आवृत्तिं विधत्ते—

“ त्रिः पर्याग्निं करोति व्यावृद्धिं यज्ञोऽथो रक्षसामपहत्यै ” [ सं० का० ६  
प्र० ३ अ० ८ ] इति ।

रेवतीरिति । कल्पः—“ रेवतीर्यज्ञपतिं प्रियधाऽऽविशतेति वषाश्रपणीभ्यां  
पशुमन्वारभेते अध्वर्युर्यजमानश्च ” इति ।

हे रेवतीर्धनवन्तः पश्ववयवा यजमानं प्रति प्रियधारिण्यो भवत, हविष्ट्वेन  
यज्ञमाविशत ।

अत्र विचारं दर्शयति—

“ ब्रह्मवादिनो वदन्त्यन्वारभ्या पशून् नान्वारभ्या इति ” [ सं० का० ६  
प्र० ३ अ० ८ ] इति ।

प्रथमपक्षे दाषमाह—

४१० श्रीमत्सायणाचार्यविरचितभाष्यसमंता— [१ प्रथमकाण्डे—

[ उपाकृताग्नीषोमीयपशुविशसनाभिधानम् ]

“ मृत्यवे वा एष नीयते यत्पशुस्तं यदन्वारभेत प्रमायुको यजमानः स्यात् ”  
[ सं० का० ६ प्र० ३ अ० ८ ] इति ।

द्वितीयपक्षे दोषमाह—

“ अथो खल्वाहुः सुवर्गाय वा एष लोकाय नीयते यत्पशुरिति यन्वान्वार-  
भेत सुवर्गालोकाद्यजमानो हीयेत ” [ सं० का० ६ प्र० ३ अ० ८ ] इति ।

दोषद्वयपरिहाराय प्रकारान्तरं विधत्ते—

“ वपाश्रपणीभ्यामन्वारभते तन्नेवान्वारब्धं नेवानन्वारब्धम् ” [ सं० का०  
६ प्र० ३ अ० ८ ] इति ।

याम्बां दारुमयीभ्यां वपा पच्यते ते वपाश्रपण्यौ ।

पैषमन्त्रमुत्पादयति—

“ उप प्रेष्य होतर्हव्या देवेभ्य इत्याहेषितः हि कर्म क्रियते ” [ सं० का०  
६ प्र० ३ अ० ८ ] इति ।

हे होतर्देवेभ्यो वपादीनि हव्यानि कर्तुमुपप्रेष्य पशुसमीपे शमितृन्प्रेरय । लोके  
हि प्रभुणा प्रेषितं कर्म सहसा क्रियते ।

मन्त्रस्तु स्पष्टार्थ इत्याह—

“ रेवतीर्यज्ञपतिं प्रियधाऽऽविशतेत्याह यथायजुरेवैतत् ” [ सं० का० ६  
प्र० ३ अ० ८ ] इति ।

कल्पः—“ आहवनीयादुत्सुकमादायाऽऽग्नीध्रः पूर्वः प्रतिपद्यते शमिता पशु-  
नयत्युरो अन्तरिक्षेत्यन्तरा चात्वालोत्करावुदञ्चं पशुं नयति ” इति ।

मन्त्रस्त्वेवाम्नातः

उर इति । अत्रान्तरिक्षशब्देन पशोः श्रोत्रादिच्छिद्रेष्ववस्थित इन्द्रियस-  
मुदाय उपलक्ष्यते । हे उरो अन्तरिक्ष विस्तीर्णेन्द्रियसमुदायास्य पशोरभिमानि  
देवेन वातेन पाणवायुन त्मना जीवात्मना च सज्जः सह हविषो यज हविर्देहि  
किंचास्य पशोस्तनुवा भविष्यता देवशरीरेण संभव संयुज्यस्व । हे तर्षाण्योऽ-

( उपाकृताग्नीषोमीयपशुविशसनाभिधानम् )

तिविस्तीर्णेन्द्रिसमुदाय वर्षीयस्यतिविस्तीर्णे यज्ञं यज्ञपतिं यजमानं धाः स्थापय ।  
मन्त्रोऽयमुपेक्षितः ।

विधत्ते—

“ अग्निना पुरस्तादेति रक्षसामपहत्यै ” [ सं० का० ६ प्र० ३ अ० ८ ] इति ।

उल्मुकेन सह पशोः पुरस्तादाग्नीधरो गच्छेत् ।

पृथिव्या इति । कल्पः—“ अभिपर्यग्निरुते देश उल्मुकं निदधाति स  
शामित्रस्तं दक्षिणेन प्रत्यश्च पशुमवस्थाप्य पृथिव्याः संपृचः पाहीति बर्हिरुपास्य-  
त्युपाकरणयोरन्यतरत् ” इति ।

हे बर्हिर्भूसंपर्कात्पालय ।

विधत्ते—

“ पृथिव्याः संपृचः पाहीति बर्हिरुपास्यत्यस्कन्दायास्कच ५ हि तद्यद्-  
बर्हिषि स्कन्दत्यथो बर्हिषदमेवैनं करोति ” [ सं० का० ६ प्र० ३ अ० ८ ] इति ।

पशुसंबन्धि यदङ्गं बर्हिषि स्कन्देत्तद्भूमावपतनादस्कचमेव । अथ कथंचिदधः  
पतितेऽप्येनं बर्हिषदमेव करोति ।

विधत्ते—

“ पराङ्गा वर्ततेऽध्वर्युः पशोः संज्ञप्यमानात्पशुभ्य एव तन्निह्नुत आत्मनोऽ-  
नावरस्काय ” [ सं० का० ६ प्र० ३ अ० ८ ] इति ।

अध्वर्युर्मर्षिमाणं पशुमदृष्ट्वा ततः पराङ्मुखः प्रयावर्तेत । तेन पशुभ्यो  
निह्नुते पशुं न मारयामीत्येवमपलपति । स चापलापः स्वस्य दोषाभावाय  
भवति ।

वेदनं प्रशंसति—

( उपाकृताग्नीषोमीयपशुविशसनाभिधानम् )

“ गच्छति श्रियं पर पशूनाप्नोति य एवं वेद ” [ सं० का० ६ प्र० ३ अ० ८ ] इति ।

अत्र सूत्रम्—“ परत्यक्षिरसमुदीचीनपादममायुं कृण्वन्तं संज्ञयेत्युक्त्वा परा-  
डावर्ततेऽध्वर्युः ” इति ।

नम इति । कल्पः—“ ततः प्रतिप्रस्थाता पत्नीमुदानयति नमस्त आतानेति  
पत्न्यादित्यमुपतिष्ठते ” इति ।

आ समन्तात्तानो व्याप्तिर्धस्य सूर्यरश्मेः स आतानः ।

एतदेव दर्शयति—

“ पश्चाल्लोका वा एषा प्राच्युदानीयते यत्पत्नी नमस्त आतानेत्याहाऽऽदि-  
त्यस्य वै रश्मय आतानास्तेभ्य एव नमस्करोति ” [ सं० का० ६ प्र० ३ अ० ८ ] इति ।

पश्चात्पत्नीच्यां दिशि निर्मिता शाला लोको निवासस्थानं यस्याः सा पश्चा-  
ल्लोका । तादृशी यदा प्राचीं गच्छति तदानीमाभिमुख्येन सूर्यरश्मिर्भवतीति तत्र-  
मस्कारो युक्तः ।

अनर्वेति । बौधायनः—“ अथैनामन्तरेण चात्वालोत्करावुदगुर्धनेष्क  
मय्य प्राचीमुदानयन्वाचयत्यनवां प्रेहि घृतस्य कुलपामनु सह प्रजया सह  
रायस्पोषेणेत्यागतामध्वर्युरप्सु वाचयत्यापो देवीः शुद्धायुवः शुद्धा यूयं देवाः  
ऊर्द्ध्वं शुद्धा वयं परिविष्टाः परिवेष्टारो वो भूयास्मेति ” इति ।

आपस्तम्बः—“ अनिवां प्रेहीति प्राचीमुदानयत्यनुपन्वयत इत्येक आपो देवीः  
शुद्धायुव इति चात्वाले पत्न्यपोऽवमृशति ” इति ।

हे पनि त्वमनवां शत्रुरहिता सती घृतप्रवाहमनु प्रजया सह धन-  
पुष्ट्या च सह प्रयाहि । घृतस्य कुलपामित्यनेन सर्ववस्तुसंपूर्णं स्थानमु-  
पलक्ष्यते । हे आपो देव्यो यूयं देवानूर्द्ध्वं यागप्रदेशे द्रापयत । कीदृ-  
शो यूयम् । शुद्धायुवः शुद्धिमस्मदीयामिच्छन्तीति शुद्धायुवः । यूयं तु

[ उपकृतानीषोमीयपञ्चविंशतमिषानम् ]

स्वत एव शुद्धाः । वयमपि युष्माभिः परिवेष्टिताः शुद्धाः सन्तो यु-  
ष्माकं परिवेष्टारो भूयास्म ।

एतौ मन्त्रौ व्याचष्टे—

“ अनर्वा मेहीत्याह भ्रातृव्यो वा अर्वा भ्रातृव्यापनुत्स्यै धृवस्य कु-  
ल्यामनु सह प्रजया सह रायस्पोषेणेत्याहाऽऽशिषमेवैतामा श्वस्त आपो  
देवीः शुद्धायुव इत्याह यथायजुरेवैतत् ” [ सं० का० ६ प० ३ अ०  
८ ] इति ।

अत्र विनियोगसंग्रहः—

“ आ ददे रज्जुमादाय ऋत बध्नाति तं पशुम् ।  
धर्षं यूषे नियुङ्क्तेऽद्भ्यः प्रोक्षपापां पाययेदपः ॥ १ ॥  
स्वात्तं सर्वत्र संप्रोक्ष्य सं ते मूर्ध्नि समञ्जनम् ।  
सं यांसयोः सं य पश्चाद्घृते सस्वरुशक्तके ॥ २ ॥  
रेव श्रमण्युपस्पर्श उरो उत्तरतो नयेत् ।  
पृथि बर्हिरवस्थाप्य नमः पत्नीं रार्षिं भजेत् ।  
अन पत्नीं नयेदापः स्पृश(शे)न्मन्वास्तु षोडश ॥ ३ ॥ ” इति ।

अथ मीमांसा ।

द्वितीयाध्यायस्य प्रथमपादे चित्तिवत्—

“ गच्छतामिति शब्दस्यानुषङ्गोऽस्ति न वोपरि ।  
सं यज्ञपतिरित्यत्र योस्यत्वात्सोऽस्ति पूर्ववत् ॥  
तदेकवचनं मध्यमन्त्रेऽङ्गानीत्यनेन हि ।  
नान्वेति तद्व्यवायेन नोपर्यप्यनुषज्यते ” इति ।

अग्नीषोमीयपशौ श्रूयते—“ सं ते प्राणो वायुना गच्छतां सं यज्ञत्रैरङ्गानि  
सं यज्ञपतिराशिषा ” इति ।



( उपाकृताग्नीषोमीयपशुविशसनाभिधानम् ) ।

अयमर्थः—भोः पशो तव प्राणवायुर्वायुना संगच्छतां, तव हृदयाद्यङ्गानि यागविशेषैः संयुज्यन्तां, यज्ञपतिराशिषा संयुज्यतामिति । तत्र यज्ञपतिरित्यस्मिन्तृतीयमन्त्रे समित्युपसर्गस्य क्रियापदाकाङ्क्षत्वात्प्रथममन्त्रगतस्य गच्छतामिति पदस्यैकवचनान्तस्य यज्ञपतिशब्देनान्वेतुं योग्यत्वात्पूर्ववद्बुद्धिस्थतत्वेन संनिहितत्वादाकाङ्क्षासंनिधयोग्यतानां सद्भावेन क्रियापदमनुषज्यत इति प्राप्ते ब्रूमः—मध्यममन्त्रे बहुवचनान्तेनाङ्गनीत्यनेनान्वेतुमयोग्यत्वात्तद्व्यवायेन बुद्धिसंनिधिलोपास्त्वनुषङ्गः । ततो द्वितीयतृतीयमन्त्रयोर्यथोचितं वाक्यशेषोऽध्याहृतव्यः ।

अष्टमाध्यायस्य प्रथमपादे चिन्तितम्—

“ न पेशवैष्टिकः स्याद्वा न कपालाद्यभावतः ।

स्याद्व्यक्तद्रव्यदेवत्वपर्याजमरुच्यसाम्यतः ” इति ।

अग्नीषोमीयपशवैष्टिको विध्यन्तो नास्ति । कुतः । पूर्ववदत्र निर्वापकपालादिलिङ्गभावादिति चेन्नैवम् । आग्नेयमष्टाकपालमित्यत्रोत्पत्तिवाक्ये यथा द्रव्यदेवते व्यक्ते तथाऽग्नीषोमीयं पशुमित्यत्रापि । न तु सोमेन यजेतेत्यत्रैव देवताया अव्यक्तत्वम् । तदेतद्रव्यकद्रव्यदेवत्वमेकं लिङ्गम् । एकादश पर्याजान्यजतीति पर्याजवत्त्वं द्वितीयम् । रूच्यमाधार्थं जुह्वा पशुमनकीत्यावाराञ्जने लिङ्गान्तरे आलम्भो लिङ्गान्तरम् । इष्टावपीषामालभत इति दर्शनात् । तस्मादस्ति पेशवैष्टिको विध्यन्तः ।

पञ्चमाध्यायस्य प्रथमपादे चिन्तितम्—

“ पर्याजेष्वपकर्षोऽनुयाजेषूत्कर्ष इत्यम् ।

श्रुतमात्रे तदन्तेषु तदाद्येषु च वाग्निमः ।

अन्येषां मुख्यकालत्वान्नैवं व्युत्क्रमशक्तिः ।

पर्याजान्ते ह्यनु( न् )याजादिके चैतौ समूहके ” इति ।

अग्नीषोमीयपशो पर्याजानामपकर्षः श्रूयते—“ निष्ठन्तं पशुं पर्यजन्त ” इति । पर्युतौ हविष्यासादिते पश्चात्पर्याजा इज्यन्ते । इहापि पशुमंज्ञपनादूर्ध्वं

[ उपाकृताग्नीषोमीयपशुविशंसनाभिधानम् ]

हविष्यासादिते पश्चादेव प्रयाजश्चोदकेन प्राप्ताः । ते चाव वचनाज्जीवत्येव  
पशावपकृष्यन्ते । तथा सवनीयपशावनुयाजानामुत्कर्षः श्रूयते—“ आग्निपारुता-  
दूर्ध्वमनूयजैश्चान्तिः ” इति । तत्र प्रयाजमात्रस्यापकर्षः श्रुतः । अनुयाजमात्र-  
स्योत्कर्षः । तावुभौ श्रुत्यनुसारेण तथैव कर्तव्यौ । यदि प्रयाजान्नास्थाङ्गकला  
पस्यापकर्षः स्यात्तदा प्रयाजेभ्यः पूर्वमग्निनामाधारसामिधेन्यादीनां ततोऽप्यपकर्षाद्  
त्यन्तव्यवहितानां प्रधानकालीनत्वं न स्यात् । प्रयाजमात्रेऽपकृष्टे सत्यावारादीनि  
मुख्यकालीनत्वं न लुप्यते । एवमनूयाजमात्र उतकृष्टे तत् ऊर्ध्वभाविनां सूक्ता-  
कशंयुवाकादीनामनुत्कर्षात्प्रधानसंनिधिर्न विनश्यति । तस्मात्प्रयाजमात्रस्यापक-  
र्षोऽनुयाजमात्रस्योत्कर्ष इति प्राप्ते ब्रूमः—पेकृतौ पदार्थानुष्ठानक्रमस्य क्लृप्तत्वात्स-  
क्रमाणामेव पदार्थानां चोदकेनातिदेशाद्व्युत्क्रमे सति पूर्वण पदार्थेनोत्तरपदार्थस्य,  
बुद्धावनुपस्थापितत्वादानुष्ठानमेव लुप्येत । तस्मात्प्रयाजान्तस्य कर्मसमूहस्या-  
पकर्षः, अनुयाजादेरङ्गसमूहस्योत्कर्षः ।

तत्रैव तृतीयपादे चिन्तितम्—

“ एकादश प्रयाजाः किं प्रत्येकं स्यादुतान्यथा ।

संख्यावृद्धिरिहाऽऽद्योऽस्तु प्रतिमुख्यं गुणो यतः ॥

प्रत्येकं समुदाये वा स्वरूपेण न सिध्यति ।

संख्यावृद्धिः प्रयोगात्तु साऽवृत्त्या संभविष्यति ” इति ।

अग्नीषोमीयपशौ श्रूयते—“ एकादश प्रयाजान्यजति ” इति ।

तत्र चोदकप्राप्तेषु पञ्चसु प्रयाजेष्वेकैकस्य प्रयाजस्येयमेकादशत्वसंख्या  
युक्ता । कुतः । प्रयाजानुद्दिश्य संख्यागुणे विहिते सति प्रतिप्रधानं गुणस्याभ्यु-  
पेयत्वादिर्न प्राप्ते ब्रूमः—न ह्येकैकस्य प्रयाजस्य स्वरूपमात्रमुपजीव्येयमेकादश  
त्वसंख्या संपादयितुं शक्या । नापि पञ्चप्रयाजसमुदायस्य स्वरूपो साऽस्ति ।  
तस्मात्प्रयोगद्वारा सा संपादनीया । प्रयोगस्य चाऽऽवर्तयितुं शक्यत्वात् । पञ्च  
प्रयाजान्द्विरावर्त्य पुनरपि चरमप्रयाजे सकृदावर्तिते सत्येकादशत्वसंख्या संपद्यत ।

अथ छन्दः ।

उरो अन्तरिक्षेति त्रिष्टुप् । आपो देवीः शुद्धासुव इत्यनुष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये अथमकाण्डे तृतीयप्रपाठकेऽ-

ष्टमोऽनुवाकः ॥ ८ ॥

— — — — —

## शुद्धाशुद्धपत्रिका

---

पृष्ठम्	पङ्क्तिः	अशुद्धम्	शुद्धम्
१	११	शाभि	शोभि
"	१७	ह्रमुत्फ	ह्रवमुत्फु
"	१८	यागपट्टा	योगपट्टा
"	१९	णाङ्घ्रि	णाङ्गीर्घि
"	२३	बौधायनेत्यु	बोधायनेत्यु
२	२	भाध्य	भाष्य
"	४	नतप्	ननम्
"	७	द्वध	दध
"	११	मही	मही
"	१४	कालु	कपालु
"	१५	सूत्र	सूत्रे
"	१८	धिकारि	धिकारि
"	"	खल्व	खल्वे
"	२०	प्रत्यक्षानुमान	प्रत्यक्षानुमाने
"	२१	हेतुत्ष	हेतुत्व
"	२५	प्यनमातुं	प्यनुमातुं
३	४	विदमि	विदन्ति
"	६	सहिताः	सहिताः
"	७	धिकारीणः	धिकारिणः
"	"	त्वनिष्ठं	त्वनिष्ठं
"	१५	वात्परि-	वात्तत्परि-
"	१८	मी०	मी०
"	२८	सृष्टौ	सृष्टौ

[ २ ]

पृष्ठम्	पङ्क्तिः	अशुद्धम्	शुद्धम्
४	५	यथोक्त	यथोक्त
"	७	विधेर्बोध	विधेर्बोध
"	१२	मार	भार
"	१५	अस्तु	अस्तु
"	१६	थानु पत्त्या	थानुपपत्त्या
"	१८	पृथक्कफ	पृथक्कफ
"	२०	यनु	मनु
"	२१	मानस्	मानंस
"	२३	व्यव	व्यव
"	"	ब्रह्म	ब्रह्म
"	"	विधा	विधा
"	२५	यजेत्	यजेत
"	"	मेकाव	मेकावि
"	२८	अङ्गो	अङ्गो-
"	२९	हस्यार्थ	हस्यार्थ-
५	४	स्वर	स्पर
"	६	यान	मान
"	"	मिष्टा	मिष्टो-
"	९	वावा यमा	यावत्यमावा
"	१०	पाप्नाति	पामोति
"	१३	तत्तद्विधि	तत्तद्विधि
"	१४	ध्रुवते	ब्रुवते
"	१५	तेषां	तेषां
"	१७	स्तात्पर्य	स्तात्पर्य
"	"	स्वार्थ	स्वार्थ
"	"	इत्यर्थ-	इत्यर्थ-
"	१८	प्रामाण्य	प्रामाण्यं

पृष्ठम्	पङ्क्तिः	अशुद्धम्	शुद्धम्
५	१८	बाधितत्वात्	बाधितत्वात्
"	१९	त्वार्थे	स्वार्थे
"	२७	विशेषेण	विशेषेण
"	२९	प्रतिपाद्यम्	प्रतिपाद्यम्
६	३	गृहान्देह	गृहान्देह
"	६	नुष्ठा	नुष्ठा
"	१५	हियते	हियते
"	२५	ब्रह्म	ब्रह्म
"	२६	ब्रह्मो	ब्रह्मो
"	"	पतीको	पतीको
"	२८	लम्बनत्न	लम्बनान्न
७	५	णाङ्गेपदै	णाङ्गेपदे
"	"	क्रियते	क्रियते
"	७	स्त्रिविधा	स्त्रिविधा
"	८	ष्वप्ये	ष्वप्ये
"	९	तैर	नैर
"	१०	यद्यप्य	यद्यप्य
"	१९	प्रभान	प्रधान
"	"	त्कर्मणः	त्कर्मणां
"	२२	त्कर्मसू	त्कर्मसु
"	२३	ब्राह्मणा	ब्राह्मणा
"	"	थाऽपि	थाऽपि
"	२५	इ-	इत्ये-
"	२९	प्रमद्ये	प्रपद्ये
८	३	द्भिति	द्भिति
"	११	आध्वर्य	आध्वर्य
"	२७	मन्त्रे ।	मन्त्रो

पृष्ठम्	पङ्क्तिः	अष्टाद्वम्	शुद्धम्
८	२८	ब्राह्म	ब्राह्म
९	१	तैत्ति	तैत्ति
१०	"	संहि	संहि
"	२	पोद्घा	पोद्घा
"	४	ऋषिभि	ऋषिभिः
"	७	युगा	युगा
"	९	द्रीनां	दीनां
"	१३	सिञ्चा	सिञ्चा-
"	१५	प्रोक्तान-	प्रोक्तानां
"	२३	भाष्यका	भाष्यका
"	२४	रीम	रीय
"	३	वः	वः
"	"	प्रार्थय	प्रार्थय
"	६	ईश	ईश
"	११	प्रषा	प्रषा
"	१५	बोध	बोध
"	१९	संनम मृ	संनमनमृ
"	"	अनुमा	अनुमा
"	२५	गायत्र्या सो	गायत्र्याः सो
११	१५	शेषेऽर्थ	शेषेऽर्थ
"	१६	तर्पण	तर्पण
१२	५	अस्मिन्म	अस्मिन्म
"	"	च्छिनद्मी	च्छिनद्मी
"	१०	न्मन्त्र	न्मन्त्र
"	१५	वायव	वायवः
"	"	बौधा	बौधा
"	१७	उद	उप

पृष्ठम्	पङ्क्तिः	अशुद्धम्	शुद्धम्
१२	२२	“ स्थे	“ वायवः स्थे
”	२५	संचराय	संचाराय
”	२६	बादन्ता	वादान्तर
”	२८	का०	का० ३
१३	”	मातुः	मातृः
”	७	माघ	माऽघ
”	” १	रुद्रम्य	रुद्रस्य
”	१५	स्ति तस्य	स्थितस्य
”	”	व	वः
”	२	र्यष्मा	र्युष्मा
”	२३	मन्त्रिया	मन्त्रिया
”	२६	ऊर्ध्व	ऊर्ध्व
”	२८	ऊर्जस्वती	ऊर्जस्वतीः
”	२९	घत्स	घास
१४	५	अ० १इति	अ० ]इति
”	९	एतन्मन्त्र	एतन्मन्त्र
”	१२	ध्रुवां	ध्रुवा
”	”	गोपतो	गोपतौ
”	१६	परम्पर	परम्पर
”	१९	यौधा	बौधा
- ”	२२	आ स्तम्बः	आपस्तम्बः
”	”	हीत्थ	हीत्य
”	”	स्यग्न्य	स्यग्न्य
”	२५	पशूम्पा	पशून्पा
१५	१६	योऽथो	योऽथो
”	१८	हौत्र	होत्र
१६	८	ध्यायि	ध्याये



[ ६ ]

पृष्ठम्	पङ्क्तिः	अशुद्धम्	शुद्धम्
१६	९	वाम्भा	वान्भा
"	११	दौषा	दोषा
"	१२	न्तः ।	न्तः ।
"	१५	त्मजा	त्पजा
"	१६	वाफे	वाके
"	१८	षष्ठ	षष्ठ
"	१९	गृदा	गृहा
"	२१	प्रपच्छ	पप्रच्छ
"	२९	भत्याडि	प्रत्यति
"	३०	षष्ठाष्ट	षष्ठाष्ट
१७	१	पप्र० १	प्रपा० १
"	४	सहस्र	सहस्र
"	५	सहस्र	सहस्र
"	७	उत्सृज्यां	उत्सृज्यां
"	८	मेवे	मेवे
"	१४	प्रभी	प्रमी
"	१८	धर्म	धर्म
"	२३	पक्ति	पङ्क्ति
१८	७	त्वाद्ब्र	त्वाद्ब्र
"	२०	पृथ्व	पृथ
"	२१	लोके	लोके
१९	२६	नास्या	नास्या
२०	४	विशेषमृ	विशेषाणामृ
"	१२	विहिता	विहिता
"	"	नालभेत	नालभेत
"	१३	मन्त्र	मन्त्र
"	१४	सगाख्या	समाख्या

पृष्ठम्	पङ्क्तिः	अशुद्धम्	शुद्धम्
२०	१५	मन्त्रत्वं	दीनां मन्त्रत्वं
"	१६	स्त्वान्ता	स्त्वान्ताः
"	२३	बुधिनय	बुधिनय
"	"	विदुः	विदुः
"	२५	गन्त्र	मन्त्र
"	२६	व्यव	व्यव
"	२७	दुष्प	दुष्प
"	२९	प्रोह	प्रोह
२१	४	विपन्न	तिपन्न
"	"	यजुष्ट्वम्	यजुष्ट्वम्
"	२२	संभवे	संभवे
"	२४	नुष्ठेया	नुष्ठेया
२२	१	मत्स य	मत्साय
"	१०	सहः	सह
"	१४	यच्छाब्दा	यच्छब्दा
२३	१	पा० १	प्रपा० १
"	८	त्वैत्यनु	त्वैत्यनु
"	"	ऽध्याहते	ऽध्याहते
"	१०	द्विपीया	द्वितीया
"	११	ब्राह्मणे	ब्राह्मणे
"	१७	व्याप्यो	व्याप्त्यो
"	१८	व्यक्ति	व्यति
"	२४	पुराणम्	पुराणम्
"	२५	गन्त्राः	मन्त्राः
"	२७	तस्मान्त्र	तस्मान्मन्त्र
२४	२	कर	कर
"	३	पानकरोति	पाकरोति

पृष्ठम्	पङ्क्तिः	अशुद्धम्	शुद्धम्
२४	१०	कत्वे ग	कत्वेन ग
"	१२	प्रसिद्धार्थै	प्रसिद्धार्थैः
"	१४	भिव्या ।	भिव्या-
"	१५	भ्रगरे	भ्रमरे
"	२४	वाक्यमुप	वाक्यमुप
"	२६	प्राप्ता ।	प्राप्ता-
"	२७	दर्शप्	दर्शपू
२५	५	इव्यादि	इत्यादि
"	८	त्युरिष्टा	त्युपरिष्टा
"	१३	षिच्यं	षिच्यं
"	१४	द्वैविके	द्वैविके
"	१५	परिधार	परिधार
"	२१	युक्तः	युक्तः
"	२४	दे वर्णित	दे वर्णितः
२७	६	माग्ना	माम्ना
"	२३	धर्मे	धर्मे
"	२८	श्रूयते	श्रूयते
२८	१०	क्वधि	क्वचि
"	११	दिधि	विधि
"	१२	कत्वात्	कत्वात्
"	१	स्तु तैपरो	स्तुतिपरो
"	१८	दुम्भर	दुम्बर
"	१९	द्वेधे	द्वेधे
"	२०	यतं	यते
"	"	णौदु	औदु
"	२१	न भोग्यू	नामोत्यू
"	२५	लक्ष वाक्य	लक्षणवाक्य

[ ९ ]

पृष्ठम्	पङ्क्तिः	अशुद्धम्	शुद्धम्
२८	२६	लाका	लोका
"	२९	योम	योग
२९	४	व्याकरणे	व्याकरणे
"	"	क्रियो	क्रियो
"	१	तत्पात्	तत्पात्
"	१७	दूषि	दूषि
"	२४	वृत्तिवा	वृत्तिता
"	७	साधव	साधव
"	२०	उण्	उण्
३	३	पश्या	पश्या
"	८	पाणि	पाणि
"	१५	द्युदा	द्युदा
"	१६	यदना	वदना
"	१७	हत्या	इत्या
"	"	षद	पद
"	२१	च्छित्तवै	च्छित्तवै
"	२२	निष्ठव्र	निष्ठव्र
"	२३	मार्ति	वार्ति
"	२६	सिद्धम्	सिद्धम्
३१	४	तृतीये तृतीये	तृतीये
"	५	हप	उप
"	१४	ब्रह्म	ब्रह्म
"	१७	मयोज	प्रयोज
"	१८	रक्षणीवः	रक्षणीयः
"	२१	वाग्मज्रो	वाग्मज्रो
"	"	स्वर	स्वर

पृष्ठम्	पङ्क्तिः	अशुद्धम्	शुद्धम्
३१	२२	मुपाह्वयत्	मुपाह्वयत्
"	२४	जाजुहो	णाजुहो
"	२७	तवश्चे	ततश्चे
३२	५	ज्ञेयत्वं वि	ज्ञेयत्वं वि-
"	७	ध्याष्य	ध्याप्य
"	११	यत्या	यस्या
"	"	विन्दू	विन्दू
"	१९	सुप्पितौ	सुप्पितौ
"	३०	तष्य	तस्य
३३	४	आद्गुणः	आद्गुणः
"	११	फिट्स्व	फिट्स्व
"	"	विभक्तेः	विभक्तेः
"	१२	दात्ताद्	दात्ताद्
"	१३	तिङःतं	तिङन्तं
"	१८	कस्मिन्प	कस्मिन्प
"	२१	गुष्मच्छब्दोद	गुष्मच्छब्दादे
"	२८	तरत्वम्	तरत्वम्
३४	११	संबोध	संबोध
"	"	सर्वस्यस्नु	सर्वस्यानु
"	२४	दात्त ।	दात्तः
"	२६	ऽप्य	ऽप्य
"	"	सहै	सहै
"	२९	नदात्त	नुदात्त
"	३०	प्यदात्तः	प्युदात्तः
३५	३	उदात्त-	उदात्तः
"	४	पित्वा	पित्त्वा
"	५	ददुः	ददु-

[ ११ ]

पृष्ठम्

३५

"

"

"

"

"

"

"

"

"

३६

"

"

"

"

"

"

"

"

"

३७

"

"

"

"

"

पङ्क्तिः

८

"

९

"

१२

१०

१८

२०

२४

"

४

"

"

८

"

१२

१४

१६

१८

२०

८

"

९

१०

११

१२

अशुद्धम्

अध्वय

वर्जयित्वा

शबन्त

त्यम्या

द्योऽम

पणा

स्वध

बर्हि

सुसंभृता

भराम्यादित्यै

मूर्ध्ना

मन्विह

देवग

पाठक

॥ ॥

दन्वा

माद्यो

श्विना

यश्च

पश्चं

का

परि ऽमश्च

पतरे

ततो

छेतु

दभ

शुद्धम्

अव्यय

वर्जयित्वा ।

शबन्त

त्यस्या

द्योऽयम

षणा

स्वध

बर्हि

सुसंभृता

भराम्यदित्यै

मूर्ध्ना

मन्विहि

देवंग-

पाठके

॥ २ ॥

दन्वा

माद्यो

श्विनो

मश्च

पार्थ

का० ३

परिणामोऽश्च

पतेर

ततो

छेतुं

दर्भ

पृष्ठम्	पङ्क्तिः	अशुद्धम्	शुद्धम्
३७	१६	दावा	दाया
"	१८	नत्म	नाम
"	"	प्रसि	मसि
"	२१	प्रत्युष्ट	प्रत्युष्ट
"	"	प्रत्युष्टा	प्रत्युष्टा
"	२३	आपस्व	आपस्त
"	"	गार्हपत्य	गार्हपत्ये
"	२८	मग दीति	मगादिति
"	२९	मनना	मनुना
"	"	वितष्टा	वितष्टा
३८	३	पन्त्र	मन्त्र
"	५	स्येक	स्यैक
"	१०	ष्टाता	ष्टाता
"	११	बर्हिर्हि	बर्हिरिह
"	"	वेद्य	वेद्या
"	१२	जाऽऽह	चाऽऽह
"	१३	यैवं	यैवे
"	"	ब्रा०	ब्रा०
"	१५	यानमी	मानवी
"	२३	भाम	भाग
"	२६	त्पदो	त्पदो
"	२८	देव ना	देवाना
"	"	स्तम्भं	स्तम्बं
"	"	गृह्णीते	गृह्णीते
५९	११	दौषो	दोषो
"	"	हानि	हानिः
६०	१२	प्रोच्य	प्रोच्य

[ १३ ]

पृष्ठम्	पङ्क्तिः	अशुद्धम्	शुद्धम्
३९	१२	मित्य	मित्य
”	”	प्रागा	प्राया
”	१४	सार्यै	सायै
”	१५	विधत्ते	विधत्ते
”	१८	यद्द्वयं	यद्द्वयं
”	१९	वृद्धिः	वृद्धिः
”	२३	गोग	योग
”	२५	तै	ते
”	२६	अन्वक्त्वं	अन्वक्त्वं
”	२९	निषेधो	निषेधो
४०	९	हिंयिषम्	हिंसिषम्
”	१०	किमपि	किमपि
”	१३	सूत्रम्	सूत्रम्
”	२४	पृथिव्या	पृथिव्याः
४१	१	पा० १	प्रपा० १
”	२	बर्हि	बर्हि
”	११	बलीयादि	बलीयानि
”	१३	अदित्ये	अदित्यै
”	”	दमग्रं	दगग्रं
”	१८	सीत्या	सीत्या
”	”	ब्रा०	ब्रा०
”	१९	द्रज्यो	द्रज्जो
”	२२	संनहम्	संनहनम्
”	२६	तत्तत्करतौ	तत्तत्करतौ
”	२८	ब्रह्म	ब्रह्म
४२	१०	दनाति	दधाति
”	११	त्पपञ्चं	प्रत्यञ्चं



पृष्ठम्	पङ्क्तिः	अशुद्धम्	शुद्धम्
४२	१२	त्माश्चं	त्माश्चं
"	१४	रूपफल	रूप
"	१६	धीयते	धीमते
"	१८	वुरुषो	पुरुषो
"	१९	नूहन	गृहन
"	२२	ब्दे	न्द्रे
"	२५	धिनिधत्ते	धिनिधत्ते
"	२७	ब्रह्म	ब्रह्म
४३	४	एत्य ग	एत्याग
"	"	विस्तौर्ज	विस्तीर्ण
"	७	दैवंगम	देवंगम
"	"	इत्यो	एत्यो
"	९	नैन	वैन
"	१५	षोग	योग
"	१७	मुष्टि	मुष्टि
"	२०	रव्जुं	रज्जुं
"	२१	सुसंभू	सुसंभू
"	२४	द्वितीयै	द्वितीये
"	२६	पाट	पाठ
४४	१	ष्य मे	ष्यसमे
"	३	नूग-	नून-
"	१५	यावाग्वा	यवाग्वा
"	"	अमेनैव	अनेनैव
"	१६	सुसंभू	सुसंभू
"	२१	रूढैस्ते	रूढैस्ते
"	२२	लाक	लोक
"	२६	भरूढि	यरूढि

पृष्ठम्	पङ्क्तिः	अंशुद्धम्	शुद्धम्
४५	१०	पूर्वपदप	पूर्वपदप
"	१३	स्याप्यवा	स्याप्यपवा
"	१६	द्युदात्त	द्युदात्तः
"	१८	तत्पुरुष	तत्पुरुष
"	२०	नञश्च	नञश्च
"	२६	यन्त्रै	मन्त्रे
"	२९	प्रत्यय	प्रत्यय
४६	३	दात्तत्वं	दात्तत्वं
"	७	शिष्ट	शिष्ट
"	८	शिष्यते	शिष्यते
"	१०	तद्धिवार्य	तद्धिवार्य
"	१४	तव्य	तस्य
"	२४	हल्पूर्व	हल्पूर्व
"	२६	संभूते	संभूते
"	२७	स्वरः ।	स्वरः ।
"	२८	सैन	सैन
४७	३	वनस्व	वनस्प
"	४	बृय	बृह
"	५	अवु	अनु
"	"	श	च
"	६	वृषो	पृषो
"	७	ददि-	पदि-
"	८	दुत्तरत्वा	दुत्तरपदत्वा
"	१३	शुन्' ध्वं	शुन्धध्वं
"	१४	द्यौरंसि	द्यौरंसि
"	१५	धाम्ना	धाम्ना
"	१७	द्र-	द्र-

पृष्ठम्	पङ्क्तिः	अशुद्धम्	शुद्धम्
४७	१८	द्यावापृथि-	द्यावापृथि-
"	२३	सोमे'	सोमे'
"	२६	योऽवाकः	योऽनुवाकः
४८	४	बर्हि	बर्हि
"	५	मज्ञ	यज्ञ
"	६	इति ।	इति ।
"	८	गृहीत्ता	गृहीत्वा
"	१५	कुम्भ्यो	कुम्भ्योः
"	१६	यदुस्त्रे	यदुस्त्रे
"	"	तत्तेसो	तत्तेनो
"	१७	दनेतेति	दनेनेति
४९	१	प्रपा०	प्रपा०
"	३	भिश्चयति	धिश्चयति
"	५	स्त्वेक	स्त्वेक
"	११	त्याह ।	त्याह ।
"	१२	पृथिप्या	पृथिव्या
"	१३	संभूता	संभृता
"	"	आरुि	आसि
"	१४	धायाः	विश्वधायार्ः ।
"	"	रित्याह	रित्याह
"	१५	रास	रासि
"	"	शब्द	शब्दे
"	२१	धानेन	धानेन
"	२३	सद्भावात्	सद्भावात्
"	२५	यत्प-	यत्पवि-
"	२९	कुम्भ	कुम्भ
५०	३	मेव	मेव

पृष्ठम्	पङ्क्तिः	अशुद्धम्	शुद्धम्
५०	५	शतायुर्म	शतायुर्मव स
"	६	कात्स्याय	हसायुर्म
"	९	माणं	कात्स्न्याय
"	१५	लवत्सु	माणं
"	२३	प्रागत्व	लमवत्सु
"	२४	दिषु	प्रागग्रत्व
"	२६	शास्त्र	दिषु
५१	४	कालेषु	शास्त्र
"	८	मन्त्रणे	सर्वेषुकालेषु
"	१३	स्कदाय	मन्त्रणे
"	१४	हविषो	स्कन्दाय
"	२१	दिवि	हविषो
"	२३	भाग	दिवि
५२	४	मौनं	भागः
"	९	धारण	मौनं
"	"	फलपः	धारण
"	१३	गोभू-	कल्पः
"	१५	अभू	। गोभू-
"	१९	मन्द्र	अमू
"	२६	व्यचा	मन्त्र
"	२८	कृत्स्ना	व्यचा
५३	१	पा०	कृत्स्न
"	१२	मनायते	प्रपा०
"	१७	दोग्ध	मनायते
"	१८	संपादयितुं	दोग्ध
"			संपादयितुं

पृष्ठम्	पङ्क्तिः	अशुद्धम्	शुद्धम्
५३	२६	रभ्योत्तरा ।	रभ्योत्तराः
"	२७	का०	का०
"	२८	वरिमितं	परिमितं
५४	४	मेना	नेना
"	"	व्यञ्ज	व्यज्य
"	१४	वित्व	विव
"	१५	पुरो	पुरो
"	१९	तद्भवि	तद्भवि
"	२२	पृच्च	पृच्य
"	"	दाहने	दोहने
"	२४	वाचिषा	वाचिना
"	२६	सदृश्यः	सदृश्यः
५५	३	गेव	मेव
"	६	यौ	यो
"	८	ऽणिष्टः	ऽणिष्टः
"	९	धनत्य	घनस्य
"	११	तिर	तिरः
"	१३	धन्द्राय	धीन्द्राय
"	१६	र्दघ्न	र्दघ्न
"	"	वल्कैवां	वल्कैवां
"	१८	सेन्द्रत्वाम	सेन्द्रत्वाय
"	१९	सौमे	सोमे
"	२५	आग्नि	आग्नि
"	"	ष्टाय	ष्टाय
"	"	वाह्य	वाह्य
"	"	पिबत	पिबत
"	२८	यंते ।	यते ।

पृष्ठम्	पङ्क्तिः	अशुद्धम्	शुद्धम्
५६	४	मेकेकं	मेकैकं
"	५	चक्षुर्वा	चक्षुर्मा
"	"	धक्ष	चक्षु
"	१०	तदेवम्	सदेवम्
"	१९	चमसन	चमसेन
"	२१	त्यध्मा	त्यध्या
"	२२	विष्णो	विष्णो
"	"	तुपरवि	दुपरीव
"	२५	रक्षत्वे	रक्षस्वे
"	२६	साध	साद
"	२८	समष्ट्यै	समष्ट्यै
५७	६	दुग्धास्तिस्त्रो	दुग्धास्तिस्त्रो
"	८	नधो	नधो
"	१६	दीन	दीनां
"	१८	मत्यय	प्रत्यय
"	"	पात्राण-	पात्राणां
"	१९	संनिधि	संनिधि
"	"	स्या- ँ	स्या-
"	२०	प्रौरो	पौरो
"	२३	नपपत्त्या	नुपपत्त्या
"	"	काङ्क्षा	काङ्क्षा
"	२४	तथा	तया
५८	१२	सोम	सोमे
"	१४	प्रकरण	प्रकरणेन
"	२०	वषट्कारवि	वषट्कारस्वा-
"			हाकारवि
"	२१	वषट्कारेण वा	वषट्कारेण
"			स्वाहाकारेण वा

पृष्ठम्	पङ्क्तिः	अशुद्धम्	शुद्धम्
५८	२७	ब्राह्मवाक्ये	ब्राह्मणवाक्ये
५९	३	मित्यर्थे	मित्यस्मिन्नर्थे
"	४	नात्ये	नास्त्ये
"	७	वहोमे	पहोमे
"	८	किंच	किंच
"	१०	पठे	पठे
"	११	होमान्व	होमान्त
"	२०	ल्लन्नं	ल्लन्नं
"	"	यर्थ	मर्थ
"	२९	नन्ती	नन्ती
६०	५	नुदात्त	नुदात्त
"	"	दैव्य	दैव्य
"	"	त्मादि	त्यादि
"	११	स्वरिव	स्वरित
"	१३	शब्दस्य	शब्दश्च
"	१४	]	] इति
"	१६	न्तोदात्तः	न्तोदात्तः
"	१७	घातः ।	तः ।
"	२१	तत्	वत्
"	२२	वृह	बृह
"	२५	भयप्र	भयपदप्र
६१	३	हव्यं	हव्यं
"	४	प्रत्य	प्रत्य
"	८	वाक्रेः	वाकः
"	१२	भासि	भासि
"	१३	हूतमम	हूतमम
"	१७	भ्या	भ्या

पृष्ठम्	पङ्क्तिः	अशुद्धम्	शुद्धम्
६१	१९	त्वा	त्वा
"	२१	र्वन्त	र्वन्त
"	२४	त्तत्वा	त्तत्वा
६२	८	हुवे	हुवे
"	१४	युङ्क्ते	युङ्क्ते
"	१५	व	वै
"	१७	संतत्ये	संतत्यै
"	"	यज्ञस्य	यज्ञस्ये
६३	९	भ्रातृन्ये	भ्रातृव्ये
"	११	अप	अपः
"	१४	वारयति	वारयति
"	५	रक्षोघ्नी	रक्षोघ्नी
"	१९	यथात्वं	तथात्वं
"	२१	वेषाघेति	वेषाघेति
"	"	शूपै	शूर्पै
"	२७	स्नात	म्नात
६४	३	मूर्वाणि	पूर्वाणि
"	"	वेष	वेषं
"	५	शास्वान्नर	शास्वान्तर
"	९	मन्त्रत्मात्	मन्त्रत्वात्
"	१२	स्मृत्य	स्मृत्य
"	"	सिद्धगि-	सिद्धमि-
"	१३	प्र १०	प्र ०
"	१९	कल्पः	कल्पः
"	२०	युगधुरभि	युगधुरमभि
"	"	धूर्प	धूर्व
"	"	धूर्न	धूर्व



पृष्ठम्	पङ्क्तिः	अशुद्धम्	शुद्धम्
४	१	धूर्वाव	धूर्वाम
१०	२३	षापत्तुपं	पापत्तुपं
११	२६	संस्पर्शी	संस्पर्शी
११	१	धुरसी	धूरसी
११	१	धूर्यो	धुर्यो
११	२८	अध्वर्यो	अध्वर्यो
६५	१	पपा०	प्रपा०
११	६	न्त्रघते	न्त्रयते
११	११	तम	तमं
११	७	प्रापि	पापि
११	९	देपा	देवा
११	११	ब्रीहि	ब्रीहि
११	११	हविषो	हविषो
११	११	धारक	धारक
११	१२	प्रापि	पापि
११	१३	रेवतत्	रेवैतत्
११	१४	व त्वत्र	व । न त्वत्र
११	१६	रवय	स्वय
११	२१	सविकथा	संविकथा
६६	३	करिष्यगा	करिष्यमा
१	१	द्यपय	द्यपनय
१	५	दव	देव
१	७	स्वागी	स्वामी
१	११	तज्ज	तच्च
१	९	मग्नेय	मग्नये
११	१०	हवण्या	हवण्या
११	१३	अग्नौ	अग्नौ

[ २३ ]

पृष्ठम्	पङ्क्तिः	अशुद्धम्	शुद्धम्
६६	१९	अग्निषोमी	अग्निषोमा
"	२२	सैनय	संनय
"	२३	महेन्द्रा	महेन्द्रा
"	२६	हवींनि	हवींषि नि
"	२९	स्वामेदं	स्वामिदं
"	३०	पवित्रं	पवित्रं
६७	३	सांफ	सांक
"	६	स्फात्वा इतिः	स्फात्या इति ।
"	९	सोऽग्रं	सोऽग्रं
"	"	वस्कन्द	वस्कन्द
"	"	त्येवं	त्येवं
"	१५	वेधा	वैधा
"	२१	मितिः	मिति ।
"	२२	दुर्या	दुर्या
"	"	रिते	रिति
"	२५	पेताम्	पेताम्
"	२८	प्राप्तः	प्राप्तः
६८	१३	हव्यं	हव्यं
"	२९	पाठः	पाठः
६९	१	पा०	प्रपा०
"	४	ग्राह	ग्रह
"	"	वात् ।	वात् ।
"	११	बहवृ	बहवृ
"	१३	ऋतौ	ऋतौ
"	"	ब्राह्म	ब्राह्म
"	१४	तिगि	विनि
"	"	मिधाना	विधाना

पृष्ठम्	पङ्क्तिः	अशुद्धम्	शुद्धम्
६९	२४	वोत्पन्नः	वोत्पन्नः
१०	५	मन्त्रा	मन्त्रा
"	७	द्विलम्बेनै	द्विलम्बेने
"	१०	मन्त्राते	मन्त्रान्ते
"	१९	नुष्ठा	नुष्ठा
"	२०	स्फुटम्	स्फुटम्
"	२१	क्रम	क्रम
"	२४	ऽप्तदु	ऽप्येतदु
"	२५	थास्ति	श्वास्ति
"	२६	व ।	च ।
७१	३	ब्रूम-	ब्रूमः-
"	४	याग्यम्	योग्यम्
"	६	न्यस्य	न्यस्य
"	८	मण	प्रण
"	११	गन्त्रस्य	मन्त्रस्य
"	१२	प्रयोजक	प्रयोजक
"	१९	माप्ते	प्राप्ते
"	२१	घृतस्य	घृतस्य
"	२२	सुवशं	सुशेवं
"	"	कल्प	कल्प
"	२४	गत्स्य	मत्स्य
"	२५	सहन	सदन
"	३०	मित्यु	मित्यु
७२	३	एवार्धो	एवार्थो
"	८	पूर	पूर
"	२१	उत्तर	उत्तर
"	"	मन्त्रया	मन्त्रयो
"	२८	शब्दाः कर्म-	शब्दाः कर्म-

पृष्ठम्	पङ्क्तिः	अशुद्धम्	शुद्धम्
७२	३०	सपवेता	समवेता
७४	४	दोषा	दोषो
"	८	यावाँ	योवाँ
"	१३	वृषादिः	वृषादिः
७५	१०	वसोः	वसोः
"	"	रापोँ	रापोँ
"	"	पुवो	पुवो
"	१३	स्थाग्रयेँ	स्थाग्रयेँ
"	१४	शुन्ध्वँ	शुन्ध्वँ
७६	१२	उत्पनाति	उत्पुनाति
"	१५	शोधक्षं	शोधकं
७७	१०	तैर्दमप्राणैः	तैर्दमप्राणैः
"	"	प्राण-	प्राणा
"	१३	त्रिष्ण ।	त्रिष्ण-
"	१५	संपद्यते-	संपद्यते ।
"	१८	सवितोत्पुना '	सविवोत्पुना
"	२५	नयन ।	नयत ।
७८	२	ब्रीहवघाताथा	ब्रीहवघाताथा
"	८	५ '	५ ]
"	११	व्याचष्टे	व्याचष्टे "
"	१२	दीर्घः ]	दीर्घः ।
"	१६	क्स्वरू	क्स्वरू
७९	२०	प्रतिष्ठा	प्रतिष्ठा
"	२	ब्रीहव	ब्रीहव
८०	५	प्रवित	पवित
"	२९	द्वार्थ	देवार्थ

पृष्ठम्	पङ्क्तिः	अशुद्धम्	शुद्धम्
८२	२	ब्रीसव	ब्रीसव
८४	१९	वाक्म	वाक्य
८५	३७	ब त्वव	न त्वव
८५	३७	सकन्मुलरु	सकन्मुसल-
८८	२६	त्वा	त्वा
९०	२०	“ षद्यु	“ दृषद्यु
९३	२१	पूर्व	पर्व
९३	२४	धृष्टि	धृष्टि
९४	९	मस्मै-	मस्मै
९५	११	रसां	रसां
९९	२६	विधा	विधा
१००	४	श्रेष	श्रेष
१०३	१२	दमैदीतैः	दमैदीतैः
१०३	२५	अस्याः पङ्केरधस्तात् पतिता	
१०६	१६	तिर्यग्रेखापेक्षया	
१०८	३१	पिञ्च	पिञ्च
१०८	२१	प्रपञ्चते	प्रपञ्च्यते
१०९	२२	इन्द्रस्म	इन्द्रस्य
११०	२४	भृष्टि	भृष्टिः
११०	२७	योस्था	गोस्था
१११	२७	वमं	वयं
१११	३	गषं	गपं
१११	४	पृथिव्यै	पृथिव्यै
१११	६-१०	देव	देव
१११		सूचना-षष्ठपङ्क्तौ	‘मौगपंह-
१११		तोऽरुः’ इत्यारभ्य दशम-	
१११		पङ्क्तौ ‘द्विष्मस्तमतो मा’ इत्ये-	
१११		तत्पर्यन्तं यन्मुद्रितं तत् सर्वं	
१११		परित्याज्यम् ।	

पृष्ठम्	पङ्क्तिः	अशुद्धम्	शुद्धम्
१०९	१६	दिवं	दिवं
"	१७	रुद्रास्त्वा	रुद्रास्त्वा
"	२२	विसृ	विसृ
"	२३	दादायं	दादायं
११२	१२	षरा-	परं-
"	१७	भ्रातृव्य	भ्रातृव्य
"	"	अ०	अ० ९
"	२१	अष	अप
११३	२४	वसव	वसव
१२३	१०	क्षेत्रं	श्रोत्रं
"	"	निर्घृक्षं	निर्घृक्षं
"	११	माज्म्याशा	माज्म्याशा
"	१४	अम्ने	अग्ने
"	१५	दब्धासौ	दब्धासौ
"	१६	सविता	सविता
"	२१	रसस्तस्य	रसस्तस्य
"	"	विः	निः
"	२३	स्त्राय	स्त्राय
१२४	६	शुक्रायां	शुक्रायां
"	८	यजुषे	यजुषे
"	२३	प्र० २	प्र० ३
१२६	१७	अ०	अ० १
१२७	१६	२	२]
"	१८	मेवैष ]	मेवैषां
१४१	२१	ऊर्गभव	ऊर्गभव
१४२	११	पाह	पाहि
"	१२	यज्ञ	यज्ञ-

पृष्ठम्	पङ्क्तिः	अशुद्धम्	शुद्धम्
१५०	८	स्थानमसीत	स्थानमसीत
१६१	१५	होत्रं	होत्रं
१६४	२३	त्नान	त्नानि
"	२४	न न्य	नान्य
१६५		मनु	मनु
१६६	२३	धिष्णि	धिष्णि
"	३०	जुह	जुह
१६७	२४	मुखेवा	मुखमेवा
"	२५	विधत्त	विधत्ते
१६८	९	धेय	धेय
"	१	एतर्ह्य हू	एतर्ह्यपहू
"	१८	भाविष्या	भाविष्या
१६९	१४	मेवाद्धिं	मेवाद्धिं
१७०	३	भज्ञस्य	यज्ञस्य
"	४	भद	यद
"	११	पराङ्	पराङ्
"	"	वर्तते	वर्तते
"	१५	सूक्तं	सूक्तं
"	१८	सूक्ता	सूक्ता
"	८	ष्टुक्	ष्टुक्
१७१	५	विषुच	विषुच
"	१६	सुक्षु	सुक्षु
"	२६	तेजसाऽ	तेजसाऽ-
"	२७	यथ-	यथा
१७२	९	ययेति	ययति
१७३	२७	केचित्प	केचित्प
"	२८	क्रिया	क्रिय

पृष्ठम्	पङ्क्तिः	अशुद्धम्	शुद्धम्
१७५	२१	पुरस्तास्त्व	पुरस्तात्स्त्व
"	२३	अल ।	अलः
१७६	२	सुग्व्यूह	सुग्व्यूह
"	२६	प्रयुङ्क्ते	प्रयुङ्क्ते
१७८	२९	वनस्प	वनस्प
१८०	२१	त्रिभि	त्रिभिः
१८१	१७	युक्तास्त	युक्तास्तः
१८२	२२	प्रस्तर	प्रस्तरं
१८५	३	अग्ने	अग्ने
"	"	त्यक	त्येक
१८६	७	ज्माह	ज्माहि
"	९	न्द्राग्ना	न्द्राग्ना
१८८	२५	आचाय	अचाय
१८९	९	वृङ्क्ते	वृङ्क्ते
"	२०	इन्द्राग्नी	इन्द्राग्नी
१९१	३	सद्यो	सद्यो
"	२७	धेनुः	धेनुः
१९३	१३	दत्त	दत्तं
"	१९	दुर्गाणि	दुर्गाणि
"	२१	सुख	सुख
"	२८	तक	तका
१९६	१२	मासक्त	मासक्तं
"	१५	अयाडग्ने	अयाडग्नेः
१९७	२६	अनुष्ठान	अनुष्ठान
१९८	१६	स्वैनं	स्वैनं
"	२१	मे	मे
२०१	८	लाक	लोक



पृष्ठम्	पङ्क्तिः	अशुद्धम्	शुद्धम्
२०१	२३	सख	सुख
२०४	३	ताना	तानो
"	२०	त्यन	त्यनु
२०६	२८	षवयति	पवयति
२०७	१३	चित्पति	चित्पति
"	"	सैवेनं	सैवेनं
२०८	८	णाऽऽह	णाऽऽह
२०९	२२	काल त	काले त
"	२८	निय ।	नियत
२१०	८	विकल्पिमि	विकल्पितमि
"	१२	न सौम्यः	न तु सौम्यः
"	२२	डाश	डाश
२१२	११	ध्याप	ध्यामप
"	१२	मता	गता
"	२६	राहि	राहि
२१४	८	सख्यं	सख्यं
"	१०	मयो	मयोः
२१८	१६	गृह्णन्ती	गृह्णन्ती
"	२७	एषक्स	एषक्स
२२०	६	‘कल्पः-अथ	कल्पः-‘अथ
"	१२	यनि-	यति-
"	१८	द्गुढे	द्गुढे
२२२	२	प्राचीनवि	प्राचीनवं
"	"	योक्त्रेण	योक्त्रेण
"	२४	अ९ ३	अ० ३
२२४	१०	ास्यति	प्रास्यति
"	२४	दुंदुभो	दुंदुभौ

[ ३४ ]

पृष्ठम्	पङ्क्तिः	अशुद्धम्	शुद्धम्
२२६	२६	ष्ठास्यां	ष्ठाभ्यां
२२८	२	प्राविष्ट	प्रविष्ट
२२९	१६	यातत्र	यात्तत्र
२३०	१०	स्तेभ्यः	स्तेभ्यः
२३१	१३	ष्वीड्यः	ष्वीड्यः
२३२	१९	भोगाय	भोगाय
२३३	२०	भोगाय	भोगाय
२३४	२३	नपाद्य	नपाद्य
२३५	८	स्पोषेण	स्पोषेण
२३६	११	यिनोऽ	यिनोऽ-
२३७	१८	मानम्या	मानस्या
२३८	२१	हविष्टव	हविष्टव
२३९	२३	प्र०	प्र० १
२४०	१४	चन्द्र	चन्द्र
२४१	७	गाह्या	गाह्यो
२४२	२४	मन्त्रोऽग	मन्त्रोऽवग
२४३	३०	या	व्या
२४४	२२	सामेषा	सामिषा
२४५	१९	यौज्यम्	यौज्यम्
२४६	१५	न	नः
२४७	१९	सूर्यथ्यः	सूर्यथ्यः
२४८	२	णार्थ साम	णार्थं सोम
२४९	८	यायणी	प्रायणी
२५०	१४	ऽग्निमिष्ट्वा	ऽग्निमिष्ट्वा
२५१	१९	वै	वै
२५२	२	णार्थ	णार्थं
२५३	३	तम्मा	तस्माः

पृष्ठम्	पङ्क्तिः	अशुद्धम्	शुद्धम्
२४७	१०	क-	कु-
२४८	१५	स्पर्शेन	स्पर्शेन
"	"	शोधयानि-	शोधयन्ति
२४९	९	निष्ठक्यं	निष्ठक्यं
"	१५	नियमिता	नियमिता
"	६१	वैनां	वैनां
२५१	६	मुभूतः	मुभूतः
२५२	२१	कयव्या	कयण्या
२५७	९	बृहस्पति	बृहस्पति
"	"	वास्मे	वास्मे
२५९	१३	भुवम्	भूवम्
"	१८	रैवेनं	रैवेनं
"	२४	रैखया	रेखया
२६१	४	शुक्रस्ते	शुक्रस्ते
२६३	२६	जीवसा	जीवनसा
२६४	२८	मिमीते	मिमीते
२६६	१६	स्यानां	स्यानां
"	१९	तस्मात्स्वां	तस्मात्स्व-
२६७	१०	मिमा	मिमा
"	२१	विंश	विंश
"	२२	ष्टक	ष्टके
२६८	११	शुकरं त	शुकरं ते
"	२०	दत्ते "	दत्ते "
"	२३	नूरसिप्र	नूरसि प्र
२६९	२६	मुत्तर	मुत्तर
"	२७	यज्ञस्य	यज्ञस्य
२७०	७	तर्वर्ण	तेर्वर्ण

पृष्ठम्	पङ्क्तिः	अङ्गुलम्	शुद्धम्
२७०	१४	वैतत्	वैतत्
"	२३	तज्ज्यौ-	तज्ज्यो-
२७१	४	हथ्या	हन्या
"	२१	नः-	नः
२७३	१०	सदोऽस्या	सदोऽस्य
"	१५	अग्नियासु	अग्नियासु
"	२२	हत्सु	हत्सु
२७४	१२	विशेषे	विशेषे
"	२६	ब्रता	ब्रता
२७५	४	तस्या	तस्याः
"	१४	यद्वावरु	यद्वावुरु
"	१८	ततानं	ततान
"	१९	सूर्य	सूर्य
"	२२	वृक्ष्य	वृक्ष
२७७	१०	मन्त्रा	मन्त्राः
"	१९	नास्ति	नास्ति
२८०	६	दिसस्पुत्राय	दिवस्पुत्राय
"	७	अस्मिन्मन्त्रे	अस्मिन्मन्त्रे
"	१३	"	"
२८२	१८	विष्णवे	विष्णवे
"	२६	परिपेतये	परिपेतये
२८३	१२	युक्तं	मुक्तं
२८४	२१	न्वारम्भो	न्वारम्भो
२८५	२९	तेष्वे	तेष्वे
२८७	२८	ननु	ननु
"	"	पूर्ण	पूर्ण

पृष्ठम्	पङ्क्तिः	अशुद्धम्	शुद्धम्
२८७	३०	रपो	रापे
२८८	४	यादि	ध्यादि
२८९	१४	प्र० १	प्र० २
"	१८	मथन ।	मथन-
"	२०	अतिथ्ये	आतिथ्ये
"	२४	शक्नमन्नो	शक्मन्नो
"	२७	ऽग्नि ।	ऽग्निः
२९०	७	दैवा	देवा
"	२१	द्रुहति	द्रुहति
२९१	५	पश्चा	पश्चा
२९२	२१	राजसूः	राजसू-
"	२२	पूर्व-	पूर्वः
२९४	२	विघ्न	विघ्न
"	८	वर्षिष्ठा	वर्षिष्ठा
"	"	गह्वरे ष्ठा	गह्वरेष्ठो
२९५	२२	प्रस्तारा	प्रस्तरा
२९६	२०	पते	पते
२९७	८	भिभूत्यै	भिभूत्यै
"	१३	प्रजा	प्रजा
"	२४	स्वयैवन	स्वयैवैन
३०२	३०	मुपयु	मुपयु
३०४	६	वैदित्वम्	वेदित्वम्
"	२४	कान्वी	कात्वी
३०६	६	कर्म ।	कर्म-
"	१०	तप ।	तप-
"	१३	प्रदेश-	प्रदेशः
"	१४	नाम-	नाम ।

पृष्ठम्	पङ्क्तिः	अशुद्धम्	शुद्धम्
३०६	१५	सुजः	सुज-
३१३	४	दण्ड	र्दण्डः
३१६	२	प्रवेश	प्रदेश
"	१२	ऽदित्यै	ऽऽदित्यै
३२१	२७	तदेवं	तवेदं
३२२	१४	कामयमान,	कामयमाना
"	१८	रुन्धेवं	रुन्धे
"	२३	पशव '	पशवः
"	२४	वक्रत	वक्रत्वं
३२५	१६	म्ना	भ्ना
"	२०	महा	महो
३२६	२	हर्वि	हवि
"	१८	संबन्धिना	संबन्धिनो
"	२०	ण्योपि "	ण्योपि
३२७	१९	यचा	यर्चा
"	२१	कल्प	कल्पः
३२८	२७	विष्णु	विष्णु
"	"	वानू	वान्
"	२८	हविधान	हविर्धान
३२९	१४	प्रवर्त्यमा'	प्रवर्त्यमा-
"	१७	मुखि	मुखे
"	२३	न ।	न-
३३०	२७	पृथिन्या	पृथिव्या
३३१	८	तृतीयै	तृतीयं
३३३	१६	दिष्टेः	दिष्टेः
"	१७	वैषम्यात्	वैषम्यात्

पृष्ठम्	पङ्क्तिः	अशुद्धम्	शुद्धम्
३३४	८	चात्र	चात्रा
"	"	भदे	भेदे
"	१८	मना	मनो
३३५	२१	जानाति	जानाति
३३६	४	दुरोणे	दुरोणे
"	"	विश्वे दस्मै	विश्वेदस्मै
"	९	दीं दिवा	दींदिवा
"	२५	ऽनुष्ठया	ऽनुष्ठया
३३७	१८	वस्य	वस्य
३३८	६	मण्डम	मण्डप
३३९	४	भूतऽ	भूत-
"	२२	व्यथा	व्यथा
३४४	२४	स्यूरसी	स्यूरसी
३५२	१४	ऽध्वयु	ऽध्वयु
"	१९	ऽवर्यो	ऽध्वर्यो
"	२०	वादम्	वादम् ।
"	२१	फलस्य ।	फलस्य
३५३	६	पाट	पाठ
"	१३	स्व	स्व
"	"	क्षा	क्षो
३५४	१०	तत्रौ	तत्रो
"	१६	तै	ते
"	२०	हविर्धाने	हविर्धाने
३५५	११	यमसमाना	यमसमानो
"	१४	बाढो	बाढो
"	३०	नीम	नीम

पृष्ठम्	पङ्क्तिः	अशुद्धम्	शुद्धम्
३५६	२२	सुँवा	सुँवा
"	२५	रँव	रँव
"	२९	सुवे	सुवे
३५७	१८	पुरीषेति	पुरीषेण
"	"	पर्यूहणौ	पर्यूहति
"	१९	महनौ	गहनौ
"	२६	शब्दं	शब्दं
३५८	३	एते	त एते
"	८	फलेके	फलके
"	२७	काण्डस्य	काण्डस्य
३५९	२७	अधोभागै	अधोभागे
३६०	२६	सस्मान्न	तस्मान्न
३६२	११	जों	जों
३६३	२७	सुवर्धाम	सुवर्धाम
३६४	११	त्वालीद्	त्वालाद्
३६६	२३	द्वेविध्यं	द्वैविध्यं
३६७	६	यदध्व	र्यदध्व
"	२४	पश्यामः	पश्यामः
३६८	३	प्राचीनवंशे	प्राचीनवंशे
"	४	दोषैः ।	दोषैः ।
"	५	नुपप	नुपवप
"	७	नामेवेति	नामेवेति
"	२१	चतुर्थो	चतुर्थो
३६९	१०	भ्यं	भ्यः
"	२१	विशेषं	विशेषं
"	२२	मीव	मीय
३७०	२०	गस्व	मस्व



पृष्ठम्	पङ्क्तिः	अशुद्धम्	शुद्धम्
३७२	१६	वृत्त-	वृत्त-
,	१७	च्चते	च्यते
३७३	१२	वुन	वु-
"	१४	हविर्धा'	हविर्धानं
३७४	४	प्युय	यूय
"	१८	नुपेति	नुपैति
३७५	२३	लप	उप
३७६	२५	जिगात्री	जिगाती
३७७	९	वनस्पते	वनस्पते
३७८	८	तल्लक्षयु	तल्लक्षणयु
३७९	१६	वतस्पते	वनस्पते
३८०	८	गा भूत्	मा भूत्
"	२२	कामयता	कामयेता
३८१	२१	रत्नीं	रत्निं
"	२७	गागत्री	गायत्री
३८२	३०	दङ्गन्त्वा	दङ्गन्त्वा
३८३	३	सवनीयानु	सवनीयानु
"	८	विशेषैस्ते	विशेषैस्ते
"	२२	लब्ध्वा	लब्ध्वा
३८४	२६	यवो	यवो
३८५	७	न्युश्मसि	न्युश्मसि
"	१४	ब्रह्मवर्नी'	ब्रह्मवर्निं
"	"	जावनिः	जावनिः
"	१६	परिवी-	परिवी-
"	१९	त्वा	त्वा
३८६	६	चपालः	चपालः
"	२५	क्षेतद्य	क्षेतद्य

पृष्ठम्	पङ्क्तिः	अशुद्धम्	शुद्धम्
३८७	३	विषयत्वं समान प्र	समानविषयत्वं प्र
"	१४	स्पाधि	स्वाधि
३८८	१८	उच्छ्रु	उच्छ्रु
"	२५	मरमं	परमं
३८९	३०	तामश्रीं-	तामश्री
३९१	२७	दस्या	पस्या
३९२	१९	गेव	मेव
"	२३	वध्य	मध्य
"	२४	प्रशस्वात्पू	प्रशस्तत्वात्पू
"	२५, २८	चाषाला	चषाला
"	२८	यद्	यदू
"	३०	ऽस्मा	ऽस्मा-
३९३	२	छिन्न	छिन्न
"	९	सोपे	सोमे
"	१४	स्वरुंयु	स्वरुंयु
३९४	२०	स्ययो'	स्युपो'
"	"	देवा	देवा
"	२१	प्राग	प्रागु
"	"	रुशिजा	रुशिजो
"	"	त्वष्टर्वसं	त्वष्टर्वसुं
३९५	३	नाक्ते	नाक्ते
"	११	कभांग	कभांग
"	१९	डुखं	डुखं
३९६	११	हे	हे
"	१२	रणव	रणव
३९७	५	नामनये	नामनये
४०१	१७	हग्रेः	हग्रेः

पृष्ठम्	पङ्क्तिः	अशुद्धम्	शुद्धम्
४०२	२	धिभा	भिधा
४०३	९	षशो	पशो
४०४	२३	] ]	] इति ।
४०५	१२	संष	संव
"	१८	पश्यन्स	पश्यन्स
४०६	७	स्तूणीं	स्तूणीं
"	१९	णार्ध्यं	णार्ध्यं
"	२८	स्रुचा	स्रुचा
४०८	३	रूप	रूपः
"	"	गभि	मभि
"	२७	घृतै	घृते
४०९	२५	रभ्य ।	रभ्यः
४१०	१५	शमितृ	शमितृ
"	२०	षशुं	पशुं
"	२६	तर्षी	वर्षी
४१२	२०	विष्टाः	विष्टाः
"	२१	अनिर्वा	अनर्वा
"	२५	द्राप	प्राप
४१४	३	मर्थ	मर्थः
४१५	८	घारां	घारा
"	११	स्योत्कर्ष	स्योत्कर्ष
"	२३	दिते	दिति
"	"	होके	होके
"	"	दशा	दश-